





THE S'AIVA-UPANISHADS

WITH THE COMMENTARY OF

SRI UPANISHAD-BRAHMA-YOGIN

EDITED BY

PANDIT A. MAHADEVA SASTRI, B.A.


DIRECTOR, ADYAR LIBRARY, ADYAR, MADRAS

CHOWKHAMBA SANSKRIT SERIES OFFICE
P. O. BOX 3, BENARES.

PUBLISHED FOR THE ADYAR LIBRARY

(THEOSOPHICAL SOCIETY)

1925



अष्टोत्तरशतोपनिषत्सु
शैव-उपनिषदः

श्री उपनिषद्ब्रह्मयोगिविरचितव्याख्यायुताः

अडयार्-पुस्तकालयाध्यक्षेण

अ. महादेवशास्त्रिणा

सम्पादिताः

अडयार्-पुस्तकालयार्थे

प्रकटीकृताश्च

१९२५

सुप्रसिद्धा विद्या

सुप्रसिद्ध-पत्र

सुप्रसिद्धा विद्या

सुप्रसिद्धा विद्या

सुप्रसिद्धा विद्या

सुप्रसिद्धा विद्या

सुप्रसिद्धा विद्या

सुप्रसिद्धा विद्या

सुप्रसिद्धा विद्या

सुप्रसिद्धा विद्या

सुप्रसिद्धा विद्या

ॐ नमो
ब्रह्मादिभ्यो
ब्रह्मविद्यासंप्रदायकर्तृभ्यो
वंशऋषिभ्यो
नमो गुरुभ्यः

**DEDICATED TO
Brahma and the Rishis,
The Great Teachers
Who handed down Brahmanavidya
through Generations**

THE

LIBRARY

OF THE

UNIVERSITY

OF TORONTO

DEDICATED TO

THE STUDENTS OF THE

UNIVERSITY OF TORONTO

BY THE BOARD OF TRUSTEES

IN THE YEAR 1827

THE EDITOR'S NOTE

THE materials on which is based this edition of the SAIVA-UPANISHADS comprised in this volume are the same as those described in the volume of *The Yoga Upanishads*.

August, 1925

A. M. S.

THE EDITOR'S NOTE

It is regretted that the edition of the
present volume is not perfect in the
reproduction of the original text.

A. M. S.

अस्मिन् संपुटे अन्तर्गतानामुपनिषदां सूची

संख्या	उपनिषद्नाम	ईशादिसंख्या	पुटसंख्या
१.	अक्षमालिकोपनिषत् .	६७	१
२.	अथर्वशिखोपनिषत् .	२३	१०
३.	अथर्वशिर-उपनिषत् .	२२	२०
४.	कालाग्निरुद्रोपनिषत् .	२८	३९
५.	कैवल्योपनिषत् .	१२	४६
६.	गणपत्युपनिषत् .	८९	५८
७.	जाबाल्युपनिषत् .	१०४	६५
८.	दक्षिणामूर्त्युपनिषत् .	४९	७०
९.	पञ्चब्रह्मोपनिषत् .	९३	७९
१०.	बृहज्जाबालोपनिषत् .	२६	८७
११.	भस्मजाबालोपनिषत् .	८७	१२९
१२.	रुद्रहृदयोपनिषत् .	८५	१४८
१३.	रुद्राक्षजाबालोपनिषत् .	८८	१५६
१४.	शरभोपनिषत् .	५०	१६६
१५.	श्वेताश्वतरोपनिषत् .	१४	१७५

THE UNIVERSITY OF CHICAGO

NAME	RESIDENCE	DEGREE	DATE
1	101	101	101
2	102	102	102
3	103	103	103
4	104	104	104
5	105	105	105
6	106	106	106
7	107	107	107
8	108	108	108
9	109	109	109
10	110	110	110
11	111	111	111
12	112	112	112
13	113	113	113
14	114	114	114
15	115	115	115
16	116	116	116
17	117	117	117
18	118	118	118
19	119	119	119
20	120	120	120
21	121	121	121
22	122	122	122
23	123	123	123
24	124	124	124
25	125	125	125
26	126	126	126
27	127	127	127
28	128	128	128
29	129	129	129
30	130	130	130
31	131	131	131
32	132	132	132
33	133	133	133
34	134	134	134
35	135	135	135
36	136	136	136
37	137	137	137
38	138	138	138
39	139	139	139
40	140	140	140
41	141	141	141
42	142	142	142
43	143	143	143
44	144	144	144
45	145	145	145
46	146	146	146
47	147	147	147
48	148	148	148
49	149	149	149
50	150	150	150
51	151	151	151
52	152	152	152
53	153	153	153
54	154	154	154
55	155	155	155
56	156	156	156
57	157	157	157
58	158	158	158
59	159	159	159
60	160	160	160
61	161	161	161
62	162	162	162
63	163	163	163
64	164	164	164
65	165	165	165
66	166	166	166
67	167	167	167
68	168	168	168
69	169	169	169
70	170	170	170
71	171	171	171
72	172	172	172
73	173	173	173
74	174	174	174
75	175	175	175
76	176	176	176
77	177	177	177
78	178	178	178
79	179	179	179
80	180	180	180
81	181	181	181
82	182	182	182
83	183	183	183
84	184	184	184
85	185	185	185
86	186	186	186
87	187	187	187
88	188	188	188
89	189	189	189
90	190	190	190
91	191	191	191
92	192	192	192
93	193	193	193
94	194	194	194
95	195	195	195
96	196	196	196
97	197	197	197
98	198	198	198
99	199	199	199
100	200	200	200

विषयसूचिका

१. अक्षमालिकोपनिषत्

अक्षमालालक्षणादिजिज्ञासा	.	.	.	१
अक्षमालालक्षणादि	.	.	.	२
अक्षमालायां ब्रह्मादिभावना	.	.	.	२
अक्षमालाशोधनादि	.	.	.	३
एकैकाक्षस्य एकैकेन मन्त्रेण संयोजनम्	.	.	.	३
देवमन्त्रविद्यातत्त्वानां सान्निध्यार्थो मन्त्रजपः	.	.	.	६
अक्षमालायां सर्वात्मकत्वभावना	.	.	.	८
अक्षमालिकास्तुतिः	.	.	.	८
विद्याफलम्	.	.	.	९

२. अथर्वशिखोपनिषत्

प्रथमः खण्डः

आदिप्रयुक्तध्यानजिज्ञासा	.	.	.	१०
चतुष्पात्प्रणवध्यानम्	.	.	.	११
मात्राचतुष्टयस्वरूपम्	.	.	.	११
वर्णदेवताविशिष्टमात्रास्वरूपम्	.	.	.	१२
विशिष्टप्रणवस्वरूपम्	.	.	.	१३

विशिष्टप्रणवध्यानफलम्	१३
स्थूलादिभेदैः प्रणवस्य चतुर्धा विभागः	१३

द्वितीयः खण्डः

तुर्योङ्कारस्य तारकत्वम्	१४
तस्य विष्णुत्वम्	१५
तस्य ब्रह्मत्वम्	१५
तस्य स्वयंप्रकाशत्वम्	१५
तस्य महादेवत्वम्	१६

तृतीयः खण्डः

तुर्योङ्कारनिरूपणम्	१६
तुर्यज्ञानपथ एव सिद्धिकरः	१७
तज्ज्ञानोपायः	१७
शिवस्यैव ध्येयत्वम्	१८
अध्ययनफलम्	१९

३. अथर्वशिर-उपनिषत्

देवानां रुद्रस्वरूपजिज्ञासा	२०
रुद्रैकत्वप्रतिपादनम्	२०
रुद्रस्य सर्वात्मत्वम्	२१
रुद्रज्ञानफलम्	२२
देवकृतरुद्रस्तुतिः	२३
रुद्रं प्रति देवानां प्रार्थना	२४
ओङ्कारशब्दार्थः	२६
प्रणवशब्दार्थः	२७
सर्वव्यापिशब्दार्थः	२७

अनन्तशब्दार्थः	२७
तारशब्दार्थः	२८
सूक्ष्मशब्दार्थः	२८
शुक्लशब्दार्थः	२८
वैद्युतशब्दार्थः	२९
परंब्रह्मशब्दार्थः	२९
एकशब्दार्थः	२९
एकोरुद्रशब्दार्थः	२९
ईशानशब्दार्थः	३०
भगवच्छब्दार्थः	३१
महेश्वरशब्दार्थः	३१
महादेवशब्दार्थः	३२
रुद्रस्य व्यापकत्वम्	३२
एवमुपासनायाः फलम्	३३
तृष्णावतां शान्त्युपायः	३४
महापाशुपतव्रतम्	३५
ग्रन्थपठनतदर्थज्ञानफलम्	३६
रुद्रैक्यप्रार्थना	३७
श्रीविद्यामोक्षप्रार्थना	३७

४. कालाग्निरुद्रोपनिषत्

कालाग्निरुद्रोपनिषन्मन्त्रस्य ऋष्यादि	.	.	.	३९
त्रिपुण्ड्रविधिजिज्ञासा	.	.	.	४०
शाम्भवव्रतं नाम त्रिपुण्ड्रविधिः	.	.	.	४१
त्रिपुण्ड्रेखाप्रमाणम्	.	.	.	४२
रेखात्रयस्य शक्तिदेवताऽऽदिप्रतिपादनम्	.	.	.	४२

विद्याफलम्	४३
ग्रन्थाध्ययनफलम्	४४

५. कैवल्योपनिषत्

ब्रह्मविद्याजिज्ञासा	४६
ब्रह्मविद्यासाधनं तत्फलं च	४७
सविशेषब्रह्मध्यानपरिकरः	४९
सर्वात्मब्रह्मदर्शनमेव परमसाधनम्	५०
प्रणवध्यानविधिः	५१
परमात्मन एव जीवरूपेण संसारः	५२
जीवेश्वरयोरभेदः	५३
अभेदानुभवप्रकाशः	५५
अभेदानुभूतिफलम्	५६
शतरुद्रीयजपविधिः	५६

६. गणपत्युपनिषत्

गणपतिस्तुतिः	५८
गणपतिं प्रति प्रार्थना	५९
गणपतेः सर्वात्मतया स्तुतिः	५९
गणपतिमनुः	६१
गणपतिगायत्री	६१
गणपतिध्यानम्	६२
गणपतिमालामन्त्रः	६२
विद्यापठनफलम्	६३
विद्यासंप्रदाननियमः	६३

काम्यप्रयोगाः	६३
विद्यावेदनफलम्	६४

७. जाबाल्युपनिषत्

ईश्वरोपासनं परमतत्त्वज्ञानसाधनम्	६९
पशुपशुपतितत्त्वनिवेदनम्	६६
विभूतिधारणस्य ज्ञानोपायत्वम्	६७
शाम्भवव्रतम्	६७
त्रिपुण्ड्रधारणप्रमाणम्	६८
रेखात्रये भावनाविशेषः	६८
भस्मधारणफलम्	६८

८. दक्षिणामूर्त्युपनिषत्

शिवतत्त्वज्ञानेन चिरजीवित्वप्राप्तिः	७०
शिवतत्त्वज्ञाने प्रश्नाः	७१
परमशिवतत्त्वज्ञानस्वरूपम्	७१
ज्ञेयदेवस्वरूपम्	७१
चतुर्विंशाक्षरमनुः	७२
नवाक्षरमनुः	७३
अष्टादशाक्षरमनुः	७३
द्वादशाक्षरमनुः	७४
आनुष्टुभो मन्त्रराजः	७४
निष्ठाऽऽदीनां निरूपणम्	७५
शिवतत्त्वज्ञानोदयादिनिरूपणम्	७६
अध्ययनवेदनफलम्	७८

९. पञ्चब्रह्मोपनिषत्

पञ्चब्रह्मणां आदौ जनिः	७९
तेषां वर्णादिविषयकः प्रश्नः	८०
महेशोपदिष्टं तद्रहस्यम्	८०
सद्योजातस्वरूपम्	८०
अघोरस्वरूपम्	८१
वामदेवस्वरूपम्	८१
तत्पुरुषस्वरूपम्	८२
ईशानस्वरूपम्	८२
पञ्चब्रह्मलयाधारः परमं ब्रह्म	८३
परमब्रह्मज्ञानविधिः	८३
शिवस्याद्वैतचैतन्यत्वम्	८४
दहराकाशे शिवोपलब्धिः	८६

१०. बृहज्जाबालोपनिषत्

प्रथमं ब्राह्मणम्

प्रजापतिकृताविद्याऽण्डसृष्टिः	८७
विभूतिरुद्राक्षबृहज्जाबालजिज्ञासा	८८
भस्मपञ्चकस्य नामस्वरूपनिरूपणम्	८९

द्वितीयं ब्राह्मणम्

अग्नीषोमात्मकभस्मस्नानजिज्ञासा	९१
जगतः अग्नीषोमात्मकत्वम्	९१
जगतः शिवशक्त्यात्मकत्वम्	९२
ज्ञानानधिकारिणां भस्मस्नानविधिः	९४

जीवेशैक्यज्ञानतः संसारनिवृत्तिः . . .	९५
सविशेषब्रह्मोपासनेनापि अमृतत्वप्राप्तिः . . .	९६

तृतीयं ब्राह्मणम्

विभूतियोगजिज्ञासा . . .	९७
विभूतेः उत्पत्तिक्रमः . . .	९७
गोमयादौ विद्याऽऽदिदृष्टिः . . .	९८
गवादिभस्मान्तस्य मन्त्रसंस्कारः . . .	९८
भस्मोद्धूतनप्रकारः . . .	१०२
चतुर्विधं भस्मकल्पनम् . . .	१०३

चतुर्थं ब्राह्मणम्

भस्मस्नानप्रकारः . . .	१०४
भस्मस्नानकालविशेषाः . . .	१०६
ज्ञानार्थिना शङ्खतोयादिमिश्रभस्म धार्यम् . . .	१०६
त्रिपुण्ड्रविधिः . . .	१०७
उद्धूतनाशक्तौ त्रिपुण्ड्रधारणम् . . .	१०९

पञ्चमं ब्राह्मणम्

वेदत्रयदृष्टिपूर्वकं त्रिपुण्ड्रधारणम् . . .	१११
वर्णाश्रमभेदानुसारेण भस्मविशेषविधिः . . .	१११
भस्मधारणे फलविशेषः . . .	११२
भस्मधारणविमुखस्य दूषणम् . . .	११३
भस्मनिष्ठस्य स्वरूपमहिमवर्णनम् . . .	११४

षष्ठं ब्राह्मणम्

नामपञ्चकमाहात्म्यजिज्ञासा . . .	११४
भस्ममाहात्म्यख्यापनार्था करुणाख्यायिका . . .	११५

भस्मनः पापघ्नत्वख्यापनार्था अहल्याख्यायिका . . .	११६
भस्मनः हरिशंकरज्ञानप्रदत्वम् . . .	११७
भस्मनः भूतिकरत्वम् . . .	११८
ब्रह्मभावरहितज्ञानतत्साधनानां वैयर्थ्यम् . . .	११८
बृहज्जाबालविद्यामहिमा . . .	११९

सप्तमं ब्राह्मणम्

त्रिपुण्ड्रविधिः . . .	१२०
भस्मधारणफलम् . . .	१२०
भस्मस्नानफलम् . . .	१२१
त्रिपुण्ड्रमाहात्म्यम् . . .	१२१
विभूतिधारणमहिमा . . .	१२२
रुद्राक्षधारणजिज्ञासा . . .	१२३
रुद्राक्षजन्म . . .	१२३
रुद्राक्षधारणमहिमा . . .	१२३

अष्टमं ब्राह्मणम्

उपनिषत्पारायणफलजिज्ञासा . . .	१२४
सर्वपूतत्वम् . . .	१२४
अग्न्यादिस्तम्भनम् . . .	१२५
मृत्पृष्ठादितरणम् . . .	१२५
सर्वलोकजयः . . .	१२५
सर्वशास्त्रज्ञानम् . . .	१२५
बृहज्जाबालाध्यापकस्य सर्वोत्तमत्वम् . . .	१२६
बृहज्जाबालजपशीलस्य परंधामप्राप्तिः . . .	१२६
परंधामस्वरूपम् . . .	१२७

११. भस्मजाबालोपनिषत्

प्रथमोऽध्यायः

त्रिपुण्ड्रविधिजिज्ञासा	१२९
प्रातःकृत्यं होमान्तम्	१३०
भस्मधारणविधिः	१३१
भस्मधारणस्यावश्यकर्तव्यता	१३२
अकरणे प्रायश्चित्तम्	१३३
संस्कृतभस्माभावे कर्तव्यनिरूपणम्	१३३
भस्मधारणफलम्	१३३

द्वितीयोऽध्यायः

ब्राह्मणानां किं नित्यं कर्तव्यम्	१३४
प्रातःकृत्यत्रिपुण्ड्रधारणादि	१३५
शिवपूजाविधिः	१३५
शिवषडक्षर-अष्टाक्षरयोरुद्धारः	१३६
ब्रह्मस्वरूपम्	१३७
ब्रह्मज्ञानमेव मुक्तिसाधनम्	१३७
शिवस्य विश्वाधारत्वम्	१३८
शिवस्य पशुपाशमोचकत्वम्	१३८
शिवतत्त्ववेदनाशक्तानां काशीवासः तरणोपायः	१३९
काशीवासिनां नियमविशेषाः	१४०
काश्यां ज्योतिर्लिङ्गार्चनं तत्फलं च	१४०
अनभ्यर्च्यशनादौ कृते प्रायश्चित्तम्	१४२
सर्वपातकपावनं शिवाभ्यर्चनम्	१४२
मुख्यादिसाधनं शिवाभिषेचनम्	१४३
शिवसायुज्यसाधनं शिवाभिषेचनम्	१४३

चन्द्रादिलोकसाधनं शिवाभिषेचनम् . . .	१४३
काशीवासिनां शैवतारकोपदेशान्मुक्तिलाभः . . .	१४४
काश्यामप्रमादेन वस्तव्यम् . . .	१४६

१२. रुद्रहृदयोपनिषत्

सर्वदेवात्मकदेवविषयः शुक्रप्रश्नः . . .	१४८
रुद्रस्य सर्वदेवात्मकत्वम् . . .	१४८
शिवविष्ण्वोरैक्यम् . . .	१४९
आत्मनस्त्रैविध्यम् . . .	१५०
रुद्रस्य त्रिमूर्तित्वम् . . .	१५०
रुद्रकीर्तनात् सर्वपापविमुक्तिः . . .	१५०
सर्वस्य कारणानतिरिक्तत्वम् . . .	१५१
परापरविद्ययोः स्वरूपम् . . .	१५२
अक्षरज्ञानादेव संसारविनाशः . . .	१५२
मुमुक्षोः प्रणवोपास्तिप्रकारः . . .	१५३
जीवेशभेदस्य कल्पितत्वम् . . .	१५३
अद्वैतज्ञानाच्छोकमोहनिवृत्तिः . . .	१५४

१३. रुद्राक्षजावालोपनिषत्

रुद्राक्षविषयो भुसुण्डप्रश्नः . . .	१५६
रुद्राक्षोत्पत्तिः . . .	१५७
रुद्राक्षधारणजपफलम् . . .	१५७
रुद्राक्षाणां उत्तमादिभेदाः . . .	१५८
रुद्राक्षाणां ब्रह्मक्षत्रादिजातिभेदाः . . .	१५८
रुद्राक्षाणां ग्राह्याग्राह्यविभागः . . .	१५८

शिखाऽऽदिस्थानेषु धारणाभेदः	.	.	.	१५९
तत्तत्स्थानधारणामन्त्राः	.	.	.	१६०
रुद्राक्षाणां वक्त्रभेदेन फलभेदः	.	.	.	१६०
रुद्राक्षधारिवज्र्यानि	.	.	.	१६२
रुद्राक्षधारणामहिमा	.	.	.	१६३
रुद्राक्षोत्पत्तिः तन्महिमा च	.	.	.	१६३
रुद्राक्षविद्यावेदनफलम्	.	.	.	१६४

१४. शरभोपनिषत्

ब्रह्मविष्णुरुद्राणां मध्ये कोऽधिकतमः	.	.	.	१६६
रुद्रस्य श्रेष्ठत्वम्	.	.	.	१६६
शरभरूपेण रुद्रेण नृसिंहवधः	.	.	.	१६७
देवकृतशरभस्तुतिः	.	.	.	१६८
रुद्रानुग्रहः	.	.	.	१६९
रुद्रयाथात्म्यज्ञानफलम्	.	.	.	१६९
रुद्रमहिमा	.	.	.	१७०
विष्णुशिवयोरभेदः	.	.	.	१७१
शिवस्यैव ध्येयत्वम्	.	.	.	१७२
एतच्छास्त्रसंप्रदाननियमः	.	.	.	१७३

१५ श्वेताश्वतरोपनिषत्

प्रथमोऽध्यायः

जगत्कारणजिज्ञासा	.	.	.	१७५
परमात्मनः उपादानकारणत्वम्	.	.	.	१७६
तस्य निमित्तकारणत्वम्	.	.	.	१७९
सर्वस्य जगतः अध्यस्तत्वम्	.	.	.	१८१

ब्रह्मातिरेकेण न किञ्चिद्विदितव्यम्	१८४
सम्यज्ज्ञानसाधनं ध्यानम्	१८५

द्वितीयोऽध्यायः

समाध्युपक्रमे परमेश्वरप्रार्थना	१८६
साङ्गयोगोपदेशः	१८९
योगसिद्धिः	१९०
मुख्ययोगः तत्फलं च	१९१

तृतीयोऽध्यायः

मायया परमात्मनः सर्वकारणत्वम्	१९३
ईश्वरप्रसादप्रार्थना	१९५
निष्कलब्रह्मज्ञानादेव मोक्षः	१९६
निर्विशेषब्रह्मज्ञानोपायः	१९८
ईश्वरस्य सर्वमयत्वम्	२००
ईश्वरस्य सर्वप्रत्यक्तत्वम्	२०१
परमात्मवेदनाच्छोकनिवृत्तिः	२०२

चतुर्थोऽध्यायः

ईश्वरात् सम्यज्ज्ञानप्रार्थना	२०४
ईश्वरस्यैव स्वमायया निखिलकार्यप्रवेशः	२०४
जीवेश्वरभेदो मायिकः	२०५
मायाऽधिष्ठातुरीश्वरस्यैव सर्वस्रष्टृत्वम्	२०७
ज्ञानार्थमीश्वरप्रार्थना	२०९
ईश्वरज्ञानादेव घाशविमोक्षः	२१०
ज्ञानार्थं पुनरीश्वरप्रार्थना	२१३

पञ्चमोऽध्यायः

विद्याऽविद्ययोः स्वरूपम्	२१४
ईश्वरस्यैव विद्याप्रदातृत्वम्	२१५
ईशस्य सर्वाधिपत्यम्	२१५
ईशस्य वेदवेद्यत्वम्	२१७
जीवयाथात्म्यम्	२१७
जीवसंसारमूलम्	२१९
जीवेशैक्यज्ञानात् संसारमोक्षः	२२०

षष्ठोऽध्यायः

ईश्वरादन्यस्य कालादेरकारणत्वम्	२२१
सम्यज्ज्ञानसाधनम्	२२३
परमेश्वरादेव स्वज्ञानमोक्षयोः प्राप्तिः	२२४
ईश्वरवेदनमेव संसारतारकम्	२२८
मुमुक्षोरीश्वर एव शरणम्	२३०
सर्वशास्त्रार्थसंग्रहः	२३१
ब्रह्मविद्याऽधिकारिनिरूपणम्	२३२

नामधेयपदसूची	२३५
विशेषपदसूची	२३७



अक्षमालिकोपनिषत्

वाङ् मे मनसि—इति शान्तिः

अक्षमालालक्षणादिजिज्ञासा

अथ प्रजापतिर्गुहं पप्रच्छ—भो भगवन् अक्षमालाभेदविधिं ब्रूहीति । सा किंलक्षणा कतिभेदा अस्याः कति सूत्राणि कथं घटनाप्रकारः के वर्णाः का प्रतिष्ठा कैवाऽधिदेवता किं फलं चेति ॥ १ ॥

अकारादिक्षकारान्तवर्णजातकलेबरम् ।

विकलेबरकैवल्यरामचन्द्रपदं भजे ॥

इह खलु ऋग्वेदप्रविभक्तयं अक्षमालिकोपनिषत् पञ्चाशद्वर्णार्थप्रकटनव्यग्रा परम्परया ब्रह्ममात्रपर्यवसन्ना विजयते । अस्याः श्रुतेः स्वल्पग्रन्थतो विवरणमारभ्यते । प्रजापतिर्गुहप्रश्नप्रतिवचनरूपेयमाख्यायिका विद्यास्तुत्यर्था । आख्यायिकामवतारयति—अथेति । अथ स्वाज्ञलोकस्याभ्युदयनिःश्रेयसासि-प्रतिबन्धतानवानन्तरं प्रजानां स्वसृष्टानां स्वास्त्युपायप्रापकः प्रजापतिः चतुर्मुखः गुहं कुमारस्वामिनं पप्रच्छ । अयं स्वातिरिक्तप्रपञ्चः स्वाज्ञानविकल्पितः, सर्वापह्वसिद्धं ब्रह्म निष्प्रतियोगिकस्वमात्रमिति स्वज्ञानं विना स्वातिरिक्तास्तित्वभ्रमः न ह्यपह्ववपदं भजति, न हि स्वाज्ञलोकस्य सहसा स्वज्ञानमुदेति तस्याशुद्धान्तर-त्वात्, तत्सत्त्वशुद्ध्यर्थं अर्थानुसन्धानपूर्वकं मन्त्रानुष्ठानं कर्तव्यं, नह्यशुद्भचित्तं

मन्त्रार्थप्रत्यगभिन्नब्रह्मविषयं भवति, तदुपायतया अक्षमालिकासु पञ्चाशद्वर्णान्
सार्थान् विन्यस्य तया अक्षमालिकया जप्तो मन्त्रो मन्त्रजापकदुरितक्षयद्वारा
मन्त्रार्थप्रत्यगभिन्नब्रह्माभिमुखमेनं करोति इत्येतमर्थं मनसि निधाय पृच्छति ।
किमिति ? भो भगवन् इति ॥ १ ॥

अक्षमालालक्षणादि

तं गुहः प्रत्युवाच—प्रवालमौक्तिकस्फटिकशङ्खरजताष्टापद-
चन्दनपुत्रजीविकाञ्जरुद्राक्षा इति आदिक्षान्तरमूर्तिसंविधानुभावाः ।
सौवर्णं राजतं ताम्रं चेति सूत्रत्रयम् । तद्विवरे सौवर्णं तदक्षपार्श्वे
राजतं तद्वामे ताम्रं तन्मुखे मुखं तत्पुच्छे पुच्छं तदन्तरावर्तनक्रमेण
योजयेत् ॥ २ ॥

प्रजापतिप्रश्नमङ्गीकृत्य तं गुहः प्रत्युवाच । किमिति ? प्रवाळादि-
रुद्राक्षान्ताः दश भवन्ति । आदिक्षान्तरमूर्तिसंविधानुभावाः अकारादि-
क्षकारान्तरविलसिततत्तद्वर्णार्थमूर्तिभिः संविधेन संयोगेनानुभावा भावनीया
इत्यर्थः । ततः किं इत्यत्र—सौवर्णमिति । यदक्षजातं तद्विवरे ॥ २ ॥

अक्षमालायां ब्रह्मादिभावना

यदस्यान्तरं सूत्रं तद्वह्य । यदक्षपार्श्वे तच्छैवम् । यद्वामे
तद्वैष्णवम् । यन्मुखं सा सरस्वती । यत् पुच्छं सा गायत्री । यत्
सुषिरं सा विद्या । या ग्रन्थिः सा प्रकृतिः । ये स्वरास्ते ध्वलाः ।
ये स्पर्शास्ते पीताः । ये परास्ते रक्ताः ॥ ३ ॥

तदन्तरादौ ब्रह्मादयो भावनीया इत्याह—यदिति । तथा यदक्षपार्श्वे
राजतसूत्रवलयं तच्छैवम् । यद्वामे ताम्रसूत्रवलयं तद्वैष्णवम् । प्रत्यक्षं या ग्रन्थिः

सा प्रकृतिः । ये स्वराः ते धवळाः सात्त्विकत्वात् । ये स्पर्शाः ते पीताः सत्त्वतमोमिश्रत्वात् । ये परास्ते रक्ताः राजसत्त्वात् ॥ ३ ॥

अक्षमालाशोधनादि

अथ तां पञ्चभिर्गव्यैरमृतैः पञ्चभिर्गव्यैस्तनुभिः शोधयित्वा पञ्चभिर्गव्यैर्गन्धोदकेन संस्नाप्य तस्मात् सोङ्गारेण पत्रकूचैर्न स्रपयित्वाऽष्टभिर्गव्यैरालिप्य सुमनःस्थले निवेश्याक्षतपुष्पैराराध्य प्रत्यक्षमादिक्षान्तैर्वर्णैर्भावयेत् ॥ ४ ॥

एवं संभाव्य अथ तां अक्षमालिकां पञ्चभिर्गव्यैरमृतैः नन्दाऽऽदिगोपञ्चकक्षीरैः पुनः पञ्चभिर्गव्यैस्तनुभिः तत्तनुभवगोमूत्रादिपञ्चकैः शोधयित्वा अथ पुनः पञ्चभिर्गव्यैः केवलदधिभिः गन्धोदकेन च संस्नाप्य । अष्टभिर्गव्यैः तक्कोलोशीरादिभिः मन्त्रशास्त्रप्रसिद्धैः आलिप्य । अकारादिक्षकारान्तैकपञ्चाशद्बीजात्मकमन्त्रैरक्षमालिकाविशिष्टं वा प्रातिस्विकेनैकैकाक्षमेकैकमन्त्रेण संयोजयेदित्यर्थः ॥ ४ ॥

एकैकाक्षस्य एकैकेन मन्त्रेण संयोजनम्

^१ओमंकार मृत्युञ्जय सर्वव्यापक प्रथमेऽक्षे प्रतितिष्ठ । ओमांकाराकर्षणात्मक सर्वगत द्वितीयेऽक्षे प्रतितिष्ठ । ओर्मिकार पुष्टिदाक्षोभकर तृतीयेऽक्षे प्रतितिष्ठ । ओर्मिकार वाक्प्रसादकर निर्मल चतुर्थेऽक्षे प्रतितिष्ठ । ओमुंकार सर्वबलप्रद सारतर पञ्चमेऽक्षे प्रतितिष्ठ । ओमूंकारोच्चाटनकर दुःसह षष्ठेऽक्षे प्रतितिष्ठ । ओमृंकार संक्षोभकर चञ्चल सप्तमेऽक्षे प्रतितिष्ठ । ओमूंकार संमोहनकरो-

^१ अकार, आकार, इत्येव अनुस्वारं विनैव सर्ववर्णानां ग्रहणम्—अ १, अ २.

ज्ज्वलाष्टमेऽक्षे प्रतितिष्ठ । ओम्लंकार विद्वेषणकर ^१शूहक नवमेऽक्षे प्रतितिष्ठ । ओम्लंकार मोहकर दशमेऽक्षे प्रतितिष्ठ । ओमेंकार सर्ववश्यकर शुद्धसत्त्वैकादशेऽक्षे प्रतितिष्ठ । ओमैंकार शुद्धसात्त्विक पुरुषवश्यकर द्वादशेऽक्षे प्रतितिष्ठ । ओमोंकाराखिलवाङ्मय नित्य-शुद्ध त्रयोदशेऽक्षे प्रतितिष्ठ । ओमौंकार सर्ववाङ्मय वश्यकर शान्त चतुर्दशेऽक्षे प्रतितिष्ठ । ओमंकार गजादिवश्यकर मोहन पञ्चदशेऽक्षे प्रतितिष्ठ । ओमःकार मृत्युनाशनकर रौद्र षोडशेऽक्षे प्रतितिष्ठ । ॐ कंकार सर्वविषहर कल्याणद सप्तदशेऽक्षे प्रतितिष्ठ । ॐ खंकार सर्वशोभकर व्यापकाष्टादशेऽक्षे प्रतितिष्ठ । ॐ गंकार सर्वविघ्नशमन महत्तरैकोनविंशेऽक्षे प्रतितिष्ठ । ॐ घंकार सौभाग्यद स्तम्भनकर विंशेऽक्षे प्रतितिष्ठ । ॐ ङंकार सर्वविषनाशकरोग्रैकविंशेऽक्षे प्रतितिष्ठ । ॐ चंकाराभिचारघ्न कूर द्वाविंशेऽक्षे प्रतितिष्ठ । ॐ छंकार भूतनाशकर भीषण त्रयोविंशेऽक्षे प्रतितिष्ठ । ॐ जंकार कृत्याऽऽदिनाशकर दुर्धर्ष चतुर्विंशेऽक्षे प्रतितिष्ठ । ॐ झंकार भूतनाशकर पञ्चविंशेऽक्षे प्रतितिष्ठ । ॐ ञंकार मृत्युप्रमथन षड्विंशेऽक्षे प्रतितिष्ठ । ॐ टंकार सर्वव्याधिहर सुभग सप्तविंशेऽक्षे प्रतितिष्ठ । ॐ ठंकार चन्द्ररूपाष्टाविंशेऽक्षे प्रतितिष्ठ । ॐ डंकार गरुडात्मक ^२विषघ्न शोभनैकोनत्रिंशेऽक्षे प्रतितिष्ठ । ढंकार सर्वसंपत्प्रद ^३सुभग त्रिंशेऽक्षे प्रतितिष्ठ । ॐ णंकार सर्वसिद्धिप्रद ^४मोहकरैकत्रिंशेऽक्षे प्रतितिष्ठ ।

^१ गूहक—अ २. ग्रहक—अ, अ १.

^२ विषघ्न—अ, अ १, उ १.

^३ सुखद—उ १.

^४ मोहनक—क.

ॐ तंकार धनधान्यादिसंपत्प्रद प्रसन्न द्वात्रिंशोऽक्षे प्रतितिष्ठ । ॐ
 थंकार धर्मप्राप्तिकर निर्मल त्रयस्त्रिंशोऽक्षे प्रतितिष्ठ । ॐ दंकार
 पुष्टिवृद्धिकरं प्रियदर्शन चतुस्त्रिंशोऽक्षे प्रतितिष्ठ । ॐ धंकार
 विषज्वरनिघ्न विपुल पञ्चत्रिंशोऽक्षे प्रतितिष्ठ । ॐ नंकार मुक्ति-
 मुक्तिप्रद शान्त षट्त्रिंशोऽक्षे प्रतितिष्ठ । ॐ पंकार विषविघ्ननाशन
 भव्य सप्तत्रिंशोऽक्षे प्रतितिष्ठ । ॐ फंकाराणिमादिसिद्धिप्रद ज्योती-
 रूपाष्टत्रिंशोऽक्षे प्रतितिष्ठ । ॐ बंकार सर्वदोषहर शोभनैकोन-
 चत्वारिंशोऽक्षे प्रतितिष्ठ । ॐ भंकार भूतप्रशान्तिकर भयानक चत्वा-
 रिंशोऽक्षे प्रतितिष्ठ । ओं मंकार विद्वेषिमोहनकरैकचत्वारिंशोऽक्षे प्रतितिष्ठ ।
 ॐ यंकार सर्वव्यापक पावन द्विचत्वारिंशोऽक्षे प्रतितिष्ठ । ॐ रंकार
 दाहकर विकृत त्रिचत्वारिंशोऽक्षे प्रतितिष्ठ । ॐ लंकार विश्वंभर
 भासुर चतुश्चत्वारिंशोऽक्षे प्रतितिष्ठ । ॐ वंकार सर्वाप्यायनकर
 निर्मल पञ्चचत्वारिंशोऽक्षे प्रतितिष्ठ । ॐ शंकार सर्वफलप्रद पवित्र
 षट्चत्वारिंशोऽक्षे प्रतितिष्ठ । ॐ षंकार धर्मार्थकामद धवल
 सप्तचत्वारिंशोऽक्षे प्रतितिष्ठ । ॐ संकार सर्वकारण सार्ववर्णिकाष्ट-
 चत्वारिंशोऽक्षे प्रतितिष्ठ । ॐ हंकार सर्ववाङ्मय निर्मलैकोनपञ्चाशदक्षे
 प्रतितिष्ठ । ॐ लंकार सर्वशक्तिप्रद प्रधान पञ्चाशदक्षे प्रतितिष्ठ ।
 ॐ क्षंकार परापरतत्त्वज्ञापक परंज्योतीरूप शिखामणौ प्रतितिष्ठ ॥ १ ॥

तत्र “अकारो वै सर्वा वाक् सैषा स्पशोष्मभिः व्यज्यमाना बह्वी
 नानारूपा भवति” इति श्रुतिः सर्वे वर्णाः अकारविकारा इत्युक्ता भवन्ति ।
 “अक्षराणामकारोऽस्मि” इति स्मृतितश्च विष्णोः सर्वव्यापकत्वेन अकारादि-

क्षकारान्तबीजविशिष्टमन्त्रार्थत्वमुक्तं भवतीति ज्ञेयम् । विष्णोर्व्यापकत्वेऽपि मृत्युञ्जयत्वं कुतः ? इत्यत्र सर्वापह्नवसिद्धं ब्रह्म निष्प्रतियोगिकस्वमात्रमिति वेदानं सम्यज्ज्ञानं तत्स्वोदयसमकालकैवल्यफलकं इत्यत्र—“ब्रह्म वेद ब्रह्मैव भवति”, “य एवं निर्बीजं वेद निर्बीज एव स भवति” इत्यादि ज्ञानसमकालमेव कैवल्यफलानुवादिन्यः श्रुतयः मानम् । तथाविधज्ञानतत्साधनानुष्ठानविस्मरणं ब्रह्मातिरिक्तजाग्रजाप्रदाद्यविकल्पानुज्ञैकरसान्तभेदजातास्तित्वं, तस्य प्रमादकारित्वात् “प्रमादं वै मृत्युमहं ब्रवीमि” इति, “प्रमादो ब्रह्मनिष्ठायां न कर्तव्यः कदाचन” इति च स्मृतेः । एवं स्वाज्ञानप्रभवस्वातिरिक्तास्तित्वभ्रमात्मकमृत्युं स्वज्ञानसमकालं जयत्यपह्नवं करोतीति मृत्युञ्जयत्वमुपपद्यते इति यत् तदेव वक्ष्यमाणैकपञ्चाशदकारादिक्षकारान्तमन्त्राणां परमाशय इत्याह—ओमिति । त्वं अक्षमालाशिखामणिदक्षिणभागस्थप्रथमे अक्षे प्रतितिष्ठ इत्यादिना अक्षं प्रत्येवमावाहयेत् । तथा शिष्टाक्षजातं शिष्टवर्णैरावाहयेदित्याह—ॐ आंकारे-त्यादिना । शूहक, स्वातिरिक्तं शून्यतयोहयतीति शूहकः, स्वातिरिक्तशून्यकरोत्यर्थः, स त्वं नवमे अक्षे प्रतितिष्ठ । प्रत्यक्षमेवमावाहयेत् ॥ ५ ॥

देवमन्त्रविद्यातत्त्वानां सान्निध्यार्थो मन्त्रजपः

अथोवाच ये देवाः पृथिवीषदस्तेभ्यो नमो भगवन्तोऽनुमदन्तु शोभायै पितरोऽनुमदन्तु शोभायै ज्ञानमयीमक्षमालिकाम् ॥ ६ ॥

अथोवाच ये देवा अन्तरिक्षसदस्तेभ्य ॐ नमो भगवन्तोऽनुमदन्तु शोभायै पितरोऽनुमदन्तु शोभायै ज्ञानमयीमक्षमालिकाम् ॥ ७ ॥

अथोवाच ये देवा दिविषदस्तेभ्यो नमो भगवन्तोऽनुमदन्तु शोभायै पितरोऽनुमदन्तु शोभायै ज्ञानमयीमक्षमालिकाम् ॥ ८ ॥

अथोवाच ये मन्त्रा या^१ विद्यास्तेभ्यो नमस्ताभ्यश्चोन-मस्तच्छक्तिरस्याः प्रतिष्ठापयति ॥ ९ ॥

^१ कलास्ते—उ.

अथोवाच ये ब्रह्मविष्णुरुद्रास्तेभ्यः सगुणेभ्य ॐ नमस्त-

^१द्वीर्यमस्याः प्रतिष्ठापयति ॥ १० ॥

अथोवाच ये ^२सांख्यादितत्त्वभेदास्तेभ्यो नमो वर्तध्वं

^३वरोधे^४नुवर्तध्वम् ॥ ११ ॥

अथोवाच ये शैवा वैष्णवाः शाक्ताः शतसहस्रशस्तेभ्यो
नमो नमो भगवन्तोऽनुमदन्त्वनुगृह्णन्तु ॥ १२ ॥

अथोवाच याश्च मृत्योः प्राणवत्यस्ताभ्यो नमो नमस्तेनैतां
मृडयत मृडयत ॥ १३ ॥

एवं पञ्चाशद्वर्णविशिष्टाक्षमालिकां स्पृष्ट्वा स्वाविद्यापदतत्कार्यब्रह्माण्ड-
पटलवासिनो ये ये देवाः मन्त्रविद्यातत्त्वादयो विद्यन्ते तेषां अत्र सान्निध्याय
अस्याः सार्वार्थ्यसिद्धये च वक्ष्यमाणमन्त्रान् जपेदित्याह—अथोवाचेति ।
अथोवाच ये देवाः द्योतनात्मकाः सर्वत्र पृथिव्यां सीदन्ति गच्छन्ति व्याप्य
वर्तन्त इति पृथिवीषदः । अस्यामक्षमालिकायां स्थिरासना भूत्वा अनुमोदन्तु
अनुमोदनं सदा कुर्वन्तु पुनरस्या विशेषतः शोभायै शोभार्थं पितरोऽनुमदन्तु
शोभायै ज्ञानमयीं अक्षमालिकां प्राप्य अग्निष्वात्तादिपितरोऽपि सदाऽनुमोदनं
भजन्तिवत्यर्थः ॥ ६ ॥ तथा सर्वत्रानुभाव्यमित्याह—अथेति । पितृभिः सह
अन्तरिक्षसदो देवा अप्यक्षमालिकां प्राप्य वरदाः सन्तः स्थिरासना भवन्तिवति
प्रार्थनीया इत्यर्थः ॥ ७-८ ॥ अस्मिन् लोके ये सप्तकोटिमहामन्त्राः विद्यन्ते
याश्च चतुष्पष्टिकला विद्या विद्यन्ते ताभ्यो नमः ॥ ९-१० ॥ ये सांख्यादि-
तत्त्वभेदाः षण्णवतितत्त्वानि तेभ्यो नमः । ये षण्णवतितत्त्वभेदाः यूयमत्र
वरो वराः सर्वोत्कृष्टाः सन्तः कामधेनव इव अक्षमालिकोपासकस्य वाञ्छितार्थदा
भूत्वा अत्र सदा वर्तध्वमित्यर्थः ॥ ११-१२ ॥ स्वभावतोऽमरं जीवं स्वभावतः

^१ द्वितीयम—क, ^२ संख्या—क, अ१. ^३ विरो—मु. ^४ निव—क.

प्रच्याव्य मृतिं देहात्मभावनारूपां नयतीति मृत्युः स्वातिरिक्तास्तित्वभ्रमः तस्य मृत्योः प्राणवत्य उपजीव्या याः शक्त्यो विद्यन्ते स्वातिरिक्तभ्रमापनुत्तये ताभ्यो नमो नमः । ताः सर्वाः यूयं मिळित्वा मत्कृतनमस्कारेण तेनैतां अक्षमालिकां मृडयत मृडयत । स्वोपासकसुखप्रदां कुरुतेत्यर्थः ॥ १३ ॥

अक्षमालायां सर्वात्मकत्वभावना

पुनरेतस्यां सर्वात्मकत्वं भावयित्वा भावेन पूर्वमालिकामुत्पाद्या-
रभ्य तन्मयीं महोपहारैरुपहृत्यादिक्षान्तैरक्षैरक्षमालामष्टोत्तरशतं स्पृशेत् ॥

अकारादिळकारान्तद्विरावृत्त्याऽथ अकचटतपयश इत्यष्टवर्गं योजितं चेत्
तदा अष्टोत्तरशतं भवति । क्षकारः सकृन्मेरुस्थाने योजनीय इत्यर्थः ॥ १४ ॥

अक्षमालिकास्तुतिः

अथ पुनरुत्थाप्य प्रदक्षिणीकृत्योनमस्ते भगवति मन्त्रमातृकेऽ-
क्षमाले सर्ववशंकर्त्योनमस्ते भगवति मन्त्रमातृकेऽक्षमालिकेऽशेष-
स्तम्भिन्योनमस्ते भगवति मन्त्रमातृकेऽक्षमाले उच्चाटन्योनमस्ते
भगवति मन्त्रमातृकेऽक्षमाले विश्वामृत्यो ^१मृत्युंजयस्वरूपिणि सकलो-
द्दीपिनि सकललोकद[र]क्षा^२दिके सकललोकोज्जीविके सकलोत्पादिके
दिवाप्रवर्तिके रात्रिप्रवर्तिके नद्य^३न्तरयासि देशान्तरयासि द्वीपान्तर-
यासि लोकान्तरयासि सर्वदा स्फुरसि सर्वहृदि वासयसि । नमस्ते
परारूपे नमस्ते पश्यन्तीरूपे नमस्ते मध्यमारूपे नमस्ते वैखरीरूपे
सर्वतत्त्वात्मिके सर्वविद्याऽऽत्मिके सर्वशक्त्यात्मिके सर्वदेवात्मिके
वसिष्ठेन मुनिनाऽऽराधिते विश्वामित्रेण मुनिनोपसेव्यमाने नमस्ते
नमस्ते ॥ १५ ॥

^१ मृत्यु—अ १, उ १. ^२ त्तिके—उ, उ १. ^३ न्तरया—उ, सु, अ.

अथ पुनरुत्थाप्य प्रदक्षिणीकृत्य वश्यादिषट्कर्मसाधकतया परमार्थपद-
प्रापिकतया च वक्ष्यमाणमन्त्रैरक्षमालिकां स्तौति—ओमिति । मृत्युञ्जयस्व-
रूपिणि स्वातिरिक्तविश्वामिधानमृत्युप्रासस्वज्ञानरूपिणि, तथा सकलोद्द्वीपिनि ।
ईश्वरात्मना सकललोकद्व[र]क्षात्मिके । रवीन्द्रात्मना दिवाप्रवर्तिके रात्रिप्रवर्तिके ।
अन्तर्याम्यात्मना नद्यन्तरयासि नद्यन्तरं नदीपटलं यास्यसि । प्रत्यग्रूपेण
सर्वदा स्फुरसि । सरस्वत्यात्मना नमस्ते परारूपे । वसिष्ठेन मुनिना
“ब्रह्मातिरिक्तं न किञ्चिदस्ति” इति आराधिते । तथा विश्वामित्रेण ॥ १५ ॥

विद्याफलम्

प्रातरधीयानो रात्रिकृतं पापं नाशयति । सायमधीयानो
दिवसकृतं पापं नाशयति । तत् सायं प्रातः प्रयुञ्जानः पापोंऽपापो
भवति । एवमक्षमालिकया जप्तो मन्त्रः सद्यः सिद्धिकरो भवतीत्याह
भगवान् गुहः प्रजापतिमित्युपनिषत् ॥ १६ ॥

विद्याफलमाह—प्रातरिति । कामिनां सद्यः कामितार्थसिद्धिकरो भवति ।
अकामिजप्तमन्त्रस्तु सद्यश्चित्तशुद्धिकरो भूत्वा अस्य वेदान्तश्रवणादिमतिमुत्पाद्य
सद्यः श्रवणादिजनितसम्यग्ज्ञानसमकालं सर्वापहवसिद्धिनिष्प्रतियोगिकब्रह्ममात्राव-
स्थानलक्षणविकलेबरकैवल्यसिद्धिकरो भवति । इतिशब्दस्त्वक्षमालिकोपनि-
षत्परिसमाप्त्यर्थः ॥ १६ ॥

श्रीवासुदेवेन्द्रशिष्योपनिषद्ब्रह्मयोगिना ।
अक्षमालोपनिषदो व्याख्यान् लिखितं लघु ।
अक्षमालोपनिषदो व्याख्याग्रन्थः शतं स्मृतः ॥

इति श्रीमदीशाद्यष्टोत्तरशतोपनिषच्छास्त्रविवरणे सप्तषष्टिसङ्ख्यापूरकं
अक्षमालिकोपनिषद्विवरणं सम्पूर्णम्

अथर्वशिखोपनिषत्

भद्रं कर्णेभिः—इति शान्तिः

प्रथमः खण्डः

आदिप्रयुक्तध्यानजिज्ञासा

अथ हैनं पैप्पलादोऽङ्गिराः सनत्कुमारश्चा^१थर्वाणमुवाच—
भगवन् किमादौ प्रयुक्तं ध्यानं ध्यायितव्यं किं तद्ध्यानं को वा
ध्याता कश्च ध्येयः ॥ १ ॥

ओङ्कारार्थतया^१ भातं तुर्योङ्काराग्रभासुरम् ।
तुर्यतुर्यत्रिपाद्भामं स्वमात्रं कलयेऽन्वहम् ॥

इह खलु अथर्वशिखोपनिषदः अथर्ववेदप्रविभक्तत्वेन उपोद्घातादिकं
प्रश्नोपनिषदादितुल्यम् । शिष्याचार्यपैप्पलादाद्यथर्वप्रश्नप्रतिवचनरूपेयमाख्यायिका
वक्ष्यमाणविद्यास्तुल्यार्था । प्रकृतोपनिषदो विवरणमारभ्यते—अथेत्यादिना ।
अथ ह यथोक्तसाधनानुष्ठानसंजातचित्तशुद्ध्यनन्तरं खलु पिप्पलादस्यापत्यं
पैप्पलादो नामतोऽङ्गिराः सनत्कुमारश्च एनं विख्यातं अथर्वाणमुवाच ।

^१ थर्व—अ, अ २, मु.

किमिति ? हे भगवन् किं सर्वस्मात् आदौ प्रयुक्तं मुमुक्षुभिः कस्य ध्यानं ध्यायितव्यं किं वा तस्य ध्यानं को वा ध्याता ध्यानकर्ता सर्वैः कश्च को वा ध्येय इति ॥ १ ॥

चतुष्पात्प्रणवध्यानम्

स एभ्योऽथर्वा प्रत्युवाच—ओमित्येतदक्षरमादौ प्रयुक्तं ध्यानं ध्यायितव्यमित्येतदक्षरं परं ब्रह्मास्य पादाश्चत्वारो वेदाश्चतुष्पादिदमक्षरं परं ब्रह्म ॥ २ ॥

एवं पिप्पलादाङ्गिरस्सनत्कुमारैः पृष्ठो मुनिराह—स इति । य एवमेतैः पृष्ठः सोऽयमथर्वा मुनिः एभ्यः प्रत्युवाच । किमिति ? ओमिति ब्रह्मप्रतीकालम्बनतया सर्वस्मादादौ प्रयुक्तं ईश्वरेच्छयाऽऽविर्भूतं मुमुक्षुभिः प्रणवार्थेश्वरध्यानं ध्यायितव्यमिति यत् तदेतदक्षरं प्रणवार्थरूपं परं अपरं वा ब्रह्म, “परं चापरं च ब्रह्म यदोङ्कारः,” “प्रणवो ह्यपरं ब्रह्म प्रणवश्च परः स्मृतः ।” इति श्रुतेः । अस्य प्रणवस्य व्यष्टिसमष्टितदैक्यावस्थाविशिष्टस्य चत्वारो वेदाः पादा इव पादाः चतुष्पात् इदमक्षरं परं अपरं वा ब्रह्म ॥ २ ॥

मात्राचतुष्टयस्वरूपम्

पूर्वाऽस्य मात्रा पृथिव्यकारः स ऋग्भिर्ऋग्वेदो ब्रह्मा वसवो गायत्री गार्हपत्यः ॥ ३ ॥

द्वितीयाऽन्तरिक्षं स उकारः स यजुर्भिर्यजुर्वेदो ^२विष्णु रुद्रास्त्रिष्टुब्दक्षिणाग्निः ॥ ४ ॥

तृतीया द्यौः स मकारः स सामभिः सामवेदो ^३रुद्र आदित्या जगत्याहवनीयः ॥ ५ ॥

^१ थर्वाः—उ, मु, अ १, अ २, थर्वः—उ १.

^२ विष्णुरु—अ १.

^३ रुद्रादि—अ २, क, उ.

याऽवसानेऽस्य चतुर्थ्यर्धमात्रा सा सोमलोक ओंकारः साऽथर्व-
णैर्मन्त्रैरथर्ववेदः संवर्तकोऽग्निर्मरुतो विराडेकर्षिर्भास्वती स्मृता ॥ ६ ॥

तस्याद्यमात्रास्वरूपमाह—पूर्वेति । अस्य प्रणवस्य पूर्वा आद्यमात्रा
पृथिव्यकारः इत्यादेः प्राथम्यात् प्रथममात्रारूपत्वं युज्यत इत्यर्थः ॥ ३ ॥
द्वितीयमात्रेयत्तामाह—द्वितीयेति । येयं द्वितीया मात्रा अन्तरिक्षं स उकार
इत्यादेः प्रथममात्राप्रसक्तपृथिव्यकाराद्यपेक्षया आनन्तर्यात् द्वितीयमात्रात्वं युज्यत
इत्यर्थः ॥ ४ ॥ तृतीयमात्रेयत्तामाह—तृतीयेति । द्वितीयमात्रात्वेन प्रकटितान्त-
रिक्षोकाराद्यपेक्षया द्यौः मकार इत्यादेः समनन्तरत्वात् तृतीयमात्रात्वं युज्यत
इत्यर्थः ॥ ५ ॥ चतुर्थमात्रेयत्तामाह—याऽवसान इति । अस्य प्रणवस्य या
अवसाना सेयं चतुर्थ्यर्धमात्रा प्रणवतुरीयांशः ओङ्कारः सोमलोकश्च
अथर्वणमन्त्रप्राग्विशिष्टः अथर्वणवेदश्च संवर्तकोऽग्निः प्रल्यकालीनाग्निः मरुतः
सप्त महाविराद् एक एव ऋषत्यवगम्यत इति एकर्षिः एवं विशेषणविशिष्ट-
यमर्धमात्रा तुर्यप्रकाशभास्यतया भास्वती स्मृता सर्ववेदान्तेष्वभिहितेत्यर्थः ॥ ६ ॥

वर्णदेवताविशिष्टमात्रास्वरूपम्

प्रथमा रक्तपीता महद्ब्रह्मदैवत्या । द्वितीया विद्युमती कृष्णा
विष्णुदैवत्या । तृतीया शुभाशुभा शुक्ला रुद्रदैवत्या । याऽवसानेऽस्य
चतुर्थ्यर्धमात्रा सा विद्युमती सर्ववर्णा पुरुषदैवत्या ॥ ७ ॥

पुनर्विशिष्टमात्रातदध्यक्षपादस्वरूपमाचष्टे—प्रथमेत्यादिना । येयं प्रथमा
मात्रा अकाररूपिणी सेयं रक्तमिश्रपीतवर्णा । यस्या महान् ब्रह्मा देवता सेयं
महद्ब्रह्मदैवत्या । योकारात्मिका द्वितीया मात्रा विद्युद्वत् द्योतनात् विद्युमती
तन्मिश्रकृष्णवर्णोज्ज्वला विष्णुदैवत्या च भवति । मकारात्मिकेयं तृतीया मात्रा
अर्धमात्रोकारसन्निहितत्वात् शुभाशुभा वर्णतः शुक्ला शुक्लतेजोमयेश्वरोपाधित्वात्
रुद्रदैवत्या च भवति । याऽवसाने इत्युक्तार्थम् । सा विद्युमती विद्युन्निभा

सर्ववर्णहेतुत्वात् सर्ववर्णा स्वेन तुर्यरूपेण कृत्स्नमात्रातदध्यक्षप्रपञ्चपूरणात्
पुरुषस्तुर्यात्मा स एव देवता यस्याः सेयं पुरुषदैवत्या च भवति ॥ ७ ॥

विशिष्टप्रणवस्वरूपम्

स एष ह्योकारश्चतुरक्षरश्चतुश्चतुष्पादश्चतुःशिरश्चतुश्चतुर्धा
मात्रा स्थूलमेतद्भ्रस्वदीर्घसुतम् ॥ ८ ॥

विशिष्टप्रणवेयत्तामाह—स एष इति । य एवमुक्तः स एष ह्योङ्कारः
अकारादिभेदेन चतुरक्षरः विश्वविराडोत्रादिभेदेन चतुश्चतुष्पादः चतुर्दिशरः
चतुस्तुर्यविशिष्टत्वात् चतुश्चतुर्धा मात्रा । यद्वा—मात्राशब्दः कालवाची,
स्थूलं प्रथममात्रा कालस्य स्थूलत्वात्, तथैतत् ह्रस्वं सूक्ष्मत्वात्, दीर्घं
तदपेक्षया सूक्ष्मं, तदपेक्षया प्लुतं सुसूक्ष्मम् ॥ ८ ॥

विशिष्टप्रणवध्यानफलम्

ॐ ॐ ॐ इति त्रिरुक्त्वा चतुर्थः शान्त आत्मा प्लुतप्रणव-
प्रयोगेण समस्तमोमिति प्रयुक्तमात्मज्योतिः सकृदावर्तते ॥ ९ ॥

एवंप्रकारत्रयभेदेन प्रणवमुच्चार्य चतुर्थमात्राऽऽत्मकः शान्त आत्मा
तुर्यस्य स्वातिरिक्तशान्तिसिद्धत्वात् एवं प्लुतप्रणवप्रयोगेण प्रणवाग्रनादज्योतिरनु-
सन्धानात् आत्मज्योतिः निरावृतं सत् सकृदावर्तते सदा विभातीत्यर्थः ॥ ९ ॥

स्थूलादिभेदैः प्रणवस्य चतुर्धा विभागः

सकृदुच्चारितमात्रेणोर्ध्वमुन्नामयतीत्योकारः । प्राणान् सर्वान्
प्रलीयत, इति ^१प्रलयः । प्राणान् सर्वान् परमात्मनि प्रणामयतीत्ये-

^१ प्रणवः—अ १, अ २, क.

तस्मात् प्रणवः । चतुर्धाऽवस्थित इति सर्वदेववेदयोनिः सर्ववाच्यवस्तु
प्रणवात्मकम् ॥ १० ॥

प्रणवं चतुर्धा व्युत्पादयति—सकृदिति । सकृत् प्लुतोच्चारणतः
मूलाधारादिब्रह्मरन्ध्रान्तमूर्ध्वं उन्नामयति उद्गच्छतीति ओङ्कारः । सर्वप्राणान्
प्रलीयते प्रकर्षेण लयं नयतीति प्रलयः प्रणवस्य प्राणादिप्रलयहेतुत्वात्
प्रलयत्वम् । सर्वप्राणान् परमात्मनि प्रणामयति प्रकर्षेण नमनमैक्यं गमयती-
त्येतस्माद्धेतोः प्रणव उच्यते । एतत्कलनात्रयविरलः चतुर्थः “चतुर्थः शान्त
आत्मा” इत्युक्तत्वात् । प्रणवस्थूलंश ओङ्कारः, तत्सूक्ष्मंशः प्रलयः, तद्वीजांशः
प्रणवः, चतुर्थस्तु संशान्तस्वातिरिक्तः, इत्येवं चतुर्धाऽवस्थितः । इतिशब्दः
वस्तुत एक इति द्योतकः । अभिधेयाभिधानरूपेण सर्वदेववेदयोनिः । यत
एवमतः सर्ववाच्यवस्तु प्रणवात्मकं, न हि ब्रह्मप्रणवातिरिक्तं अभिधेयजातं
अभिधानजातं वाऽस्ति ॥ १० ॥

इति प्रथमः खण्डः

द्वितीयः खण्डः

तुर्योङ्कारस्य तारकत्वम्

देवाश्चेति संघत्तां सर्वेभ्यो दुःख^१भयेभ्यः संतारयतीति
तारणात्तारः ॥ १ ॥

अभिधेयाभिधानदेववेदजातं पूर्वोक्ततुर्योङ्कारस्य तारकत्वं विष्णुत्वं ब्रह्मत्वं
स्वयंप्रकाशत्वं महादेवत्वं च प्रकटयतीत्याह—देवाश्चेति । विश्वविश्वाद्यविकल्पा-

^१ भवेभ्यः—क.

नुज्ञैकरसान्ताः प्रणवाभिधेयरूपा देवाः चशब्दात् अभिधानरूपा वेदाश्च इति
एवं संधत्तां संदधतां व्यत्ययेन अभिसन्धि कृतवन्तः । किमिति ?
यस्तुरीयोङ्कारत्वेनाभिमतः तस्य सर्वदुःखभयान्वितसंसृतिसन्तारणात् स एव
त्मारः ॥ १ ॥

तस्य विष्णुत्वम्

सर्वे देवाः संविशन्तीति विष्णुः ॥ २ ॥

किं च—यत्र तुरीयोङ्कारे तुर्यतुर्ये विश्वविश्वाद्यविकल्पानुज्ञैकरसान्ताः
सर्वे देवाः तन्मात्रावशेषतया संविशन्तीति स विष्णुः तुर्योङ्कारः ॥ २ ॥

तस्य ब्रह्मत्वम्

सर्वाणि ब्रूह्यतीति ब्रह्म ॥ ३ ॥

किं च—यत् स्वातिरिक्ताविद्यापदतत्कार्यजातं प्रसित्वा स्वमात्रतया
ब्रूह्यतीति तद्वि ब्रह्म ॥ ३ ॥

तस्य स्वयंप्रकाशत्वम्

सर्वेभ्योऽन्तः^१स्थानेभ्यो^२ध्येयेभ्यः प्रदीपवत् प्रकाशयतीति

प्रकाशः ॥ ४ ॥

किंच स्वाज्ञदृष्टिप्रसक्तसर्वप्राण्यन्तर्बाह्यविलसितकामादिघटादिस्वप्रकाश्यध्ये-
येभ्यः विविक्ततया तत् सर्वं यः प्रदीपवत् प्रकाशयति स्वभास्यकामादिघटाद्यभावे
प्रकाशमात्रतया स्वयमवशिष्यत इति च तुरीयोङ्कारः प्रकाशः ॥ ४ ॥

^१ स्थानि—क.

^२ ध्यायिभ्यः—क.

तस्य महादेवत्वम्

प्रकाशेभ्यः सदोमित्यन्तः शरीरं विद्युद्ब्रह्मद्योतयति मुहुर्मुहुरिति
विद्युद्ब्रह्म ^१प्रतीयां दिशं ^२भित्त्वा सर्वाल्लोकान् व्याप्नोति व्यापयतीति ।
व्यापनाद्यापी महादेवः ॥ ९ ॥

किंच स्वान्तःशरीरे स्वप्रकाशेभ्यः कामादिभ्यः विविक्ततया सदोमिति
मुहुर्मुहुर्यो विषयजातं विद्युद्ब्रह्म द्योतयति प्रकाशयति तत् कथं यथा विद्युत्
प्रतीयां स्वप्रकाशमेघावृतिरूपां दिशं भित्त्वा स्वविषयलोकैकदेशं व्याप्नोति तथा
तुरीयोङ्कारस्वप्रतीतिविषयभूतां प्रतीयां स्वावृतिरूपिणीं मायाऽऽख्यां दिशं भित्त्वा
स्वाज्ञदृष्टिविकल्पितसर्वान् लोकान् तदुपलक्षितान्यनन्तकोटिब्रह्माण्डानि सच्चिदा-
नन्दात्मना व्याप्नोति विश्वविराडोत्रादिरूपेण वा व्यापयतीति च येन
केन वैवं व्यापनात् व्यापी महादेवः तुर्योङ्कार एवेति सर्वदेवानां वेदाना-
मभिप्रेतोऽर्थः ॥ ९ ॥

इति द्वितीयः खण्डः

तृतीयः खण्डः

तुर्योङ्कारनिरूपणम्

पूर्वाऽस्य मात्रा जागर्ति जागरितं द्वितीया स्वप्नं तृतीया
सुषुप्तिश्चतुर्थी तुरीयम् ॥ १ ॥

मात्राऽवस्थापादभेदविशिष्टतुर्योङ्कारं पुनरनूय विशदयति—पूर्वेति । अस्य
तुरीयोङ्कारस्य पूर्वा मात्रा अकाराख्या पञ्चीकृतपञ्चमहाभूततत्कार्यभौतिकरूपेण

^१ प्रतीयादि—क. प्रतीचीं दि—अ.^२ दिशं भि—क.

जागतीति सैव जागरणमभिधीयते । अस्य द्वितीया उकाराख्या मात्रा अपञ्चीकृत-
पञ्चीकृतपञ्चमहाभूततत्कार्यजाग्रद्वसनाऽऽत्मिका स्वप्नं स्वप्नावस्था भवति । अस्य
तृतीया मकाररूपिणी मात्रा तु पञ्चीकृतापञ्चीकृतपञ्चमहाभूततत्कार्यव्यष्टिसमष्टि-
कारणरूपेयं सुषुप्त्यवस्था भवति । अस्य चतुर्थी अर्धमात्रारूपिणी मात्रा तु
जाग्रदाद्यवस्थान्त्रयप्रपञ्चतत्कार्यभावामावप्रकाशकं तुर्यं तुर्यावस्था भवति ॥ १ ॥

तुर्यज्ञानपथ एव सिद्धिकरः

मात्रा मात्राः प्रतिमात्रागताः सम्यक् समस्तानपि पादान्
जयतीति स्वयंप्रकाशः स्वयं ब्रह्म भवतीत्येष सिद्धिकर एतस्माद्द्व्या-
नादौ प्रयुज्यते । सर्वकरणोपसंहारत्वाद्धार्यधारणाद्ब्रह्म तुरीयम् ॥ २ ॥

एवं अकारादिमात्राप्रविभक्तस्थूलसूक्ष्मादिमात्राः पूर्वपूर्वा उत्तरोत्तरप्रति-
मात्रासु विलयं गता यदि तदा सम्यक् अकाराद्यर्धमात्राप्रविभक्तस्थूलादिमात्रा-
पञ्चदशारोपापवादाधिकरणविश्वविश्वाद्यविकल्पानुज्ञैकरसान्तान् समस्तानपि पा-
दान् तुर्यतुर्यपरायणतया जयतीति प्रबोधसमकालं विद्वान् स्वयंप्रकाशो भूत्वा
स्वयं ब्रह्मैव भवतीत्येष तुर्यतुर्यो निष्प्रतियोगिकस्वमात्रमिति तत्त्वज्ञानपथः
सिद्धिकरः । एतस्मादतिरिक्तः पन्थाः कुपथ इत्यर्थः । एतस्मात् कुपथात्
अतिरिक्ततुर्यतुर्यप्रापकपथस्तु तुर्यतुर्यध्यानादौ आदिशब्दार्थनिर्विकल्पकसमाधौ च
तदभिव्यक्तिः प्रयुज्यते । तत् कथं ? तुर्यतुर्याधिगमस्य स्वातिरिक्तसर्वकरणो-
पसंहारसिद्धत्वात् । तदपह्नवसिद्धत्वेन यत् धार्यं तत्त्वमात्रमित्यवधारणात्
तुर्यतुर्यं ब्रह्म स्वमात्रमवशिष्यत इत्यर्थः ॥ २ ॥

तज्ज्ञानोपायः

सर्वकरणानि संप्रतिष्ठाप्य ध्यानं विष्णुः प्राणं मनसि सह
करणैः मनसि संप्रतिष्ठाप्य ध्याता रुद्रः प्राणं मनसि सह करणैर्ना-
दान्ते परमात्मनि संप्रतिष्ठाप्य ध्यायीतेशानं प्रध्यायितव्यम् ॥ ३ ॥

तत्रोपाय उच्यते—यत्तुर्थं ब्रह्मेति प्रथितं तत्र सर्वकरणानि संप्रतिष्ठाप्य सम्यग्विलापनं कृत्वा यदेतद्विलापनाधिष्ठानं तद्ब्रह्मास्मीति ध्यानं कृत्वा तत्प्रभावतः विष्णुः प्रधानपुरुषो भवति । यद्वा—करणैः सह प्राणं मनसि संप्रतिष्ठाप्य मनोमात्राविशिष्टं कृत्वा यस्य मनो ब्रह्माकारपरिणतं सोऽयमेवं ध्याता रुद्रो भवति । अथवा—मुमुक्षुभिः करणैः सह प्राणं मनसि मनस्तु ब्रह्मप्रणवनादान्ते परमात्मनि संप्रतिष्ठाप्य स्वमात्रतया अवस्थातुमीश्वरं ब्रह्म प्रकर्षेण ध्यायितव्यं तस्मात् ईशानं आत्मेति ध्यायीत ॥ ३ ॥

शिवस्यैव ध्येयत्वम्

सर्वमिदं ब्रह्मविष्णुरुद्रेन्द्रास्ते संप्रसूयन्ते सर्वाणि चेन्द्रियाणि सह भूतैर्न कारणं कारणानां ^१ध्याता कारणं तु ध्येयः सर्वैश्वर्यसंपन्नः सर्वेश्वरः शंभुराकाशमध्ये ध्रुवं स्तब्ध्वाऽधिकं क्षणमेकं क्रतुशतस्यापि चतुःसप्तत्या यत् फलं तदवाप्नोति कृत्स्नमोकारगतिश्च सर्वध्यानयोगज्ञानानां यत् फलमोकारो वेद पर ईशो वा शिव एको ध्येयः शिवंकरः सर्वमन्यत् परित्यज्य ॥ ४ ॥

यस्मात् इदं सर्वं जगत् तत्सर्गस्थितिभङ्गाकर्तारो ब्रह्मविष्णुरुद्राश्च ते संप्रसूयन्ते पञ्चभूतैः सह सर्वाणीन्द्रियाणि च संप्रसूयन्ते तत्कारणमीश्वराख्यं ब्रह्म, तदतिरेकेण भूतैः सह इन्द्रियाणि सत्त्वरजस्तमांसि वा नहि कारणपदं भजति । मद्भ्यतिरिक्तमणुमात्रं न विद्यते इति ध्याता परमेश्वरस्तु स्वयमेव सर्वध्येयो भूत्वा स्वकार्यत्वेऽपि मिथः कार्यकारणभावमापन्नानां वियदादीनां कारणं भवति । सर्वकारणत्वेन यो ध्येयः सोऽयं सर्वज्ञत्वसर्वेश्वरत्वसर्वकारणत्वसर्वान्तर्यामित्वादि-सर्वैश्वर्यसम्पन्नः सर्वेश्वरः स्वांशजसर्वप्राणिस्वामित्वात् शंभुः सर्वसुखकृत्त्वात् एवंविशेषणविशिष्टः परमात्मा सदा यो विजयते तमेतं ध्रुवं आत्मानं यः कोऽपि वा पुरुषः स्वहृदयाकाशमध्ये अधिकं क्षणं एकं क्षणं क्षणार्धं वा ध्यानपूर्वकं स्तब्ध्वा

^१ धाताध्या—क. ध्याता ध्या—अ १.

स्तम्भयित्वा ध्यायीत तस्य तद्वावापत्तिरेव परमफलं, आन्तरालिकफलं तु चतुस्सप्तत्यधिकशतकत्वनुष्ठानतो यत्फलं तदवाप्नोति कृत्स्नमोङ्कारगतिश्चानेन विदिता भवेत् । एवमोङ्कार ओङ्कारं यः वेद सोऽयं मुनिः सर्वध्यानयोगज्ञानानां यत्फलं विद्यते तदवाप्नोति । एवमोङ्कारवित् पर ईशो वा शिव एको ध्येयः स्वभक्तपटलस्य शिवङ्कारश्च भवति । यस्मादेवं तस्मात् सर्वमन्यत् परित्यज्य तदधिकरणे निरधिकरणे वा ॥ ४ ॥

अध्ययनफलम्

समाप्ताऽथर्वशिखा तामधीत्य द्विजो गर्भवासाद्विमुक्तो मुच्यत
एतामधीत्य द्विजो गर्भवासाद्विमुक्तो विमुच्यत इत्यो५ सत्य-
मित्युपनिषत् ॥ ५ ॥

परिसमाप्तेयं अथर्वशिखा तामर्थतो द्विजः अधीत्य तज्ज्ञानमहिम्ना पुरैव गर्भवासाद्विमुक्तः स्वाज्ञानव्यवधानतो बद्धवद्भातः स्वाज्ञानापाये जीवन्मुक्तो भूत्वा विमुच्यते विदेहमुक्तो भवति । अभ्यास आदरार्थः । एतदथर्वशिखो-
पनिषदर्थविचारजन्यज्ञानेन विदेहमुक्तो भवतीत्युक्तमित्येतत्तत् ओं सत्यं अवि-
तथम् । इत्युपनिषच्छब्दः प्रकृतोपनिषत्परिसमाप्त्यर्थः ॥ ५ ॥

इति तृतीयः खण्डः

श्रीवासुदेवेन्द्रशिष्योपनिषद्ब्रह्मयोगिना ।
लिखितं स्याद्विवरणं शिखोपनिषदः स्फुटम् ।
शिखोपनिषदो व्याख्या विशालधिशतं स्मृता ॥

इति श्रीमदीशाव्यष्टोत्तरशतोपनिषच्छास्त्रविवरणे त्रयोविंशतिसङ्ख्यापूरकं
अथर्वणशिखोपनिषद्विवरणं सम्पूर्णम्

अथर्वशिर-उपनिषत्

भद्रं कर्णेभिः—इति शान्तिः

देवानां रुद्रस्वरूपजिज्ञासा

देवा ह वै स्वर्गं लोकमगमंस्ते देवा रुद्रमपृच्छन् को
भवानिति ॥ १ ॥

अथर्वशिरसामर्थमनर्थव्रातमोचकम् ।

सर्वाधारमनाधारं स्वमात्रं त्रैपदाक्षरम् ॥

इह खलु अथर्वणवेदप्रविभक्त्यं अथर्वशिरआख्योपनिषत् परंब्रह्मार्थतया
दृश्यते । प्रश्नमुण्डकमाण्डूक्यवत् अस्या उपोद्धातादिकमूह्यम् । यथोक्तलक्षण-
लक्षिताया उपनिषदः स्वल्पग्रन्थतो विवरणमारभ्यते । देवताकदम्बरुद्रप्रश्न-
प्रतिवचनरूपेयमाख्यायिका विद्यास्तुत्यर्था । केयमाख्यायिकेत्यत आह—देवा
इति । स्वदेहप्रभया द्योतनवन्तः इन्द्रादयः देवाः, ह वा इति निपातौ
वृत्तानुस्मरणार्थौ, स्वर्लोकनिवासिभिरपि गेयं स्वर्गं लोकं महाकैलासं अगमन्
गतवन्तः । ये महाकैलासं प्रविष्टाः ते देवाः स्वातिरिक्तास्तितारुजं द्रावयति
नाशयतीति रुद्रमपृच्छन् पृष्ठवन्तः । किमिति ? को भवानिति ॥ १ ॥

रुद्रैकत्वप्रतिपादनम्

सोऽब्रवीदहमेकः प्रथममासं वर्तामि भविष्यामि च नान्यः
कश्चित् मत्तो व्यतिरिक्त इति ॥ २ ॥

तैरेवं पृष्ठो रुद्र आह—सोऽब्रवीदिति । य एवं देवैः पृष्ठः सोऽयं रुद्रोऽब्रवीत् । किमिति ? अस्मदादिप्रत्ययभासकप्रत्यग्रूपेण अहमेकः । तत्रोपपत्ति-
माह—प्रथममिति । प्रथमं सृष्टेः प्राक् अहमासं स्थितवान् इदानीं वर्तामि-
इतो भविष्यामि च कालत्रयापरिच्छिन्नोऽस्मि । नान्यः कश्चिदपि मत्तः
सर्वेश्वरात् व्यतिरिक्तोऽस्तीति ॥ २ ॥

रुद्रस्य सर्वात्मत्वम्

सोऽन्तरादन्तरं प्राविशत् दिशश्चान्तरं संप्राविशत् ॥ ३ ॥

सोऽहं नित्यानित्योऽहं ^१ब्रह्माहमब्रह्माहं प्राञ्चः प्रत्यञ्चोऽहं
दक्षिणाञ्चोदञ्चोऽहं अधश्चोर्ध्वं च दिशश्च विदिशश्चाहं पुमानपुमान्
स्त्रियश्चाहं सावित्र्यहं गायत्र्यहं सरस्वत्यहं त्रिष्टुब्जगत्यनुष्टुप्चाहं
छन्दोऽहं गार्हपत्योऽहं दक्षिणाग्निराहवनीयोऽहं सत्योऽहं गौरहं
गौर्यहं ज्येष्ठोऽहं श्रेष्ठोऽहं वरिष्ठोऽहमापोऽहं तेजोऽहं ऋग्यजुस्सा-
माथर्वाङ्गिरसोऽहमक्षरमहं क्षरमहं गोप्योऽहं गुह्योऽहमरण्योऽहं
पुष्करमहं पवित्रमहं अग्रं च मध्यं च बहिश्च पुरस्तादशसु
दिक्ष्ववस्थितमनवस्थितं च ज्योतिरित्यहमेकः सर्वे च मामेव ॥ ४ ॥

देवान् प्रत्येवमुक्त्वा सोऽयं रुद्रः निरावृतः स्वेन रूपेण सर्वान्तरात्
ईश्वरात् अन्तरं स्वातिरिक्तसाक्ष्यभासकसाक्षिभावं प्राविशत्, “सर्वस्य साक्षी
ततः सर्वस्मात् अन्यो विलक्षणः” इति श्रुतेः । अन्तर्याम्यात्मना प्राच्यादि-
दिशश्चान्तरं संप्राविशत् ॥ ३ ॥ य एवंविधः सोऽहं स्वज्ञादिदृष्टिमाश्रित्य
आधाराधेयात्मना नित्यानित्यरूपः, कारणं ब्रह्म कार्यं अब्रह्म आत्मानात्म-
रूपोऽपि ग्रहमेव, “नान्यः कश्चित् मत्तो व्यतिरिक्तः” इति प्रतिज्ञातत्वात् ।

^१ ब्रह्माहं ब्र—अ, अ १, अ २, क.

प्रागादिदिक्षु अञ्चतीति प्राञ्चः इत्यादि समानम् । प्रागाग्नेयादिदिशश्च विदिशश्च अधश्चोर्ध्वं च पुंनपुंसकस्त्रीजातिश्च गायत्र्यादिशक्तित्रयं च त्रिष्टुबादिछन्दस्त्रयं च गार्हपत्याद्यग्नित्रयं च प्रातिभासिकादिसत्यमपि यत्सत्तामाश्रित्य प्रवृत्तं सोऽहं सत्यः कामधेनुजातिः गौः गिरिजा गौरी वयसा ज्येष्ठः गुणतः श्रेष्ठः ज्ञानेन वरिष्ठः । अप्तेजोप्रहणं पञ्चभूतोपलक्षणार्थं—अप्तेजआदिपञ्चभूतं च ऋगादि-वेदचतुष्टयं च कल्पितं क्षरं अकल्पितं अक्षरं च शत्रुणाऽवेदनीयं गोप्यं मित्रेणाप्यवेदनीयं गुह्यं च अरण्योऽरण्यं च पुष्करं पुण्यक्षेत्रं च पवित्रं शुद्धिहेतुस्नानादि च अग्रं मध्यं मूलं च सर्वान्तर्बहिश्च पुरस्तात् पूर्वादिदशसु दिक्षु यद्यदवस्थितं यद्यदनवस्थितं तत्तत्सर्वं च मत्स्वरूपज्योतिरिति प्रतिपर्याय-महमित्यनुसंधेयम् । नित्यानित्यादि अवस्थितमनवस्थितमित्यन्तं सर्वज्योतिरहमेवैकः न मत्तोऽन्यदस्ति, “सर्वज्योतिरसावहम्” इति श्रुतेः । हे देवाः सर्वे च यूयं मामेव सर्वमिति जानन्तु इति शेषः ॥ ४ ॥

रुद्रज्ञानफलम्

मां यो वेद सर्वान् देवान् वेद गां गोभिर्ब्राह्मणान् ब्राह्मण्येन
हवींषि हविषाऽऽयुरायुषा सत्यं सत्येन धर्मं धर्मेण तर्पयामि
तर्पयामि ॥ ५ ॥

यो मुमुक्षुः मां एवंविधं वेद सोऽयं मुनिः सर्वान् देवान् मत्स्वरूपतया वेद । तत्तद्रूपमास्थाय वैराजभावं वैकुण्ठभावं वैल्य स्वांशजजीवजातं तर्पयामीत्याह—
गामिति । गोभिः स्वाधिष्ठितसूर्यरश्मिभिः गां भूमिं तर्पयामि ब्राह्मण्यापादक-
कर्मणा ब्राह्मणान् तर्पयामीति सर्वत्रानुषज्यते । घृतादिहविषा हवींषि
चरुपुरोडाशादीनि, आयुषा मुख्यप्राणरूपेण आयुः व्यष्टिप्राणं तर्पयामि,
पारमार्थिकसत्येन व्यावहारिकादिसत्यं तर्पयामि, स्वात्मज्ञानधारणार्हधर्मेण
अभ्युदयहेतुधर्मजातं तर्पयामि । आवृत्तिस्तर्पयामीति सर्वत्रानुवृत्त्यर्था ॥ ५ ॥

देवकृतस्मृत्युतिः

स्वेन तेजसा ततो देवा रुद्रं नापश्यन् ते देवा रुद्रं ध्यायन्ति
 ततो देवा ऊर्ध्वबाहवः स्तुवन्ति—ॐ यो ह वै रुद्रः स भगवान्
 यश्च ब्रह्मा भूर्भुवः सुवः तस्मै वै नमो नमः शीर्षञ्जनदौ विश्व-
 रूपोऽसि ॥ ६ ॥ . . . यश्च विष्णुः . . . ॥ ७ ॥ . . . यश्च
 महेश्वरः . . . ॥ ८ ॥ . . . या चोमा . . . ॥ ९ ॥ . . . यश्च
 विनायकः . . . ॥ १० ॥ . . . यश्च स्कन्दः . . . ॥ ११ ॥ . . .
 यश्चेन्द्रः . . . ॥ १२ ॥ . . . यश्चाग्निः . . . ॥ १३ ॥ . . . या
 च भूः . . . ॥ १४ ॥ . . . यश्च भुवः . . . ॥ १५ ॥ . . .
 यश्च सुवः . . . ॥ १६ ॥ . . . यच्च महः . . . ॥ १७ ॥ . . .
 यश्च जनः . . . ॥ १८ ॥ . . . यच्च तपः . . . ॥ १९ ॥ . . .
 यच्च सत्यम् . . . ॥ २० ॥ . . . या च पृथिवी . . . ॥ २१ ॥ . . .
 याश्चापः . . . ॥ २२ ॥ . . . यच्च तेजः . . . ॥ २३ ॥ . . . यश्च
 वायुः . . . ॥ २४ ॥ . . . यच्चाकाशम् . . . ॥ २५ ॥ . . .
 यश्च सूर्यः . . . ॥ २६ ॥ . . . यश्च सोमः . . . ॥ २७ ॥ . . .
 यानि च नक्षत्राणि . . . ॥ २८ ॥ . . . ये चाष्टौ ग्रहाः . . .
 ॥ २९ ॥ . . . यश्च प्राणः . . . ॥ ३० ॥ . . . यश्च कालः
 : . . ॥ ३१ ॥ . . . यश्च यमः . . . ॥ ३२ ॥ . . . यश्च
 मृत्युः . . . ॥ ३३ ॥ . . . यच्चामृतम् . . . ॥ ३४ ॥ यच्च
 भूतं भव्यं भविष्यत् . . . ॥ ३५ ॥ . . . यच्च विश्वम् . . . ॥ ३६ ॥

... यच्च कृत्स्नम् ... ॥ ३७ ॥ ... यच्च सर्वम् ...

॥ ३८ ॥ ... यच्च सत्यम् ... ॥ ३९ ॥ ...

ब्रह्मैकस्त्वं द्वित्रिधोर्ध्वमधश्च त्वं शान्तिश्च त्वं पुष्टिश्च त्वं .
तुष्टिश्च त्वं हुतमहुतं विश्वमविश्वं दत्तमदत्तं कृतमकृतं परमपरं
परायणं चेति ॥ ४० ॥

इत्थं प्रौढप्रकाशात्मना विश्वरूपं दर्शयन्तं देवा द्रष्टुमशक्ताः सन्तः तं
ध्यायन्ति चतुस्त्रिंशन्मन्त्रैः स्तुवन्ति चेत्याह—स्वेनेति । देवा यैर्मन्त्रैः रुद्रं
स्तुवन्ति तान् मन्त्रानुदाहरति—ओमित्यादिना । ओमादौ मध्ये भूर्भुवःसुवरन्ते
शीर्षज्जनदौ विश्वरूपोऽसि इति यथा प्रथममन्त्रोक्तादिमध्यान्तविन्यासः सर्वमन्त्रेषु
समान इति वेदितव्यः । एतैर्मन्त्रैः स्तुतो रुद्रः प्रीतो भूत्वा देवानां स्वात्मानं
दर्शयतीत्यर्थः ॥ ६—३९ ॥ श्रीरुद्रदर्शनेन सन्तुष्टा देवाः पुनस्तमेव स्तुवन्ती-
त्याह—ब्रह्मैकस्त्वमिति । त्वमेव ब्रह्म एकद्वित्रिसङ्ख्यावाच्यमपि त्वमेव
ऊर्ध्वमधश्च त्वमेव स्वाविद्याद्वयतत्कार्यशान्तिरपि त्वमेव पुष्टिः बलं तुष्टिः
आनन्दः त्वमेव हुतं होमः अहुतं तद्विपरीतं विश्वं आरोपः अविश्वं
अपवादः दानं दत्तं तद्विपरीतं अदत्तं कृतमकृतं सकामनिष्कामकर्म परं
कारणं अपरं कार्यं स्वांशजप्राणिपटलपरायणं परिसमाप्तिस्थानमपि त्वमेवेति
सर्वत्रानुषज्यते ॥ ४० ॥

रुद्रं प्रति देवानां प्रार्थना

अपाम सोमममृता अभूमागन्म ज्योतिरविदाम देवान् ।

किं नूनमस्मान् कृणवदरातिः किमु धूर्तिरमृत मर्त्यस्य ॥ ४१ ॥

सर्वजगद्धितं वा एतदक्षरं प्राजापत्यं सूक्ष्मं सौम्यं पुरुष-
मग्राह्यमग्राह्येण वायुं वायव्येन सोमं सौम्येन ग्रसति स्वेन तेजसा

^१तस्मा उपसंहर्त्रे महाप्रासाय वै नमो नमः ॥ ४२ ॥

^१ तस्मादुप—अ, अ १, अ २, क.

हृदिस्था देवताः सर्वा हृदि प्राणाः प्रतिष्ठिताः ।

हृदि त्वमसि यो नित्यं तिष्ठो मात्राः परस्तु सः ॥ ४३ ॥

तस्योत्तरतः शिरो दक्षिणतः पादो य उत्तरतः स ओङ्कारो
य ओङ्कारः स प्रणवो यः प्रणवः स सर्वव्यापी यः सर्वव्यापी
सोऽनन्तः योऽनन्तः तत्तारं यत्तारं तत् सूक्ष्मं यत् सूक्ष्मं तच्छुक्लं
यच्छुक्लं तद्वैद्युतं यद्वैद्युतं तत् परं ब्रह्मेति स एकः स एको रुद्रः स
ईशानः स भगवान् स महेश्वरः स महादेवः ॥ ४४ ॥

विधाऽन्तरेण देवास्तमेव प्रार्थयन्तीत्याह—अपामेति । हे अमृत रुद्र
त्वत्प्रसादात् वयं सोमं अपाम पिबेम । एवं सोमादियागं कृत्वा अमृता
अमरणधर्माणो देवा अभूम भवेम । यद्वा—स्वकृतयागादिफलं त्वय्येव समर्प्य
ततः त्वत्प्रसादसञ्जातचित्तशुद्धिप्राप्यज्ञानद्वारा तावकं ज्योतिः अहमेवास्मीति
अगन्म गच्छामः । किंच त्वद्भावसंसिद्धज्ञानेन स्वाभेदेन द्योतमानान् देवान्
विराडादीन् ब्रह्मविष्णुमहेश्वरान् वा अहमेवेदं सर्वं इति अविदाम स्वात्मतया
पश्यामः । एवं त्वदत्ताभयान् अस्मान् अरातिः कामाद्यरिषड्वर्गः स्वाज्ञानं वा
किं कृणवत् किं वा कुर्यात् न किमपीत्यर्थः । नूनं निश्चयम् । एवं स्वाज्ञानारातेः
अस्मच्चालनसामर्थ्याभावे मर्त्यस्य मरणधर्मविशिष्टस्य मम धूर्तिः दुष्कृतिः चालनं
किमु कृणवत् दुष्कृतेरपि त्वत्प्रसादलब्धज्ञानसमकालं ब्रह्मरूपत्वात्, “पुण्यं
पापं च चिन्मात्रं” इति श्रुतेः ॥ ४१ ॥ ध्यानस्तवनलब्धरुद्रप्रसादा देवाः
सर्वग्रासरूपाय नमस्कुर्वन्तीत्याह—सर्वेति । यत् सर्वेषां जगतां अन्तर्याम्या-
धाररूपेण हितं करोतीति सर्वजगद्धितम् । वाशब्दोऽवधारणार्थः । यत् एतत्
रूद्राख्यं अक्षरं यत्प्राजापत्यं प्रजापतिभिः स्तुत्यत्वात् यन्निरतिशयसूक्ष्मं
यत्स्वानन्यभक्तपटलसौम्यं यत् पूर्णभावेन पुरुषाख्यं यत् अग्राह्येण निर्विशेष-
रूपेण सर्वप्रमीणाग्राह्यमव्यक्तं प्रसति वायव्येन सूत्ररूपेण वायुं आध्यात्मिकं
प्रसति, यत् सौम्येन रूपेण सोमं अमृतं प्रसति, यत् स्वेन तेजसा स्वातिरिक्त-

स्वाज्ञानध्वान्तं ग्रसति तस्मै सर्वोपसंहर्त्रे स्वावशेषतया सर्वप्रासाय श्रीरुद्राय परमात्मने वै नमो नमः सर्वप्रासरुद्रोऽस्मीत्यैक्यानुसंधानं कुर्म इत्यर्थः, “नमस्त्वैक्यं प्रवदेत्” इति श्रुतेः ॥ ४२ ॥ पुनः प्रकारान्तरेण देवाः स्वहृदि स्वात्मानं रुद्रं ध्यायन्तः तत्स्वरूपेयत्तां वर्णयन्तीत्याह—हृदिस्था इति । हृज् हरणे इति धातोः स्वाज्ञानहारिणि हृदि प्रतीचि सर्वाधारे रज्जुसर्पवत्तिष्ठन्तीति हृदिस्थाः देवताः सर्वाः इन्द्रादयः । तथा हृदि पञ्चवृत्तिसहितवागादिप्राणाश्च प्रतिष्ठिताः । यस्त्वं अकारादितिस्रो मात्रा या वर्तन्ते तासां परः, तुशब्दोऽवधारणार्थः । अकारादिमात्रातदध्यक्षविश्वविराडोत्रादेरपि पर एव भूत्वा हृदि विलसितवृत्तिसहस्रमावाभावप्रकाशकप्रत्यगभिन्नपरमात्मा त्वमसि स त्वं सर्वविलक्षणश्चासि ॥ ४३ ॥ तस्य हृदयस्योत्तरतः शिरः मकारः तदध्यक्षप्राज्ञादिश्च वर्तते,

शिरोवाची मकारः स्यादकारः पादवाचकः ।

उकारो मध्यदेहः स्यात् तदात्मा तुर्य उच्यते ॥

इति स्मृतेः । तथा दक्षिणतः पादः अकारः तदध्यक्षः प्रतिष्ठितः । य उत्तरतो मकारः विराजते स एवोङ्कारः मकारादेः ओङ्कारावयवत्वात् ॥ ४४ ॥

ओङ्कारशब्दार्थः

अथ कस्मादुच्यते ओङ्कारो यस्मादुच्चार्यमाण एव सर्वं शरीरं ऊर्ध्वमुन्नामयति तस्मादुच्यत ओङ्कारः ॥ ४५ ॥

य ओङ्कारः स प्रणवः इत्यादिमन्त्रार्थः तिरोहित इति मत्वा तदर्थजातं तद्वाङ्मणमुखेन श्रुतिः व्याकरोति—अथेति । आदौ प्रश्नोत्तररूपेण ओङ्कारस्वरूपं व्युत्पादयति—कस्मादिति । सर्वत्र अथशब्दः प्रश्नार्थः कस्मात् ओङ्कार इत्युच्यते । यस्मादुच्चार्यमाण एव यतः ओङ्कारोच्चारणादेव सर्वं शरीरं ऊर्ध्वमुन्नामयतीव भाति ओङ्कार इति तस्मादुच्यते ॥ ४५ ॥

प्रणवशब्दार्थः

अथ कस्मादुच्यते प्रणवो यस्मादुच्चार्यमाण एव ऋग्यजु-
स्सामाथर्वाङ्गिरसश्च यज्ञे ब्रह्म च ब्राह्मणेभ्यः प्रणामयति तस्मादुच्यते
प्रणवः ॥ ४६ ॥

य ओङ्कारः स प्रणव इति प्रणवशब्दार्थमाह—अथेति । अथेत्यादि
यस्मादुच्चार्यमाण एवेत्यन्तं सर्वत्र समानम् । यज्ञे ऋगादिवेदचतुष्टयं ब्रह्म,
चशब्दः सर्वैर्विशुपलक्षणार्थः, ब्राह्मणेभ्यः प्रणामयति, वेदर्विद्भिर्निर्वर्त्ययज्ञस्य
निष्कामधिया अनुष्ठितस्य चित्तशुद्धिप्राप्यज्ञानद्वारा ब्राह्मण्यपदप्रणामहेतुत्वात् ।
ब्राह्मणेभ्यः प्रणामयति इत्युक्त्या ब्राह्मणेतराणां वेदतदर्थग्रहणधारणाधिकाराभावो
द्योत्यते । तस्मादुच्यते प्रणवः ॥ ४६ ॥

सर्वव्यापिशब्दार्थः

अथ कस्मादुच्यते सर्वव्यापी यस्मादुच्चार्यमाण एव सर्वान्
लोकान् व्याप्नोति स्नेहो यथा पल्लपिण्डं शान्तमूलमोतं प्रोतमनुप्राप्य
व्यतिषिक्तस्तस्मादुच्यते सर्वव्यापी ॥ ४७ ॥

सर्वव्यापिशब्दार्थमाह—अथेति । यथा स्नेहो वसादिविकारः शान्तमूलं
मूलतः पृथक्कृतं पल्लपिण्डं ओतं प्रोतमनुप्राप्य व्यतिषिक्तः तत्समं व्याप्य
वर्तते तथा अयमात्मा स्वेन रूपेण सर्वान् लोकान् व्याप्नोतीत्यर्थः ॥ ४७ ॥

अनन्तशब्दार्थः

अथ कस्मादुच्यते अनन्तो यस्मादुच्चार्यमाण एवाद्यन्तं
नोपलभ्यते तिर्यगूर्ध्वमधस्तात्तस्मादुच्यते अनन्तः ॥ ४८ ॥

अनन्तशब्दार्थमाह—अथेति । स्वाविद्यापदतत्कार्यजातस्याद्यन्तवत्त्वेऽपि तदारोपापवादाधिकरणस्यात्मनस्तत्तिर्यगूर्ध्वमधस्तादाद्यन्तं नोपलभ्यते, तस्य त्रिविधपरिच्छेदशून्यत्वादनन्तत्वं निरङ्कुशमित्यर्थः ॥ ४८ ॥

तारशब्दार्थः

अथ कस्मादुच्यते तारं यस्मादुच्चार्यमाण एव गर्भजन्मजरा-
मरणसंसारमहाभयात् संतारयति तस्मादुच्यते तारम् ॥ ४९ ॥

तारशब्दार्थमाह—अथेति । यद्ब्रह्माहमस्मीति स्मृतिमात्रतः स्वाज्ञविकल्पित-
जन्मादिसंस्मृतिसंतारणात् तारकत्वम् ॥ ४९ ॥

सूक्ष्मशब्दार्थः

अथ कस्मादुच्यते सूक्ष्मं यस्मादुच्चार्यमाण एव सूक्ष्मो
भूत्वा परशरीराण्येवाधितिष्ठति तस्मादुच्यते सूक्ष्मम् ॥ ५० ॥

सूक्ष्मशब्दार्थमाह—अथेति । यत्प्रत्यग्रूपेण वालाप्रशतैकभागादपि सूक्ष्मो
भूत्वा विश्वविश्वादिरूपतः परशरीराण्येव अधितिष्ठति तद्वस्तुतः स्थूलसूक्ष्मादि-
कलनाविरलमित्यर्थः ॥ ५० ॥

शुक्लशब्दार्थः

अथ कस्मादुच्यते शुक्लं यस्मादुच्चार्यमाण एव क्लृन्दते ^१क्लामयते
तस्मादुच्यते शुक्लम् ॥ ५१ ॥

शुक्लशब्दार्थमाह—अथेति । यत् स्वेनैव रूपेण क्लृन्दते प्रकाशते
स्वातिरिक्तं क्लामयते प्रकाशयति तदेव शुक्लमुच्यते, “शुक्लतेजोमयं ब्रह्म”
इति श्रुतेः ॥ ५१ ॥

^१ क्लामयते—अ १, अ २, क.

वैद्युतशब्दार्थः

अथ कस्मादुच्यते वैद्युतं यस्मादुच्चार्यमाण एवातिमहति
तमसि सर्वं शरीरं विद्योतयति तस्मादुच्यते वैद्युतम् ॥ १२ ॥

वैद्युतशब्दार्थमाह—अथेति । यदात्मतत्त्वं स्वाज्ञदृष्ट्या अतिमहति तमसि
गाढस्वाज्ञानध्वान्ते सर्वं शरीरोपलक्षितस्वाविद्यापदं स्वज्ञदृष्ट्या नेति नेति इति
विद्योतयति तत् वैद्युतम् ॥ १२ ॥

परंब्रह्मशब्दार्थः

अथ कस्मादुच्यते परं ब्रह्म यस्मादुच्चार्यमाण एव बृहति
बृंहयति तस्मादुच्यते परंब्रह्म ॥ १३ ॥

परंब्रह्मशब्दार्थमाह—अथेति । स्वातिरिक्तं प्रसित्वा स्वयमेव सर्वोत्कर्षेण
वर्तत इति परं तद्रूपेणोपबृंहणात् परंब्रह्म ॥ १३ ॥

एकशब्दार्थः

अथ कस्मादुच्यते एको यः सर्वान् लोकानुद्गृह्णाति अजस्रं
सृजति विसृजति वासयति तस्मादुच्यते एकः ॥ १४ ॥

एकशब्दार्थमाह—अथेति । यः परमेश्वरः स्वविकल्पितसर्वान् लोकान्
अहमेवेदं सर्वं इति स्वावशेषतया उद्गृह्णाति उपसंहरति, अजस्रमिति सर्वत्र
संबध्यते, अजस्रं सृजति सूक्ष्मरूपेण पुनः स्थूलरूपेण विसृजति
एवमपञ्चीकृतपञ्चीकृतभूतसृष्टिं कृत्वा स्वस्मिन् आधारभूते अजस्रं वासयति
स्थितिं करोतीत्यर्थः ॥ १४ ॥

एकोद्भ्रशब्दार्थः

अथ कस्मादुच्यते एको रुद्रः—

एक एव रुद्रो न द्वितीयाय तस्थुः

इमान् लोकानीशत ईशनीयुर्जननीयुः ।

प्रत्यञ्जनास्तिष्ठति सञ्चुकोचान्तकाले

संसृज्य विश्वा भुवनानि गोप्ता ॥

तस्मादुच्यते एको रुद्रः ॥ ९९ ॥

एकोरुद्रशब्दार्थमाह—अथेति । स्वातिरिक्तरुद्रावको रुद्र एक एव तस्य निःप्रतियोगिकत्वेनाद्वैतरूपत्वात् । तदतिरिक्तस्वाविद्यापदतत्कार्याणि न कदाचिदपि द्वितीयाय तस्थुः स्थितवन्तः, तेषामाविद्यकत्वेन कारणतुल्यत्वात् । यः पुनः मूलाबीजांशयोगतः ईश्वरत्वमवलम्ब्य स्वविकल्पितेमान् लोकान् स्वस्वोचितव्यापृतौ ईशते ईष्टे, वचनव्यत्ययः छान्दसः, नियमयति, य एते लोका ईशेन जननीयुः सृज्यमाना सृष्टा वा भवेयुः, य एवं सृष्टास्त एव ते ईशनीयुः स्वोचितकर्मणि नियुज्यमाना भवेयुः, सोऽयमीश्वरः प्रत्यञ्जनाः प्रतिजनाः तेषां हृदये सूत्रान्तर्यामिप्रत्यग्रूपेण तिष्ठति सृष्टिकाले चतुराननात्मना विश्वा विश्वानि संसृज्य सृष्ट्वा पुनः स्थितिकाले स्वस्मिन् भवन्तीति भुवनानि विष्णवात्मना गोप्ता रक्षिता पुनः अन्तकाले कालाग्निरुद्रात्मना सञ्चुकोच उपसंहृत्य स्वयं एक एवावशिष्यते इत्यर्थः ॥ ९९ ॥

ईशानशब्दार्थः

अथ कस्मादुच्यते ईशानो यः सर्वान् लोकानीशत ईशनीभिः

जननीभिः परमशक्तिभिः ॥ ९६ ॥

अभि त्वा शूर नो नुमोऽदुग्धा इव धेनवः ।

ईशानमस्य जगतः सुवर्द्धशमीशानमिन्द्र तस्थुषः ॥

तस्मादुच्यते ईशानः ॥ ९७ ॥

ईशानशब्दार्थमाह—अथेति । यः सर्वान् लोकान् ईशते ईष्टे नियमयति । काभिः नियमयति इत्यत्र ईशनीभिः अजडक्रियाशक्तिवृत्तिभिः तथा

जननीभिः अजडज्ञानशक्तिवृत्तिभिः तथा परमशक्तिभिः अजडेच्छाशक्तिवृत्तिभिश्च य इमान् लोकानीशते ॥ ५६ ॥ स्वाज्ञानासहनात् हे शूर तं त्वां वयं अभितो नुमः यथा धेनुस्वामी स्वकीयतया अभिमता अदुग्धा अपि धेनवो धेनुः नोपेक्ष्य पालयति, द्वितीयार्थे प्रथमा, तथा नोऽस्मान् भवदाराधनं कर्तुमशक्तान् मत्वा केवलकरुणया परिपालय त्वत्पदपात्रीभूतान् कुर्वित्यर्थः । हे इन्द्र परमेश्वर अस्य जगतः जङ्गमस्य स्वस्वकर्मनियन्तृत्वात् ईशानं तस्थुषः स्थावरस्यापि वृद्ध्यादिविक्रियानियमनात् ईशानं सुवल्लोकोपलक्षितसर्वलोकदृशं द्रष्टारं निरङ्कुशसर्वज्ञं त्वां अभितो नुमः इति पूर्वेष्वणान्वयः ॥ ५७ ॥

भगवच्छब्दार्थः

अथ कस्मादुच्यते भगवान् यः सर्वान् भावान् निरीक्षित्यात्म-
ज्ञानं निरीक्षयति योगं गमयति तस्मादुच्यते भगवान् ॥ ५८ ॥

भगवच्छब्दार्थमाह—अथेति । यः सर्वान् स्वांशजसर्वान् भावान् जीवान् मत्स्वरूपमेव सर्वं मदतिरिक्तं नेतीति निरीक्षित्य पुनस्तेषामपि परमेश्वरोऽस्मीति आत्मज्ञानं निरीक्षयति प्रत्यक्परचितोः योगं ऐक्यज्ञानं गमयति प्रापयति स भगवानित्यर्थः ॥ ५८ ॥

महेश्वरशब्दार्थः

अथ कस्मादुच्यते महेश्वरो यः सर्वान् लोकान् संभक्षः
संभक्षयत्यजस्रं सृजति विसृजति वासयति तस्मादुच्यते महेश्वरः ॥ ५९ ॥

महेश्वरशब्दार्थमाह—अथेति । यः स्वाज्ञदृष्टिविकल्पितसर्वलोकान् अजस्रं स्वदृष्ट्या संभक्षः उपसंहर्ता सन् संभक्षयति स्वात्ममात्रावशिष्टान् करोति अजस्रं सृजति विसृजति वासयतीत्युक्तार्थम् । एवं यः स्वमात्रमव-
शिष्यते स एव महेश्वर इत्यर्थः ॥ ५९ ॥

महादेवशब्दार्थः

अथ कस्मादुच्यते महादेवो यः सर्वान् भावान् परित्यज्यात्म-
ज्ञानयोगैश्वर्ये महति महीयते तस्मादुच्यते महादेवः ॥ ६० ॥

महादेवशब्दार्थमाह—अथेति । यः सर्वान् स्वातिरिक्तभावान् परित्यज्य
मिथ्यात्वेन निरस्य स्वात्मज्ञानयोगैश्वर्ये स्वे महिम्नि महति महीयते सोऽयं
महादेवः परमात्मेत्यर्थः ॥ ६० ॥

रुद्रस्य व्यापकत्वम्

तदेतद्रुद्रचरितं—

एषो हि देवः प्रदिशो नु सर्वाः

पूर्वो हि जातः स उ गर्भे अन्तः ।

स विजायमानः स जनिष्यमाणः

प्रत्यङ्जनास्तिष्ठति विश्वतोमुखः ॥ ६१ ॥

विश्वतश्चक्षुरुत विश्वतोमुखो

विश्वतोबाहुरुत विश्वतस्पात् ।

सं बाहुभ्यां धमति संपतत्रैर्द्यावा-

भूमी जनयन् देव एकः ॥ ६२ ॥

एवं रुद्रप्रशंसां कृत्वा तस्य व्यापकतामाह—तदेतदिति । देवा ह वा
इत्यारभ्य यदेतदुक्तं तदेतत् श्रीरुद्रचरितम् । यः प्रणवादिमहादेवान्तशब्दै-
रभिहितः एष देवो हि स्वयंप्रकाशचिद्भातुः निष्प्रतियोगिकचिन्मात्ररूपोऽपि
स्वाज्ञादिदृष्टिमाश्रित्य आग्नेयपूर्वादिसर्वाः प्रदिशो दिशोऽनुगतो विराट्-हिरण्यगर्भ-
रूपेण सर्वस्मात् पूर्वो हि जातः, “हिरण्यगर्भः समवर्तताग्रे” इति श्रुतेः ।

स उ स एव प्राणिनां अन्तः गर्भे वर्तते । स एव मनुष्यादिरूपेण जायमानो जनिष्यमाणश्च प्रत्यञ्जनाः प्रतिप्राणिनः तेषां हृदये अन्तर्याम्यात्मना तिष्ठति युगपत् विश्वतोमुखः स्वाविद्यापदप्रविभक्तानन्तकोटिब्रह्माण्डालङ्कारप्राणिपटलरूपेण ॥ ६१ ॥ विश्वतः सर्वतः चक्षुरुतापि विश्वतोमुखः तथा विश्वतोबाहुः उत विश्वतस्पात् । चक्षुरादिग्रहणं अनुक्तावयवकरणप्रामोपलक्षणार्थम् । सं बाहुभ्यां धमति स्वसृष्टप्राणिजातं बाहुभ्यां संयोजयति यस्त्वेक एव सन् द्यौश्च भूमिश्च द्यावाभूमी तदुपलक्षितानन्तकोटिब्रह्माण्डानि संसारपतनत्राणनशक्तैः संपतत्रैः जीवैश्च सह जनयन् उत्पादयन्नास्ते सोऽयं परमार्थदृष्ट्या एक एवावशिष्यते । स्वस्य निष्प्रतियोगिकाद्वैतरूपत्वात् एकत्वं निरङ्कुशमित्यर्थः ॥ ६२ ॥

एवमुपासनायाः फलम्

तदेतदुपासितव्यं यद्वाचो

वदन्ति तदेव ग्राह्यम् ।

अयं पन्था वितत उत्तरेण येन देवा येन ऋषयो येन

पितरः प्राप्नुवन्ति परमपरं परायणं च ॥ ६३ ॥

वालाग्रमात्रं हृदयस्य मध्ये

विश्वं देवं जातवेदं वरेण्यम् ।

तमात्मस्थं येऽनुपश्यन्ति धीरा-

स्तेषां शान्तिः शाश्वती नेतरेषाम् ॥ ६४ ॥

यो योनिं योनिमधितिष्ठत्येको

येनेदं पूर्णं पञ्चविधं च सर्वम् ।

तमीशानं पुरुषं देवमीड्यं

१ निदिध्यात्तारं शान्तिमत्यन्तमेति ॥ ६५ ॥

१ निदिध्यात्तारं—अ २, क.

एवमुपासनां तत्फलं चाह—तदिति । यत् सर्वापह्वसिद्धं ब्रह्म स्वमात्रमिति “सन्मात्रमसदन्यत्”, “ब्रह्ममात्रमसन्न हि” इत्यादिसर्ववेदान्त-वाचोऽभिवदन्ति तदेतत् ब्रह्म निष्प्रतियोगिकस्वमात्रमिति उपासितव्यम् । कैवल्येच्छुभिः आत्मत्वेन तदेव हि ग्राह्यम् । अयं पन्थाः मार्गो विततः, इतोऽतिरिक्तमार्गस्य कुपथत्वात्, “नान्यः पन्था विद्यतेऽयनाय” इति श्रुतेः । येन देवर्षिपितरः प्राप्नुवन्ति—किं तत्?—परं परं ब्रह्म अपरं अपरं ब्रह्म उत्तरेण पथा परायणं चेति । के तत् प्राप्नुवन्ति ? ज्ञानकर्मसमुच्चयानुष्ठातारः ऊर्ध्वरेतसश्च, दक्षिणमार्गापेक्षया सोऽपि वितत इत्यर्थः ॥ ६३ ॥ प्राप्यस्वरूपं तज्ज्ञानाज्ञानफलं चाह—वालाग्रमात्रमिति । स्वांशजप्राणिपटलहृदयस्य मध्ये वालाग्रमात्रं ततोऽपि सूक्ष्मम् । सर्वप्राण्यात्मतया विश्वसनीयत्वात् विश्वं देवं स्वप्रकाशं, यतो ऋगादिचतुर्वेदा जाताः तं जातवेदं सर्वज्ञकल्पं, वरेण्यं सर्वैरपि वरणीयम् । एवं यो वर्तते तमात्मस्थं प्रत्यञ्चं परागभावसापेक्षप्रत्यग्भावा-पायसिद्धं परमात्मानं निष्प्रतियोगिकस्वमात्रमिति येऽनुपश्यन्ति धीराः ब्रह्म-विद्वरीयांसः तेषां शाश्वती शान्तिः विकलेवरमुक्तिः नेतरेषां स्वाज्ञानामित्यर्थः ॥ ६४ ॥ उक्तार्थस्यातिसूक्ष्मतया पुनर्भङ्गयन्तरेण तदेव विशदयति—यो योनिमिति । यः परमात्मा कालत्रयेऽप्येकरूपोऽपि स्वाविद्याद्वयतत्कार्यप्रवि-भक्तयोनिं योनिं प्रतियोनिं विश्वविश्वाद्यविकल्पानुज्ञैकरसान्तवपुषा अधितिष्ठति वा अधितिष्ठति येनेदं परिदृश्यमानं पञ्चविधं वियदादिपञ्चभूतमौतिकजातं सर्वं च पञ्चब्रह्मात्मनाऽपि पूर्णम् । तमीशानं स्वातिरिक्ताविद्याद्वयतत्कार्यपञ्च-भूतमौतिकं ग्रसित्वा निष्प्रतियोगिकब्रह्ममात्रतया अवस्थातुमीश्वरं पुरुषं स्वाज्ञदृष्टि-प्रसक्ताविद्यापदपूरणात् देवं स्वयंप्रकाशचिद्भातुं ब्रह्मादिभिरपि स्वात्मतया ईड्यं स्वाज्ञपटलसन्तारं यो मुनिः अहं ब्रह्मास्मि इति निदिध्यात् निदिध्यासनं ध्यानं कुर्यात् स मुनिः अत्यन्तं निरुपचरितं स्वा[न]तिरिक्तशान्तिं विदेहकैवल्यं एति ॥

तृष्णावतां शान्त्युपायः

प्राणेष्वन्तर्मनसो लिङ्गमाहु-

र्यस्मिन् क्रोधो या च तृष्णाऽक्षमा च ।

तृष्णां छित्त्वा हेतुजालस्य मूलं

बुद्ध्या सञ्चिन्त्य स्थापयित्वा तु रुद्रे रुद्र एकत्वमाहुः ॥

तृष्णाबद्धानां ब्रह्मैक्यरूपिणी शान्तिः कथं भवतीत्यत आह—प्राणेष्विति । प्राणेषु ब्रह्मपिपीलिकान्तप्राणिषु अन्तः हृदये यस्मिन् स्वेप्सितकामापूरणसंजातः क्रोधश्च याऽप्राप्तविषयकतृष्णा च परश्रेयोदर्शनाक्षमा च वर्तते तत्र तन्मनसो लिङ्गं तत्त्वविद आहुः । तत्र मनसो लिङ्गो संसृतिहेतुजालं स्वाविद्याद्वय-तत्कार्यजातं तस्यापि मूलं हेतुभूतां तृष्णां मायां ब्रह्मात्रज्ञानखड्गेन छित्त्वा अपह्वं कृत्वा रुद्रे प्रतीचि स्वे महिम्नि तदपह्ववसिद्धमात्मानं बुद्ध्या संचिन्त्य स्थापयित्वा यत्तन्मात्रतयाऽवस्थितत्वं तत् रुद्र एकत्वमाहुः, “परेऽव्यये सर्व एकीभवन्ति” इति श्रुत्यनुरोधेन सर्वं प्रत्यक्परविभागैक्यप्रभवसविशेषत्वरु-जद्रावके रुद्रे स्वाज्ञविकल्पितं सर्वं स्वज्ञादिदृष्ट्या तन्मात्रपर्यवसन्नं ब्रह्मविदः आहुः कथयन्तीत्यर्थः ॥ ६६ ॥

महापाशुपतव्रतम्

रुद्रं शाश्वतं वै पुराणमिषमूर्जं तपसा नियच्छत । व्रतमेतत् पाशुपतम् । अग्निरिति भस्म वायुरिति भस्म जलमिति भस्म स्थलमिति भस्म व्योमेति भस्म सर्वं ह वा इदं भस्म मन इत्येतानि चक्षूंषि भस्मान्यग्निरित्यादिना भस्म गृहीत्वा विमृज्याङ्गानि संस्पृशेत्तस्माद्रूतमे-तत् पाशुपतम् ॥ ६७ ॥

केवलस्वातिरिक्तास्तित्वपाशबद्धानां पशूनां कथं तद्विपरीतपशुपतियाथा-त्म्यरूपावस्थानलक्षणकैवल्यसिद्धिः स्यादित्याशङ्क्य तत्प्रापकोपायतया महापाशु-पतव्रतमुपदिशति—रुद्रमिति । हे स्वाज्ञलोकाः यूयं रुद्रं शाश्वतं वै पुराणं, तदतिरिक्तस्याशाश्वताज्ञानविकल्पितत्वेन इदानींतनत्वात् तदेव शाश्वतं पुराणं,

इषं इच्छाविषयं ऊर्जं अन्नं च रुद्राख्यं ब्रह्मैव, तदतिरेकेण न किञ्चिदस्ति, तद्रुद्राख्यं ब्रह्माहमस्मीति तपसा विचारेण मनो नियच्छत नियमनं कुरुत । मुमुक्षुणैवं कर्तव्यमिति यत् तदेतद्वृत्तं पाशुपतं, पशुपतियाथात्म्यप्रापकत्वात् । तदतिरेकेण अन्यादिपञ्चभूत-मनआदिभौतिकजातसत्त्वात् कथं पशुपतियाथात्म्यसिद्धिः इत्याशङ्क्य अन्यादिपञ्चमहाभूतानि मनआदिभौतिकानि तद्वैतव्यक्तं च ब्रह्मात्रज्ञानाग्निना भस्म कृत्वा तद्वस्म अग्निरित्यादिमनुना गृहीत्वा स्वमात्रज्ञानतोयेन निमृज्य स्वाज्ञदृष्टिविकल्पिताङ्गानि विमृजेत् तेन पशुपतियाथात्म्यलक्षणकैवल्यं स्यादित्याह—अग्निरितिभस्मेत्यादिना ॥ ६७ ॥

ग्रन्थपठनतदर्थज्ञानफलम्

पशुपाशविमोक्षाय योऽथर्वशिरसं ब्राह्मणोऽधीते सोऽग्निपूतो भवति स वायुपूतो भवति स आदित्यपूतो भवति स सोमपूतो भवति स सत्यपूतो भवति स सर्वपूतो भवति स सर्वेषु तीर्थेषु स्नातो भवति स सर्वेषु वेदेष्वधीतो भवति स सर्ववेदव्रतचर्यासु चरितो भवति स सर्वैर्देवैर्ज्ञातो भवति स सर्वयज्ञक्रतुभिरिष्टवान् भवति । तेनेतिहासपुराणानां रुद्राणां शतसहस्राणि जप्तानि भवन्ति । गायत्र्याः शतसहस्रं जप्तं भवति । प्रणवानामयुतं जप्तं भवति । रूपे रूपे दश पूर्वान् पुनाति दशोत्तरानाचक्षुषः पङ्क्तिं पुनातीत्याह भगवानथर्वशिरोऽथर्वशिरः । सकृज्जप्त्वा शुचिः पूतः कर्मण्यो भवति द्वितीयं जप्त्वा गाणापत्यमवाप्नोति तृतीयं जप्त्वा ^१देवमेवानुप्रविशत्यो सत्यम् ॥ ६८ ॥

एवं भावयितुमशक्तस्यापि पशुपाशविमोचनोपायग्रन्थपठनतदर्थज्ञानफलं चाह—पश्चिति । यः पशुपाशविमोचनार्थं ब्राह्मणोऽथर्वशिरसं उपनिषदं

अधीते तदर्थज्ञानं विनाऽपि ग्रन्थतः पठति सोऽयं मुमुक्षुः अग्निवाय्वादित्य-
सोमसत्यवत् पूतः पवित्रो भवति । स सार्धत्रिकोटिमहातीर्थस्नातो भवति इत्यादि
शिष्टं स्पष्टम् । प्रथमवारजपतः सर्वकर्मकृत् । द्वितीयवारजपस्तु गाणापत्य-
प्रापकः । केवलपाठतोऽर्थतो वा तृतीयवारजपस्तु तत्सायुज्यस्य कैवल्यस्य वा
प्रापको भवति । यदाहाथर्वशिरो भगवान् तदेतत् ओं सत्यं, न हि तत्र
संशयोऽस्तीत्यर्थः ॥ ६८ ॥

रुद्रैक्यप्रार्थना

यो रुद्रो अग्नौ यो अप्स्रन्तर्था ओषधीर्वीरुधः आविवेश ।

य इमा विश्वा भुवनानि चकूपे तस्मै रुद्राय नमो

अस्तु ॥ ६९ ॥

उक्तविशेषणविशिष्टरुद्रैक्यं प्रार्थयतीत्याह—य इति । यो रुद्रः परमात्मेति
प्रकटितः सोऽयं स्वाज्ञदृष्टिविकल्पिताग्न्यादिपञ्चभूतेष्वन्तर्याम्यात्मना—ओषधी-
वीरुद्रूहणं भौतिकजातोपलक्षणार्थम्—भूतभौतिकजातं आविवेशेत्यर्थः “यः
सर्वेषु भूतेषु तिष्ठन्नेष त आत्माऽन्तर्यामी” इति श्रुतेः । योऽयं रुद्रः हिरण्य-
गर्मात्मना इमा इमानि विश्वा विश्वानि अनन्तकोटिब्रह्माण्डानि प्रयण्डं भवन्तीति
चतुर्दश भुवनानि चकूपे निर्मितवान् तस्मै एतत्सूत्रान्तर्याम्यादिकलनारुद्राव-
करुद्राय प्रत्यगभिन्नपरमात्मने नमोऽस्तु रुद्रात्मात्मनोरैक्यमस्त्वित्यर्थः ॥ ६९ ॥

श्रीविद्यामोक्षप्रार्थना

^१अस्य मूर्धानमस्य संशीर्योऽथर्वा हृदयं च मन्मस्तिष्कादूर्ध्वं
प्रेरयन् पवमानोऽथ शीर्ष्णस्तद्वाऽथर्वशिरो देवकोशः समुज्जितः
तत्प्राणोऽभिरक्षतु श्रियमन्नमथो मनःश्रियमन्नमथो मनो विद्यामन्नमथो
मनो विद्यामन्नमथो मनो मोक्षमन्नमथो मनो मोक्षमन्नमथो मन इत्यो
सत्यमित्युपनिषत् ॥ ७० ॥

^१ अद्य—अ १, क.

^२ सर्व—अ २, क.

स्वस्वभावानुरोधेन श्रियं विद्यां मोक्षं च देहीति प्रार्थयति—अस्येति । योऽथर्वा अथर्ववेदशिरः अस्य ब्रह्माण्डस्य अस्य पिण्डाण्डस्य च मूर्धानं समष्टिव्यष्टितुरीययोरैक्यं संशीः शंसितवान् “रुद्र एकत्वमाहुः” “तस्मै रुद्राय नमो अस्तु” इत्यादिना प्रतिपादितवानित्यर्थः । शंसीरित्यर्थे संशीरिति वर्णव्यत्ययः छान्दसः । मूर्ध्वस्तुर्याधिष्ठितत्वात्, “तुरीयं मूर्ध्नि संस्थितं” इति श्रुतेः । सर्वपावनहेतुत्वात् सोऽयं पवमानः परमेश्वरः हृदयं हृदयोपलक्षितान्तःकरण-सहितप्राणं अथ प्रारब्धकर्मक्षयानन्तरं शीर्ष्णो मस्तकात् तत्रत्यमन्मस्तिष्कात् सहस्रारमध्यगब्रह्मनाड्यन्तर्गतमेदोविकारात् ऊर्ध्वं प्रेरयन् तद्वा तत्रैव सहस्रार-विलसितस्य देवस्य स्वप्रकाशचिद्वातोः तुर्यस्य स्वावृतिरूपः कोशः समुज्जितः विगलितः विशीर्णः इत्यर्थः । ततः तत्प्राणः तत्रत्यप्राणः परमेश्वरः निर्विकल्प-कसमाधिपरवशं मत्कलेबरं अभिरक्षतु मशकाद्युपद्रवतः परिपालयतु । यावन्म-द्विकल्पितकलेबरं भुवि तिष्ठति तावत् श्रियं इहलोकोपयोगिनानाविधसंपदं मदेहधारणोपयोगि अन्नं अथो ब्रह्मविषयकं मनश्च प्राणः परमेश्वरो विदधातु इत्यध्याहार्यम् । यावदेहधारणं तावत् स्वाविद्याद्वयतत्कार्यापह्नवसिद्धनिष्प्रतियोगिक-ब्रह्ममात्रगोचरविद्यां अन्नं अथो मन इत्युक्तार्थम् । स्वकलेबरे सत्यसति स्वातिरिक्तमस्ति नास्तीति विभ्रममोक्षं विकलेबरकैवल्यं मामनिच्छन्तमपि वृणोतु । पर्यायत्रयेऽप्यावृत्तिरादरार्था । अस्यामुपनिषदि यद्यदुक्तं तत्सर्वं ॐ सत्यं सम्मात्रं “पश्यतेहापि सन्मात्रमसदन्यत्” इति स्वातिरिक्तसत्प्रपञ्चापह्नवसिद्ध-निष्प्रतियोगिकसन्मात्रावशेषतावादिश्रुतेः । इत्युपनिषच्छब्दः प्रकृतोपनिष-त्समाप्त्यर्थः ॥ ७० ॥

श्रीवासुदेवेन्द्रशिष्योपनिषद्ब्रह्मयोगिना ।

लिखितं स्याद्विवरणमथर्वशिरसः स्फुटम् ।

अथर्वशिरसो व्याख्या षष्ठ्यधित्रिशतं स्मृता ॥

इति श्रीमदीशाद्यष्टोत्तरशतोपनिषच्छास्त्रविवरणे द्वाविंशतिसङ्ख्यापूरकं

अथर्वशिरआख्योपनिषद्विवरणं सम्पूर्णम्

कालाग्निरुद्रोपनिषत्

सह नावतु—इति शान्तिः

कालाग्निरुद्रोपनिषन्मन्त्रस्य ऋष्यादि

अथ कालाग्निरुद्रोप^१निषत् संवर्तकोऽग्निर्ऋषिरनुष्टुप् छन्दः

श्रीकालाग्निरुद्रो देवता श्रीकालाग्निरुद्रप्रीत्यर्थे जपे विनियोगः ॥ १ ॥

ब्रह्मज्ञानोपायतया यद्विभूतिः प्रकीर्तिता ।

तमहं कालाग्निरुद्रं भजतां स्वात्मदं भजे ॥

इह खलु कृष्णयजुर्वेदप्रविभक्त्यं कालाग्निरुद्रोपनिषत् ब्रह्मज्ञानसाधनभस्म-
धारणविधिपरा । अस्याः स्वल्पग्रन्थतो विवरणमारभ्यते । उपोद्घातादि पूर्ववत् ।
सनत्कुमारकालाग्निरुद्रप्रश्नप्रतिवचनरूपेयमाख्यायिका वक्ष्यमाणविद्यास्तुत्यर्था ।
जपार्थेयमुपनिषत्, अस्याः ऋषिच्छन्दोदेवताऽऽदिकीर्तनात् । एवमियमुपनिषत्
प्रवृत्तेत्याह—अथेति । विद्योपक्रमार्थं अथशब्दः । स्वाज्ञानतत्कार्यं कालयति
नाशयति निःशेषं भस्मीकरोतीति कालाग्निः परमेश्वरः तस्य स्वाज्ञानप्रभवसंसृति-
रूद्रावकत्वात् स एव रुद्रः तत्पदमुपगमयतीति उपनिषत् । कालाग्निरुद्रविद्या-
प्रकाशकोऽयं महामन्त्रः । तस्य संवर्तकोऽग्निः स्वाविद्याऽण्डभस्मीकरणपटुः

^१ निषदः सं—मु, उ.

प्रलयकालसूर्य एव ऋषिः । अनुष्टुप्छन्दः कालाग्निरुद्रो देवता, स्पष्टम् ।
जपविनियोगस्तु कालाग्निरुद्रप्रीतिकरः । अनेन जपेन प्रीतो भगवान् स्वमन्त्र-
जापिनां स्वाज्ञानं मोचयित्वा स्वज्ञानप्रदानेन स्वमात्रपदं प्रयच्छतीत्यर्थः ॥ १ ॥

त्रिपुण्ड्रविधिजिज्ञासा

अथ कालाग्निरुद्रं भगवन्तं सनत्कुमारः पप्रच्छ अधीहि
भगवंस्त्रिपुण्ड्रविधिं सतत्त्वं किं द्रव्यं कियत् स्थानं कति प्रमाणं का
रेखाः के मन्त्राः का शक्तिः किं दैवतं कः कर्ता किं फलमिति च ॥ २ ॥

आख्यायिकामवतारयति—अथेति । सनत्कुमारो नाम ब्रह्मानसपुत्रः
जातमात्रेण परमार्थतत्त्ववित् स्वयं कृतकृत्योऽपि स्वाज्ञलोकमवलोक्य तमुद्धर्तु-
मिच्छया अथ स्वाज्ञलोककर्मपरिपाकानन्तरं चिरकालध्यानतः प्रादुर्भूतं कालाग्निरुद्रं
भगवन्तं स्वरोपितषड्गुणैश्वर्यसंपत्त्या विराजमानं पप्रच्छ पृष्ठवान् । किं तत् ?
न हि स्वाज्ञलोकः स्वज्ञानोपदेशतः कृतार्थो भवति, तस्य स्वज्ञानाधिकाराभावात् ।
न ह्यनधिकारिषु सन्तः स्वज्ञानमुपदिशन्ति, तेषां चित्तशुद्धिविकलत्वात् ।
तथात्वेऽपि ज्ञानोपदेशमहिम्ना कृतार्था भवेयुरिति चेन्न ; स्वाज्ञानं प्रति परमार्थो-
पदेशस्य तदधःप्रापकत्वात् इत्यत्र—

अज्ञस्याधःप्रबुद्धस्य सर्वं ब्रह्मेति यो वदेत् ।

महानरकसाम्राज्ये स तेन विनियोजितः ॥

इति श्रुतेः । यत् एवमतस्तेषामादौ स्वज्ञानसाधनोपदेशेन विशुद्धसत्त्वं भवति,
ततः स्वज्ञानं जायते, ततः कृतकृत्या भवेयुरिति निश्चित्य तत्र स्वज्ञानान्तरङ्ग-
साधनं त्रिपुण्ड्रमेवेति मनसि निधाय, हे भगवन् कालाग्निरुद्र स्वाज्ञलोकविलसत्-
स्वाज्ञानप्राप्तस्वज्ञानान्तरङ्गसाधनं सतत्त्वं स्वतत्त्वज्ञानसहितं त्रिपुण्ड्रविधिमधीहि
उपदिश, सप्रकारं प्रतिपादयेति पप्रच्छेत्यर्थः । किं तत्सप्रकारं ? इत्यत आह—
किं द्रव्यमित्यादि । स्पष्टम् ॥ २ ॥

शाम्भवव्रतं नाम त्रिपुण्ड्रविधिः

तं होवाच भगवान् कालाग्निरुद्रः । यद्व्यं तदग्नेयं ^१भस्म
सद्योजातादिपञ्चब्रह्ममन्त्रैः परिगृह्याग्निरिति भस्म वायुरिति भस्म
खमिति भस्म जलमिति भस्म स्थलमिति भस्मेत्यनेनाभिमन्त्र्य
मानस्तोके तनय इति समुद्धृत्य मा नो महान्तमिति जलेन संसृज्य
त्रियायुषं जमदग्नेरिति शिरोललाटवक्षःस्कन्धेषु त्रियायुषैस्त्र्य-
म्बकैस्त्रिशक्तिभिस्तिर्यक् तिस्रो रेखाः प्रकुर्वीत व्रतमेतच्छाम्भवं
सर्वेषु वेदेषु वेदवादिभिरुक्तं भवति तस्मात् समाचरेन्मुमुक्षुर्न
पुनर्भवाय ॥ ३ ॥

सनत्कुमारेणैवं पृष्ठस्तं होवाच भगवान् कालाग्निरुद्रः । तत्र किं द्रव्यमिति
प्रश्नोत्तरमाह—यद्व्यमिति । यद्व्यं त्रिपुण्ड्रस्य तत्बृहज्जावालोपनिषदुक्तविधिना
निष्पन्नमाग्नेयं भस्मेति । के मन्त्राः इति प्रश्नोत्तरमाह—सद्योजातादीति ।
सद्योजातादिपञ्चब्रह्ममन्त्रैः दक्षिणहस्तेन श्रौतभस्म परिगृह्य वामहस्ते निधाय ।
अनेन पञ्चभूतमन्त्रसमुदायेन वामहस्तस्थं भस्म दक्षिणपाणिना स्पृशन् अभि-
मन्त्र्य पुनः मा नस्तोके तनये इति मन्त्रेण सम्यगुद्धृत्य उद्धृतं भस्म मा नो
महान्तं इति मन्त्रेण जलेन संसृज्य । ततः “कियत्स्थानं” इति प्रश्नोत्तरमाह
—त्रियायुषमिति । त्रियायुषं जमदग्नेः इति मन्त्रेण शिरोललाटवक्षःस्कन्धेषु
स्थलेषु धारयेदिति शेषः । “का रेखा” इति प्रश्नोत्तरमाह—त्रियायुषैरिति ।
त्रियायुषैः “त्रियायुषं” इति पञ्चभिर्मन्त्रैः त्र्यम्बकानुवाकैः मृत्युञ्जयसूक्तमन्त्रैः
त्रिशक्तिभिः दुर्गालक्ष्मीसरस्वतीभिः तत्प्रतिपादकमन्त्रैः “जातवेदसे सुनवाम
सोमं” इति, “हिरण्यवर्णा हरिणी” इति, “पावका नः सरस्वती” इति च

^१ गोमयं भ—क.

दुर्गालक्ष्मीसरस्वतीमन्त्राः तैः क्रियाज्ञानेच्छाशक्तिभिर्वा शिरोललाटादिस्थलेषु तिष्ठो रेखाः प्रकुर्वीत । नियमेनैवं त्रिपुण्ड्रधारणं क्रियते इति यत् तत् एतत् शाम्भवव्रतम् । “कति प्रमाणं” इति प्रश्नोत्तरमाह—सर्वेष्विति । यदेतत् शाम्भवव्रतं तत् सर्वेषु वेदेषु बृहज्जाबालभस्मजाबालादिषु वेदवादिभिः संवर्तकादिभिः ये संसारान्मोक्तुमिच्छन्ति तैः एतत् शाम्भवव्रतं अवश्यं कर्तव्यमिति उक्तं भवति । यस्मादेवं तस्मान्मुमुक्षुरपुनर्भवाय एतत् त्रिपुण्ड्रधारणलक्षणं शाम्भवव्रतं समाचरेत् ॥ ३ ॥

त्रिपुण्ड्ररेखाप्रमाणम्

अथ सनत्कुमारः प्रमाणमस्य पप्रच्छ त्रिपुण्ड्रधारणस्य ॥ ४ ॥

त्रिधा रेखा आललाटादाचक्षुषोरामूर्ध्वोराभ्रवोर्मध्यतश्च ॥ ५ ॥

कति प्रमाणं इति प्रश्नोत्तरं वेदादिभिरुक्तं भवतीति सामान्येनोक्तमपि तद्विशेषबुभुत्सया सनत्कुमारोऽथ कालाग्रिखं भगवन्तं अस्य त्रिपुण्ड्रधारणस्य प्रमाणं पप्रच्छ ॥ ४ ॥ सनत्कुमारेणैवं पृष्ठो भगवानेवमाह—त्रिपुण्ड्रेति । वैदिकत्रिपुण्ड्रधारणस्य त्रिधैव रेखाः आ ललाटात् आचक्षुषोः आमूर्ध्वोः आभ्रवोर्मध्यतश्च चक्षुर्भ्रूयुगमारभ्य ललाटमस्तकपर्यन्तं त्रिपुण्ड्रं धारयेदित्यर्थः ॥ ५ ॥

रेखात्रयस्य शक्तिदेवताऽऽदिप्रतिपादनम्

याऽस्य प्रथमा रेखा सा गार्हपत्यश्चाकारो ^१रजः स्वात्मा क्रियाशक्तिर्ऋग्वेदः प्रातःसवनं महेश्वरो देवतेति ॥ ६ ॥

याऽस्य द्वितीया रेखा सा दक्षिणाग्निरुकारः ^२सत्त्वमन्तरात्मा चेच्छाशक्तिर्यजुर्वेदो माध्यन्दिनं सवनं सदाशिवो देवतेति ॥ ७ ॥

^१ रजो भूलोकः स्वा—मु, क.

^२ सत्त्वमन्तरिक्षमन्त—मु.

याऽस्य तृतीया रेखा साऽऽहवनीयो मकार^१स्तमः परमात्मा
ज्ञानशक्तिः सामवेदस्तृतीयसवनं महादेवो देवतेति ॥ ८ ॥

“का शक्तिः ? किं दैवतं ?” इति प्रश्नोत्तरमाह—याऽस्येति । याऽस्य त्रिपुण्ड्रस्य प्रथमा रेखा सा इयं गार्हपत्यः, चशब्दः पृथिव्यग्न्याद्युपलक्षणार्थः, व्यष्टिसमष्टिरूपोऽयं अकारः विश्वविराडोत्रधिष्ठितः रजो रजोगुणविशिष्टः भूलोकः स्वस्याः प्रथमरेखायाः आत्मा स्वात्मा क्रियाशक्तिः चतुराननाधिष्ठिता ऋग्वेदः प्रातःसवनं महान् अपरिच्छिन्नश्चासावीश्वरश्चेति महेश्वरः आत्मा देवता । इतिशब्दः प्रथमरेखाप्रमाणसमाप्त्यर्थः ॥ ६ ॥ द्वितीयेरेखेयत्तां विशदयति—याऽस्येति । अस्य त्रिपुण्ड्रस्य या द्वितीया रेखा सा एव दक्षिणाग्निः व्यष्टिसमष्टिरूपोऽयं उकारः तैजससूत्रानुज्ञात्रधिष्ठितः सत्त्वगुणः अन्तरात्मा विष्णुः चशब्दः त्रिष्टुबाद्युपलक्षणार्थः । इच्छाशक्तिः सत्यसङ्कल्परूपिणी यजुर्वेदो माध्यन्दिनं सवनं सदाशिवः द्वितीयेरेखाया देवता । इतिशब्दः द्वितीयेरेखा-प्रमाणसमाप्त्यर्थः ॥ ७ ॥ तृतीयेरेखेयत्तामाह—याऽस्येति । अस्य त्रिपुण्ड्रस्य या तृतीया रेखा सा एव आहवनीयो मकारः व्यष्ट्यादिविभागयुक्तः प्राज्ञेश्वरानुज्ञैकरसाधिष्ठितः तमोगुणविशिष्टः परमात्मा रुद्रः, “परमात्मा महेश्वरः” इति श्रुतेः, ज्ञानशक्तिः निरङ्कुशसर्वज्ञरूपिणी सामवेदो गीति-विशिष्टः तृतीयसवनं महान्वासा देवश्चेति महादेवः अस्य तृतीयेरेखाया देवता । इतिशब्दः तृतीयेरेखासमाप्त्यर्थः । एवं रेखात्रये गार्हपत्यादिसदाशिवान्तदृष्टिः कार्येत्यर्थः ॥ ८ ॥

विद्याफलम्

त्रिपुण्ड्रविधिं भस्मना करोति यो विद्वान् ब्रह्मचारी गृही
वानप्रस्थो यतिर्वा स महापातकोपपातकेभ्यः पूतो भवति स सर्वेषु

^१ स्तमो बौलोकः प—मु.

तीर्थेषु स्नातो भवति स सर्वान् वेदानधीतो भवति स सर्वान् देवान्
ज्ञातो भवति स सततं सकलरुद्रमन्त्रजापी भवति स सकलभोगान्
भुङ्क्ते देहं त्यक्त्वा शिवसायुज्यमेति न स पुनरावर्तते न स
पुनरावर्तत इत्याह भगवान् कालामिन्द्रः ॥ ९ ॥

“कः कर्ता?” इति प्रश्नोत्तरमाह—त्रिपुण्ड्रेति । य एवं विद्वान् मुनिः
त्रिपुण्ड्रविधिं भस्मना करोति सोऽयं ब्रह्मचारी गृही वानप्रस्थो यतिर्वा
स्वाश्रमाचारसंपन्नः त्रिपुण्ड्राधिकारी कर्ता भवति । “किं फलं च” इति प्रश्नोत्तरं
सामान्यविशेषफलमप्याह—स इति । य एवं विद्वान् स महापातकोप-
पातकेभ्यः पूतो भवति—यद्येवमाचरणात् पुरा ब्रह्महत्याऽऽदिपातकी परदार-
प्रवेशाद्युपपातकी वा भवतु सः अपि तदा गुरुमुखादेवं त्रिपुण्ड्रविधिं ज्ञात्वा
यथावत् करोति चेत् तेभ्यः पातकेभ्यः पूतः पावितो भवति सार्धत्रिकोटि-
सङ्ख्याविशिष्टसर्वेषु तीर्थेषु अस्नाताऽपि स्नातः स्नानफलभाक् भवति । तथा
सर्वान् वेदानधीतो भवति सर्ववेदपारायणफलं चित्तशुद्धयात्मकं लभत इत्यर्थः ।
सर्वान् देवान् ज्ञातो भवति स सततं सकलरुद्रमन्त्रजापी भवति । स सकल-
भोगान् इहामुत्रप्रभवान् भुङ्क्ते इति यत्तदान्तरात्तिकफलं, मुख्यफलं तु वर्तमानदेहं
देहाद्यभिमतिं वा त्यक्त्वा शिवेन सायुज्यं सयुग्भावं, यदि कदाचित् त्रिपुण्ड्र-
धारणमहिम्ना स्वातिरिक्ताविद्यापदतत्कार्यापह्नवसिद्धं ब्रह्म निष्प्रतियोगिकस्वमात्रमिति
सम्यज्ज्ञानी भवति तदा परममुख्यफलं विकलेबरकैवल्यं वा एति । ततः किं
पुनरावर्तते इत्यत आह—नेति । “ब्रह्मभावं प्रपद्यैष यतिर्नावर्तते पुनः”
इत्यादिश्रुत्यनुरोधेन न स पुनरावर्तते न स पुनरावर्तते इत्याह भगवान्
कालामिन्द्रः । आवृत्तिरादरार्था ॥ ९ ॥

ग्रन्थाध्ययनफलम्

यस्त्वेतद्वाऽधीते सोऽप्येवमेव भवतीत्यो सत्यमित्युपनिषत् ॥ १० ॥

यस्त्वेवं कर्तुमशक्तः एतत्कालाग्निरुद्रोपनिषदं वाऽधीते सोऽप्येवमेव भविष्यति । किं तत् ? यत् ओंकाराप्रविद्योततुर्यतुरीयं ब्रह्म तदेव सत्यं स्वाति-
रिक्तासदपह्ववसिद्धसन्मात्रं ब्रह्मैव भवति “सन्मात्रमसदन्यत्” इति श्रुतेः ।
इत्युपनिषच्छब्दः उपनिषत्समाप्त्यर्थः ॥ १० ॥

श्रीवासुदेवेन्द्रशिष्योपनिषद्ब्रह्मयोगिना ।
कालाग्निरुद्रव्याख्येयं लिखिता स्वात्मशुद्धये ।
कालाग्निरुद्रोपनिषद्ब्रह्माख्याग्रन्थस्तु सप्ततिः ॥

इति श्रीमदीशाद्यष्टोत्तरशतोपनिषच्छास्त्रविवरणे अष्टाविंशतिसङ्ख्यापूरकं
कालाग्निरुद्रोपनिषद्विवरणं सम्पूर्णम्

कैवल्योपनिषत्

सह नाववतु—इति शान्तिः

ब्रह्मविद्याजिज्ञासा

अथाश्वलायनो भगवन्तं परमेष्ठिनं परिसमेत्योवाच—

अधीहि भगवन् ब्रह्मविद्यां वरिष्ठां सदा सद्भिः सेव्यमानां निगूढाम् ।
ययाऽचिरात् सर्वपापं व्यपोह्य परात् परं पुरुषमुपैति विद्वान् ॥ १ ॥

कैवल्योपनिषद्वेद्यं कैवल्यानन्दतुन्दिलम् ।

कैवल्यगिरिजाऽऽराधं स्वमात्रं कलयेऽन्वहम् ॥

इह खलु कृष्णयजुर्वेदान्तर्गतकेवलशाखायां विद्यात्रयं प्रकाशितम् । तत्र कर्मविद्याशीलिनां पुनरावृत्तिमच्चन्द्रलोकाप्तिरुक्ता । उपासनाविद्याशीलिनां कर्मोपासनासमुच्चयानुष्ठानादपुनरावृत्त्यर्हब्रह्मलोकाप्तिरभिहिता । मार्गद्वयविरक्तानां उक्तसाधनसम्पन्नानां कैवल्यावाप्तिसाधनतया ब्रह्मविद्यारूपेयं कैवल्योपनिषदारब्धा । वक्ष्यति चैवं “अधीहि भगवन् ब्रह्मविद्यां वरिष्ठां” इति, “तत्त्वमेव त्वमेव तत्”, “परात् परं पुरुषमुपैति विद्वान्” इति च । एवमुक्तलक्षणलक्षितकैवल्योपनिषदोऽल्पग्रन्थतो विवरणमारभ्यते । आख्यायिका विद्यास्तुत्यर्था । अथ यथोक्तसाधनसम्पत्त्यनन्तरं अश्वलायनापत्यं आश्वलायनः मुनिः भगवन्तं

षड्गुणैश्वर्यसम्पन्नं परमस्थानस्थितितः परमेष्ठिनं शास्त्रोक्तविधिना परिसमेत्य
श्रद्धाभक्तिपुरस्सरं उवाच । किमित्यत आह—अधीहीति । हे भगवन् यया
विद्यया विद्वान् अचिरात् कृत्याकृत्यप्रभवपुण्यपापे व्यपोह्य सहेतू तयाऽपह्वी-
कृत्यं, आरोपापवादापेक्षया तदधिकरणं परं तस्मादपि परं निरधिकरणं
निष्प्रतियोगिकपूर्णं पुरुषं स्वमात्रधिया उपैति तामेतां स्वातिरिक्तास्तिताबुद्धेः
निगूढां आवृतवद्भातां सदा सद्भिः ब्रह्मरातैः ब्रह्ममात्रपदप्रापकोपायतया
सेव्यमानां चतुष्पष्टिकलाविद्यातोऽपि वरिष्ठां स्वातिरिक्तकलनाऽपह्ववसिद्धब्रह्ममात्र-
विद्यां अधीहि केवलकृपयोपदिशेत्यर्थः ॥ १ ॥

ब्रह्मविद्यासाधनं तत्फलं च

तस्मै स होवाच पितामहश्च श्रद्धाभक्तिध्यानयोगादवेहि ॥ २ ॥

न कर्मणा न प्रजया धनेन त्यागेनैके अमृतत्वमानशुः ।

परेण नाकं निहितं गुहायां विभ्राजते यद्यतयो विशन्ति ॥ ३ ॥

वेदान्तविज्ञानमुनिश्चितार्थाः संन्यासयोगाद्यतयः शुद्धसत्त्वाः ।

ते ब्रह्मलोकेषु परान्तकाले परामृतात् परिमुच्यन्ति सर्वे ॥ ४ ॥

मुनिनैवं पृष्ठो भगवानुवाच—तस्मा इति । य एवं पृष्ठः सोऽयं जगत्पितरो
दक्षादयः तेषां पिता पितामहः, चोऽप्यर्थः, सर्वलोकगुरुरपि यथोक्ताधिकारिणे
तस्मै होवाच नोपेक्षां कृतवान् । यन्मया निरूप्यमाणं निर्विशेषं ब्रह्म यतो न
सहसा साक्षात्कर्तुं शक्यं अतः तदुपीयभूतश्रद्धाभक्तिध्यानयोगादवेहि
जानीहीत्यर्थः । मदुक्तार्थास्तिक्यबुद्धिः श्रद्धा, मदुक्तार्थभजनं भक्तिः, विजातीय-
प्रत्ययतिरस्कारपूर्वकं सजातीयप्रत्ययप्रवाहीकरणं ध्यानं, मदुक्तार्थपर्यवसानधीः
योगः, एवं साधनवता ब्रह्म ज्ञातुं शक्यमित्यर्थः ॥ २ ॥ यथा श्रद्धाभक्तिध्यान-
योगादि ब्रह्मविद्यासाधनं तथा संन्यासोऽपीत्याह—न कर्मणेति । न श्रौतस्मार्त-
कर्मणा, न मनुष्यलोकसाधनप्रजया, न दैवमानुषवित्तेन चामृतत्वमस्ति, तेषां

धर्मप्रजाधनानां गतागतलोकभ्रमणहेतुत्वात् । केनामृतत्वसिद्धिः इत्यत आह—
 व्यागेनेति । एके परमार्थदर्शिनः श्रौतस्मार्तसर्वकर्मपरित्यागेन व्यक्ताव्यक्त-
 विष्णुलिङ्गायमानपारमार्थिकसंन्यासेन ब्रह्ममात्रसम्यग्ज्ञानात्मना अमृतत्वं ब्रह्म-
 मात्रावस्थितिलक्षणकैवल्यं आनशुः आनशिरे, प्राप्ता इत्यर्थः । कथं त
 आनशुरित्यत्र, कं सुखं तत्प्रतियोगि दुःखं अकं तद्यत्र न विद्यते स नाकः स्वर्गः
 तं परेण स्वर्गदिरुपरि । यद्वा—परेण स्वातिरिक्ताविद्यापदतत्कार्यादपि परं
 नाकं परमानन्दरूपम् । गुहायां बुद्धौ निहितं सत् प्रत्यगभेदेन यद्विभ्राजते
 यत्प्रत्यक्परविभागासहं ब्रह्ममात्रं तन्मात्रावस्थानयतनशीलाः यतयः स्वावशेषतया
 विशन्ति तन्मात्रतया अवशिष्यन्त इत्यर्थः ॥ ३ ॥ ये ब्रह्ममात्रपर्यवसन्नास्ते
 किंविशेषणविशिष्टा इत्यत्र—ईशाद्यष्टोत्तरशतोपनिषदो हि वेदान्तः, तन्निष्पन्नं
 “ब्रह्ममात्रमसन्न हि” इत्याद्यसत्प्रपञ्चापह्नवसिद्धब्रह्ममात्रानुवादिश्रुतिसिद्धविज्ञानं,
 तेन ब्रह्म स्वमात्रमिति यैरेवमर्थो निश्चितः ते वेदान्तविज्ञानमुनिश्चितार्थाः ।
 स्वाङ्गद्विप्रसक्तस्वाविद्यापदतत्कार्यापह्नवो हि संन्यासयोगः स्वातिरिक्तासंभवज्ञानं
 तस्मात् संन्यासयोगात् । यतयः—व्याख्यातम् । एवं विज्ञानवन्तो यतयः ते
 ब्रह्मैव भवन्तीत्यत्र न विवादः । यद्येवं ज्ञानरहिताः केचन यतयस्ते रागादि-
 कालुष्याभावात् शुद्धं सत्त्वमन्तःकरणं येषां ते विशुद्धसत्त्वाः सन्तः ते
 ब्रह्मलोकेषु—उपासनातारतम्यतः तेषां भिन्नभिन्नतया भानात् बहुवचनं
 युज्यते—तेषु ब्रह्मलोकेषु परान्तकाले विराडपेक्षया परस्य ब्रह्मणोऽन्तकाले
 द्विपरार्धावसानकाले परामृतात् अत्र्याकृतोपाधितः परिमुच्यन्ति परिमुच्यन्ते
 सर्वतः सर्वे मुक्ता भवन्ति । यद्वा—ब्रह्मविद्वरीयांसो भूत्वा ब्रह्मविद्वरिष्ठताऽऽसये
 यतन्त इति यतयः । यैः ब्रह्म स्वावशेषतया लोक्यते ते ब्रह्मलोकाः ब्रह्मविद्वरिष्ठा
 इत्यर्थः । यद्वा—ब्रह्मैव लोका ब्रह्मलोकाः तेषु—पूजायां बहुवचनयोगात्—
 ब्रह्मलोकेषु ब्रह्ममात्रे परं स्वातिरिक्तं तत् कालयत्यपह्नवं करोतीति परान्तकालं
 तस्मिन् परान्तकाले ब्रह्मणि कार्यापेक्षया कारणस्य परत्वेनामृतत्वात् परामृतं
 कारणं तस्मात् कार्यकारणकलनारूपपरामृतात् परिमुच्यन्ति मुच्यन्ते ।
 परामृता इति पाठान्तरं, स्वातिरिक्तपरत्वेन पराश्च ते अमृताश्चेति परामृताः

ब्रह्मविद्वरिष्ठाः । सर्वे पुरैव विमुक्ताः पुनः परिमुच्यन्ते इत्युपचर्यन्ते,
“परामृता ब्रह्मविदां वरिष्ठाः” इति प्रोक्तेः, ब्रह्मैव भवन्तीत्यर्थः ॥ ४ ॥

सविशेषब्रह्मध्यानपरिकरः

विविक्तदेशे च सुखासनस्थः शुचिः समग्रीवशिरःशरीरः ।

अत्याश्रमस्थः सकलेन्द्रियाणि निरुध्य भक्त्या स्वगुरुं प्रणम्य ।

हृत्पुण्डरीकं विरजं विशुद्धं विचिन्त्य मध्ये विशदं विशोकम् ॥ ५ ॥

अचिन्त्यमव्यक्तमनन्तरूपं शिवं प्रशान्तममृतं ब्रह्मयोनिम् ।

^१तदादिमध्यान्तविहीनमेकं विमुं चिदानन्दमरूपमद्भुतम् ॥ ६ ॥

उमासहायं परमेश्वरं प्रमुं त्रिलोचनं नीलकण्ठं प्रशान्तम् ।

ध्यात्वा मुनिर्गच्छति भूतयोर्नि समस्तसाक्षिं तमसः परस्तात् ॥ ७ ॥

एवं निर्विशेषं ब्रह्म मन्दाधिकारिभिः प्रतिपत्तुं अशक्यमिति मत्वा तदनु-
कम्पया सविशेषं निरूपयन् देशासनादिविशेषमाह—विविक्त इति । विविक्तदेशे
जनसंवाधरहितप्रदेशे । चशब्दादुचितकाले । शुचिः सन् सुखासने स्वस्तिकादौ
स्थित्वा समग्रीवशिरःशरीरः ऋजुकायो भूत्वा करणग्रामनिरोधनं कुर्यात् ।
कथमेवमाश्रमिणां संभवतीत्यत आह—अत्याश्रमस्थ इति । व्रतिकामिवनिनो
ह्याश्रमिणः तानतीत्य तुर्याश्रमे तिष्ठतीति अत्याश्रमस्थः, तस्य निर्विक्षेपतया
करणग्रामनिग्रहक्षमत्वात् । सोऽयं परिब्राह्मणः सकलेन्द्रियाणि निरुध्य स्वस्वव्या-
पृत्युपरमं कृत्वा येन परमार्थोपदेशः कृतः तं स्वगुरुं भक्त्या प्रणम्य अथ
स्वहृत्पुण्डरीकं रागाद्यभावात् विरजं अशुद्धाज्ञानाभावात् विशुद्धं तन्मध्ये
हृदयकमलान्तःप्रदेशे स्वाविद्याऽपायात् विशदं शोचनीयस्वातिरिक्तवैरव्यात्
विशोकं आत्मानं ध्यात्वा विचिन्त्य मनननिदिध्यासने कृत्वा ॥ ५ ॥ अतो

^१ तमादि—शु.

वाङ्मनसवृत्तिभिरगोचरं अचिन्त्यं शब्दादिविषयाभावात् अव्यक्तं परिच्छेदत्रया-
भावात् अनन्तरूपं नित्यमङ्गारूपत्वात् शिवं बाह्यान्तःकलानाऽभावात्
प्रशान्तं सन्मात्रत्वात् अमृतं स्वकल्पितबृहतोऽपि बृहत्त्वात् ब्रह्म स्वाङ्गदृष्टि-
प्रसक्तत्वाविद्यापदहेतुत्वात् योनिम् । तथात्वे आद्यन्तवत्ता स्यादित्यत आह—
तंदिति । यत्कारणत्वेनाभिमतं तत् आदिमध्यान्तविहीनं, कार्यस्याद्यन्तवत्त्वेऽपि
कार्यापाये कारणस्याकार्यकारणत्वेन ब्रह्ममात्रत्वात् । तन्मात्रत्वे हेतुमाह—
एकमिति । बह्वपेक्षया एकस्याल्पत्वेन परिच्छेद्यता स्यादित्यत आह—विभुमिति ।
व्याप्यप्रसक्तौ व्यापिनमित्यर्थः । अत एव चिदानन्दं, सच्चिदानन्दमात्रत्वात् ।
तदेव रूपं, तदितररूपराहिल्यात् अरूपं अत एव अद्भुतं, सर्वात्मत्वेऽपि तैः
आत्मत्वेनाग्रहणं अद्भुतत्वम् ॥ ६ ॥ तेषां स्वामित्वेन भानात् तत् कथमित्यत्र—
उमासहायं अर्धनारीश्वरत्वात्, विद्यासहायं वा । सर्वेषां स्वामित्वेन
नियन्तृत्वात् परमेश्वरं प्रभुं त्रीणि सोमसूर्याग्निलोचनानि यस्य तं त्रिलोचनं,
क्लृण्ठे नीलं यस्य तं नीलक्लृण्ठं, प्रसन्नवदनत्वात् प्रशान्तम् । यद्वा—प्रशमित-
भक्तपटलस्वाज्ञानत्वात् प्रशान्तम् । एवमुक्तलक्षणलक्षितमीश्वरं मुनिः अयमह-
मस्मीति सर्वभूतयोनिं तद्गतकारणताऽपाये समस्तसाक्षिं सर्वसाक्षिणं ध्यात्वा
तद्व्यानसंस्कृतचित्तवैशद्यात् साक्ष्यनिरूपितसाक्षिताऽपाये यच्चिन्मात्रमवशिष्यते
तदेव स्वावशेषतया मुनिः गच्छति तमसः परस्तात् यद्विद्योतते तदेव
भवतीत्यर्थः ॥ ७ ॥

सर्वात्मब्रह्मदर्शनमेव परमसाधनम्

स ब्रह्मा स शिवः सेन्द्रः सोऽक्षरः परमः खराट् ।

स एव विष्णुः स प्राणः स कालोऽग्निः स चन्द्रमाः ॥ ८ ॥

स एव सर्वं यद्भूतं यच्च भव्यं सनातनम् ।

ज्ञात्वा तं मृत्युमत्येति नान्यः पन्था विमुक्तये ॥ ९ ॥

सर्वभूतस्थमात्मानं सर्वभूतानि चात्मनि ।

संपश्यन् ब्रह्म परमं याति नान्येन हेतुना ॥ १० ॥

ब्रह्मभावं प्राप्य मुनिः कृतकृत्यो भवतीत्युक्तं, तदतिरेकेण ब्रह्मादेः सत्त्वात् कृतकृत्यता कुतः ? इत्याशङ्क्य स एव सर्वमित्याह—स इति । यो ब्रह्मीभूतः सोऽयं मुनिः ब्रह्मा चतुराननः स शिवः शूलपाणिः इन्द्रो वज्रधरः अक्षरः कूटस्थः, “कूटस्थोऽक्षर उच्यते” इति स्मृतेः, परमः उत्तमः, स्वे महिम्नि राजत इति स्वराद् स एव विष्णुः व्यापी हरिर्वा प्राणः पञ्चवृत्तिविशिष्टः स कालः कलयिता, यमो वा, अग्निश्चन्द्रमाश्च ॥ ८ ॥ किं बहुना—यद्यद्भूतादिकालत्रयपरिच्छिन्नं तत्तत्सर्वं स एवेत्यर्थः । यतस्तदतिरेकेणोक्तानुक्तकलना न किञ्चिदस्ति अतः सनातनं, ब्रह्मापि स मुनिरेवेत्यर्थः । यत एवंवित्सर्वात्मा ब्रह्ममात्रं वा भवति अतो ब्रह्मज्ञानादृते मृत्युतरणोपायो न कोऽप्यस्तीत्याह—ज्ञात्वेति । तं ज्ञात्वा स्वातिरिक्तमृत्युमतीत्य कृतकृत्यो भवतीति वर्तमानप्रयोगतो ज्ञानसमकालमेव स्वातिरिक्तं प्रसित्वा विद्वान् ब्रह्मैव भवतीति द्योत्यते । स्वाज्ञानप्रभवमृत्युतरणोपायस्वज्ञानं विना न किञ्चिदस्तीत्यर्थः, “नान्यः पन्था अयनाय विद्यते” इति श्रुतेः ॥ ९ ॥ कथमेवं मार्गान्तरसत्त्वात् इत्याशङ्क्य मार्गान्तरस्याभ्युदयहेतुत्वेन निःश्रेयसमार्गास्पर्शित्वात् निःश्रेयसहेतुः ज्ञानादृते नास्तीति सोपायं तदेव दृढयति—सर्वेति । ब्रह्मादिस्तम्बान्तेषु सर्वभूतेषु प्रत्यग्रूपेण तिष्ठतीति सर्वभूतस्थमात्मानं प्रत्यगभेदेन पश्यन् पुनः स्वात्मनि सर्वाधिष्ठाने सर्वभूतानि कल्पितानीति विचिन्त्य यत्सर्वभूतारोपाधिकरणं एवमध्यारोपापवादमोहे अपह्वतां गते तन्निरूपिताधिकरणताऽपाये निरधिकरणब्रह्ममात्रतयोपबृंहणात् ब्रह्म परमं संपश्यन् तन्निष्प्रतियोगिकस्वमात्रमेवेत्यवलोकयन् तद्वेदनदर्शनसमकालं तदेव याति तन्मात्रतया अवशिष्यते । विनैवं सम्यज्ज्ञानं उपायान्तरेण नैति, उक्तं ह्येतत् “नान्यः पन्था विमुक्तये” इति ॥ १० ॥

प्रणवध्यानविधिः

आत्मानमरणिं कृत्वा प्रणवं चोत्तरारणिम् ।

^१ज्ञाननिर्मथनाभ्यासात् पापं दहति पण्डितः ॥ ११ ॥

यदा एवं बोधो न जायते तदा तदर्थमुपायमाह—आत्मानमिति । आत्मानं अन्तःकरणं अधरारणिं कृत्वा प्रणवं उत्तरारणिं च कृत्वा, सर्वापवादाधिष्ठानब्रह्मास्मीति वेदान्तविचारजं ज्ञानं, युक्तिभिरनुचिन्तनं तन्निर्मथनं अभ्यासः तस्मात् ज्ञाननिर्मथनाभ्यासात् पण्डितो विद्वान् स्वाज्ञानपाशं दहति भस्मीकरोतीत्यर्थः ॥ ११ ॥

परमात्मन एव जीवरूपेण संसारः

स एव मायापरिमोहितात्मा शरीरमास्थाय करोति सर्वम् ।
 स्त्र्यन्नपानादिविचित्रभोगैः स एव जाग्रत् परितृप्तिमेति ॥ १२ ॥
 स्वप्ने तु जीवः सुखदुःखभोक्ता स्वमायया कल्पित^१विश्वलोके ।
 सुषुप्तिकाले सकले विलीने तमोऽभिभूतः सुखरूपमेति ॥ १३ ॥
 पुनश्च जन्मान्तरकर्मयोगात् स एव जीवः स्वपिति प्रबुद्धः ।
 पुरत्रये क्रीडति यश्च जीवस्ततस्तु जातं सकलं विचित्रम् ॥
 आधारमानन्दमखण्डबोधं यस्मिन् लयं याति पुरत्रयं च ॥ १४ ॥
 एतस्माज्जायते प्राणो मनः सर्वेन्द्रियाणि च ।
 खं वायुर्ज्योतिरापः पृथिवी विश्वस्य धारिणी ॥ १५ ॥

ज्ञप्तिमात्रस्य कथं स्वाज्ञानपाश इत्यत आह—स एवेति । यः स्वातिरिक्तकलनाऽसहपरमात्मेति ख्यातः स एव निर्मायोऽपि स्वाज्ञानरूपया मायया परिमोहितात्मेव स्थूलादिशरीरमास्थाय सर्वत्रात्मात्मीयाभिमानतः सर्वव्यापारजातं करोति । किं च—स्त्र्यन्नपानादिविचित्रभोगैः स एव इन्द्रियैरिन्द्रियार्थग्रहणलक्षणजाग्रत्कलनापरितृप्तिमेति जाग्रदवस्थायां नानाविधसुखदुःखे आप्नोतीत्यर्थः ॥ १२ ॥ स्वप्नेऽपि सुखदुःखभोक्तृत्वं सुषुप्तौ तदभावं च स्पष्टयति—

^१ स्त्रियन्न—मु.

^२ जीवलो—क.

स्वप्ने त्विति । जाग्रदवस्थायामिव स्वप्नेऽपि । तुशब्दोऽप्यर्थः । जीवः प्राणानां धारयिता विविधवासनावसितसुखदुःखभोक्ता मुख्यहं दुःख्यहं इति प्रत्ययवान् । सुखादिभोक्तृत्वस्य वास्तवत्वं वारयति—स्वाज्ञानरूपया मायया विकल्पित-विश्वलोके, वासनाप्रपञ्चेऽपि जागरणवत् सुखदुःखभोक्ता भवतीत्यर्थः । स्वानन्द-भोगावसरसुषुप्तिकाले तत्रत्यतमसि सकले स्वातिरिक्तमोहे विलीने सति स्वाज्ञान-तमोऽभिभूतः सन् सुखरूपं ब्रह्म एति ॥ १३ ॥ यः सुषुप्तः स एव स्वप्नं जागरणं वैतीत्याह—पुनश्चेति । पुराऽऽनन्दात्मस्वरूपं प्राप्य पुनश्च जन्मान्तर-कर्मयोगात् स एव जीवः स्वपिति सुषुप्तात् स्वप्नस्थानं गच्छति प्रबुद्धो जागरणं वा गच्छति । यश्च य एव जीवः जाग्रदाद्यवस्थात्रयावच्छिन्नपुरत्रये शरीरत्रये क्रीडति विहरति ततस्तस्मात् प्रत्यगभिन्नपरमात्मनः । तुशब्दोऽव-धारणार्थः । तत एव सकलं विचित्रं विविधनामरूपकर्मात्मकं विश्वं जातं रज्ज्वद्ब्रह्मदृष्ट्या रज्जौ सर्पवद्विकल्पितम् । तदारोपापवादाधिकरणं किं ? ततः किं किं जायते ? कथमस्मिन् लीयते ? इत्यत आह—आधारमिति । यत्स्वातिरिक्ता-विद्यापदतत्कार्यारोपापवादाधारभूतं यद्ब्रह्म तन्निरतिशयानन्दरूपं अखण्डबोधं सच्चिदानन्दरसस्वभावं यस्मिन् पुरत्रयोपलक्षितस्वाविद्यापदतत्कार्यजातं लयं याति ॥ १४ ॥ चशब्दात् पुनरुत्पत्त्यधिकरणमप्येतदेवेत्याह—एतस्मादिति । एतस्मात् सर्वाधिकरणात् आत्मनः क्रियाशक्त्यात्मकः प्राणो रज्जुसर्पवत् जायते, तथा ज्ञानशक्त्यात्मकं मनः ज्ञानकर्माख्यानि सर्वेन्द्रियाणि । चशब्दात् देहादिकमपि । खं वायुज्योतिरापः पृथिवी विश्वस्य धारिणी इति पञ्च-भूतान्यप्येतस्मादेव जायन्ते ॥ १५ ॥

जीवेश्वरयोरभेदः

यत् परं ब्रह्म सर्वात्मा विश्वस्यायतनं महत् ।

सूक्ष्मात् सूक्ष्मतरं नित्यं तत्त्वमेव त्वमेव तत् ॥ १६ ॥

जाग्रत्स्वप्नसुषुप्त्यादि प्रपञ्चं यत् प्रकाशते ।

तद्ब्रह्माहमिति ज्ञात्वा सर्वबन्धैः प्रमुच्यते ॥ १७ ॥

त्रिषु धामसु यद्भोज्यं भोक्ता भोगश्च यद्भवेत् ।

तेभ्यो विलक्षणः साक्षी चिन्मात्रोऽहं सदाशिवः ॥ १८ ॥

मय्येव सकलं जातं मयि सर्वं प्रतिष्ठितम् ।

मयि सर्वं लयं याति तद्ब्रह्माद्वयमस्म्यहम् ॥ १९ ॥

व्यष्टिसमष्ट्यारोपापवादाधिकरणयोः स्वाज्ञदृष्ट्या भेदप्रसक्तौ स्वज्ञदृष्ट्या तयोरैक्यमाचष्टे—यदिति । व्यष्ट्याधारस्त्वंपदार्थः । समष्ट्याधारस्तत्पदार्थः । यत् स्वातिरेकेण किञ्चिदस्तीति विश्वसनीयविश्वस्यायतनं अधिकरणं स्वाधिष्ठेय-विश्वापेक्षया परं व्यतिरिक्तं बृहत् ब्रह्म सर्वात्मा सर्वप्रत्यक्त्वात् महत् त्रिविधपरिच्छेदरहितं सूक्ष्मात् धीवृत्तेरपि सूक्ष्मतरं वस्तुतः स्थूलसूक्ष्मपरिमाण-विरलं नित्यं पारमार्थिकसद्रूपत्वात् । उक्तविशेषणविशिष्टं यत् समष्टिप्रपञ्चाप-वादाधिकरणं तत् ब्रह्म एव व्यष्टिप्रपञ्चापवादाधिकरणं त्वंपदार्थलक्ष्यं, यत् त्वंपदार्थलक्ष्यं तत् तत्पदार्थलक्ष्यमेव नान्यत्, “तत्त्वमसि”, “अहं ब्रह्मास्मि”, इत्यादिश्रुतेः । व्यष्ट्याद्यधिष्ठेयाभावे तत्सापेक्षाधिष्ठानत्वकलनाविरलं निरधिष्ठानं ब्रह्मैकमेवेत्यर्थः ॥ १६ ॥ ब्रह्मातिरेकेण जाग्रदादिप्रपञ्चसत्त्वात् कथं ब्रह्ममात्रसिद्धिः ? तज्ज्ञानेन किं फलं ? इत्यत आह—जाग्रदिति । जाग्रत्स्वप्न-सुषुप्त्यादि—आदिशब्देन विश्वविराडोत्रादयो गृह्यन्ते—तद्विशिष्टं प्रपञ्चं प्रपञ्चः स्वातिरेकेण नास्तीति यत् ब्रह्म प्रकाशते—स्वाज्ञदृष्टिप्रसक्तप्रपञ्चे सति तत्प्रकाशकं, तदभावे स्वयंप्रकाशमात्रमवशिष्यते । यदेवं सिद्धं तद्ब्रह्माहमिति ज्ञात्वा तत्स्वमात्रमिति ज्ञानसमकालं स्वातिरिक्तास्तितामोहप्रभवसर्वबन्धैः प्रमुच्यते ॥ १७ ॥ भोज्यादिकलनायां सत्यां कथं बन्धाद्विमुक्तः स्वमात्रमवशिष्यत इत्यत आह—त्रिष्विति । स्वाज्ञदृष्टिप्रसक्तत्रिषु धामसु जाग्रदादिस्थानेषु स्थूलप्रविभक्तानन्दरूपेण यत् प्रसिद्धं भोज्यं विश्वतैजसादिः भोक्ता स्थूलप्रवि-भक्तादिभोगः—चशब्दादधिदैवादिविभागोऽपि गृह्यते—तेभ्यः साक्ष्येभ्यः विलक्षणः साक्षी सर्वस्य साक्षी, “ततः सर्वस्मादन्यो विलक्षणः” इति श्रुतेः ।

साक्ष्यसापेक्षसाक्षिताऽपाये पुरा योऽहंप्रत्ययगोचरः साक्षी सोऽहं चिन्मात्रः
चिदेकरसत्वात् सदाशिवः नित्यकल्याणकैवल्यरूपत्वात् ॥ १८ ॥ स्वाज्ञदृष्टि-
प्रसक्तप्रपञ्चवैलक्षण्यमुक्त्वा मूलबीजांशयोगतः प्रपञ्चकारणमप्यहमेवेत्याह—
मय्येवेति । विश्वारोपापवादाधिकरणे मय्येव सकलं स्वाविद्यापदतत्कार्यजातं
जातं प्रतिष्ठितम् लयं च याति । यदेवं सकलकारणत्वेन सिद्धं स्वकार्य-
निरूपितकारणताऽपाये तद्वद्वा निष्प्रतियोगिकाद्वितीयमस्मि ॥ १९ ॥

अमेदानुभवप्रकाशः

अणोरणीयानहमेव तद्वन्महानहं विश्वमिदं विचित्रम् ।

पुरातनोऽहं पुरुषोऽहमीशो हिरण्मयोऽहं शिवरूपमस्मि ॥ २० ॥

अपाणिपादोऽहमचिन्त्यशक्तिः पश्याम्यचक्षुः स शृणोम्यकर्णः ।

अहं विजानामि विविक्तरूपो न चास्ति वेत्ता मम चित्सदाहम् ॥

वेदैरनेकैरहमेव वेद्यो वेदान्तकृद्वेदविदेव चाहम् ॥ २२ ॥

न पुण्यपापे मम नास्ति नाशो न जन्म देहेन्द्रियबुद्धिरस्ति ।

न भूमिरापो मम वह्निरस्ति न चानिलो मेऽस्ति न चाम्बरं च ॥

स्वविज्ञानानुरूपं स्वानुभूतिं प्रकटयति—अणोरिति । यद्वदहं सर्वकारणं
तद्वत् अणोः बुद्ध्यादेः तूलातत्कार्यादपि अणीयान् तथा महतो मूलाविद्या-
विजृम्भितस्वाविद्यापदतत्कार्यजातादपि महान् अणीयस्त्वमहत्त्वमविद्याद्वयसापेक्षं,
“अणुत्वं बुद्धिनिष्ठं स्यान्महत्त्वं खादिनिष्ठितम्” इति स्मृतेः । अणुमहत्परिणत-
कार्यकारणकलनाऽन्वितं इदं विश्वं नानाविचित्रशोभितं अहमेवेत्यर्थः, “मद्व्य-
तिरिक्तमणुमात्रं न विद्यते” इति श्रुतेः । पुरातनः चिरन्तनोऽहं पुरुषोऽहं
निष्प्रतियोगिकपूर्णरूपत्वात् । स्वाज्ञदृष्ट्या अहमीशः सर्वनियन्तृत्वात् ।
आदित्यात्मना । हिरण्मयोऽहं ज्योतिर्मयत्वात् । शिवरूपमस्मि नित्यमङ्गलस्व-
रूपत्वात् ॥ २० ॥ करणग्रामाभावेऽपि स्वस्य सर्वज्ञतामाह—अपाणीति ।

पाणिपादचक्षुःश्रोत्रादिकरणग्रामवैरळ्यात् अपाणिपादोऽहमचिन्त्यशक्तिः स्वाज्ञ-
दुर्बोधशक्तित्वात् । एवंभूतोऽपि जवनो गृहीतेत्यर्थः । पश्याम्यचक्षुः स
शृणोम्यकर्णः । स्वातिरिक्तं नेति अहं विजानामि । विविक्तरूपोऽहं,
बुद्ध्याद्यतिरिक्तत्वात् । मम आनन्दात्मनो वेत्ता न चास्ति, सदा चिदहमस्मी-
त्यर्थः ॥ २१ ॥ इदानीं स्वस्य वेदशास्त्रप्रतिपाद्यत्वं सर्वविकारास्पृष्टत्वं च
दर्शयति—वेदैरिति । ऋगादिभिः अनेकशाखामण्डितैः वेदैरहमेव वेद्यः
वेदान्तैकवेद्यत्वात् । व्यासभगवत्पादादिरूपेण वेदान्तकृत् सूत्रभाष्यादिकृत्त्वात् ।
कृत्स्नवेदविदेव चाहम् । परमार्थदर्शित्वख्यापकः चशब्दः ॥ २२ ॥ किं च
पुण्यपापे मम न स्तः । मम नास्ति नाशः, सन्मात्रत्वात् । न जन्मदेहेन्द्रिय-
बुद्धिरस्ति जनिमृतिमदेहेन्द्रियादिविरळप्रत्यग्रूपत्वात् । न भूमिरापः इति पञ्चभूत-
तत्कार्यजातमस्ति नास्तीति विभ्रमोऽपि न ममास्तीत्यर्थः ॥ २३ ॥

अभेदानुभूतिफलम्

एवं विदित्वा परमात्मरूपं गुहाशयं निष्कलमद्वितीयम् ।

समस्तसाक्षिं सदसद्विहीनं प्रयाति शुद्धं परमात्मरूपम् ॥ २४ ॥

एवंविदः परमफलमाह—एवमिति । यत्रानात्मप्रपञ्चोऽपह्वतां गतः तत्
परमात्मरूपं स्वात्ममात्रावशेषतया निरूपणात्, स्वाज्ञविकल्पितसर्वप्राणिगुहाशयं
सर्वप्रत्यगभिन्नत्वात्, निष्कलं प्राणादिनामान्तकलाऽपह्ववसिद्धत्वात्, अद्वितीयं
निष्प्रतियोगिकत्वात्, समस्तसाक्षिं समस्तसाक्षिणं आत्मानमेव सदसद्विहीनं
व्यक्ताव्यक्तप्रपञ्चकलनाविरळं शुद्धं शुद्धचैतन्यं एवं अहमस्मीति विदित्वा
तद्वेदनसमकालं परमात्मरूपं प्रयाति तन्मात्रतयाऽवशिष्यते ॥ २४ ॥

शतरुद्रीयजपविधिः

यः शतरुद्रीयमधीते सोऽग्निपूतो भवति ^१स्वर्णस्तेयात् पूतो
भवति सुरापानात् पूतो भवति ब्रह्महत्यात् पूतो भवति कृत्याकृत्यात्

^१ “स वायुपूतो भवति स आत्मपूतो भवति” इत्यधिकः—मु.

पूतो भवति तस्मादविमुक्तमाश्रितो भवत्यत्याश्रमी सर्वदा सकृद्वा
जपेत् ॥ २५ ॥

अनेन ज्ञानमाप्नोति संसारार्णवनाशनम् ।

तस्मादेवं विदित्वैनं कैवल्यं फलमश्नुते कैवल्यं फलमश्नुते
इति ॥ २६ ॥

एवं परमात्मावगतिविरलस्य तदवगत्यर्थमुपायमाह—य इति । यः
अनुत्पन्नसाक्षात्कारो मुमुक्षुः “नमस्ते रुद्र” इति शतरुद्रीयं रुद्राध्यायं अधीते
यथाशक्ति नित्यं पठति । यद्वा—पञ्चरुद्रमधीते । सोऽयं श्रौतस्मार्तकर्महेत्वश्रितवत्
पूतो भवति स्वर्णस्तेयात् पूतो भवति सुरापानात् पूतो भवति ब्रह्महत्यात्
पूतो भवति । शास्त्रीयं कृत्यं अशास्त्रीयं अकृत्यं तस्मादपि पूतो भवति ।
तस्मात् एवं शतरुद्रीयध्यायनात् अविमुक्तं काशीक्षेत्रं भूमध्यगतज्योतिर्लिङ्ग-
मविमुक्तं वा आश्रितो भवति । अत्याश्रमी संन्यासी सर्वदा सकृद्वा ।
वाशब्दोऽधिकारिविकल्पार्थः ॥ २५ ॥ एवं शतरुद्रपठनादुत्पन्नचित्तशुद्धितः
कैवल्यप्रापकज्ञानद्वारा कैवल्यमाप्नोतीत्याह—अनेनेति । अनेन शतरुद्रीयजपेन
अहं ब्रह्मास्मीति संसारार्णवनाशनं शोषणं ब्रह्मात्रज्ञानमाप्नोति । यस्मादेवं
तस्मादेवमेनं परमात्मानं स्वमात्रमिति विदित्वा तद्वेदनसमकालं विकलेवरकैवल्यं
फलमश्नुते प्राप्नोति । अभ्यासेतिशब्दौ शास्त्रपरिसमाप्त्यर्थौ ॥ २६ ॥

श्रीवासुदेवेन्द्रशिष्योपनिषद्ब्रह्मयोगिना ।

लिखितं स्याद्विवरणं कैवल्योपनिषत्स्फुटम् ॥

कैवल्योपनिषद्ब्रह्माख्याग्रन्थस्तु द्विशतं स्मृतः ॥

इतीशाद्यष्टोत्तरशतोपनिषच्छास्त्रविवरणे द्वादशसङ्ख्यापूरकं
कैवल्योपनिषद्विवरणं सम्पूर्णम्

गणपत्युपनिषत्

भद्रं कर्णेभिः—इति शान्तिः

गणपतिस्तुतिः

ॐ लं नमस्ते गणपतये ॥ १ ॥

त्वमेव प्रत्यक्षं तत्त्वमसि । त्वमेव केवलं कर्ताऽसि । त्वमेव
केवलं धर्ताऽसि । त्वमेव केवलं हर्ताऽसि । त्वमेव सर्वं खल्विदं
ब्रह्मासि । त्वं साक्षादात्माऽसि ॥ २ ॥

नित्यमृतं वच्मि । सत्यं वच्मि ॥ ३ ॥

यन्नत्वा मुनयः सर्वे निर्विघ्नं यान्ति तत्पदम् ।

गणेशोपनिषद्देयं तद्ब्रह्मैवास्मि सर्वगम् ॥

इह खलु अथर्वणवेदप्रविभक्तयं गणपत्युपनिषत् सर्वात्मभावप्रकटनव्यग्रा
सर्ववर्जितचिन्मात्रपर्यवसन्ना विजृम्भते । अस्याः सङ्क्षेपतो विवरणमारभ्यते ।
परमदयावतीयं श्रुतिः स्वाज्ञलोकस्वाज्ञानविघ्नशान्तये स्वज्ञानसिद्धये च गणपतिं
नत्वा स्तौति—ओमिति । यद्रूपं ॐ लं ओङ्कारलक्ष्यतुर्यरूपं ते तुभ्यं गणपतये
नमोऽस्तु, आवयोरैक्यमस्तिवत्यर्थः । यद्वा—लं इति मूलाधारबीजं, मूलाधारस्य
गणपतिसदनत्वात् । यदोङ्कारार्थगणपतितत्त्वं लकारवाच्यपार्थिवांशमूलाधारे

विभाति तस्मै लकारवाच्यमूलाधारसदनाय गणपतये नमोऽस्त्विति ॥ १ ॥
नमस्कृत्य महावाक्यार्थप्रत्यगभिन्नब्रह्मत्वेन स्तौति—त्वमिति । त्वमेव श्रोत्रादि-
प्रत्यक्षं प्रतिकरणं तत्तद्विषयप्रवृत्तिनिवृत्तिनिमित्ततया यच्चैतन्यं वर्तते तत्त्वमसि
सर्वनियन्ताऽसीत्यर्थः । प्रकृतिमधिष्ठाय जीवरूपेण त्वमेव केवलं विष्णवात्मना
कर्ताऽसि, अधिष्ठानात्मना त्वमेव केवलं धर्ताऽसि, रुद्रात्मना त्वमेव केवलं
हर्ताऽसि, त्वमेव सर्वं खल्विदं ब्रह्मासि यदिदं जगत्सर्वं परिदृश्यमानं ब्रह्मैव खलु
तत्त्वमेव ब्रह्मासि, सर्वप्रत्यग्रूपेण त्वं साक्षादात्माऽसि ॥ २ ॥ व्यावहारिकसत्य-
रूपेण त्वामेव नित्यं ऋतं वच्मि, पारमार्थिकधिया सत्यं वच्मि ॥ ३ ॥

गणपतिं प्रति प्रार्थना

अव त्वं माम् । अव वक्तारम् । अव श्रोतारम् । अव
दातारम् । अव धातारम् । अवानूचानमव शिष्यम् ॥ अव पुरस्तात्तात् ।
अव दक्षिणात्तात् । अव पश्चात्तात् । अवोत्तरात्तात् । अव चोर्ध्वात्तात् ।
अवाधरात्तात् । सर्वतो मां पाहि पाहि समन्तात् ॥ ४ ॥

परापरब्रह्मभावमापन्नगणपते त्वं मां अव । शिष्येभ्यो वक्तारं
त्वद्विद्यादातारं मां अव मत्तः श्रोतारं धातारं धारयितारं अनूचानसन्ततिभवं
शिष्यं अव, आचार्यशिष्यौ सदा रक्षेत्यर्थः । हे वैराजभावमापन्नगणपते
पूर्वाभेयादिदिक्षु विदिक्षूर्ध्वाधःप्रदेशेऽपि मयाऽऽत्तात् स्वाज्ञानतत्कार्यान्मां
मोचयित्वा तत्समन्तात् त्वयाऽऽत्तवैभवात् सर्वतो मां पाहि पाहि रक्ष
रक्षेत्यर्थः ॥ ४ ॥

गणपतेः सर्वात्मतया स्तुतिः

त्वं वाङ्मयस्त्वं चिन्मयः । त्वमानन्दमयस्त्वं ब्रह्ममयः ।
त्वं सच्चिदानन्दाद्वितीयोऽसि । त्वं प्रत्यक्षं ब्रह्मासि । त्वं ज्ञानमयो
विज्ञानमयोऽसि ॥ ५ ॥

सर्वं जगदिदं त्वत्तो जायते । सर्वं जगदिदं त्वत्तस्तिष्ठति ।
 सर्वं जगदिदं त्वयि ^१लयमेष्यति । सर्वं जगदिदं त्वयि प्रत्येति । त्वं
 भूमिरापोऽनलोऽनिलो नभः । त्वं चत्वारि वाक्परिमिता पदानि । त्वं
 गुणत्रयातीतः । त्वं देहत्रयातीतः । त्वं कालत्रयातीतः । त्वं
 मूलाधारे स्थितोऽसि नित्यम् । त्वं शक्तित्रयात्मकः । त्वां योगिनो
 ध्यायन्ति नित्यम् । त्वं ब्रह्मा त्वं विष्णुस्त्वं रुद्रस्त्वमिन्द्रस्त्वमग्नि-
 स्त्वं वायुस्त्वं सूर्यस्त्वं चन्द्रमास्त्वं ब्रह्म भूर्भुवः सुवरोम् ॥ ६ ॥

एवं त्वत्पालनशक्तिर्मे कुत इत्यत आह—त्वं इत्यादिना । ओङ्कारतदर्थ-
 परापरब्रह्मात्मना त्वं वाङ्मयः । “श्रोत्रस्य श्रोत्रं” इत्यादिश्रुतिसिद्धप्रत्यक्ष-
 प्रवृत्तिनिमित्तेश्वरात्मना त्वं प्रत्यक्षं ब्रह्मासि । त्वं ज्ञानमयो विज्ञानमयोऽसि
 ज्ञानविज्ञानसम्यज्ज्ञानतत्त्वज्ञानभासकज्ञप्तिमात्रोऽसीत्यर्थः ॥ ५ ॥ ब्रह्मविष्णु-
 रुद्रात्मना जगदुत्पत्तिस्थितिभङ्गकारणं त्वमेवेत्याह—सर्वमिति । पुनर्व्युत्थानतया
 सरूपविलयं भजति । सर्वं जगदिदं त्वयि प्रत्येति तत्त्वज्ञदृष्ट्या विरूपविलयं
 भजति । स्वाज्ञदृष्टिविकल्पितभूरादिपञ्चभूतानि परापश्यन्तीमध्यमावैखरीभेदेन
 तन्निष्पन्नशब्दजालमपि त्वमेवेत्याह—त्वमिति । स्वज्ञस्वाज्ञदृष्ट्यां त्वं तम-
 आदिगुणत्रयातीतः । त्वं स्थूलादिदेहत्रयातीतः । त्वं भूतादिकालत्रयातीतः ।
 त्वं व्यष्टिसमष्ट्यात्मकप्रपञ्चस्य चतुर्दलात्मके मूलाधारे स्थितोऽसि नित्यम् ।
 अजडक्रियाज्ञानेच्छाभेदेन त्वं शक्तित्रयात्मकः । ब्रह्मैवाहमस्मीति त्वां योगिनो
 ध्यायन्ति नित्यम् । ब्रह्मादिव्याहृत्यन्तरूपस्त्वमेवेत्याह—त्वमिति । सृष्टिकर्ता
 ब्रह्मा स्थितिकर्ता विष्णुः संहारकर्ता रुद्रः । इन्द्राग्निवायुग्रहणं अष्टदिक्पालको-
 पलक्षणार्थम् । जगच्चक्षुः सूर्यः जगदाप्यायनकरः चन्द्रः । एवरूपेण सर्वत्रोप-
 वृंहणात् ब्रह्म । तव व्याहृतित्रयात्मकोङ्कारस्वरूपेण सर्वात्मकत्वं सिद्धमित्यर्थः ॥ ६ ॥

^१ लयिष्यति—अ १, अ २, उ १.

गणपतिमनुः

^१गणादीन् पूर्वमुच्चार्य ^२वर्णादिं तदनन्तरम् ।

^३अनुस्वारः परतरः अर्धेन्दुलसितं तथा ॥

तारेण युक्तमेतदेव मनुस्वरूपम् ॥ ७ ॥

गकारः पूर्वरूपम् । अकारो मध्यमरूपम् । अनुस्वारश्चान्त्य-
रूपम् । विन्दुरुत्तररूपम् । नादः संधानम् । संहिता संधिः । सैषा
गाणेशी विद्या ॥ ८ ॥

गणक ऋषिः । नृचद्गायत्री छन्दः । श्रीमहागणपतिर्देवता ।

^४ॐ गणपतये नमः ॥ ९ ॥

गणपत्यष्टाक्षरमनुं साङ्गं तद्गायत्रीं तद्वयानं तत्फलं चाह—गणादी-
निति । आदावोङ्कारमुच्चार्य ततो गणादीन् गणादिगणपतिमनुवर्णादिं तदनन्तर-
मनुस्वारः ॥ ७ ॥ गकारः पूर्वरूपं, तदुपरिविद्योतमान अकारो मध्यमरूपं,
अनुस्वारश्चान्त्यरूपं, अर्धमात्रात्मको विन्दुरुत्तररूपं, दीर्घोच्चारणप्रभवनादः
संधानं कृत्स्नोच्चारणरूपा संहिता संधिः । यैवंविधा भवति सैषा गाणेशी
विद्या ॥ ८ ॥ तस्या ऋष्यादय उच्यन्ते—श्रीगणेशमहामन्त्रस्य गणक ऋषिः ।
गं बीजम् । नमः शक्तिः । गणपतय इति कीलकम् । गां इत्यादिषडङ्गम् ।
एकदन्तं इति ध्यानम् । लं इत्यादिपञ्चपूजा । ॐ गणपतये नमः इति मूलमन्त्रः
ततो हृदयादिध्यानपञ्चपूजा ॥ ९ ॥

गणपतिगायत्री

एकदन्ताय विद्महे वक्रतुण्डाय धीमहि । तन्नो दन्तिः

प्रचोदयात् ॥ १० ॥

^१ गणादं—मु. °

^२ वर्णादीन् त—अ २. वर्णानुस्तद—उ १.

^३ एतच्छ्लोकार्धो नातिस्पष्टः । व्याख्या तु यथाऽऽकरं धृता.

^४ ॐ गंग—अ १, क.

ततस्तद्गायत्री—एकदन्तायेति ॥ १० ॥

गणपतिध्यानम्

एकदन्तं चतुर्हस्तं पाशमङ्कुशधारिणम् ।

अभयं वरदं हस्तैर्बिभ्राणं मूषकध्वजम् ॥ ११ ॥

रक्तलम्बोदरं शूर्पसुकर्णं रक्तवाससम् ।

रक्तगन्धानुलिप्ताङ्गं रक्तपुष्पैः सुपूजितम् ॥ १२ ॥

भक्तानुकम्पिनं देवं जगत्कारणमच्युतम् ।

आविर्भूतं च सृष्ट्यादौ प्रकृतेः पुरुषात् परम् ॥ १३ ॥

एवं ध्यायति यो नित्यं स योगी योगिनां वरः ॥ १४ ॥

ध्यानं तु—एकदन्तमिति ॥ ११—१२ ॥ प्राण्यदृष्टवशात् एवं आविर्भूतं च । मायेश्वरकलनातः परं विलक्षणमित्यर्थः ॥ १३ ॥ एवं ध्यानतः एवमिति । सविशेषगणपतिध्यानयोगिनां निर्विशेषगणपतिध्यायी वरो भवति ॥ १४ ॥

गणपतिमालामन्त्रः

नमो ब्रातपतये नमो गणपतये नमः प्रमथपतये नमस्तेऽस्तु

लम्बोदरायैकदन्ताय विघ्नविनाशिने शिवसुताय वरदमूर्तये नमोनमः ॥ १५ ॥

गणपतिमालामन्त्रमाह—नम इति । नमः ब्रह्मादिदेवतानां ब्रातपतये मनुष्याणां गणपतये नमः । एवं गणपतिमन्त्रगायत्रीमालामन्त्रपुरश्चरणां यथावद्यः करोति तस्य चित्तशुद्धिर्जायते, ततोऽयं गणेशविद्याविचारप्रादुर्भूतज्ञान-विज्ञानसम्यग्ज्ञानसमकालप्राप्यकैवल्यभागभवतीति प्रकरणार्थः ॥ १५ ॥

^१ मुत्तमम्—अ १, अ २.

विद्यापठनफलम्

एतदथर्वशिरो योऽधीते स ब्रह्मभूयाय कल्पते । स सर्वतः
सुखमेधते । स सर्वविघ्नैर्न बाध्यते । स पञ्चमहापातकोपपातकात्
प्रमुच्यते । सायंमधीयानो दिवसकृतं पापं नाशयति । प्रातरधीयानो
रात्रिकृतं पापं नाशयति । सायंप्रातः प्रयुञ्जानोऽपापो भवति ।
धर्मार्थकाममोक्षं च विन्दति ॥ १६ ॥

विद्यापठनवेदनफलमाह—एतदिति । अर्थानुसन्धानपुरस्सरं एतदथर्वशिरो
योऽधीते स ब्रह्मभूयाय कल्पते ब्रह्मीभूतो भवति । स सर्वतः सुखमेधते
अखण्डानन्दमेति । स सर्वविघ्नैर्न बाध्यते निर्विघ्नतया स्वपदं याति ।
पञ्चमहापातकघ्नमिदमेवेत्याह—स इति । कालत्रयाध्ययनफलं सर्वपापनिरसनपूर्वकं
पुरुषार्थचतुष्टयप्रदमित्याह—सायमित्यादिना ॥ १६-१७ ॥

विद्यासंप्रदाननियमः

इदमथर्वशीर्षमशिष्याय न देयम् । यो यदि मोहाद्दास्यति
स पापीयान् भवति ॥ १७ ॥

काम्यप्रयोगाः

सहस्रवर्तनाद्यं यं काममधीते तं तमनेन साधयेत् । अनेन
गणपतिमभिषिञ्चति स वाग्मी भवति । चतुर्थ्यामनश्नन् जपति स
विद्यावान् भवति । इत्यथर्वणवाक्यं ब्रह्माद्याचरणं विद्यात् न बिभेति
कदाचनेति । यो दूर्वाङ्कुरैर्यजति स वैश्रवणोपमो भवति । यो
लाजैर्यजति स यशवान् भवति स मेधावान् भवति । यो मोदकसहस्रेण

यजति स वाञ्छितफलमवाप्नोति । यः साज्यसमिद्धिर्यजति स सर्वं
लभते स सर्वं लभते । अष्टौ ब्राह्मणान् सम्यगग्राहयित्वा सूर्यवर्चस्वी
भवति । सूर्यग्रहणे महानद्यां प्रतिमासंनिधौ वा जप्त्वा स सिद्धमन्त्रो
भवति । महाविघ्नात् प्रमुच्यते । महादोषात् प्रमुच्यते ॥ १८ ॥

यदनधिकारिणे न देयं तत् सर्वकामार्थदमित्याह—सहस्रेति । अनेन
अनयोपनिषदा वाग्मी भवति वाचालको भवति । देहपातपर्यन्ताभ्यासान्निर्भय-
ब्रह्मभावमेति । धनार्थी यो दूर्वाङ्कुरैः यजति स वैश्रवणोपमो भवति ।
यशोमेधाऽर्थी यो लाजैर्यजति स यशोवान् भवति ॥ १८ ॥

विद्यावेदनफलम्

स सर्वविद्भवति स सर्वविद्भवति य एवं वेदेत्युपनिषत् ॥ १९ ॥

ब्राह्मे मुहूर्ते उत्थाय स्वाश्रमाचारसंपन्नो भूत्वा अर्थानुसन्धानतया गणेशो-
पनिषदं सदा अनुसंदधाति मुनिः यद्गणपतिविद्यानिष्पन्नं गणपतित्वं सर्वापहव-
सिद्धनिष्प्रतियोगिकब्रह्ममात्रमिति य एवं वेदं स स्वातिरेकेण सर्वासंभवं जानातीति
स सर्वविद्भवति ब्रह्मैव भवतीत्यर्थः । इत्युपनिषच्छब्दः गणपत्युपनिषत्परि-
समाप्त्यर्थः ॥ १९ ॥

श्रीवासुदेवेन्द्रशिष्योपनिषद्ब्रह्मयोगिना ।

गणेशोपनिषद्ब्रह्माख्या लिखिता स्वात्मगोचरा ।

गणेशविवृतिग्रन्थः सप्ताशीतिरितीरितः ॥

इति श्रीमदीशाद्यष्टोत्तरशतोपनिषच्छास्त्रविवरणे एकोननवतिसङ्ख्यापूरकं
गणपत्युपनिषद्विवरणं सम्पूर्णम्

जाबाल्युपनिषत्

आप्यायन्तु—इति शान्तिः

ईश्वरोपासनं परमतत्त्वज्ञानसाधनम्

अथ हैनं भगवन्तं जाबालिं पैप्पलादिः पप्रच्छ भगवन् मे
ब्रूहि परमतत्त्वरहस्यम् ॥ १ ॥

किं तत्त्वं को जीवः कः पशुः क ईशः को मोक्षोपाय इति ॥ २ ॥

स तं होवाच साधु पृष्ठं सर्वं निवेदयामि यदाज्ञातमिति ॥ ३ ॥

पुनः स तमुवाच कुतस्त्वया ज्ञातमिति ॥ ४ ॥

पुनः स तमुवाच षडाननादिति ॥ ५ ॥

पुनः स तमुवाच तेनाथ कुतो ज्ञातमिति ॥ ६ ॥

पुनः स तमुवाच तेनेशानादिति ॥ ७ ॥

पुनः स तमुवाच कथं तस्मात्तेन ज्ञातमिति ॥ ८ ॥

पुनः स तमुवाच तदुपासनादिति ॥ ९ ॥

जाबाल्युपनिषद्वैद्यपरतत्त्वस्वरूपकम् ।

पारमैश्वर्यविभवरामचन्द्रपदं भजे ॥

इह खलु सामवेदप्रविभक्त्यं जाबाल्युपनिषत् ज्ञानसाधनभस्मधारण-
विधिप्रकटनव्यग्रा परापरतत्त्वपर्यवसन्ना विजयते । अस्याः स्वल्पग्रन्थतो

विवरणमारभ्यते । पैप्पलादिजाबालिप्रश्नप्रतिवचनरूपेयमाख्यायिका विद्यास्तुत्यर्था ।
 आख्यायिकामवतारयति—अथेति । पप्रच्छ किमित्यत्र—भगवन्निति ॥ १ ॥
 पैप्पलादिना पृष्ठो जाबालिः निरुत्तरेण तूष्णीमास । “यतो वाचो निवर्तन्ते”
 इति श्रुतिसिद्धपरमतत्त्वरहस्यब्रह्मणो निष्प्रतियोगिकाद्वैतत्वेन निरुत्तरमहामौन-
 रूपत्वात् ब्रह्म तथाविधमित्यवगम्य तदवगत्युपायतया प्रश्नान्तरं पृच्छति—किं
 इति ॥ २ ॥ प्रश्नोत्तरमाह—स तं होवाचेति । किमिति—साध्विति । त्वया
 साधु पृष्ठं तत् सर्वं निवेदयामीति । एवं त्वया यदाज्ञातमिति ॥ ३ ॥
 निर्विशेषब्रह्मणः स्वभेदेन ज्ञातुमशक्यमिति प्रकटनायावचनेन पुनः स
 तमुवाच ॥ ४-१० ॥

पशुपशुपतितत्त्वनिवेदनम्

पुनः स तमुवाच भगवन् कृपया मे सरहस्यं सर्वं निवेदयेति ॥ १० ॥
 स तेन पृष्ठः सर्वं निवेदयामास तत्त्वम् । पशुपतिरहंकाराविष्टः
 संसारी जीवः । स एव पशुः । सर्वज्ञः पञ्चकृत्यसंपन्नः सर्वेश्वर ईशः
 पशुपतिः ॥ ११ ॥
 के पशव इति पुनः स तमुवाच ॥ १२ ॥
 जीवाः पशव उक्ताः । तत्पतित्वात् पशुपतिः ॥ १३ ॥
 स पुनस्तं होवाच कथं जीवाः पशव इति । कथं तत्पतिरिति ॥ १४ ॥
 स तमुवाच यथा तृणाशिनो विवेकहीनाः परप्रेष्याः
 कृष्यादिकर्मसु नियुक्ताः सकलदुःखसहाः स्वस्वामिबध्यमाना गवादयः
 पशवः । यथा तत्स्वामिन इव सर्वज्ञ ईशः पशुपतिः ॥ १५ ॥

सोऽयं जाबालिः तेन पैप्पलादिना पृष्ठः सन् यद्वक्तव्यं तत्त्वं तत् सर्वं
 निवेदयामास । किमिति निवेदयामासेत्यत आह—पशुपतिरिति । स्वाज्ञानपाशेन

वध्यन्त इति पशवः, तेषां पतिः स्वामी पशुपतिः परमेश्वरः निरावृताजडक्रिया-
ज्ञानेच्छासंपन्नोऽपि स्वाज्ञविकल्पिताहंकाराविष्ट इवाविष्टो यः संसारी जीव
इति विख्यातः । स एव हि पशुरुच्यते । ईशस्यैव जीववद्भानात् शिवजीवयोरभेदः
सिद्धः इत्यत्र—“जीवः शिवः शिवो जीवः स जीवः केवलः शिवः” इति,
“तत्त्वमसि”, “अहं ब्रह्मास्मि”, इत्यादिश्रुतेः, “कारणं कार्यमुत्पाद्य
कार्यतामिव गच्छति” इति वार्तिककारोक्तेश्च । वस्तुतोऽयमीशः स्वातिरेकेण
न हि सर्वमस्तीति जानातीति सर्वज्ञः “यः सर्वज्ञः सर्ववित्” इति श्रुतेः ।
स्वाज्ञदृष्टिविकल्पितपञ्चब्रह्मात्मना सृष्ट्यादिपञ्चकृत्यसम्पन्नः सर्वश्चासावीश्वर इति
सर्वेश्वरः परमार्थदृष्ट्या स्वावशेषेण अवस्थातुं य ईष्टे स ईश एव पशुपतिः
परमात्मेत्यर्थः ॥ ११ ॥ पुनः पृच्छति—के पशव इति ॥ १२-१४ ॥ पशूनां
लक्षणमाह—यथेति ॥ १५-१७ ॥

विभूतिधारणस्य ज्ञानोपायत्वम्

तज्ज्ञानं केनोपायेन जायते ॥ १६ ॥

पुनः स तमुवाच विभूतिधारणादेव ॥ १७ ॥

शामवव्रतम्

तत्प्रकारः कथमिति । कुत्रकुत्र धार्यम् ॥ १८ ॥

पुनः स तमुवाच सद्योजातादिपञ्चब्रह्ममन्त्रैर्मस्य संगृह्याग्निरिति
भस्मेत्यनेनाभिमन्त्र्य मानस्तोक इति समुद्धृत्य जलेन ^१संसृज्य
त्र्यायुषमिति शिरोललाटवक्षःस्कन्धेष्विति तिसृभिस्त्र्यायुषैस्त्र्यम्ब-
कैस्तिस्त्रो रेखाः प्रकुर्वीत । व्रतमेतच्छाम्भवं सर्वेषु वेदेषु वेदवादि-
भिरुक्तं भवति । तत् समाचरेन्मुमुक्षु ^२ पुनर्भवाय ॥ १९ ॥

^१ संसृज्य—अ २.

^२ पुन—क.

सद्योजातादिपञ्चब्रह्ममन्त्रैः इत्यादि कालाग्निरुद्रोपनिषदि व्याख्यातम् ॥ १९-२२ ॥

त्रिपुण्ड्रधारणप्रमाणम्

अथ सनत्कुमारः प्रमाणं पृच्छति त्रिपुण्ड्रधारणस्य । त्रिधा रेखा आललाटादाचक्षुषोराभ्रुवोर्मध्यतश्च ॥ २० ॥

रेखात्रये भावनाविशेषः

याऽस्य प्रथमा रेखा सा गार्हपत्यश्चाकारो रजो भूर्लोकः स्वात्मा क्रियाशक्तिः ऋग्वेदः प्रातःसवनं प्रजापतिर्देवो देवतेति । याऽस्य द्वितीया रेखा सा दक्षिणाग्निरुकारः सत्त्वमन्तरिक्षमन्तरात्मा चेच्छाशक्तिर्यजुर्वेदो माध्यन्दिनं सवनं विष्णुर्देवो देवतेति । याऽस्य तृतीया रेखा साऽऽहवनीयो मकारस्तमो द्यौर्लोकः परमात्मा ज्ञानशक्तिः सामवेदस्तृतीयसवनं महादेवो देवतेति ॥ २१ ॥

भस्मधारणफलम्

त्रिपुण्ड्रं भस्मना करोति यो विद्वान् ब्रह्मचारी गृही वानप्रस्थो यतिर्वा ^१स महापातकोपपातकेभ्यः पूतो भवति । स सर्वान् वेदानधीतो भवति । स सर्वान् देवान् ध्यातो भवति । स सर्वेषु तीर्थेषु स्नातो भवति । स सकलरुद्रमन्त्रजापी भवति । न स पुनरावर्तते न स पुनरावर्तते ॥ इति ॥ २२ ॥

ॐ सत्यमित्युपनिषत् ॥ २३ ॥

^१समस्तम्—अ, अ १, उ १,

आदौ यदवचनेनोक्तवान् तदोङ्काराग्रविद्योतमानं, “तुर्योङ्काराग्रविद्योतमानं तुर्यतुर्य” इति श्रुतेः । यज्जाग्रजाग्रदाद्यविकल्पानुज्ञैकरसान्तचतुष्पञ्चदशविकल्पा-संभवप्रबोधसिद्धतुर्यतुर्यस्वरूपं तदेव सत्यं स्वाज्ञादिदृष्टिमोहे सत्यसति निष्प्रति-योगिकसन्मात्रमित्यर्थः, “पश्यतेहापि सन्मात्रमसदन्यत्” इति श्रुतेः, “मत्तः परतरं नान्यत् किञ्चिदस्ति धनञ्जय” इति स्मृतेश्च । इत्युपनिषच्छब्दः जाबाल्युपनिषत्समाप्त्यर्थः ॥ २३ ॥

श्रीवासुदेवेन्द्रशिष्योपनिषद्ब्रह्मयोगिना ।

जाबाल्युपनिषद्व्याख्या लिखिता शिवगोचरा ।

जाबाल्युपनिषद्व्याख्या चत्वारिंशदितीरिता ॥

इति श्रीमदीशाद्यष्टोत्तरशतोपनिषच्छास्त्रविवरणे चतुस्तरशतसङ्ख्यापूरकं
जाबाल्युपनिषद्विवरणं सम्पूर्णम् ॥

दक्षिणामूर्त्युपनिषत्

सह नावतु—इति शान्तिः

शिवतत्त्वज्ञानेन चिरजीवित्वप्राप्तिः

ब्रह्मावर्ते महाभाण्डीरवटमूले महासत्राय समेता महर्षयः
शौनकादयस्ते ह समित्पाणयस्तत्त्वजिज्ञासवो मार्कण्डेयं चिरंजीवि-
नमुपसमेत्य पप्रच्छुः केन त्वं चिरं जीवसि केन वाऽऽनन्दमनु-
भवसीति ॥ १ ॥

परमरहस्यशिवतत्त्वज्ञानेनेति स होवाच ॥ २ ॥

यन्मौनव्याख्यया मौनिपटलं क्षणमात्रतः ।

महामौनपदं याति स हि मे परमा गतिः ॥

इह खलु कृष्णयजुर्वेदप्रविभक्तेयं दक्षिणामूर्त्युपनिषत् ससाधनपरमरहस्य-
शिवतत्त्वं प्रकाशयन्ती विजृम्भते । अस्याः स्वल्पग्रन्थतो विवरणमारभ्यते ।
शौनकादिमहर्षिपटलमार्कण्डेयप्रश्नप्रतिवचनरूपेयमाख्यायिका विद्यास्तुत्यर्था ।
आदावाख्यायिकामवतारयति—ब्रह्मावर्ते इत्यादिना । पप्रच्छुः किमिति ?
केनेति ॥ १ ॥ एवं पृष्ठो मुनिराह—परमरहस्यशिवतत्त्वज्ञानेनेति ।
अनधिकारिषु गोपनीयत्वात् परमरहस्यं यत्तत्त्वं यद्याथात्म्यं स्वातिरिक्ताशिवा-

विद्यापादतत्कार्यजातापहवसिद्धमिति ज्ञायते तत् परमरहस्यशिवतत्त्वज्ञानं
तेनैवाहं चिरं जीवन् स्वानन्दमनुभवामीत्यर्थः ॥ २ ॥

शिवतत्त्वज्ञाने प्रश्नाः

किं तत् परमरहस्यशिवतत्त्वज्ञानम् । तत्र को देवः । के
मन्त्राः । का निष्ठा । किं तज्ज्ञानसाधनम् । कः परिकरः । को
बलिः । कः कालः । किं तत्स्थानमिति ॥ ३ ॥

पुनस्ते तं पृच्छन्तीत्याह—किं तदिति ॥ ३ ॥

परमशिवतत्त्वज्ञानस्वरूपम्

स होवाच । येन दक्षिणामुखः शिवोऽपरोक्षीकृतो भवति
तत् परमरहस्यशिवतत्त्वज्ञानम् ॥ ४ ॥

नवविधप्रश्नोत्तरं क्रमेण य आचार्यपदं गतो मार्कण्डेयः स होवाच ।
आद्यं प्रश्नमपाकरोति—येनेति ।

शिवो गुरुः शिवो वेदः शिवो देवः शिवः प्रभुः ।

शिवोऽस्म्यहं शिवः सर्वं शिवादित्यन्त किञ्चन ॥

इति श्रुतिसिद्धप्रबोधेन येन । स्वदृष्टिपथं प्रविष्टानां मोक्षार्थिनां केवलमौन-
व्याख्यानतो निष्पन्ननिष्प्रतियोगिकब्रह्ममात्रज्ञानसमकालप्रादुर्भूतस्वमात्रावस्थान-
लक्षणविकलेवरकैवल्यदक्षिणा देयेति यस्तद्वितरणाभिमुखो भवति सोऽयं
दक्षिणामुखः परमात्मा येन स्वोपदिष्टनिर्विशेषज्ञानेन स्वावशेषधिया अपरोक्षी-
कृतो भवति तद्धि तज्ज्ञानमित्यर्थः ॥ ४ ॥

ज्ञेयदेवस्वरूपम्

यः सर्वोपरमे काले सर्वानात्मन्युपसंहृत्य स्वात्मानन्दसुखे
मोदते प्रकाशते वा स देवः ॥ ५ ॥

द्वितीयप्रश्नोत्तरमाह—य इति । स्वाज्ञदृष्टिविकल्पितं सर्वं स्वज्ञानसम-
कालमुपरमपह्वं गच्छतीति सर्वोपरमः तस्मिन् सर्वोपरमे काले स्वाज्ञ-
विकल्पितस्वाविद्यापदतत्कार्यरूपान् सर्वान् स्वात्मनि स्वमात्रं उपसंहृत्य
स्वात्मानन्दमुखे सच्चिदानन्दाकाशे स्वमात्रतया मोदते प्रकाशत इति वा स
देव इति ॥ ९ ॥

चतुर्विंशक्षरमनुः

अत्रैते मन्त्ररहस्यश्लोका भवन्ति—¹अस्य श्रीमेधादक्षिणा-
मूर्तिमन्त्रस्य ब्रह्मा ऋषिः । गायत्री छन्दः । देवता दक्षिणाऽऽस्यः ।
मन्त्रेणाङ्गन्यासः ॥ ६ ॥

ॐ आदौ नम उच्चार्य ततो भगवते पदम् ।

दक्षिणेति पदं पश्चान्मूर्तये पदमुद्धरेत् ॥ ७ ॥

अस्मच्छब्दं चतुर्थ्यन्तं मेधां प्रज्ञां पदं वदेत् ।

प्रमुच्चार्य ततो वायुबीजं छं च ततः पठेत् ॥

अग्निजायां ततस्त्वेष चतुर्विंशक्षरो मनुः ॥ ७ ॥

स्फटिकरजतवर्णं मौक्तिकीमक्षमाला-

ममृतकलशविद्यां ज्ञानमुद्रां कराग्रे ।

दधतमुरगकक्ष्यं चन्द्रचूडं त्रिणेत्रं

विधृतविविधभूषं दक्षिणामूर्तिमीडे ॥ ८ ॥

तृतीयप्रश्नापकरणाय प्रज्ञामेधाविज्ञानप्रदमन्त्रानुदाहरति—अत्रेति । माया-
गर्भितप्रणवाभ्यां बीजादिकं मन्त्रपञ्चकसाधारणम् । मन्त्रेणाङ्गन्यासः ॥ ६ ॥

¹ “अस्यश्री” इति नास्ति—अ, अ १, अ २, क.

मन्त्रोद्धारः ओमिति । मनुः—ॐ नमो भगवते दक्षिणामूर्तये मह्यं मेधां प्रज्ञां
प्रयच्छ स्वाहेति ॥ ७-८ ॥

नवाक्षरमनुः

मन्त्रेण न्यासः—

आदौ वेदादिमुच्चार्य स्वराद्यं सविसर्गकम् ।

पञ्चार्णं तत उद्धृत्य अतरं सविसर्गकम् ।

अन्ते समुद्धरेत्तारं मनुरेष नवाक्षरः ॥ ९ ॥

मुद्रां भद्रार्थदात्रीं सपरशुहरिणं बाहुभिर्बाहुमेकं

जान्वासक्तं दधानो मुजग^१बिलसमाबद्धकक्ष्यो वटाधः ।

आसीनश्चन्द्रखण्डप्रतिघटितजटाक्षीरगौरस्त्रिणेत्रो

दद्यादाद्यः शुकाद्यैर्मुनिभिरभिवृतो भावशुद्धिं भवो नः ॥ १० ॥

नवाक्षरमन्त्रमुद्धरति—आदाविति । ॐ दक्षिणामूर्तिरतरो इति

नवाक्षरमनुः ॥ ९-१० ॥

अष्टादशाक्षरमनुः

मन्त्रेण न्यासः—

तारं बल्लूतम उच्चार्य मायां वाग्भवमेव च ।

दक्षिणापदमुच्चार्य ततः स्यान्मूर्तयेपदम् ॥ ११ ॥

ज्ञानं देहि पदं पश्चाद्वह्निजायां ततो न्यसेत् ।

मनुरष्टादशार्णोऽयं सर्वमन्त्रेषु गोपितः ॥ १२ ॥

^१ वरस—अ, अ १.

भस्मव्यापाण्डराङ्गः शशिशकलधरो ज्ञानमुद्राक्षमाला-

वीणापुस्तैर्विराजत्करकमलधरो योगपट्टाभिरामः ।

व्याख्यापीठे निषण्णो मुनिवरनिकरैः सेव्यमानः प्रसन्नः

सव्यालः कृत्तिवासाः सततमवतु नो दक्षिणामूर्तिरीशः ॥ १३ ॥

ॐ व्हं नमो ह्रीं ऐं दक्षिणामूर्तये ज्ञानं देहि स्वाहा इत्यष्टादशाक्षर-
मनुः ॥ ११-१३ ॥

द्वादशाक्षरमनुः

मन्त्रेण न्यासः—

तारं परां रमाबीजं वदेत् साम्बशिवाय च ।

तुभ्यं चानलजायां तु मनुर्द्वादशवर्णकः ॥ १४ ॥

वीणां करैः पुस्तकमक्षमालां विभ्राणमभ्राभगलं वराढ्यम् ।

फणीन्द्रकक्ष्यं मुनिभिः शुकाद्यैः सेव्यं वटाधः कृत-

नीडमीढे ॥ १५ ॥

ॐ ह्रीं श्रीं साम्बशिवाय तुभ्यं स्वाहा इति द्वादशाक्षरमनुः ॥ १४-१५ ॥

आनुष्टुभो मन्त्रराजः

विष्णु ऋषिरनुष्टुप् छन्दः । देवता दक्षिणाऽऽस्यः । मन्त्रेण न्यासः ।

तारं नमो भगवते तुभ्यं वटपदं ततः ।

मूलेति पदमुच्चार्य वासिने पद^१मुद्धरेत् ॥ १६ ॥

^१ मुद्धरेत्—अ, अ १.

^१वागीशाय पदं पश्चान्महाज्ञानपदं ततः ।

दायिने पदमुच्चार्य मायिने^२ नम उद्धरेत् ॥ १७ ॥

^३आनुष्टुभो मन्त्रराजः सर्वमन्त्रोत्तमोत्तमः ॥ १८ ॥

मुद्रापुस्तकैवह्निनागविलसद्बाहुं प्रसन्नाननं

मुक्ताहारविभूषणं शशिकलाभास्वत्किरीटोज्ज्वलम् ।

अज्ञानापहमादिमादिमगिरामर्थं भवानीपतिं

न्यग्रोधान्तनिवासिनं परगुरुं ध्यायाम्यभीष्टाप्तये ॥ १९ ॥

ॐ नमो भगवते तुभ्यं वटमूलनिवासिने । वागीशाय महाज्ञानदायिने
मायिने नमः ॥ इति ॥ १६-१९ ॥

निष्ठाऽऽदीनां निरूपणम्

सोऽहमिति यावदास्थितिः सा निष्ठा भवति ॥ २० ॥

तदभेदेन मन्वाग्नेडनं ज्ञानसाधनम् ॥ २१ ॥

चित्ते तदेकतानता परिकरः ॥ २२ ॥

अङ्गचेष्टार्पणं बलिः ॥ २३ ॥

त्रीणि धामानि कालः ॥ २४ ॥

द्वादशान्तपदं स्थानमिति ॥ २५ ॥

चतुर्थप्रश्नोत्तरं प्रकटयति—सोऽहमिति । यः स्वातिरिक्तकलनाऽपहवसिद्ध-
ब्रह्ममात्रतया अवशिष्यते सोऽहं स्वमात्रमिति यावदास्थितिः शरीरपातावधिवर्तनं

^१ अ, अ १ कोशयोः एतच्छ्लोकार्धस्थाने “प्रज्ञामेधापदं पश्चात् आदिसिद्धिं ततो
वदेत्” इति पाठो दृश्यते. ^२ पदमुद्ध—अ, अ १.

^३ अतः पूर्वं अ, अ १ कोशयोः “वह्निजायां ततस्त्वेव द्वात्रिंशद्वर्णको मनुः ।”
इत्यधिकः.

सैव हि ब्रह्मनिष्ठा भवति ॥ २० ॥ पञ्चमप्रश्नमापूरयति—तदभेदेनेति । मन्तारं त्रायत इति मन्त्रः प्रत्यक्परचिदैक्यार्थमन्त्रप्रतिपाद्या देवता सैवाहमस्मीति तदभेदेन मन्त्रदेवताऽऽत्माभेदेन मन्वाग्नेडनं आवर्तनं तज्ज्ञानसाधनम् ॥ २१ ॥ षष्ठप्रश्नोत्तरमाचष्टे—चित्ते तदेकतानता परिकर इति । चित्ते तदेकतानता मन्त्रैकशरणत्वं परिकर उपकरणमित्यर्थः ॥ २२ ॥ सप्तमप्रश्नोत्तरमाह—अङ्गचेष्टार्पणं वलिरिति । हस्तपादचलनादिकं सपर्या भवति ॥ २३ ॥ अष्टमप्रश्नोत्तरमाह—त्रीणि धामानि काल इति । स्वाविद्यापदस्थूलसूक्ष्मबीजरूपाणि त्रीणि धामानि कालः स्वातिरिक्तप्रपञ्चकलनानिर्वाहकत्वात् कालो गुणसाम्यमित्यर्थः ॥ २४ ॥ नवमप्रश्नं विशदयति—द्वादशान्तपदं स्थानमिति । द्वादशान्तशब्देन हृदयं सहस्रारं वोच्यते, प्रत्यगभिन्नपरमात्मन उपलब्धिस्थानत्वात् ॥ २५ ॥

शिवतत्त्वज्ञानोदयादिनिरूपणम्

ते ह पुनः श्रद्धधानास्तं प्रत्यूचुः—कथं वाऽस्योदयः । किं स्वरूपम् । को वाऽस्योपासक इति ॥ २६ ॥

स होवाच—

वैराग्यतैलसंपूर्णे भक्तिवर्तिसमन्विते ।

प्रबोधपूर्णपात्रे तु ज्ञप्तिदीपं विलोकयेत् ॥ २७ ॥

मोहान्धकारे निःसारे उदेति स्वयमेव हि ।

वैराग्यमरणिं कृत्वा ज्ञानं कृत्वा तु ^१चित्रगुम् ॥ २८ ॥

गाढतामिस्त्रसंशान्त्यै गूढमर्थं निवेदयेत् ।

मोहभानुजसंक्रान्तं विवेकाख्यं मृकण्डुजम् ॥ २९ ॥

तत्त्वाविचारपाशेन बद्धद्वैतभयातुरम् ।

उज्जीवयन्निजानन्दे स्वस्वरूपेण संस्थितः ॥ ३० ॥

शेमुषी दक्षिणा प्रोक्ता सा यस्याभीक्षणे मुखम् ।

दक्षिणाभिमुखः प्रोक्तः शिवोऽसौ ब्रह्मवादिभिः ॥ ३१ ॥

सर्गादिकाले भगवान् विरिञ्चिरुपास्येनं सर्गसामर्थ्यमाप्य ।

तुतोष चित्ते वाञ्छितार्थीश्च लब्ध्वा सोऽस्योपासको भवति ॥ ३२ ॥

स्वप्रश्नोत्तरहर्षिता मुनयः पुनः पृच्छन्तीत्याह—त इति । प्रत्य्यूचुः किमिति ? कथमिति ॥ २६ ॥ क्रमेण प्रश्नत्रयमपाकरोति—स होवाचेति । तत्र कथं वाऽस्योदयः इत्याद्यप्रश्नोत्तरमाह—वैराग्येति । तैलवर्तिपात्रस्थानीयवैराग्य-भक्तिप्रबोधतः ज्ञप्तिरयथा दीप्यत इति ज्ञप्तिदीपं प्रत्यञ्चमात्मानं स्वात्मधिया विलोकयेत् ॥ २७ ॥ एवं विलोकनतः किं स्यादित्यत्र स्वाङ्गदृष्टिविकल्पित-मोहान्धकारे स्वङ्गदृष्ट्या निस्सारे सत्यसति परमार्थदृष्ट्या स्वयमेव सदोदेति । हिशब्दो निस्संशयार्थः । स्वाज्ञानगाढान्धकारे सति तदवलोकनं कुत इत्यत्राह—वैराग्यमिति । वैराग्यभक्ती पूर्वोत्तरारणी कृत्वा, यत्र मन्थानकाष्ठे चित्रो-ऽग्निर्गूढतया वर्तते तं चित्रगुं मन्थानशङ्कुं तत्स्थानीयं ज्ञानं कृत्वा ॥ २८ ॥ स्वाङ्गदृष्टिप्रसक्तगाढतामिह संशान्त्यै सम्यङ्मथनं कृत्वा मथनाविर्भूतदारु-गूढाग्निवत् गूढमर्थं वैराग्यज्ञानमथनप्रादुर्भूतं स्वाज्ञानतत्कार्यासंभवप्रबोधसिद्धं निवेदयेत् अवलोकयेत् जानीयादित्यर्थः ॥ किं स्वरूपमिति प्रश्नोत्तरमाह—मोहेति । स्वाज्ञानमृत्युवक्त्रं प्रविष्टं मृकण्डुतनयं स्वज्ञानेनोज्जीवयन् तदात्मतया-ऽवस्थितो भवति इति श्रुतेर्वचः ॥ २९—३० ॥ किंविशेषणविशिष्टः परमात्मेत्यत्राह—शेमुषीति । शेमुषी तत्त्वज्ञानरूपिणी ब्रह्ममात्रप्रकाशनदक्षेति दक्षिणा प्रोक्ता सैव यस्य परमात्मन अभितः ईक्षणे साक्षात्करणे मुखं द्वारं भवति सोऽसौ शिवो ब्रह्मवादिभिः दक्षिणाभिमुखः इति प्रोक्तः प्रतिपादित इत्यर्थः,

ज्ञानैकगम्यत्वात्, “नान्यः पन्था अयनाय विद्यते” इति श्रुतेः ॥ ३१ ॥ को
वा अस्योपासकः इति प्रश्नोत्तरमाह—सर्गादिकाल इति ॥ ३२ ॥

अध्ययनवेदनफलम्

य इमां परमरहस्यशिवतत्त्वविद्यामधीते स सर्वपापेभ्यो मुक्तो भवति ।

य एवं वेद स कैवल्यमनुभवतीत्युपनिषत् ॥ ३३ ॥

विद्याऽऽन्तराळिकमुख्यफलप्रकटनपूर्वकं उपसंहरति—य इति । यथावत्
य एवं वेद । इत्युपनिषच्छब्दः दक्षिणामूर्त्युपनिषत्समात्यर्थः ॥ ३३ ॥

श्रीवासुदेवेन्द्रशिष्योपनिषद्ब्रह्मयोगिना ।

दक्षिणामूर्त्युपनिषद्ब्रह्माख्येयं लिखिता लघु ।

प्रकृतोपनिषद्ब्रह्माख्यासङ्ख्या नवतिसंयुता ॥

इति श्रीमदीशाद्यष्टोत्तरशतोपनिषच्छास्त्रविवरणे एकोनपञ्चाशत्सङ्ख्यापूरकं
दक्षिणामूर्त्युपनिषद्विवरणं सम्पूर्णम् ॥

पञ्चब्रह्मोपनिषत्

सह नावतु—इति शान्तिः

पञ्चब्रह्मणां आदौ जनिः

अथ पैप्पलादो भगवन् भो किमादौ किं जातमिति सद्यो-
जातमिति । किं भगव इति । अघोर इति । किं भगव इति ।
वामदेव इति । किं वा पुनरिमे भगव इति । तत्पुरुष इति । किं वा
पुनरिमे भगव इति । सर्वेषां दिव्यानां प्रेरयिता ईशान इति । ईशानो
भूतभव्यस्य सर्वेषां देवयोनिनाम् ॥ १ ॥

ब्रह्मादिपञ्चब्रह्माणो यत्र विश्रान्तिमाप्नुयुः ।

तदखण्डसुखाकारं रामचन्द्रपदं भजे ॥

इह खलु कृष्णयजुर्वेदप्रविभक्तयं पञ्चब्रह्मोपनिषत् पञ्चब्रह्मतत्कार्यप्रपञ्च-
प्रकटनव्यग्रा ब्रह्ममात्रपर्यवसन्ना विजृम्भते । अस्याः संक्षेपतो विवरणमारभ्यते ।
शाकलपैप्पलादप्रश्नप्रतिवचनरूपेयमाख्यायिका विद्यास्तुत्यर्था । आख्यायिकाम-
वतारयति—अथेति । किं जातमिति शाकलेन पृष्ठः सन् सद्योजातमिति
उवाच । सर्वेषां दिवि भवानां दिव्यानां देवानामपि अन्तर्यामितया प्रेरयिता ईशानः
सर्वेश्वरत्वात् । भूतादिकालत्रयस्याप्ययमेवेशान इत्याह—ईशान इति ॥ १ ॥

तेषां वर्णादिविषयकः प्रश्नः

कति वर्णाः । कति भेदाः । कति शक्तयः । यत् सर्वं
तद्रुद्धम् ॥ २ ॥

रक्तादिवर्णभेदं क्रियाऽऽदिशक्तिभेदं च पृच्छति—कति वर्णा इति ।
पञ्चब्रह्मतद्विद्याया अनधिकारिणो गोपनीयत्वं गुह्यत्वम् ॥ २-३ ॥

महेशोपदिष्टं तद्रुद्धम्

तस्मै नमो महादेवाय महारुद्राय ॥ ३ ॥

प्रोवाच तस्मै भगवान् महेशः ॥ ४ ॥

पञ्चब्रह्मविद्या कस्मै केनोक्तेत्यत्र प्रोवाच तस्मै पैप्पलादाय भगवान्
महेश इति श्रुतेर्वचः ॥ ४ ॥

सद्योजातस्वरूपम्

गोप्याद्गोप्यतरं लोके यद्यस्ति शृणु शाकल ।

सद्योजातं मही पूषा रमा ब्रह्मा त्रिवृत् स्वरः ॥ ५ ॥

ऋग्वेदो गार्हपत्यं च मन्त्राः सप्त स्वरास्तथा ।

वर्णं पीतं क्रिया शक्तिः सर्वाभीष्टफलप्रदम् ॥ ६ ॥

पैप्पलादः श्रोतारं शाकलमभिमुखीकृत्य सद्योजातादिपञ्चब्रह्मेयतां प्रपञ्चयति
—गोप्यादिति । किं तत् गोप्याद्गोप्यं इत्यत्र सद्योजातं सदाशिवपूर्वमुखं मही
पूषा रमा ब्रह्मा त्रिवृत् विश्वविराडोत्तुचैतन्यम् ॥ ५ ॥ अकारादिस्वरः ।
पञ्चाक्षरादयो मन्त्राः सरिगमेति सप्तस्वराः ॥ ६ ॥

अधोरस्वरूपम्

अधोरं सलिलं चन्द्रं गौरी वेदद्वितीयकम् ।

नीरदाभं स्वरं सान्द्रं दक्षिणाग्निरुदाहृतम् ॥ ७ ॥

पञ्चाशद्वर्णसंयुक्तं स्थितिरिच्छाक्रियाऽन्वितम् ।

शक्तिरक्षणसंयुक्तं सर्वाघौघविनाशनम् ॥ ८ ॥

सर्वदुष्टप्रशमनं सर्वैश्वर्यफलप्रदम् ॥ ९ ॥

पश्चिममधोरमुखमाह—अधोरमिति । सलिलं आपः । वर्णतो नीरदाभं स्वरं उकाराख्यं सान्द्रं स्निग्धं दक्षिणाग्निरुदाहृतम् ॥ ७ ॥ अकारादिपञ्चाशद्वर्णसंयुक्तम् । स्थितिः परिपालनं इच्छाक्रियाशक्तिद्वययुतं स्वविकल्पितशक्तिरक्षणसंयुक्तम् ॥ ८-९ ॥

वामदेवस्वरूपम्

वामदेवं महाबोधदायकं ^१पावकात्मकम् ।

विद्यालोकसमायुक्तं भानुकोटिसमप्रभम् ॥ १० ॥

प्रसन्नं सामवेदाख्यं गानाष्टकसमन्वितम् ।

धीरस्वरमधीनं चाहवनीयमनुत्तमम् ॥ ११ ॥

ज्ञानसंहारसंयुक्तं शक्तिद्वयसमन्वितम् ।

वर्णं शुक्लं तमोमिश्रं पूर्णबोधकरं स्वयम् १२ ॥

धामत्रयनियन्तारं धामत्रयसमन्वितम् ।

सर्वसौभाग्यदं नृणां सर्वकर्मफलप्रदम् ॥ १३ ॥

अष्टाक्षरसमायुक्तमष्टपत्रान्तरस्थितम् ॥ १४ ॥

^१ पावकात्मजम्—अ, अ १.

वामदेवाख्यदक्षिणमुखस्वरूपमाह—वामदेवमिति ॥ १० ॥ सामवेद-
प्रविभक्तसप्तगानं भरतशास्त्रनिष्पन्नगीतिश्च गानाष्टकमित्युक्तम् । आमिति
धीरस्वरम् ॥ ११ ॥ ज्ञानशक्तिसंहारशक्तिभेदेन शक्तिद्वयसमन्वितम् ॥ १२ ॥
जाग्रदादिस्थूलप्रपञ्चादिधामत्रयनियन्तारं विश्वतैजसात्मना धामत्रयसमन्वि-
तम् ॥ १३ ॥ अकचटतपयश इत्यष्टवर्गात्मना ॐ नमो महादेवाय इति वा
अष्टाक्षरसमायुक्तं हृत्पुण्डरीकप्रविभक्ताष्टपत्रान्तरस्थितम् ॥ १४ ॥

तत्पुरुषस्वरूपम्

यत्तत् तत्पुरुषं प्रोक्तं वायुमण्डलसंवृतम् ।
पञ्चाग्निना समायुक्तं मन्त्रशक्तिनियामकम् ॥ १५ ॥
पञ्चाशत्स्वरवर्णाख्य^१मथर्ववेदस्वरूपकम् ।
कोटिकोटि^२गणाध्यक्षं ब्रह्माण्डाखण्डविग्रहम् ॥ १६ ॥
वर्णं रक्तं कामदं च सर्वाधिव्याधिभेषजम् ।
सृष्टिस्थितिलयादीनां कारणं सर्वशक्तिधृक् ॥ १७ ॥
अवस्थान्त्रितयातीतं तुरीयं ब्रह्मसंज्ञितम् ।
ब्रह्मविष्णवादिभिः सेव्यं सर्वेषां जनकं परम् ॥ १८ ॥

तत्पुरुषाख्योत्तरमुखमाह—यदिति । सप्तकोटिमहामन्त्रशक्तिनियाम-
कम् ॥ १५ ॥ पञ्चाशत्सङ्ख्याविशिष्टं पञ्चाशत्स्वरवर्णाख्यम् ॥ १६—१८ ॥

ईशानस्वरूपम्

ईशानं परमं विद्यात् प्रेरकं बुद्धिसाक्षिणम् ।
आकाशात्मकमव्यक्तमोकारस्वरभूषितम् ॥ १९ ॥

सर्वदेवमयं शान्तं शान्त्यतीतं स्वराद्ब्रह्मिः ।

अकारादिस्वराध्यक्षमाकाशमयविग्रहम् ॥ २० ॥

पञ्चकृत्यनियन्तारं पञ्चब्रह्मात्मकं बृहत् ॥ २१ ॥

मध्यविलसितेशानमुखस्वरूपमाह—ईशानमिति ॥ १९ ॥ सप्तस्वराद्ब्रह्मिः शान्त्याख्या काचन कलाऽस्ति, तदतीतं तत्परं, “तत्परः परमात्मा” इति श्रुतेः ॥ २० ॥ सृष्ट्यादिपञ्चकृत्यनियन्तारम् ॥ २१ ॥

पञ्चब्रह्मलयाधारः परमं ब्रह्म

पञ्चब्रह्मोपसंहारं कृत्वा स्वात्मनि संस्थितम् ।

स्वमायावैभवान् सर्वान् संहृत्य स्वात्मनि स्थितः ॥ २२ ॥

पञ्चब्रह्मात्मकातीतो भासते स्वस्वतेजसा ।

आदावन्ते च मध्ये च भासते नान्यहेतुना ॥ २३ ॥

पञ्चब्रह्मप्रपञ्चप्रविलापनात् तदाधारो भवतीत्याह—पञ्चेति ॥ २२-२३ ॥

परमब्रह्मज्ञानविधिः

मायया मोहिताः शंभोर्महादेवं जगद्गुरुम् ।

न जानन्ति सुराः सर्वे सर्वकारणकारणम् ।

न संदृशे तिष्ठति रूपमस्य परात् परं पुरुषं विश्वधाम ॥ २४ ॥

येन प्रकाशते विश्वं यत्रैव प्रविलीयते ।

तद्ब्रह्म परमं शान्तं तद्ब्रह्मास्मि परं पदम् ॥ २५ ॥

पञ्चब्रह्ममिदं विद्यात् सद्योजातादिपूर्वकम् ।

दृश्यते श्रूयते यच्च पञ्चब्रह्मात्मकं स्वयम् ॥ २६ ॥

पञ्चधा वर्तमानं तं ब्रह्मकार्यमिति स्मृतम् ।
 ब्रह्मकार्यमिति ज्ञात्वा ईशानं प्रतिपद्यते ॥ २७ ॥
 पञ्चब्रह्मात्मकं सर्वं स्वात्मनि प्रविलाप्य च ।
 सोऽहमस्मीति जानीयाद्विद्वान् ब्रह्मामृतो भवेत् ॥ २८ ॥
 इत्येतद्ब्रह्म जानीयाद्यः स मुक्तो न संशयः ॥ २९ ॥
 पञ्चाक्षरमयं शंभुं परब्रह्मस्वरूपिणम् ।
 नकारादियकारान्तं ज्ञात्वा पञ्चाक्षरं जपेत् ॥ ३० ॥
 सर्वं पञ्चात्मकं विद्यात् पञ्चब्रह्मात्मतत्त्वतः ॥ ३१ ॥
 पञ्चब्रह्मात्मिकीं विद्यां योऽधीते भक्तिभावितः ।
 स पञ्चात्मकतामेत्य भासते पञ्चधा स्वयम् ॥ ३२ ॥

एवं स्वयंप्रकाशमप्यात्मानं सोऽहमिति देवा अपि न जानन्तीत्याह—
 माययेति । सर्वकारणकारणं कारणभावमापन्नब्रह्मादेरपि कारणत्वात्, “यो
 ब्रह्माणं विदधाति पूर्वं” इति श्रुतेः । यज्जगत्कारणं तद्रूपस्य सूक्ष्मतया न
 दृश्यत इत्याह—नेति ॥ २४ ॥ स्वातिरिक्तकलनाशान्तम् ॥ २५-२७ ॥
 यद्यत्करणग्रामगोचरं तत्तत् पञ्चब्रह्मात्मकम्, तदतीतः परमात्मा अहमस्मीति
 ज्ञानी परमात्मैव भवतीत्याह—पञ्चेति । पञ्चब्रह्म पञ्चब्रह्मात्मकं इदं विश्वं
 विद्यात् । यस्तत्प्रविलापनाधारः सोऽहमस्मि ॥ २८-२९ ॥ एवं पञ्चब्रह्मभावनया
 पञ्चाक्षरं जपन् यः आस्ते स पञ्चब्रह्मैव भवतीत्युपसंहरति—पञ्चाक्षर-
 मिति ॥ ३०-३२ ॥ पुरा एवमुक्त्वा ॥ ३३ ॥

शिवस्याद्वैतचेतन्यत्वम्

एवमुक्त्वा महादेवो गालवस्य महात्मनः ।

कृपां चकार तत्रैव स्वान्तर्धिमगमत् स्वयम् ॥ ३३ ॥

यस्य श्रवणमात्रेणाश्रुतमेव श्रुतं भवेत् ।
 अमतं च मतं ज्ञातमविज्ञातं च शाकल ॥ ३४ ॥
 एकेनैव तु पिण्डेन मृत्तिकायाश्च गौतम ।
 विज्ञातं मृण्मयं सर्वं मृदभिन्नं हि कार्यकम् ॥ ३५ ॥
 एकेन लोहमणिना सर्वं लोहमयं यथा ।
 विज्ञातं स्यादथैकेन नखानां कृन्तनेन च ॥ ३६ ॥
 सर्वं काष्ण्यायसं ज्ञातं तदभिन्नं स्वभावतः ।
 कारणाभिन्नरूपेण कार्यं कारणमेव हि ॥ ३७ ॥
 तद्रूपेण सदा सत्यं भेदेनोक्तिर्मृषा खलु ।
 तच्च कारणमेकं हि न भिन्नं नोभयात्मकम् ॥ ३८ ॥
 भेदः सर्वत्र मिथ्यैव धर्मादिरनिरूपणात् ।
 अतश्च कारणं नित्यमेकमेवाद्वयं खलु ।
 अत्र कारणमद्वैतं शुद्धचैतन्यमेव हि ॥ ३९ ॥

योऽन्तर्धिमगमत् स सर्वकारणं कारणविज्ञानेन कारणातिरिक्तं कार्यं
 नास्तीति कार्याभावे तत्सापेक्षकारणताऽभावात् अकार्यकारणं ब्रह्म निष्प्रति-
 योगिकस्वमात्रमवशिष्यत इत्याह—यस्येति ॥ ३४ ॥ येन कारणविज्ञानेन
 तदनतिरिक्तं कार्यं विज्ञातं स्यादित्यत्र—“येनाश्रुतं श्रुतं भवत्यमतं मतमविज्ञातं
 विज्ञातं” इत्युपक्रम्य “एकेन मृत्पिण्डेन सर्वं मृण्मयं विज्ञातं स्यात्”
 इत्यादिछान्दोग्यषष्ठाध्यायनिष्ठार्थं संक्षिप्य प्रकटयतीत्याह—एकेनेति ॥ ३५-३६ ॥
 तदभिन्नं स्वभावतः इत्यत्र उपपत्तिमाह—कारणेति ॥ ३७ ॥ यदि कारणा[न]-
 तिरिक्तं कार्यं तदा कार्यवत् कारणमपि अनेकतामर्हतीत्यत आह—तच्चेति ।
 मृदाद्यतिरेकेण घटादिशकलस्याप्यदर्शनात् । न हि कारणभिन्नं कार्यमस्ति ।

नाप्येकमेव कार्यकारणभावमर्हति, अर्धजरतीयन्यायवत् अतिविरुद्धत्वात् ॥ ३८ ॥
कार्यकारणभेदो नास्तीत्याह—भेद इति । यत् एवं अतः ॥ ३९ ॥

दहराकाशे शिवोपलब्धिः

अस्मिन् ब्रह्मपुरे वेश्म दहरं यदिदं मुने ।
पुण्डरीकं तु तन्मध्ये आकाशो दहरोऽस्ति तत् ।
स शिवः सच्चिदानन्दः सोऽन्वेष्टव्यो मुमुक्षुभिः ॥ ४० ॥
अयं हृदि स्थितः साक्षी सर्वेषामविशेषतः ।
तेनायं हृदयं प्रोक्तः शिवः संसारमोचकः ॥
इत्युपनिषत् ॥ ४१ ॥

इत्थंभूतनिष्प्रतियोगिकाद्वैतात्मोपलब्ध्यधिकरणं किं इत्यत आह—
अस्मिन्निति । अस्मिन् दहराकाशे यः करणग्रामप्रवृत्तिनिवृत्तिनिमित्ततया
तदसङ्गत्वेन तद्भावाभावप्रकाशकतया तदसंभवप्रबोधसिद्धनिष्प्रतियोगिकब्रह्मात्र-
तया च तत्तद्दृष्टयनुरूपमवभासते स शिवः ॥ ४० ॥ शिवस्य हृदयोपलब्धत्वात्
हृदयस्यापि शिवत्वमुपचर्यत इत्यर्थः । इत्युपनिषच्छब्दः पञ्चब्रह्मोपनिषत्परि-
समाप्त्यर्थः ॥ ४१ ॥

श्रीवासुदेवेन्द्रशिष्योपनिषद्ब्रह्मयोगिना ।
पञ्चब्रह्मोपनिषदो व्याख्यानं लिखितं स्फुटम् ।
पञ्चब्रह्मोपनिषदो व्याख्या पञ्चाशदीरिता ॥

इति श्रीमदीशाद्यष्टोत्तरशतोपनिषच्छास्त्रविवरणे त्रिणवतिसङ्ख्यापूरकं
पञ्चब्रह्मोपनिषद्विवरणं सम्पूर्णम्

बृहज्जाबालोपनिषत्

भद्रं कर्णेभिः—इति शान्तिः

प्रथमं ब्राह्मणम्

प्रजापतिकृताविद्याऽण्डसृष्टिः

आपो वा इदमासन् सलिलमेव । स प्रजापतिरेकः पुष्करपर्णे
समभवत् । तस्यान्तर्मनसि कामः समवर्तत इदं सृजेयमिति ।
तस्माद्यत् पुरुषो मनसाऽभिगच्छति । तद्वाचा वदति । तत्
कर्मणा करोति ॥ १ ॥

तद्देवाऽभ्यनूक्ता—कामस्तदग्रे समवर्तताधि । मनसो रेतः
प्रथमं यदासीत् । सतो बन्धुमसति निरविन्दन् । हृदि प्रतीष्या
कवयो मनीषेति । उपैनं तदुपनमति । यत्कामो भवति । य
एवं वेद ॥ २ ॥

यज्ज्ञानाग्निः स्वातिरिक्तभ्रमं भस्म करोति तत् ।

बृहज्जाबालनिगमशिरोवेद्यमहं महः ॥

इह खल्वथर्वणवेदप्रविभक्त्यं बृहज्जाबालोपनिषत् स्वातिरिक्तप्रपञ्चभस्मी-
करणपटीयसी सती विजयते । अस्याः स्वल्पग्रन्थतो विवरणमारम्यते । प्रश्न-

मुण्डकादिवदुपोद्वातादिकमस्यामप्यूह्यम् । भुसुण्डादिशिष्यवर्गकालाग्निरुद्रप्रश्न-
प्रतिवचनरूपेयमाख्यायिका विद्यास्तुत्यर्था । अस्यामुपनिषदि स्वातिरिक्तं भस्म,
ततः शिष्टं स्वयमेवेति प्रतिपाद्यते । तत्र स्वातिरिक्त्येतापरिज्ञानं विना न हि तद्भस्म
भवितुमर्हतीति तदियत्ताप्रकटनाय पुराणमवतारयति—आपो वा इति । प्रलय-
कालीना आपो वै प्रसिद्धाः अनभिष्यक्तनामरूपं इदं अविद्याऽण्डं आसन्
सलिलमेव । न हि सलिलादतिरिक्तं किञ्चिदस्ति । तत्र बृहज्जाबालमन्त्रद्रष्टा यः
सोऽयं प्रजापतिरेकः पुष्करपर्णे नारायणनाभिपद्मे समभवत् । तस्य प्रजापते-
रन्तर्मनसि कामः समवर्तत । किमिति ? इदं अनन्तकोटिब्रह्माण्डात्मक-
मविद्याऽण्डं सृजेयमिति । यस्मादयं जगत्स्रष्टुकामो भवति तस्माद्यत्पुरुषः
मनसा अन्तःकरणेन अभिगच्छति निश्चिनोति यन्मनसि स्मृतं तद्वाचा वदति ।
यद्वाचोक्तं तत् शरीरनिर्वर्त्यकर्मणा करोति ॥ १ ॥ ब्राह्मणोक्तेऽर्थे तदेषाऽभ्यनु-
पश्चात् उक्ता । वक्ष्यमाणाविद्याऽण्डोद्भूतेः अग्रे प्राक् अधिकत्वेन कामोऽभिलाषः
समवर्तत । कामः क्व जातः इत्यत्र मनसोऽन्तःकरणस्य यद्वेतो वीर्यं
प्रथममासीत्, स कामो भवतीति पूर्वणान्वयः,

न हि संकल्पातिरिक्तं मनोऽस्तीति विचिन्त्यताम् ।

काम जानामि ते रूपं संकल्पात् किल जायसे ॥

इति स्मृतेः । सतः चक्षुर्ग्राह्यप्रपञ्चस्य बन्धुरिवोपकारकत्वात् कामो बन्धुः
असति अचाक्षुषे ब्रह्मणि निरविन्दन् निःशेषमगमन् । कवयो मनस ईष्ट इति
मनीद् धीः तथा मनीषा हृदि प्रतीष्य अवलोक्य । उप समीपे एनं कामिनं
उपनमति आप्नोति यस्य दारादिविषये कामो भवति स यत्कामो भवति इति
मन्त्रसमाप्त्यर्थः । य एवं यो वेद जानाति स प्राजापत्यपदमश्नुत इत्यर्थः ॥ २ ॥

विभूतिस्त्राक्षबृहज्जाबालजिज्ञासा

स तपोऽतप्यत । स तपस्तप्त्वा । स एतं भुसुण्डः कालाग्नि-
रुद्रमगमदागत्य भो विभूतेर्माहात्म्यं ब्रूहीति ॥ ३ ॥

तथेति प्रत्यवोचद्मु^१मुण्ड^२वाच्यमानं किमिति ॥ ४ ॥

विभूतिरुद्राक्षयोर्माहात्म्यं वभाणेति ॥ ५ ॥

आदावेव पैप्पलादेन सहोक्तमिति ॥ ६ ॥

तत्फलश्रुतिरिति ॥ ७ ॥

तस्योर्ध्वं किं वदामेति ॥ ८ ॥

बृहज्जावालाभिधां मुक्तिश्रुतिं ममोपदेशं कुरुष्वेति ॥ ९ ॥

इदानीं प्रासङ्गिकं परित्यज्य प्रकृतमनुसरति—स इति । स प्रजापतिः तपोऽतप्यत आलोचनं कृतवान् । एवं स तपस्तप्त्वा यो वायसाकारो मुमुण्ड इति विख्यातः परमयोगी तमनुप्रविष्टवान् । सोऽयं प्रजापतिनाऽऽविष्टः मुमुण्डः स्वातिरिक्तभस्मावगत्यर्थं एतं कालाग्निरुद्रमगमत् । तं गत्वा किं कृतवानित्यत आह—आगत्य भो विभूतेर्माहात्म्यं ब्रूहीति ॥ ३ ॥ मुमुण्डप्रश्नोत्तरं भगवानाह—तथेति प्रत्यवोचत् । किमिति ? मुमुण्ड वाच्यमानं किमिति, उच्यमानं किमित्यर्थः ॥ ४ ॥ आह—ततः विभूतिरुद्राक्षयोर्माहात्म्यं वभाणेति उपदिशेत्यर्थः ॥ ५ ॥ पुरैवोक्तमित्याह—आदावेव पैप्पलादेन सहोक्तमिति, पैप्पलादेन साकं तुभ्यं विभूतिरुद्राक्षमाहात्म्यं उक्तमित्यर्थः ॥ ६ ॥ इतर आह—तत्फलश्रुतिरिति । वक्तव्येत्यध्याहार्यम् ॥ ७ ॥ ततः किमिति भगवानाह—तस्योर्ध्वं किं वदामेति ॥ ८ ॥ इतर आह—बृहज्जावालाभिधामिति ॥ ९ ॥

भस्मपञ्चकस्य नामस्वरूपनिरूपणम्

ॐ तथेति । सद्योजातात् पृथिवी । तस्याः स्यान्नवृत्तिः ।

तस्याः कपिलवर्णा नन्दा । तद्गोमयेन विभूतिर्जाता ॥ १० ॥

वामदेवादुदकम् । तस्मात् प्रतिष्ठा । तस्याः कृष्णवर्णा भद्रा ।

तद्गोमयेन भूषितं जातम् ॥ ११ ॥

^१ मुण्डं—मु.

^२ वाच्य—अ १, क. वक्ष्य—अ.

अघोराद्वह्निः । तस्माद्विद्या । तस्या रक्तवर्णा सुरभिः ।
तद्गोमयेन भस्म जातम् ॥ १२ ॥

तत्पुरुषाद्वायुः । तस्माच्छान्तिः । तस्याः श्वेतवर्णा सुशीला ।
तस्या गोमयेन क्षारं जातम् ॥ १३ ॥

ईशानादाकाशम् । तस्माच्छान्त्यतीता । तस्याश्चित्रवर्णा
सुमना । तद्गोमयेन रक्षा जाता ॥ १४ ॥

विभूतिर्भसितं भस्म क्षारं रक्षेति भस्मनो भवन्ति पञ्च
नामानि । पञ्चभिर्नामभिर्भृशमैश्वर्यकारणाद्भूतिः । भस्म सर्वाघ-
भक्षणात् । भासनाद्भसितम् । क्षारणादापदां क्षारम् । भूतप्रेतपि-
शाचब्रह्मराक्षसापस्मारभवभीतिभ्योऽभिरक्षणाद्रक्षेति ॥ १५ ॥

भगवान् तत्प्रश्नमङ्गीकृत्य प्रतिवचनमभिधास्यति—ॐ तथेति । ओङ्कार-
स्यानुकृत्यर्थत्वात्, “ओमित्येतदनुकृतिः” इति श्रुतेः । आदौ वक्ष्यमाण-
नामपञ्चके तत्राद्यनामात्मकविभूतिस्वरूपमाह—सद्योजातादिति । ईश्वरपूर्वाभि-
मुखसञ्जातसद्योजातंप्रपद्यामीतिमन्त्रतो जाता पृथिवी । तस्याः सकाशात्
निवृत्तिकला संजाता । तस्याः सकाशात् नन्दा नाम कपिलवर्णा धेनुरभूत् ।
वक्ष्यमाणप्रकारेण संस्कृततद्गोमयेन विभूतिः संजाता ॥ १० ॥ तद्वितीय-
भसितस्वरूपमाह—वामदेवादिति ॥ ११ ॥ भस्मस्वरूपमाह—अघोरादिति
॥ १२ ॥ क्षारस्वरूपमाह—तदिति ॥ १३ ॥ रक्षास्वरूपमाह—ईशानादिति
॥ १४ ॥ एवं भस्मनः पञ्चनामान्यभिधाय तेषां यौगिकार्थमाह—
विभूतिरिति ॥ १५ ॥

इति प्रथमं ब्राह्मणम्

द्वितीयं ब्राह्मणम्

अग्नीषोमात्मकभस्मस्नानजिज्ञासा

अथ भुसुण्डः कालाग्निरुद्रमग्नीषोमात्मकं भस्मस्नानविधिं
पप्रच्छ ॥ १ ॥

भुसुण्डो भगवन्तं भस्मस्नानविधिं पृच्छतीत्याह—अथ भुसुण्ड इति ॥ १ ॥

जगतः अग्नीषोमात्मकत्वम्

अग्निर्यथेको भुवनं प्रविष्टो रूपं रूपं प्रतिरूपो बभूव ।

एकं भस्म सर्वभूतान्तरात्मा रूपं रूपं प्रतिरूपो बहिश्च ॥ २ ॥

अग्नीषोमात्मकं विश्वमित्यग्निरित्याचक्षते ।

रौद्री घोरा या तैजसी तनूः ।

सोमः शक्त्यमृतमयः शक्तिकरी तनूः ॥ ३ ॥

अमृतं यत्प्रतिष्ठा सा तेजोविद्याकला स्वयम् ।

स्थूलसूक्ष्मेषु भूतेषु त एव रसतेजसी ॥ ४ ॥

द्विविधा तेजसो वृत्तिः सूर्यात्मा चानलात्मिका ।

तथैव रसशक्तिश्च सोमात्मा चानलात्मिका ॥ ५ ॥

वैद्युदादिमयं तेजो मधुरादिमयो रसः ।

तेजोरसविभेदैस्तु वृतमेतच्चराचरम् ॥ ६ ॥

अग्नेरमृतनिष्पत्तिरमृतेनाग्निरेषते ।

अत एव हविः कूलसमग्नीषोमात्मकं जगत् ॥ ७ ॥

प्रश्नोत्तरं भगवानाह—अग्निरिति । यथैकोऽप्यग्निर्भुवनं प्रविश्य
 स्वाश्रयदार्वनुरूपं रूपं प्रतिरूपो बहुरूपो बभूव तथा एकं स्वातिरिक्तभस्म स्वा-
 तिरिक्तप्रपञ्चापवादाधिकरणं व्यष्टिसमष्टिप्रपञ्चारोपाधिकरणविश्वविराडोत्राद्यात्मना
 सर्वभूतान्तरात्मा भूत्वा तूलान्तःकरणोपाधियोगात् रूपं रूपं प्रतिरूपः
 स्वातिरिक्तप्रपञ्चापवादाधिकरणद्वितुर्यतदैक्याविकल्पात्मना तद्वहिश्च विलक्षणो
 भवति, “सर्वस्मादन्यो विलक्षणः” इति श्रुतेः । चशब्दात् वस्तुतो निरधिकरणं
 निष्प्रतियोगिकब्रह्ममात्रमवशिष्यते इति द्योत्यते ॥ २ ॥ भस्मनस्तत्कार्यविश्वस्य
 वाऽग्नीषोमात्मकत्वं कथमियत आह—अग्नीषोमात्मकमिति । अग्निश्च सोमश्च
 अग्नीषोमौ तावेव आत्मा यस्य तत् अग्नीषोमात्मकं तद्रूपेण विश्वासाहं
 विश्वमग्निरित्युच्यते विश्वस्याग्नीषोमकार्यत्वात् । या तनूधोरा तेजसी च भवति
 अस्या अमृतंशत्वात् । अपरा तु शक्तिकरी तनूः अमृतमयः सोम एव शक्तिः
 वामभागस्थेडाशक्तेरमृतमयत्वात् ॥ ३ ॥ अमृतं यत्प्रतिष्ठा यस्यां चन्द्रनाड्यां
 अमृतस्य प्रतिष्ठितत्वात् सेयं स्वयं चन्द्रनाडी तेजोविद्याकलाऽऽत्मिका भवति ।
 त एव रसतेजसी स्थूलसूक्ष्मभूतेषु द्विधा भवतः ॥ ४ ॥ सूर्याग्निभेदेन यथा
 तेजसो वृत्तिः द्विविधा तथैव सोमात्मानलात्मिकेति च रसशक्तिश्च द्विधा
 भवति ॥ ५ ॥ तत्र किं तेजः को रसः इत्यत्र विद्युदेव वैद्युत्, आदिशब्देन
 प्रदीपनक्षत्रादयो गृह्यन्ते, तन्मयं हि तेजः मधुराम्लादिमयो रसः । इत्थं
 चराचरभेदभिन्नं जगत् तेजोरसभूतैरावृतम् । तुशब्दोऽवधारणार्थः ॥ ६ ॥
 मथनाविर्भूताग्नेः अमृतनिष्पत्तिः, नवनीतघृतादेः मथनाग्निनिष्पन्नत्वात् ।
 अमृतस्थानीयाज्यतैलकाष्ठगतस्नेहादिना अग्निरेधते वृद्धिमुपैति । यतो मथना-
 विर्भूतोष्णांशोऽग्निः तज्जोऽमृतविशेषः सोमो भवति, यत एवाग्नीषोमीयं
 हविः क्लृप्तं निष्पन्नं अत एवेदं जगत् अग्नीषोमात्मकमिति ज्ञेयम् ॥ ७ ॥

जगतः शिवशक्त्यात्मकत्वम्

ऊर्ध्वशक्तिमयः सोम अधःशक्तिमयोऽनलः ।

ताभ्यां संप्रुटितं तस्माच्छब्दद्विधमिदं जगत् ॥ ८ ॥

अग्नेरूर्ध्वं भवत्येषा यावत् सौम्यं परामृतम् ।

यावदश्यात्मकं सौम्यममृतं विसृजत्यधः ॥ ९ ॥

अत एव हि कालाग्निरधः^१स्ताच्छक्तिरूर्ध्वगा ।

यावदादहंनश्चोर्ध्वमधस्तात्^२पावनं भवेत् ॥ १० ॥

आधारशक्त्याऽवधृतः कालाग्निरयमूर्ध्वगः ।

तथैव निम्नगः सोमः शिवशक्ति^३पदास्पदः ॥ ११ ॥

शिवश्चोर्ध्वमयः शक्तिरूर्ध्वशक्तिमयः शिवः ।

तदित्थं शिवशक्तिभ्यां नाव्याप्तमिह किञ्चन ॥ १२ ॥

असकृच्चाग्निना दग्धं जगत्तद्भस्मसात्कृतम् ।

अग्नेर्वीर्यमिदं प्राहुस्तद्वीर्यं भस्म यत्ततः ॥ १३ ॥

अग्नीषोमात्मकतया जगत् प्रतिपाद्य पुनः शिवशक्त्यात्मकतया जगत् प्रदर्शयति—ऊर्ध्वेति । ऊर्ध्वाधोभेदेन परमेश्वरशक्तिर्द्विविधा । सोमस्तूर्ध्व-शक्तिमयः शिवफालाक्षस्थान्यपेक्षया सर्वोर्ध्वतन्मौळिप्रतिष्ठानात् । तदपेक्षया अधःशक्तिमयोऽनलः । यद्वा—ऊर्ध्वशक्तिमयः सोमः शिवः, स्वभक्तोर्ध्वपद-प्रापकविद्याशक्तिसंपन्नत्वात् । यस्य शब्दादिविषये अलंबुद्धिर्न विद्यते सोऽयं अनलो जीवः अधःशक्तिमयः परमार्थतत्त्वाधःप्रापकतूलान्तःकरणाविद्याशक्ति-सहितत्वात् । अयमविद्याशक्तिरित्यर्थः,

अपरेयमितस्त्वन्यां प्रकृतिं विद्धि मे पराम् ।

जीवभूतां महाबाहो ययेदं धार्यते जगत् ॥

इति स्मृतेः । यस्मादेवं तस्मात् ताभ्यां शिवशक्तिभ्यां स्वाज्ञदृष्ट्या स्वातिरेकेणा-स्तीति शश्वद्विश्वसनीयं इदं विश्वं जगत् संपुटितं कबळितमित्यर्थः ॥ ८ ॥ यैषा

^१ स्तच्छ—अ २, क.

^२ पावनो—क.

^३ पदात्मकः—अ १, अ २, क. पदास्पदम्—अ.

शिवशक्तिः अग्नेरप्यूर्ध्वं भवति यावत् सोमसंवन्धि सौम्यं परामृतं मूलाधार-
 स्थाम्नेरूर्ध्वं यावदाज्ञाचक्रसहस्रारचक्रान्तराळविलसत्सोममण्डलं सौम्यं परामृतं
 विद्यते तदेतद्यावत् केवलकुम्भकोत्थितं अग्न्यात्मकं अग्निसंयुक्तं सत् अधः
 आपादं सौम्यममृतं विसृजति तावच्छिवशक्तियोगो भवतीत्यर्थः ॥ ९ ॥
 यतोऽग्नीषोमयोग एव शिवशक्तियोगो जीवेशैक्यं भवति अत एव ह्यधस्ताच्छक्तिः
 कालाग्निजीवाभिधाना ऊर्ध्वं ऐश्वरं तत्त्वं तावत् गच्छतीति ऊर्ध्वगा
 भवति । यावच्छिवशक्तिस्थानीयजीवेशयोरैक्यं भवति तावत्पुराऽनुभूतमिदादह्नो
 निश्शेषदहनं भवति । चशब्दात् पुनर्जीवेशमिदायोगो द्योयते । ततः पुराऽनु-
 भूतोऽर्ध्वार्धः कलनामलं पावनं ब्रह्मभावापन्नमेव भवेत् ॥ १० ॥ पुनरुक्तार्थमेव
 दृढयति—आधारेति । मूलाधारशक्त्याऽवधृतो युक्तोऽयं कालाग्निजीवः
 स्वोपाधिशक्त्यंशं विहाय ऊर्ध्वगो यथा भवति तथैव शिवशक्तिपदास्पदः
 शिवशक्त्यैक्यनिम्नगो भवतीव भवति वस्तुतस्तस्य निम्नोन्नतवैरल्यत्वात् ॥ ११ ॥
 शक्तिशक्तिमतोरभेदमाह—शिव इति । शिवश्च शिवोऽपि ऊर्ध्वमयः शक्तिः
 यथा तथा ऊर्ध्वशक्तिमयः शिवः, शिवातिरेकेण शक्यभावात् । इति यत्
 तदित्थं इह किञ्चन किञ्चिदपि शिवशक्तिभ्यां नाव्याप्तमस्ति सर्वं शिवात्मक-
 मित्यर्थः ॥ १२ ॥ शिवातिरिक्तशक्त्यंशं भस्मापह्वं कृत्वा तदपह्ववसिद्धं शिवं
 स्वमात्रमिति यः पश्यति तस्य तद्भावापत्तिः फलं इति ब्राह्मणार्थमुपसंहरति—
 असकृदिति । यत् असकृत् शास्त्रीयज्ञानाग्निना दग्धं तज्जगत् ब्रह्मातिरिक्तं न
 किञ्चिदस्तीति सम्यज्ज्ञानाग्निना भस्मसात्कृतं भस्मावसानं कृतमित्यर्थः,
 “भस्मान्तं शरीरं” इति श्रुतेः । यत् यस्मात् कारणात् इदं जगत् अग्नेर्वीर्यं
 प्राहुः जगतस्तावदग्निस्थानीयजीवविकल्पितत्वात् ततः तस्मात् कारणात् तस्य
 जगतो वीर्यं भस्म नासति जगति तद्भस्म तदपह्वोतुमशक्यत्वात् ॥ १३ ॥

ज्ञानानधिकारिणां भस्मस्नानविधिः

यश्चेत्थं भस्मसद्भावं ज्ञात्वाऽभिस्नाति भस्मना ।

अग्निरित्यादिभिर्मन्त्रैर्दग्धपाशः स उच्यते ॥ १४ ॥

अग्नेर्वीर्यं च तद्भस्म सोमेनाप्लावितं पुनः ।

अयोगयुक्त्या प्रकृतेरधिकाराय कल्पते ॥ १५ ॥

योगयुक्त्या तु तद्भस्म प्लाव्यमानं समन्ततः ।

शाक्तेनाभृतवर्षेण ह्यधिकारान्निवर्तते ॥ १६ ॥

एवं ज्ञातुमशक्तानां स्वाज्ञानपाशदहनोपायमाह—यश्चेति । यश्च यः कोऽपि इत्थं वक्ष्यमाणब्राह्मणोक्तविधानेन यथाविधि भस्मसद्भावं ज्ञात्वा “अग्निरिति भस्म” इत्यादिमन्त्रैः भस्मना स्नाति सोऽयं विधिभस्मस्नानमहिम्ना दग्धस्वाज्ञानपाश इत्युच्यते ॥ १४ ॥ विधिभस्मस्नातस्य मुख्यभस्माधिगमाधिकारः कुतः इत्यत आह—अग्निरिति । यत् अग्नेर्वीर्यं तत् पुनः सोमेन शिवशक्त्यमृतवारिणा प्लावितं मिश्रीकृतमिव भाति । तत्प्रकृतेरयोगयुक्त्या सोमातिरेकेण प्रकृतिर्विकृतिर्वा न ह्यस्ति इति श्रुत्यनुग्राहकयुक्त्या तर्केण यदि विशिष्टस्तदा पुमान् मुख्यभस्मावगत्यधिकाराय कल्पते अधिकारी भवतीत्यर्थः ॥ १५ ॥ व्यतिरेकमाह—योगयुक्त्येति । यस्तु शाक्तेनाभृतवर्षेण प्रकृतविकृतयोगयुक्त्या तु समन्ततः प्लाव्यमानं भस्म स्वाविद्योपहितमात्मानं जानाति संसार्यहमित्यात्मानं पश्यति स पुमान् मुख्यस्वातिरिक्तभस्मावगत्यधिकारान्निवर्तते । अनधिकार्ययं मन्दप्रज्ञो भवतीत्यर्थः ॥ १६ ॥

जीवेशैक्यज्ञानतः संसारनिवृत्तिः

अतो मृत्युंजयायेत्यमृतप्लावनं सताम् ।

शिवशक्त्यमृतस्पर्शे लब्ध एव कुतो मृतिः ॥ १७ ॥

यो वेद गहनं गुह्यं पावनं च ततोदितम् ।

अग्नीषोमपुटं कृत्वा न स भूयोऽभिजायते ॥ १८ ॥

अनधिकारिताहेतुसंसारित्वासंभवोपायमाह—अत इति । यतः शक्तियोगयुक्त्या संसारित्वं अतः कारणात् स्वातिरिक्तास्तितहेतुस्वाज्ञानमृत्युं जयति

अपह्वं करोतीति मृत्युंजयः परमात्मा तस्मै मृत्युञ्जयाय इत्थं अमृतप्राप्तं
 शिवातिरेकेण शक्त्यंशो न विद्यत इति स्वमात्रज्ञानसमर्पणं ये कुर्वन्ति ते सन्तः
 तेषां सतां स्वाज्ञदृष्ट्या शिवशक्त्यमृतस्पर्श एव लब्धेऽपि स्वज्ञदृष्ट्या शिवशक्त्य-
 मृतस्पर्शवैरळ्यात् कुतो मृतिः परमार्थदृष्ट्या न कुतश्चिदित्यर्थः ॥ १७ ॥
 जीवेशैक्यज्ञानतो नेह पुनर्जात्यादिरस्तीत्याह—य इति । यः पुमान् स्वाज्ञजनगहनं
 दुरवगमंत्वात् गुह्यं अनधिकारिणे गोपनीयत्वात् पावनं च पवित्राणां
 पवित्रत्वात् । स्वातिरिक्तापावनासंभवद्योतकः चशब्दः । सर्वत्र तत्तत्त्वेन
 सदोदितं, कदाऽप्यनस्तमितत्वात् । किं तत् ? अग्नीषोमपुटं, पराक्प्रपञ्च-
 दाहकत्वादग्निः प्रत्यक् सर्वात्मकत्वात्, स्वातिरिक्तसर्वाप्यायकत्वाच्च सोमः
 परमात्मा, तयोरग्नीषोमयोः प्रत्यक्परयोः पुटमैक्यं ब्रह्माहं अहमेव ब्रह्म इति वेद
 जानाति स मुनिरेवमैक्यं कृत्वा तद्वेदसापेक्षप्रभैक्यगतसविशेषांशमप्यपह्वं
 कृत्वा तदपह्वसिद्धं ब्रह्म निष्प्रतियोगिकस्वमात्रमित्यवगम्य नेह पुनः स्वातिरिक्ता-
 स्तित्वमोहाय जायते तदासकल्या म्रियते वेत्यर्थः ॥ १८ ॥

सविशेषब्रह्मोपासनेनापि अमृतत्वप्राप्तिः

शिवाग्निना तनुं दग्ध्वा शक्तिसोमामृतेन यः ।

प्लावयेद्योगमार्गेण सोऽमृतत्वाय कल्पते ।

सोऽमृतत्वाय कल्पत इति ॥ १९ ॥

सविशेषब्रह्मोपासकोऽपि तत्प्रसादान्निर्विशेषब्रह्मोपासनाफलमेवैतीत्याह—
 शिवेति । स्वातिरिक्ताशिवप्रासः शिवः परमात्मा स एवाग्निः तेन शिवाग्निना तनुं
 तदुपलक्षितस्वाविद्यापदतत्कार्यजातं दग्ध्वा भस्मीकृत्य तत्पुनर्भस्मशक्तिरेव सोमः
 स एवामृतं तेन शक्तिसोमामृतेन योऽयं योगी सुषुम्नावायुप्रवेशलक्षणयोगमार्गेण
 प्लावयेत् पिण्डीकुर्यात् ईश्वरभावमापादयेत् सोऽपि तत्प्रसादलब्धनिर्विशेष-
 ज्ञानसमकालं अमृतत्वाय कैवल्याय कल्पते । आवृत्तिरेतद्ब्राह्मणसमाप्त्यर्था ॥ १९ ॥

इति द्वितीयं ब्राह्मणम्

तृतीयं ब्राह्मणम्

विभूतियोगजिज्ञासा

अथ भुसुण्डः कालाग्निरुद्रं विभूतियोगमनुब्रूहीति होवाच ॥ १ ॥

भुसुण्डः पुनः भगवन्तं विभूतियोगबुभुत्सया पृच्छतीत्याह—अथेति ॥ १ ॥

विभूतेः उत्पत्तिक्रमः

विकटाङ्गामुन्मत्तां महाखला^१मशिवादिचिह्नान्वितां पुनर्धेनुं
कृशाङ्गां वत्सहीनामशान्तामदुग्धदोहिनीं निरिन्द्रियां जग्धतृणां
केशचेलास्थिभक्षिणीं संधिनीं नवप्रसूतां रोगार्तां गां विहाय प्रशस्तगोम-
यमाहरेद्गोमयं खसंस्थं ग्राह्यं शुभे स्थाने वा पतितमपरित्यज्यात्
ऊर्ध्वं मर्दयेद्गव्येन । गोमयग्रहणं कपिला वा धवला वा अलाभे
तदन्या गौः स्याद्दोषवर्जिता । कपिलागोभस्मोक्तम् । ^२लब्धगो^३भस्मना
चेदन्यगोक्षारं यत्र क्वापि स्थितं यत्तत्र हि धार्यं ^४संस्काररहितं
धार्यम् ॥ २ ॥

भुसुण्डेन विभूत्युत्पत्तिक्रमं पृष्टो भगवान् धेनुलक्षणादि सप्रकारमाह—
विकटामिति । विकटाङ्गां विरूपाङ्गां उन्मत्तां इत्यादि रोगार्तां इत्यन्तविशेषण-
विशिष्टां गां विहाय कपिलादि वर्णतो गुणतः प्रशस्तगोः सकाशात् गोमयमाहरेत् ।
तदाहरणविधिस्तु गोमयं खसंस्थं अन्तरालस्थं शुभे स्थाने वा पतितं ग्राह्यं
यन्निर्दुष्टं तत् अपरित्यज्य अत ऊर्ध्वं गव्येन गोमयेन सम्यक् मर्दयेत् । यत्

^१ मलिनामशि—अ १, अ २, क.

^२ लब्धं—मु.

^३ भस्मनो—उ, मु.

^४ संस्कार्यर—उ. संस्कारसहि—मु.

गोमयग्रहणं कार्यं इत्यत्र लाभे कपिला वा धवला वा अलाभे विकटाऽऽदि-
दोषवर्जिता वा स्यात् तस्याः सकाशात् गोमयं प्राह्यम् । कपिलादिप्रशस्त-
गोशकृद्भस्म प्रशस्तत्वेन उक्तम् । एवं लब्धगोशकृद्भस्मनोद्धूतनादिः कार्यः ।
एवं लाभे दोषविशिष्टान्यगोक्षारं यत्र कापि स्थितं वक्ष्यमाणसंस्काररहितं वा
न हि धार्यम् ॥ २ ॥

गोमयादौ विद्याऽऽदिदृष्टिः

तत्रैते श्लोका भवन्ति—

विद्याशक्तिः समस्तानां शक्तिरित्यभिधीयते ।

गुणत्रयाश्रया विद्या सा विद्या च तदाश्रया ॥ ३ ॥

गुणत्रयमिदं धेनुर्विद्याऽभूद्गोमयं शुभम् ।

मूत्रं चोपनिषत् प्रोक्तं कुर्याद्भस्म ततः परम् ॥ ४ ॥

वत्सस्तु स्मृतयश्चास्यास्तत्संभूतं तु गोमयम् ।

इत्यर्थप्रकाशने एते श्लोका मन्त्रा भवन्तीत्याह—तत्रेति । समस्तानां
शक्तीनां मध्ये विद्याशक्तिरेव शक्तिः । सा सत्त्वादिगुणत्रयाश्रया गुणत्रयमपि
तदाश्रयम् ॥ ३ ॥ इदं गुणत्रयमेव धेनुः । शुभं गोमयं विद्याऽभूत् ।
गोमूत्रमुपनिषत् इति प्रोक्तम् । इत्थं धेनुगोमयगोमूत्रादौ गुणत्रयविद्योपनिषद्दृष्टिं
कुर्यात् ॥ ४ ॥ अस्याः गुणत्रयविशिष्टधेन्वाः वत्सस्तु स्मृतिगणो ज्ञेयः ।
गोतद्वत्सेषु श्रुतिस्मृतिदृष्टिः कार्येत्यर्थः । तत्संभूतं यत् गोमयं तद्भस्म कुर्यादिति
पूर्वेणान्वयः ॥

गवादिभस्मान्तस्य मन्त्रसंस्कारः

आगाव इति मन्त्रेण धेनुं तत्राभिमन्त्रयेत् ॥ ५ ॥

गावो भगो गाव इति प्राशयेत्तत्तृणं जलम् ।

उपोष्य च चतुर्दश्यां शुक्ले कृष्णेऽथवा व्रती ॥ ६ ॥

परेद्युः प्रातरुत्थाय शुचिर्भूत्वा समाहितः ।
 कृतस्नानो धौतवस्त्रः पयोर्ध्वं च सृजेच्च गाम् ॥ ७ ॥
 उत्थाप्य गां प्रयत्नेन गायत्र्या मूत्रमाहरेत् ।
 सौवर्णे राजते ताम्रे धारयेन्मृण्मये घटे ॥ ८ ॥
 पौष्करेऽथ पलाशे वा पात्रे गोशृङ्ग एव वा ।
 आदधीत हि गोमूत्रं गन्धद्वारेति गोमयम् ॥ ९ ॥
 आभूमिपातं गृहीयात् पात्रे पूर्वोदिते गृही ।
 गोमयं शोधयेद्विद्वान् श्रीर्मे भजतुमन्ततः ॥ १० ॥
 अलक्ष्मीर्म इति मन्त्रेण गोमयं धान्यवर्जितम् ।
 सं त्वा सिंचामि मन्त्रेण गोमूत्रं गोमये क्षिपेत् ॥ ११ ॥
 पञ्चानां त्वेतिमन्त्रेण पिण्डानां च चतुर्दश ।
 कुर्यात् संशोध्य किरणैः सौरैकैराहरेत्ततः ॥ १२ ॥
 निदध्यादथ पूर्वोक्तपात्रे गोमयपिण्डकान् ।
 स्वगृहोक्तविधानेन प्रतिष्ठाप्याग्निमीजयेत् ॥ १३ ॥
 पिण्डांश्च निक्षिपेत्तत्र आद्यन्तं प्रणवेन तु ।
 षडक्षरस्य ^१सूक्तस्य व्याकृतस्य तथाऽक्षरैः ॥ १४ ॥
 स्वाहाऽन्ते जुहुयात्तत्र वर्णदेवाय पिण्डकान् ।
 आधारावाज्यभागौ च प्रक्षिपेद्वाह्वतीः सुधीः ॥ १५ ॥
 ततो निधनपतये त्रयोविंशज्जुहोति च ।
 होतव्याः पञ्च ब्रह्माणि नमो हिरण्यवाहवे ॥ १६ ॥

इति सर्वाहुतीर्हुत्वा चतुर्थ्यन्तैश्च मन्त्रकैः ।
 ऋतं सत्यं कद्रुद्राय यस्य वैकंकतीति च ॥ १७ ॥
 एतैश्च जुहुयाद्विद्वाननाज्ञातत्रयं तथा ।
 व्याहृतीरथ हुत्वा च ततः स्विष्टकृतं हुनेत् ॥ १८ ॥
 इध्मशेषं तु निर्वर्त्य पूर्णपात्रोदकं तथा ।
 पूर्णमसीति यजुषां जलेनान्येन बृंहयेत् ॥ १९ ॥
 ब्राह्मणेष्वावृतमिति तज्जलं शिरसि क्षिपेत् ।
 प्राच्यामिति ^१दिशं लिङ्गैर्दिक्षु तोयं विनिक्षिपेत् ॥ २० ॥
 ब्रह्मणे दक्षिणां दत्त्वा शान्त्यै पुलकमाहरेत् ।
 आहरिष्यामि देवानां सर्वेषां कर्मगुप्तये ॥ २१ ॥
 जातवेदसमेनं त्वां पुलकैश्छादयाम्यहम् ।
 मन्त्रेणानेन तं वह्निं पुलकैश्छादयेत्ततः ॥ २२ ॥
 त्रिदिनं ^२ज्वलनस्थित्यै छादनं पुलकैः स्मृतम् ।
 ब्राह्मणान् भोजयेद्भक्त्या स्वयं भुञ्जीत वाग्यतः ॥ २३ ॥
 भस्माधिक्यमभीप्सुस्तु अधिकं गोमयं हरेत् ।
 दिनत्रयेण यदि वा एकस्मिन् दिवसेऽथवा ॥ २४ ॥
 तृतीये वा चतुर्थे वा प्रातः स्नात्वा सिताम्बरः ।
 शुक्लयज्ञोपवीती च शुक्लमाल्यानुलेपनः ॥ २५ ॥

^१ दिशां—अ २, क.

^२ ज्वलनस्थि—अ १, अ २, उ १. ज्वलनं स्थि—क.

शुक्लदन्तो भस्मदिग्धो मन्त्रेणानेन मन्त्रवित् ।

ॐ तद्वह्येति चोच्चार्य पौलकं भस्म संत्यजेत् ॥ २६ ॥

तत्र चावाहनमुखानुपचारांस्तु षोडश ।

^१कर्तव्या^१ व्याहृतास्त्वेवं ततोऽग्निमुपसंहरेत् ॥ २७ ॥

अग्नेर्भस्मेति मन्त्रेण गृहीयाद्भस्म चोत्तरम् ।

अग्निरित्या^२दिमन्त्रेण प्रमृज्य च ततः परम् ॥ २८ ॥

संयोज्य गन्धसलिलैः कपिलामूत्रकेण वा ।

चन्द्रकुङ्कुमकाश्मीरमुशीरं चन्दनं तथा ॥ २९ ॥

अगरत्रितयं चैव चूर्णयित्वा तु सूक्ष्मतः ।

शिपेद्भस्मनि तच्चूर्णमोमिति ब्रह्ममन्त्रतः ॥ ३० ॥

प्रणवेनाहरेद्विद्वान् ब्रह्मतो वटकानथ ।

अणोरणीयानिति हि मन्त्रेण च विचक्षणः ॥ ३१ ॥

तत्तन्मनुना गवादिसंस्कारं कुर्यादित्याह—आ गाव इति । “आ गावो अश्मन्नुत भद्रमक्रन्” इति मन्त्रेण धेनुमभिमन्त्र्य ॥ ५ ॥ “गावो भगो गाव इन्द्रो मे अच्छात्” इति मन्त्रेण तृणोदकं प्राशयित्वा श्रौतभस्मव्रत्ती शुक्लकृष्णपक्षयोरन्यतरचतुर्दश्यामुपोष्य ॥ ६ ॥ परेद्युः स्नानादिनित्यकर्म कृत्वा पयोर्ध्वं पयोदोहनानन्तरम् ॥ ७ ॥ प्रयत्नेन गामुत्थाप्य सौवर्णाद्यन्यतमपात्रे गायत्र्यभिमन्त्रणपूर्वकं गोमूत्रमादधीत ॥ ९ ॥ ततो “गन्धद्वारां” इति गोमयं आभूमिपातं पूर्वोदितपात्रे गृहीयात् ॥ १० ॥ “श्रीमे भजतु अलक्ष्मीमे नश्यतु” इति मन्त्रेण गोमयं संशोध्य, “सं त्वा सिञ्चामि” इति मन्त्रेण गोमये गोमूत्रं निक्षिप्य ॥ ११ ॥ “पञ्चानां त्वा वातानां

^१ कुर्याद्व्याहृतिभिस्त्वेवं—उ, मु.

^२ दिभिर्मन्त्रैः—उ, उ १.

यन्त्राय धर्त्राय गृह्णामि” इति चतुर्दश पिण्डान् कृत्वा, सौरकिरणैः शुष्कीकृत्य ॥ १२ ॥ पूर्वोक्तपात्रे निक्षिप्य, स्वगृहोक्तविधानेन अग्निं प्रतिष्ठाप्य ॥ १३ ॥ आद्यन्तप्रणवोच्चारणपूर्वकं तत्रत्यवर्णैः स्वाहाऽन्तैः पञ्चब्रह्मपरब्रह्माधिष्ठितैः स्वाहाऽन्तैः हुत्वा, तूष्णीं “अग्नये स्वाहा सोमाय स्वाहा” इति मन्त्रैर्व्याहृतिमिश्रं हुत्वा ॥ १४-१५ ॥ ततः “निधनपतये नमः” इत्यादित्रयोविंशतिमन्त्रैः पञ्चब्रह्ममन्त्रैः ॥ १६ ॥ “ऋतं सत्यं परं ब्रह्म” इति, “कद्रूद्राय प्रचेतसे मीढुष्टमाय तव्यसे” इति मन्त्राभ्यां च ॥ १७ ॥ “अनाज्ञातं” इति त्रयेण व्याहृतित्रयेण च यथावद्हुत्वा, ततः स्विष्टकृत्पूर्णाहुती च हुत्वा ॥ १८ ॥ इध्मशेषं निर्वर्त्य, पूर्णपात्रोदकं “पूर्णमसि” इति यजुषा जलान्तरेण संपूर्य, “प्राच्यां दिशि देवाः” इत्यादिना दिक्षु तोयं निक्षिप्य ॥ १९ ॥ “ब्राह्मणेष्वमृतं” इति तज्जलं शिरसि संप्रोक्ष्य ॥ २० ॥ ब्रह्मदक्षिणां दत्वा, “आहरिष्यामि देवानां” इति जातवेदसं पुलकैः संछाद्य ॥ २१-२२ ॥ ब्राह्मणान् भोजयित्वा, स्वयमपि भुक्त्वा ॥ २३-२४ ॥ चतुर्थेऽऽहनि शान्तेऽग्नौ नित्यानुष्ठानानन्तरं “ॐ तद्ब्रह्म” इति मन्त्रेण पौलकभस्मत्यागपूर्वकं भस्ममात्रं पूर्वोदितपात्रे निक्षिप्य ॥ २५-२६ ॥ तत्र शिवमावाह्य, षोडशोपचारैरभ्यर्च्य, अग्निमुप-संहरेत् । इति श्रौतभस्माविर्भावविधिः ॥ २७ ॥

पुनर्भस्मनः संस्कारान्तरमुच्यते—अग्निरिति । “अग्नेर्भस्मास्यग्नेः पुरीषमसि” इति मन्त्रेण चतुर्दश भस्मपिण्डान् गृहीत्वा, ततः परं “अग्निरिति भस्म” इत्यादिमन्त्रेण सम्यग्विमृज्य एकीकृत्य ॥ २८ ॥ कपिलामूत्रदिव्यगन्धसलिलैः संमिश्र्य, चन्द्रकुङ्कुमकुसुमादिचूर्णसंयोजनं कृत्वा, “ओमिति ब्रह्म” इति, “अणोरणीयान्” इति च मन्त्राभ्यां अथ वटकान् कृत्वा, यथासंभवपात्रे निक्षिप्य, नित्यं संपूजयेत् ॥ २९-३१ ॥

भस्मोद्बलनप्रकारः

इत्थं भस्म सुसंपाद्य शुष्कमादाय मन्त्रवित् ।

प्रणवेन विमृज्याथ सप्तप्रणवमन्त्रितम् ॥ ३२ ॥

ईशानेति शिरोदेशं मुखं तत्पुरुषेण तु ।

ऊरुदेशमघोरेण गुह्यं वामेन मन्त्रयेत् ॥ ३३ ॥

सद्योजातेन वै ^१पादान् सर्वाङ्गं प्रणवेन तु ।

तत उद्धूल्य सर्वाङ्गमापादतलमस्तकम् ॥ ३४ ॥

आचम्य वसनं धौतं ततश्चैतत् प्रधारयेत् ।

पुनराचम्य कर्म ^२स्वं कर्तुमर्हसि सत्तम ॥ ३५ ॥

अथ भस्मोद्धूलनप्रकारमाह—प्रणवेनेति । वामहस्ते भस्म निक्षिप्य, प्रणवेन विमृज्य पुनः प्रणवेन सप्तवारमभिमन्त्र्य ॥ ३२ ॥ “ईशानः सर्वविद्यानां” इत्यादिपञ्चब्रह्ममन्त्रैः शिरोमुखोरुगुह्यपादान्तं प्रणवेन शिष्टाङ्गं च उद्धूल्य, आचम्य, अहरहर्नित्यादिकर्म कर्तव्यमित्यर्थः ॥ ३३-३५ ॥

चतुर्विधं भस्मकल्पनम्

अथ चतुर्विधं भस्मकल्पम् । प्रथममनुकल्पम् । द्वितीयमुप-
कल्पम् । उपोपकल्पं तृतीयम् । अकल्पं चतुर्थम् ॥ ३६ ॥

अग्निहोत्रसमुद्धूतं विरजानलजमनुकल्पम् । वने शुष्कं
शकृत्संगृह्य कल्पोक्तविधिना कल्पितमुपकल्पं स्यात् । अरण्ये
शुष्कगोमयं चूर्णीकृत्यानुसंगृह्य गोमूत्रैः पिण्डीकृत्य कल्पोक्त-
विधिना कल्पितमुपोपकल्पम् । शिवालयस्थमकल्पं शतकल्पं
च ॥ ३७ ॥

इत्थं चतुर्विधं भस्म सर्वपापं निवृन्तयेन्मोक्षं ददातीति भग-
वान् कालाग्निरुद्रः ॥ ३८ ॥

^१ पादौ—अ २. पादाः—अ १, उ १, क.

^२ त्वं—अ, अ १.

अनुकल्पादिभेदेन भस्मकल्पनं चतुर्विधमित्याह—अथेति ॥ ३६ ॥ सूत्र-
भूतवाक्यचतुष्टयस्य वृत्त्यर्थमुत्तरो ग्रन्थ इत्याह—अग्नीति । स्पष्टोऽर्थः ॥ ३७—३८ ॥

इति तृतीयं ब्राह्मणम्

चतुर्थं ब्राह्मणम्

भस्मस्नानप्रकारः

अथ भुसुण्डः कालाग्निरुद्रं भस्मस्नानविधिं ब्रूहीति होवा-
च ॥ १ ॥

अथ प्रणवेन विमृज्याथ सप्तप्रणवेनाभिमन्त्रितमागमेन तु
तेनैव दिग्बन्धनं कारयेत् पुनरपि तेनास्त्रमन्त्रेणाङ्गानि मूर्धादीन्यु-
द्धूयेन्मलस्नानमिदम् ॥ २ ॥

ईशाद्यैः पञ्चभिर्मन्त्रैस्तनुं क्रमादुद्धूयेत् । ईशानेति शिरोदेशं
मुखं तत्पुरुषेण तु । ^१ऊरुदेशमघोरेण गुह्यं वामेन । सद्योजातेन वै
पादौ सर्वाङ्गं प्रणवेन । आपादतलमस्तकं सर्वाङ्गं तत उद्धूल्याचम्य
वसनं धौतं श्वेतं प्रधारयेद्विधिस्नानमिदम् ॥ ३ ॥

तत्र श्लोका भवन्ति—

भस्ममुष्टिं समादाय संहितामन्त्रमन्त्रिताम् ।

मस्तकात् पादपर्यन्तं मलस्नानं पुरोदितम् ॥ ४ ॥

तन्मन्त्रेणैव कर्तव्यं विधिस्नानं समाचरेत् ।

ईशाने पञ्चधा भस्म विकिरेन्मूर्ध्नि यत्नतः ॥ १ ॥

मुखे चतुर्थवक्त्रेण अघोरेणाष्टधा हृदि ।

वामेन गुह्यदेशे तु त्रिदशस्थानभेदतः ॥ ६ ॥

अष्टावङ्गेन साध्येन पादाबुद्धूल्य यत्नतः ।

सर्वाङ्गोद्धूलनं कार्यं राजन्यस्य यथाविधि ।

मुखं विना च तत्सर्वमुद्धूल्य^१ क्रमयोगतः ॥ ७ ॥

पुनर्मुसुण्डो भगवन्तं भस्मस्नानविधिं पृच्छतीत्याह—अथेति ॥ १ ॥
मुसुण्डेनैवं पृष्ठो भगवान् द्विविधभस्मस्नानप्रकारमाह—अथेति । अथ प्रातः-
स्नानानन्तरम् । प्रणवेनेत्याद्युक्तार्थम् । यत् सप्तप्रणवेनाभिमन्त्रितं तत् आगमेन
तु आगममध्यविलसितपञ्चाक्षरेणापि । तेनैव दिग्बन्धनं कारयेत् । पुनरपि तेन
पञ्चाक्षरास्त्रमन्त्रेण मूर्धादिसर्वाङ्गं उद्धूलयेत् इति यत्तदिदं मलस्नानं, एवं
मलस्नानतो निर्मलो भवतीत्यर्थः ॥ २ ॥

विधिस्नानं कीदृशं इत्यत आह—ईशाद्यैरिति । उक्तार्थमेतत् ॥ ३ ॥
तत्र एवमुक्तार्थप्रकाशकाः श्लोकाः मन्त्रा भवन्तीत्याह—भस्मेति । मन्त्रोक्त-
स्नानद्वयं पुरोक्तब्राह्मणेनैव व्याख्यातम् ॥ ४ ॥ ईशाने ईशानमन्त्रेण ॥ ५ ॥
चतुर्थवक्त्रेण तत्पुरुषमन्त्रेण सप्तधा विकिरेत् । हृदि अघोरमन्त्रेण अष्टधा
विकिरेत् । गुह्यदेशे गुह्योपरि नाभिदेशे तु वामदेवमन्त्रेण नवधा विकिरेत् ।
तत्तदङ्गविद्यमानत्रिदशानां हस्तादिस्थानभेदतः ॥ ६ ॥ उर आद्यष्टावङ्गानि
विद्यन्ते । तत्र अङ्गेन हृदयादिमनुना साध्येन स्वाभिलषितसाध्यनामाक्षरयुक्ते-
नाभिमन्त्र्य, पादाबुद्धूल्य, ततो ब्राह्मणेन विधिवत् सर्वाङ्गोद्धूलनं कार्यमित्यर्थः ॥

ब्राह्मणेतरस्य कथमित्यत आह—राजन्यस्येति । राजन्यस्यायं विधिः—मुखं तत्पुरुषस्थानं विना क्रमयोगतः सर्वमुद्धूळ्य नित्यादिकर्म कर्तव्यमित्यर्थः ॥ ७ ॥

भस्मस्नानकालविशेषाः

संध्याद्वये निशीथे च तथा पूर्वावसानयोः ।

सुप्त्वा मुक्त्वा पयः पीत्वा कृत्वा चावश्यकादिकम् ॥ ८ ॥

स्त्रियं नपुंसकं गृध्रं बिडालं बकमूपिकम् ।

स्पृष्ट्वा तथाविधानन्यान् भस्मस्नानं समाचरेत् ॥ ९ ॥

देवाग्निगुरुवृद्धानां समीपेऽन्त्यजदर्शने ।

अशुद्धभूतले मार्गे कुर्यान्नोद्धूलनं व्रती ॥ १० ॥

कदा कदा भस्मस्नानं कर्तव्यं इत्यत आह—सन्ध्याद्वय इति ॥ ८-९ ॥
अन्वयमुक्त्वा व्यतिरेकमाह—देवाग्नीति ॥ १० ॥

ज्ञानार्थिना शङ्खतोयादिमिश्रभस्म धार्यम्

शङ्खतोयेन मूलेन भस्मना मिश्रणं भवेत् ।

योजितं चन्दनेनैव वारिणा भस्मसंयुतम् ॥ ११ ॥

चन्दनेन समालिम्पेज्ज्ञानदं चूर्णमेव तत् ।

मध्याह्नात् प्राग्जलैर्युक्तं तोयं तदनु वर्जयेत् ॥ १२ ॥

किं केवलभस्म धार्यं इत्यत्र यदि ज्ञानार्थी तदा तेन शङ्खतोयादिमिश्रभस्म धार्यं इत्यत आह—शङ्खतोयेनेति । मूलेन मूलमन्त्राभिमन्त्रितशङ्खतोयेनेत्यर्थः ॥ ११ ॥ किं सदैवं धार्यं तत्राह—मध्याह्नात् इति ॥ १२ ॥

त्रिपुण्ड्रविधिः

अथ मुसुण्डो भगवन्तं कालाग्निरुद्रं त्रिपुण्ड्रविधिं पप्रच्छ ॥ १३ ॥

तत्रैते श्लोका भवन्ति—

त्रिपुण्ड्रं कारयेत् पश्चाद्ब्रह्मविष्णुशिवात्मकम् ।
मध्याङ्गुलीभिरादाय तिसृभिर्मूलमन्त्रतः ॥ १४ ॥
अनामामध्यमाङ्गुष्ठैरथवा स्यात्त्रिपुण्ड्रकम् ।
उद्धूलयेन्मुखं विप्रः क्षत्रियस्तच्छिरोदितम् ॥ १५ ॥
द्वात्रिंशत्स्थानके^१ चार्धं षोडशस्थानकेऽपि वा ।
अष्टस्थाने तथा चैव पञ्चस्थानेऽपि योजयेत् ॥ १६ ॥
उत्तमाङ्गे ललाटे च कर्णयोर्नेत्रयोस्तथा ।
नासावक्त्रे गले चैवमंसद्वयमतः परम् ॥ १७ ॥
कूर्परे मणिबन्धे च हृदये पार्श्वयोर्द्वयोः ।
नाभौ गुह्यद्वये चैवमूर्ध्वोः स्फिग्विम्बजानुनी ॥ १८ ॥
जङ्घाद्वये च पादौ च द्वात्रिंशत्स्थानमुत्तमम् ।
अष्टमूर्त्यष्टविद्येशान् दिक्पालान् वसुभिः सह ॥ १९ ॥
धरो ध्रुवश्च सोमश्च कृपश्चैवानिलोऽनलः ।
प्रत्यूषश्च प्रभासश्च वसवोऽष्टावितीरिताः ॥ २० ॥
एतेषां नाममन्त्रेण त्रिपुण्ड्रं धारयेद्बुधः ।
विदध्यात् षोडशस्थाने त्रिपुण्ड्रं तु समाहितः ॥ २१ ॥
शीर्षके च ललाटे च कण्ठे चांसद्वये तथा ।
कूर्परे मणिबन्धे च हृदये नाभिपार्श्वयोः ॥ २२ ॥

^१ चाथ—क.

पृष्ठे चैकं प्रतिस्थानं जपेत्तत्राधिदेवताः ।
 शिवशक्तिं च सादाख्यामीशं विद्याऽऽख्यमेव च ॥ २३ ॥
 वामादिनवशक्तीश्च एते षोडश देवताः ।
^१नासत्यो दक्षकश्चैव अश्विनौ द्वौ समीरितौ ॥ २४ ॥
 अथवा मूध्न्यलीके च कर्णयोः श्वसने तथा ।
 बाहुद्वये च हृदये नाभ्यामूर्वोर्युगे तथा ॥ २५ ॥
 जानुद्वये च पदयोः पृष्ठभागे च षोडश ।
 शिवश्चेन्द्रश्च रुद्राक्रौ विघ्नेशो विष्णुरेव च ॥ २६ ॥
 श्रीश्चैव हृदयेशश्च तथा नाभौ प्रजापतिः ।
 नागश्च नागकन्याश्च उभे च ऋषिकन्यके ॥ २७ ॥
 पादयोश्च समुद्राश्च तीर्थाः पृष्ठेऽपि च स्थिताः ।
 एवं वा षोडशस्थानमष्टस्थानमथोच्यते २८ ॥
 गुरुस्थानं ललाटं च कर्णद्वयमनन्तरम् ।
 अंसयुग्मं च हृदयं नाभिरित्यष्टमं भवेत् ॥ २९ ॥
 ब्रह्मा च ऋषयः सप्त देवताश्च प्रकीर्तिताः ।
 अथवा मस्तकं बाहू हृदयं नाभिरेव च ॥ ३० ॥
 पञ्च स्थानान्यमून्याहुर्भसतत्त्वविदो जनाः ।
 यथासंभवतः कुर्याद्देशकालाद्यपेक्षया ॥ ३१ ॥

भुसुण्डः तदुक्तोद्धृतनविधिं ज्ञात्वा त्रिपुण्ड्रविधिं ज्ञातुं पृच्छतीत्याह—
 थेति ॥ १३ ॥ तत्प्रश्नानुरोधेन भगवता यद्वक्तव्यं तत्र प्राचीना मन्त्रास्तदर्थ-

^१ नासत्यौ—क. नासत्या—अ २.

प्रकाशका भवन्तीत्याह—तत्रैते श्लोका भवन्तीति । ब्रह्मविष्णुशिवात्मकमेतदिति ज्ञात्वा त्रिपुण्ड्रं धारयेत् । तत्रादौ मध्याङ्गुलीभिः तिसृभिः मूलमन्त्रतः त्रिपुण्ड्रं कुर्यात् ॥ १४ ॥ अथवा अनामिकामध्यमाङ्गुष्ठैः त्रिपुण्ड्रं धारयेत् । ब्रह्मक्षत्रयोर्विशेषविधिमाह—उद्धूलयेदिति ॥ १५ ॥ त्रिपुण्ड्रधारणीयस्थानानि कतीत्याशङ्क्याह—द्वात्रिंशदिति ॥ १६ ॥ तत्र तदधिष्ठानदेवतासहितं द्वात्रिंशत्स्थानं निर्दिशति—उत्तमाङ्ग इति ॥ १७—१८ ॥ अष्टमूर्तयस्तु शिखण्डिश्रीकण्ठप्रभृतयः, सत्येशाद्या अष्टविद्याः, तदीशास्तु शिवोत्तमादयः शैवागमप्रसिद्धाः, अष्टवसवस्तु धरादयः । दिक्पाला इन्द्रादयः ॥ १९—२० ॥ षोडशस्थानं विशदयति—विदध्यादिति । पुनः पक्षान्तरमाह—अथवेति ॥ २१—२७ ॥ एवं वा षोडशस्थानं जानीयादित्यर्थः ॥ २८—२९ ॥ पक्षान्तरमाह—अथवेति ॥ ३० ॥ पर्यायचतुष्टयेषु कः पर्यायोऽनुष्ठेयः इत्यत आह—यथेति ॥ ३१ ॥

उद्धूलनाशक्तौ त्रिपुण्ड्रधारणम्

उद्धूलनेऽप्यशक्तश्चेत्त्रिपुण्ड्रादीनि कारयेत् ।

ललाटे हृदये नाभौ गले च मणिवन्धयोः ।

बाहुमध्ये बाहुमूले पृष्ठे चैव च शीर्षके ॥ ३२ ॥

ललाटे ब्रह्मणे नमः । हृदये हव्यवाहनाय नमः । नाभौ

स्कन्दाय नमः । गले विष्णवे नमः । मध्ये प्रभञ्जनाय नमः ।

मणिवन्धे वसुभ्यो नमः । पृष्ठे हरये नमः । ककुदि शंभवे नमः ।

शिरसि परमात्मने नमः । इत्यादिस्थानेषु त्रिपुण्ड्रं धारयेत् ॥ ३३ ॥

त्रिनेत्रं त्रिगुणाधारं त्रयाणां जनकं प्रभुम् ।

स्मरन्मः शिवायेति ललाटे ^१तत्त्रिपुण्ड्रकम् ॥ ३४ ॥

^१ तु त्रि—अ २, क.

कूर्पराधः पितृभ्यां तु ईशानाभ्यां तदोपरि ।
 ईशाभ्यां नम इत्युक्त्वा पार्श्वयोश्च त्रिपुण्ड्रकम् ॥ ३९ ॥
 स्वच्छाभ्यां नम इत्युक्त्वा धारयेत्तत्प्रकोष्ठयोः ।
 भीमायेति तथा पृष्ठे शिवायेति च पार्श्वयोः ॥ ३६ ॥
 नीलकण्ठाय शिरसि क्षिपेत् सर्वात्मने नमः ।
 पापं नाशयते कृत्स्नमपि जन्मान्तरार्जितम् ॥ ३७ ॥
 कण्ठोपरि कृतं पापं नष्टं स्यात्तत्र धारणात् ।
 कर्णे तु धारणात् कर्णरोगादिकृतपातकम् ॥ ३८ ॥
 बाह्वोर्बाहुकृतं पापं वक्षःसु मनसा कृतम् ।
 नाभ्यां शिश्नकृतं पापं पृष्ठे गुदकृतं तथा ॥ ३९ ॥
 पार्श्वयोर्धारणात् पापं परह्यालिङ्गनादिकम् ।
 तद्भस्मधारणं कुर्यात् सर्वत्रैव त्रिपुण्ड्रकम् ॥ ४० ॥
 ब्रह्मबिष्णुमहेशानां त्रय्यग्नीनां च धारणम् ।
 गुणलोकत्रयाणां च धारणं तेन वै श्रुतम् ॥ ४१ ॥

उद्धूलनत्रिपुण्ड्रयोः किमनुष्ठेयं इत्यत आह—उद्धूलनेऽपीति । कुत्र धार्यं
 त्रिपुण्ड्रं इत्यत आह—ललाट इति ॥ ३२-३३ ॥ पर्यायान्तरेण त्रिपुण्ड्रविधिं
 तत्फलं चाह—त्रिणेत्रमिति ॥ ३४-४० ॥ येन यदा विधिवद्विभूतिधारणं कृतं
 तेन ब्रह्मादिधारणं कृतमित्यर्थः ॥ ४१ ॥

इति चतुर्थं ब्राह्मणम्

पञ्चमं ब्राह्मणम्

वेदत्रयदृष्टिपूर्वकं त्रिपुण्ड्रधारणम्

मानस्तोक्तेति मन्त्रेण मन्त्रितं भस्म धारयेत् ।

ऊर्ध्वपुण्ड्रं भवेत् साम मध्यपुण्ड्रं त्रियायुषम् ॥ १ ॥

त्रियायुषाणि कुरुते ललाटे च मुजद्वये ।

नाभौ शिरसि हृत्पार्श्वे ब्राह्मणाः क्षत्रियास्तथा ॥ २ ॥

पुनर्विधाऽन्तरेण भस्मधारणत्रिपुण्ड्रवेदत्रयदृष्टिब्राह्मणादिवर्णचतुष्टयभस्म-
भेदभस्मधारणविशिष्टफलं तद्दूषकमहापातकित्वं सर्ववर्णाश्रमावश्यधारकत्वं
चाह भगवान् कालाग्निरुद् इति श्रुतिराह—मा नस्तोकेतीति । “मा नस्तोके
तनये” इति मन्त्रेण अभिमन्त्रितं त्रिपुण्ड्रं भस्म धारयेत् । तत्र ऊर्ध्वपुण्ड्रं
साम भवेत्, ऋगाद्यपेक्षया साम्न ऊर्ध्वत्वात् । ऊर्ध्वभागविलसिततिर्यक्पुण्ड्रे
सामदृष्टिः कर्तव्येत्यर्थः । मध्यपुण्ड्रं तु त्रियायुषं—याजुषमित्यर्थे यायुषमिति
वर्णव्यत्ययः । मध्यस्थतिर्यक्पुण्ड्रं संहितापदक्रमविशिष्टं त्रियायुषं विद्वीत्यर्थः ।
अधःस्थतिर्यक्पुण्ड्रे तु ऋग्वेददृष्टिः कर्तव्येत्यध्याहार्यम् ॥ १ ॥ य एवं रेखात्रये
ऋक्सामत्रियायुषाणि तद्विशिष्टदृष्टिं कुरुते स विशिष्टफलभाक् भवतीत्यर्थः । यथा
ब्राह्मणास्तथा क्षत्रियादयोऽपि ललाटे मुजद्वये नाभौ शिरसि हृत्पार्श्वे च त्रिपुण्ड्रं
कुर्वन्तिवत्यर्थः ॥ २ ॥

वर्णाश्रमभेदाजुसारेण भस्मविशेषविधिः

त्रैवर्णिकानां सर्वेषामग्निहोत्रसमुद्भवम् ।

इदं मुख्यं गृहस्थानां विरजानलजं भवेत् ॥ ३ ॥

विरजानलजं चैव धार्यं प्रोक्तं महर्षिभिः ।

औपासनसमुत्पन्नं गृहस्थानां विशेषतः ॥ ४ ॥

समिदग्निःसमुत्पन्नं धार्यं वै ब्रह्म^१चारिणा ।

शूद्राणां श्रोत्रियागारपचनाग्निःसमुद्भवम् ॥ ५ ॥

अन्येषामपि सर्वेषां धार्यं^२चैवानलोद्भवम् ।

यतीनां ज्ञानदं प्रोक्तं वनस्थानां विरक्तिदम् ।

अतिवर्णाश्रमाणां तु श्मशानाग्निःसमुद्भवम् ॥ ६ ॥

सर्वेषां देवालयस्थं भस्म शिवाग्निजं शिवयोगिनाम् ।

शिवालयस्थं तल्लिङ्गलिप्तं वा मन्त्रसंस्कारदग्धं वा ॥ ७ ॥

त्रैवर्णिकानां त्रैवर्णिकैः श्रौताग्निहोत्रसमुद्भवं भस्म धार्यमित्यर्थः ॥ ३ ॥
गृहस्थैः विरजानलजं भस्म धार्यमिति महर्षिभिः प्रोक्तम् । औपासनसमुत्पन्नं
यदि स्वीयं तदा गृहस्थैः विशेषतो धार्यं इति च ॥ ४ ॥ समिदाधानाग्निजं
भस्म ब्रह्मचारिणा धार्यम् । शूद्रैः श्रोत्रियपचनाग्निजं भस्म धार्यम् ॥ ५ ॥
विधिवत्सिद्धभस्मालाभे सर्वेषां गोमयशुष्कजं भस्म धार्यमेव । तद्भस्म यतीनां
ज्ञानदं, वनस्थानां विरक्तिदम् । अतिवर्णाश्रमस्थानामवधूतानां श्मशानाग्निजं
भस्म विहितमित्यर्थः ॥ ६ ॥ सर्वेषां शिवयोगिनां शिवालयस्थं शिवाग्निजं
शिवलिङ्गलिप्तं वा मन्त्रसंस्कारदग्धं वा विहितमित्यर्थः ॥ ७ ॥

भस्मधारणे फलविशेषः

अत्रैते श्लोका भवन्ति—

तेनाधीतं श्रुतं तेन तेन सर्वमनुष्ठितम् ।

येन विप्रेण शिरसि त्रिपुण्ड्रं भस्मना धृतम् ॥ ८ ॥

त्यक्तवर्णाश्रमाचारो लुप्तसर्वक्रियोऽपि यः ।

सकृत्तिर्यक्त्रिपुण्ड्राङ्गधारणात् सोऽपि पूज्यते ॥ ९ ॥

^१ चारिणः—अ १, उ १.

^२ दावा—अ १.

एवं विधिभस्मधारी कृतार्थो भवति तद्विपरीतस्तद्दूषको वा हीयत
इत्यस्मिन्नर्थे प्रकाशकाः एते मन्त्रा भवन्तीत्याह—अत्रैते श्लोका भवन्तीति ।
“तेनाधीतं” इत्यादि “धिग्विद्यामशिवात्मिकां” इत्यन्तं स्पष्टम् ॥ ८-१७ ॥

भस्मधारणध्रिमुखस्य दूषणम्

ये भस्मधारणं त्यक्त्वा कर्म कुर्वन्ति मानवाः ।
तेषां नास्ति विनिर्मोक्षः संसाराज्जन्मकोटिभिः ॥ १० ॥
महापातकयुक्तानां पूर्वजन्मार्जितागताम् ।
त्रिपुण्ड्रोद्धूलने द्वेषो जायते सुदृढं बुधाः ॥ ११ ॥
येषां कोपो भवेद्ब्रह्मन् ललोटे भस्मदर्शनात् ।
तेषामुत्पत्तिसांकर्यमनुमेयं विपश्चिता ॥ १२ ॥
येषां नास्ति मुने श्रद्धा श्रौते भस्मनि सर्वदा ।
गर्भाधानादिसंस्कारस्तेषां नास्तीति निश्चयः ॥ १३ ॥
ये भस्मधारिणं दृष्ट्वा नराः कुर्वन्ति ताडनम् ।
तेषां चण्डालतो जन्म ब्रह्मन्नूह्यं विपश्चिता ॥ १४ ॥
येषां क्रोधो भवेद्भस्मधारणे तत्प्रमाणके ।
ते महापातकैर्युक्ता इति शास्त्रस्य निश्चयः ॥ १५ ॥
त्रिपुण्ड्रं ये विनिन्दन्ति निन्दन्ति शिवमेवं ते ।
धारयन्ति च ये भक्त्या धारयन्ति शिवं च ते ॥ १६ ॥
धिग्भस्मरहितं फालं धिग्राममशिवालयम् ।
धिगनी^१शार्चनं जन्म धिग्विद्यामशिवात्मिकाम् ॥ १७ ॥

^१ शात्मकं—अ १, अ २, उ १.

भस्मनिष्ठस्य स्वरूपमहिमवर्णनम्

रुद्राग्नेर्यत् परं वीर्यं तद्वस्म परिकीर्तितम् ।

तस्मात् सर्वेषु कालेषु वीर्यवान् भस्मसंयुतः ॥ १८ ॥

भस्मनिष्ठस्य दह्यन्ते दोषा भस्माग्निसंगमात् ।

भस्मस्नानविशुद्धात्मा भस्मनिष्ठ इति स्मृतः ॥ १९ ॥

भस्मसंदिग्धसर्वाङ्गो भस्मदीप्तत्रिपुण्ड्रकः ।

भस्मशायी च पुरुषो भस्मनिष्ठ इति स्मृतः ॥ २० ॥

स्वातिरिक्तभ्रमद्रावको हि रुद्रः स एव अग्निः तस्य यत् परं वीर्यं स्वातिरिक्तसंभवप्रबोधजनकसामर्थ्यं तदेव स्वातिरिक्तभस्म स्वातिरिक्तापहवसिद्धं ब्रह्मेति स्मृतम् । यस्मादेवं तस्मात् कालत्रयेऽपि स्वातिरिक्तभस्मसंयुतः पुमान् वीर्यवान् भवेत् ॥ १८ ॥ एवं भस्मनिष्ठस्य भस्माग्निसङ्गमात् स्वातिरिक्ता-स्तिताभ्रान्तिसंभवा दोषाः दह्यन्ते भस्मभावं भजन्ति । इत्थंभूतो भस्मस्नान-विशुद्धात्मा भस्मनिष्ठो भवति इति स्मृतः ॥ १९ ॥ यद्वा—भस्मसन्दिग्ध-सर्वाङ्गः ज्ञानाग्निभस्मीकृतसर्वाङ्गः भस्मावकुण्ठितसर्वाङ्गो वा भस्मसंदीप्त-त्रिपुण्ड्रकः भस्मशायी च पुमान् भस्मनिष्ठो भवति इति स्मृतः ॥ २० ॥

इति पञ्चमं ब्राह्मणम्

षष्ठं ब्राह्मणम्

नामपञ्चकमाहात्म्यजिज्ञासा

अथ मुसुण्डः कालाग्निरुद्रं नामपञ्चकस्य माहात्म्यं ब्रूहीति
होवाच ॥ १ ॥

विभूत्यादिनामपञ्चकमाहात्म्यबुभुत्सया भुसुण्डो भगवन्तं पृच्छतीत्याह—
अथेति ॥ १ ॥

भस्ममाहात्म्यख्यापनार्था करुणाख्यायिका

अथ वसिष्ठवंशजस्य शतभार्यासमेतस्य धनंजयस्य ब्राह्मणस्य
न्येष्टभार्यायाः पुत्रः करुण इति नाम । तस्य शुचिस्मिता भार्या ।
असौ करुणो भ्रातृवैरमसहमानो भवानीतदस्थं नृसिंहमगमत् । तत्र
देवसमीपेऽन्येनोपायनार्थं समर्पितं जम्बीरफलं गृहीत्वाऽजिघ्रत् ।
तदा तत्रस्था अशपन् पाप मक्षिको भव वर्षाणां शतमिति । सोऽपि
शापमादाय मक्षिकः सन् स्वचेष्टितं तस्यै निवेद्य मां रक्षेति स्वभार्या-
मवदत् । तदा मक्षिकोऽभवत् । तमेवं ज्ञात्वा ज्ञातयस्तैलमध्ये
ह्यमारयन् । सा मृतं पतिमादायारुन्धतीमगमत् । सो शुचिस्मिते
शोकेनालमरुन्धत्याहामुं जीवयाम्यद्य विभूतिमादायेति । एषाऽग्नि-
होत्रजं भस्म—

मृत्युंजयेन मन्त्रेण मृतजन्तौ तदाऽक्षिपत् ।

मन्दवायुस्तदा जज्ञे व्यजनेन शुचिस्मिते ॥ २ ॥

उदतिष्ठत्तदा जन्तुर्भस्मनोऽस्य प्रभावतः ।

ततो वर्षशते पूर्णे ज्ञातिरेको ह्यमारयत् ॥ ३ ॥

भस्मैव जीवयामास काश्यां पञ्च तथाऽभवन् ।

देवानपि तथाभूतान् मामप्येतादृशं पुरा ॥ ४ ॥

तस्मात्तु भस्मना जन्तुं जीवयामि ^१तदाऽनघे ।

इत्येवमुक्त्वा भगवान् दधीचिः समजायत ।

स्वरूपं च ततो गत्वा स्वमाश्रमपदं ययाविति ॥ ११ ॥

एवं पृष्ठो भगवान् आख्यायिकां वक्तव्यार्थं प्रमाणयति—अथेति ॥२-३॥
यस्मात् देवानपि तथाभूतान् स्वकृतदोषतो विपरीतभावमापन्नान् मामप्येतादृशं
भस्मैव जीवयामासेति यस्मादेवं विश्रुतं तस्मात् मक्षिकत्वमापन्नमेतं जन्तुं हे
अनघे शुचिस्मिते भस्मना जीवयामीत्युक्त्वा मक्षिकत्वमापन्नकरुणोपरि भस्म
प्राक्षिपत् । ततोऽसौ करुणो भगवान् द्विजशापात् आगतमक्षिकत्वं विहाय
दधीचिरिति नाम्ना समजायत । ततो यथापूर्वस्थितिं गत्वा स्वमाश्रमपदं
ययौ । धनञ्जयसूनुः यथावत् स्वाश्रमं गतवानित्यर्थः । इतिशब्दः
करुणाख्यायिकासमाप्त्यर्थः ॥ ४-५ ॥

भस्मनः पापघ्नत्वख्यापनार्था अहल्याख्यायिका

इदानीमस्य भस्मनः सर्वाग्रभक्षणसामर्थ्यं विधत्त इत्याह ।
श्रीगौतमविवाहकाले तामहल्यां दृष्ट्वा सर्वे देवाः कामातुरा अभवन् ।
तदा नष्टज्ञाना ^१दूर्वाससं गत्वा पप्रच्छुः । तद्दोषं शमयिष्यामीत्यु-
वाच । ततः शतरुद्रेण मन्त्रेण मन्त्रितं भस्म वै पुरा मयाऽपि दत्तं
तेनैव ब्रह्महत्याऽऽदि शान्तम् ॥ ६ ॥

इत्येवमुक्त्वा दूर्वासा दत्तवान् भस्म चोत्तमम् ।

जाता मद्ब्रचनात् सर्वे यूयं तेऽधिकतेजसः ॥ ७ ॥

शतरुद्रेण मन्त्रेण भस्मोद्धूलितविग्रहाः ।

निर्धूतरजसः सर्वे तत्क्षणाच्च वयं मुने ।

आश्चर्यमेतज्जानीमो भस्मसामर्थ्यमीदृशम् ॥ ८ ॥

सर्वपापघ्नं भस्मेत्यत्र आख्यायिकाऽन्तरमाह—इदानीमिति ॥ ६-८ ॥

भस्मनः हरिशंकरज्ञानप्रदत्वम्

अस्य भस्मनः शक्तिमन्यां शृणु । एतदेव हरिशंकरयोर्ज्ञानप्रदं
ब्रह्महत्याऽऽदिपापनाशकं महाविभूतिदमिति ॥ ९ ॥ शिववक्षसि
स्थितं नखेनादाय प्रणवेनाभिमन्त्र्य गायत्र्या पञ्चाक्षरेणाभिमन्त्र्य
हरिमस्तकगात्रेषु समर्पयेत् । ^१तदा हृदि ध्यायस्वेति हरिमुक्त्वाऽथ
हरिः स्वहृदि ध्यात्वा दृष्टो दृष्ट इति शिवमाह ॥ १० ॥

ततो भस्म भक्षयेति हरिमाह हरस्ततः ।

भक्षयिष्ये शिवं भस्म स्नात्वाऽहं भस्मना पुरा ॥ ११ ॥

पृष्ठेश्वरं भक्तिगम्यं भस्माभक्षयदच्युतः ।

तत्राश्चर्यमतीवासीत् प्रतिबिम्बसमद्युतिः ॥ १२ ॥

वासुदेवः शुद्धमुक्ताफलवर्णोऽभवत् क्षणात् ।

तदाप्रभृति शुक्लाम्बो वासुदेवः प्रसन्नवान् ॥ १३ ॥

न शक्यं भस्मनो ^२ज्ञानप्रभावं ते कुतो विभो ।

नमस्तेऽस्तु नमस्तेऽस्तु त्वामहं शरणं गतः ॥ १४ ॥

त्वत्पादयुगले शंभो भक्तिरस्तु सदा मम ।

भस्मधारणसंपन्नो मम भक्तो भविष्यति ॥ १५ ॥

पुनरपि भस्म स्तौति—अस्येति । किं तन्माहात्म्यं इत्यत्राह—एतदेवेति
॥ ९ ॥ कथमस्य हरिशंकरज्ञानप्रदत्वमित्यत्र आख्यायिकामवतारयति—

^१ ततो—क.

^२ ज्ञानेप्र—अ १, क.

शिववक्षसीति । शिवस्य शिवत्वहेतु स्वातिरिक्तभस्मैव शिवत्वसिद्धेः स्वातिरिक्ता-
 शिवत्वापह्नवपूर्वकत्वात् तथा हरेरपि ज्ञानप्रदं भस्मैव । तत् कथमित्यत्राऽऽह—
 तदेति ॥ १०—१३ ॥ यद्भस्मस्पर्शनमक्षणाभ्यां नीलवर्णो वासुदेवः शुक्लवर्णोऽ-
 भवत् तद्भस्ममाहात्म्यं वक्तुं न शक्यमित्याह—न शक्यमिति । हे विभो
 व्यापकेश्वर ते तव भस्मनो ज्ञानप्रभावं त्वयाऽपि ज्ञातुं न हि शक्यम् । कुतो
 (न) मया तत् ज्ञातुं शक्यम् । यतस्त्वं स्वातिरिक्तभस्मसिद्धोऽसि अतस्ते
 नमोऽस्तिवत्याह—नम इति ॥ १४ ॥ हरिणा प्रार्थितो हर आह—भस्मेति ।
 यो भस्मधारी स मद्भक्त एवेत्यर्थः ॥ १५ ॥

भस्मनः भूतिकरत्वम्

अत एवैषा भूतिर्भूतिकरीत्युक्ता । अस्य पुरस्ताद्वसव आसन्
 रुद्रा दक्षिणत आदित्याः पश्चाद्विश्वेदेवा उत्तरतो ब्रह्मविष्णुमहेश्वरा
 नाभ्यां सूर्याचन्द्रमसौ पार्श्वयोः ॥ १६ ॥

यत एवं अत एवेति । तत् कथं इत्यत्र वस्वादिविभूतीनामेतदायत्तत्वात्
 इत्याह—अस्येति । अस्य भस्मनो वस्वाद्यास्पदत्वात् वस्वादिभूतीनां तदायत्त-
 त्वात् भूतेः भूतिकरत्वं युज्यत इत्यर्थः ॥ १६ ॥

ब्रह्मभावरहितज्ञानतत्साधनानां वैयर्थ्यम्

तदेतद्वचाऽभ्युक्तम्—

ऋचो अक्षरे परमे व्योमन् यस्मिन् देवा अधि विश्वे निषेदुः ।

यस्तन्न वेदं किमृचा करिष्यति य इत्तद्विदुस्त इमे समासते ॥ १७ ॥

स्वातिरिक्तभस्मसिद्धब्रह्ममात्रज्ञानतत्साधनानां ब्रह्मभावादृते वैयर्थ्यं स्यादि-
 त्येतद्वगादिनाऽप्युक्तमित्याह—तदेतद्वचाऽभ्युक्तमिति । ऋगादयः सर्ववेदाः

अक्षरे स्वातिरिक्तक्षरमस्मतः सिद्धे परमे व्योमनि निषेदुः यस्मिन्नक्षरे विराडादयो देवाः अधिनिषेदुः । यद्गादिवेदमस्तकप्रतिपाद्यं ब्रह्म निष्प्रतियोगिकस्वमात्रमिति ऋगादिवेदविहितकर्मचित्तशुद्धिसंन्यासश्रवणादिसाधनेन यदि यो न वेद तदा स ऋचा किं करिष्यति न किमपीत्यर्थः । ये ऋगादितज्जकर्मसंन्यासश्रवणादि-सञ्ज्ञातज्ञानेन विदुस्त इमे ब्रह्मविद्वरीयांसस्ते स्वे महिम्नि समासते ब्रह्मैव भवन्तीत्यर्थः ॥ १७ ॥

बृहज्जावालविद्यामहिमा

यदेतद्बृहज्जावालं सार्व^१कामिकं मोक्षद्वारमृङ्मयं यजुर्मयं साममयं ब्रह्ममयममृतमयं भवति । यदेतद्बृहज्जावालं वालो वा युवा वा वेद स महान् भवति । स गुरुः सर्वेषां मन्त्राणामुपदेष्टा भवति । मृत्युतारकं गुरुणा लब्धं कण्ठे बाहौ शिखायां वा बध्नीत । सप्तद्वीप-वती भूमिर्दक्षिणार्थं नावकल्पते तस्माच्छ्रद्धया यां कांचिद्वा दद्यात् सा दक्षिणा भवति ॥ १८ ॥

यदेतत्स्वातिरिक्तभस्मज्ञानप्रकाशकं ग्रन्थजातं तदपि तन्मयमिति स्तौति— यदेतदिति । ऋगादिसाहचर्यात् ब्रह्मशब्देन अथर्ववेद उच्यते । यदेतद्ग्रन्थ-जातार्थवित् सर्वज्ञेश्वरो भवति एतदुपदेष्टुः सर्वस्वमपि दातुं नालमित्याह— यदिति ॥ १८ ॥

इति षष्ठं ब्राह्मणम्

सप्तमं ब्राह्मणम्

त्रिपुण्ड्रविधिः

अथ जनको वैदेहो याज्ञवल्क्यमुपसमेत्योवाच भगवन् त्रिपुण्ड्र-
विधिं नो ब्रूहीति ॥ १ ॥

स होवाच सद्योजातादिपञ्चब्रह्ममन्त्रैः परिगृह्याग्निरिति भस्मे-
त्यभिमन्त्र्य मानस्तोक इति समुद्धृत्य त्रियायुषमिति जलेन संसृज्य
त्र्यम्बकं यजामह इति मन्त्रेण शिरोललाटवक्षःस्कन्धेषु त्रिपुण्ड्रं
धृत्वा पूतो भवति मोक्षी भवति । शतरुद्रेण यत् फलमवाप्नोति तत्
फलमश्नुते स एष भस्मज्योतिरिति वै याज्ञवल्क्यः ॥ २ ॥

त्रिपुण्ड्रविषये जनकयाज्ञवल्क्याख्यायिकामवतारयति—अथेति ॥ १ ॥
जनकप्रश्नोत्तरं मुनिराह—स होवाचेति । एतदर्थस्य पुरा प्रपञ्चितत्वात् नेह
पुनरर्थो वर्णितः ॥ २ ॥

भस्मधारणफलम्

जनको ह वैदेहः स होवाच याज्ञवल्क्यं ^१भस्मधारणात् किं
फलमश्नुत इति ॥ ३ ॥

स होवाच तद्भस्मधारणादेव मुक्तिर्भवति तद्भस्मधारणादेव
शिवसायुज्यमवाप्नोति न स पुनरावर्तते न स पुनरावर्तते स एष
भस्मज्योतिरिति वै याज्ञवल्क्यः ॥ ४ ॥

^१ भस्मधारिणा—उ.

जनको ह वैदेहः स होवाच याज्ञवल्क्यं भस्मधारणात् किं
फलमश्नुते न वेति ॥ ५ ॥

तत्र परमहंसा नाम संवर्तकारुणिश्चेतकेतुदूर्वासन्नमुनिदाघजड-
भरतदत्तात्रेयैवतर्कमुसुण्डप्रभृतयो विभूतिधारणादेव मुक्ताः स्युः स
एष भस्मज्योतिरिति वै याज्ञवल्क्यः ॥ ६ ॥

पुनर्भस्मधारणफलं पृच्छति—जनक इति ॥ ३ ॥ स्वातिरिक्तं भस्मेति
धारणात् निश्चयज्ञानात् स्वमात्रावशेषणरूपेयं मुक्तिः भवतीयर्थः ॥ ४ ॥
श्रुतार्थदाढ्याय पुनः पृच्छतीत्याह—जनक इति ॥ ५ ॥ राज्ञा पृष्टेऽयं शिष्टाचारं
प्रमाणयति—तत्रेति ॥ ६ ॥

भस्मस्नानफलम्

जनको ह वैदेहः स होवाच याज्ञवल्क्यं भस्मस्नानेन किं
जायत इति ॥ ७ ॥

यस्य कस्यचिच्छरीरं यावन्तो रोमकूपास्तावन्ति लिङ्गानि
भूत्वा तिष्ठन्ति ब्राह्मणो वा क्षत्रियो वा वैश्यो वा शूद्रो वा
तद्भस्मधारणादेतच्छब्दस्य रूपं यस्यां तस्यां ह्येवावतिष्ठते ॥ ८ ॥

भस्मस्नानं किंफलकं इति पुनः पृच्छति—जनक इति ॥ ७ ॥ पृष्टो
मुनिराह—यस्येति ॥ ८ ॥

त्रिपुण्ड्रमाहात्म्यम्

जनको ह वैदेहः पैप्पलादेन सह प्रजापतिलोकं जगाम तं
गत्योवाच भो प्रजापते त्रिपुण्ड्रस्य माहात्म्यं ब्रूहीति ॥ ९ ॥

तं प्रजापतिरब्रवीद्यथैवेश्वरस्य माहात्म्यं तथैव त्रिपुण्ड्रस्येति ॥ १० ॥

अथ पैप्पलादो वैकुण्ठं जगाम तं गत्वोवाच भो विष्णो

त्रिपुण्ड्रस्य माहात्म्यं ब्रूहीति ॥ ११ ॥

यथैवेश्वरस्य माहात्म्यं तथैव त्रिपुण्ड्रस्येति विष्णुराह ॥ १२ ॥

गुरुदेवतापरायणोऽपि सम्राट् पामरलोकसंशयोच्छित्तये ब्रह्मविष्णुरुद्र-
लोकान् गत्वा ब्रह्मादिमुखतोऽपि त्रिपुण्ड्रमाहात्म्यमवगम्य सर्वत्र प्रकाशयामासे-
त्याह—जनक इति ॥ ९-१४ ॥

विभूतिधारणमहिमा

अथ पैप्पलादः कालाग्निरुद्रं परिसमेत्योवाचाधीहि भगवन्

त्रिपुण्ड्रस्य विधिम् ॥ १३ ॥

त्रिपुण्ड्रस्य विधिर्मया वक्तुं न शक्यमिति सत्यमिति
होवाच । अथ भस्मच्छन्नः संसारान्मुच्यते । भस्मशय्याशयानस्तच्छब्द-
गोचरः शिवसायुज्यमवाप्नोति न स पुनरावर्तते न स पुनरावर्तते ।
रुद्राध्यायी सन्नमृतत्वं च गच्छति । स एष भस्मज्योतिः ।
विभूतिधारणाद्ब्रह्मैकत्वं च गच्छति विभूतिधारणादेव सर्वेषु तीर्थेषु
स्नातो भवति विभूतिधारणाद्वाराणस्यां स्नानेन यत् फलमवाप्नोति
तत् फलमश्नुते । स एष भस्मज्योतिः । यस्य कस्यचिच्छरीरं
त्रिपुण्ड्रस्य लक्ष्म वर्तते प्रथमा प्रजापतिर्द्वितीया विष्णु-
स्तृतीया सदाशिव इति स एष भस्मज्योतिः स एष भस्मज्यो-
तिरिति ॥ १४ ॥

रुद्राक्षधारणजिज्ञासा

अथ कालाग्निरुद्रं भगवन्तं सनत्कुमारः पप्रच्छाधीहि भगवन्
रुद्राक्षधारणविधिम् ॥ १५ ॥

सनत्कुमारो मुनिः रुद्राक्षेयत्तापरिज्ञानपूर्वकं तद्धारणविधिं ज्ञातुमिच्छन्
पृच्छतीत्याख्यायिकामवतारयति—अथेति ॥ १५ ॥

रुद्राक्षजन्म

स होवाच रुद्रस्य नयनादुत्पन्ना रुद्राक्षा इति लोके
ख्यायन्ते । सदाशिवः संहारं कृत्वा संहाराक्षं मुकुलीकरोति तन्नय-
नाज्जाता रुद्राक्षा इति होवाच । तस्माद्रुद्राक्षत्वमिति ॥ १६ ॥

मुनिना पृष्ठः स होवाच ॥ १६ ॥

रुद्राक्षधारणमहिमा

तद्रुद्राक्षे वाग्विषये कृते दशगोप्रदानेन ^१यत् फलमवाप्नोति
तत् फलमश्नुते । स एष भस्मज्योती रुद्राक्ष इति । तद्रुद्राक्षं करेण
स्पृष्ट्वा धारणमात्रेण द्विसहस्रगोप्रदानफलं भवति । तद्रुद्राक्षे
कर्णयोर्धार्यमाणे एकादशसहस्रगोप्रदानफलं भवति एकादशरुद्रत्वं च
गच्छति । तद्रुद्राक्षे शिरसि धार्यमाणे कोटिगोप्रदानफलं भवति ।
एतेषां स्थानानां कर्णयोः फलं वक्तुं न शक्यमिति होवाच । मूर्ध्नि
चत्वारिंशच्छिखायामेकं त्रयं वा श्रोत्रयोर्द्वादश द्वादश कण्ठे

^१ यत् फलं भवति तत्—उ, उ १.

द्वात्रिंशद्वाहोः षोडश षोडश द्वादश द्वादश मणिवन्धयोः षट्
षडङ्गुष्ठयोस्ततः संध्यां सकुशोऽहरहरपासीत । अग्निज्योतिरित्यादि-
भिरग्नौ जुहुयात् ॥ १७ ॥

“अग्निज्योतिर्योतिरग्निः स्वाहा सूर्यो ज्योतिर्योतिस्सूर्यः स्वाहा” इति
मन्त्रेणाज्याहुतीरग्नौ जुहुयात् न हि रुद्राक्षाहुतीरित्यर्थः ॥ १७ ॥

इति सप्तमं ब्राह्मणम्

अष्टमं ब्राह्मणम्

उपनिषत्पारायणफलजिज्ञासा

अथ बृहज्जाबालस्य फलं नो ब्रूहि भगवन्निति ॥ १ ॥

अहरहरर्थानुसन्धानपूर्वकमुपनिषत्पारायणफलेयत्तां पृच्छति—अथेति ॥ १ ॥

सर्वपूतत्वम्

स होवाच य एतद्बृहज्जाबालं नित्यमधीते सोऽग्निपूतो भवति
स वायुपूतो भवति स आदित्यपूतो भवति स सोमपूतो भवति स
ब्रह्मपूतो भवति स दिष्णुपूतो भवति स रुद्रपूतो भवति स सर्वपूतो
भवति स सर्वपूतो भवति ॥ २ ॥

अग्न्यादिना पूतो भवति अग्न्यादिवत् पूतो भवतीति वेत्यर्थः ॥ २ ॥

अग्न्यादिस्तम्भनम्

य एतद्बृहज्जाबालं नित्यमधीते सोऽग्निं स्तम्भयति स वायुं
स्तम्भयति स आदित्यं स्तम्भयति स सोमं स्तम्भयति स उदकं
स्तम्भयति स सर्वान् देवान् स्तम्भयति स सर्वान् ग्रहान् स्तम्भयति
स विषं स्तम्भयति स विषं स्तम्भयति ॥ ३ ॥

किंच—य एतदिति ॥ ३-५ ॥

मृत्युवादितरणम्

य एतद्बृहज्जाबालं नित्यमधीते स मृत्युं^१ तरति स पाप्मानं
तरति स ब्रह्महत्यां तरति स भ्रूणहत्यां तरति स वीरहत्यां तरति स
सर्वहत्यां तरति स संसारं तरति स सर्वं तरति स सर्वं तरति ॥ ४ ॥

सर्वलोकजयः

य एतद्बृहज्जाबालं नित्यमधीते स भूर्लोकं जयति स
भुवर्लोकं जयति स सुवर्लोकं जयति स महर्लोकं जयति स जनोलोकं
जयति स तपोलोकं जयति स सत्यलोकं जयति स सर्वान् लोकान्
जयति स सर्वान् लोकान् जयति ॥ ५ ॥

सर्वशास्त्रज्ञानम्

य एतद्बृहज्जाबालं नित्यमधीते स ऋचोऽधीते स यजूंष्यधीते
स सामान्यधीते सोऽथर्वणमधीते सोऽङ्गिरसमधीते स शाखा अधीते

^१ जयति—अ १, अ २, क.

स कल्पानधीते स नाराशंसीरधीते स पुराणान्यधीते स ब्रह्मप्रणव-
मधीते स ब्रह्मप्रणवमधीते ॥ ६ ॥

यत्र व्यष्टिसमष्ट्यात्मकजाग्रज्जाग्रदादितद्व्यष्टिसमष्ट्यारोपापवादाधिकरण -
विश्वविश्वाद्यविकल्पानुज्ञैकरसान्तचतुष्पञ्चदशकलनापहवतां भजति तदपहव-
सिद्धोऽयं परमात्मा तुर्यतुर्यो ब्रह्मप्रणवशब्देनोच्यते । तत्रापहोतव्यजाग्रज्जाग्रदादि-
चतुष्पञ्चदशकलनाया अपि तादर्थ्येन तस्या अपि गौण्या वृत्त्या ब्रह्मप्रणवत्वं
युज्यत इत्यर्थः ॥ ६ ॥

बृहज्जाबालाध्यापकस्य सर्वोत्तमत्वम्

अनुपनीतशतमेकमेकेनोपनीतेन तत्सममुपनीतशतमेकमेकेन
गृहस्थेन तत्समं गृहस्थशतमेकमेकेन वानप्रस्थेन तत्समं वानप्रस्थ-
शतमेकमेकेन यतिना तत्समं यतीनां तु शतं पूर्णमेकमेकेन
रुद्रजापकेन तत्समं रुद्रजापकशतमेकमेकेन अथर्वशिरःशिखाऽध्या-
पकेन तत्सममथर्वशिरःशिखाऽध्यापकशतमेकमेकेन बृहज्जाबालोपनि-
षदध्यापकेन तत्समम् ॥ ७ ॥

अत एव ग्रन्थपारायणस्य फलाधिक्यं दर्शयति—अनुपनीतेति ॥ ७ ॥

बृहज्जाबालजपशीलस्य परं धाम प्राप्तिः

तद्वा एतत् परं धाम बृहज्जाबालोपनिषजपशीलस्य यत्र न
सूर्यस्तपति यत्र न वायुर्वाति यत्र न चन्द्रमा भाति यत्र न
नक्षत्राणि भान्ति यत्र नाग्निर्दहति यत्र न मृत्युः प्रविशति यत्र न
दुःखानि प्रविशन्ति सदानन्दं परमानन्दं शान्तं शाश्वतं सदाशिवं

ब्रह्मादिवन्दितं योगिध्येयं परं पदं यत्र गत्वा न निवर्तन्ते
योगिनः ॥ ८ ॥

यत्र स्वातिरिक्तभस्माधिकरणे सूर्यादयो न भान्ति मृत्युरपि यत्पदं स्पृष्टुं
न हि पारयति बृहज्जाबालोपनिषदर्थमननं कुर्वतः तद्वा एतत्परं धाम तद्धि
सदानन्दं इत्यादिनवविशेषणविशिष्टम् ॥ ८ ॥

परं धाम स्वरूपम्

तदेतदृचाऽभ्युक्तम्—

तद्विष्णोः परमं पदं सदा पश्यन्ति सूरयः ।

दिवीव चक्षुराततम् ॥ ९ ॥

तद्विप्रासो विपन्यवो जागृवांसः समिन्धते ।

विष्णोर्यत्परमं पदम् ॥ ॐ सत्यमित्युपनिषत् ॥ १० ॥

“यद्गत्वा न निवर्तन्ते तद्धाम परमं मम” इत्यादिस्मृतिसिद्धं यद्धाम
तदेतदृचा मन्त्रेणापि प्रतिपादितम् । किं तत् ?—स्वाज्ञदृष्टिप्रसक्तप्रपञ्चाधिकरण-
तया विष्णोः व्यापकस्य व्याप्यसापेक्षव्यापकत्वाधिष्ठानत्वासंभवप्रबोधसिद्धं
निरधिष्ठानतया परमं निरतिशयं स्वमात्रतया पद्यत इति पदं यत् तद्विष्णोः
परमं पदं “राहोः शिरः” इतिवत् विष्णुयाथात्म्यं स्वातिरिक्तभस्मसिद्धं ब्रह्ममात्रं
स्वावशेषतया सूरयः सदा पश्यन्ति । पश्यन्तीति व्यपदेशतः परिच्छेदता
स्यादित्यत आह—दिवीति । दिवि द्योतनात्मके ब्रह्मणि इव चक्षुः दृष्टिर्दर्शनं
तद्गोचरज्ञानं आततं अपरिच्छिन्नं तद्विष्णुपदं निष्प्रतियोगिकपूर्णम् ॥ ९ ॥
सूरयः कीदृशाः ? विप्रासो विप्राः विपन्यवो विगतमन्यवः मन्युहेतुस्वातिरिक्तस्य
स्वभावं गतत्वात् अतो जागृवांसः स्वाज्ञाननिद्राऽसंभवात् नित्यं जागरूकाः ।
यद्विष्णोः परमं पदं पश्यन्ति तद्दर्शनसमकालं तत् पदं समिन्धते तन्मात्रतया

अवशिष्यन्ते । इति एवं यत् प्रतिपादितं तत् ओं तुरीयोङ्काराप्रविद्योतत्वात् ।
तदेव तुर्यतुर्यं ब्रह्म सत्त्वं निष्प्रतियोगिकसन्मात्रत्वात् । इत्युपनिषच्छब्दः
प्रकृतोपनिषत्समाप्त्यर्थः ॥ १० ॥

इत्यष्टमं ब्राह्मणम्

श्रीवासुदेवेन्द्रशिष्योपनिषद्ब्रह्मयोगिना ।
लिखितं स्याद्विवरणं बृहज्जाबालभासकम् ।
बृहज्जाबालटीकेयमशीत्यधिकतुःशतम् ॥

इति श्रीमदीशाद्यष्टोत्तरशतोपनिषच्छास्त्रविवरणे षड्विंशतिसङ्ख्यापूरकं
बृहज्जाबालोपनिषद्विवरणं सम्पूर्णम्

भस्मजाबालोपनिषत्

भद्रं कर्णेभिः—इति शान्तिः

प्रथमोऽध्यायः

त्रिपुण्ड्रविधिजिज्ञासा

अथ जाबालो मुसुण्डः कैशसशिखरावासर्मोकारस्वरूपिणं
महादेवमुमाऽर्धकृतशेखरं सोमसूर्याग्निनयनमनन्तेन्दुरविप्रभं व्याघ्र-
चर्माम्बरधरं मृगहस्तं भस्मोद्धूलितविग्रहं तिर्यङ्गि त्रिपुण्ड्रेखाविराज-
मानफालप्रदेशं स्मितसंपूर्णपञ्चविधपञ्चाननं वीरासनारूढमप्रमेय-
मनाद्यनन्तं निष्कलं निर्गुणं शान्तं निरञ्जनमनामयं हुम्फट्कुर्वाणं
शिवनामान्यनिशमुच्चरन्तं हिरण्यबाहुं हिरण्यरूपं हिरण्यवर्णं हिरण्य-
निधिमद्वैतं चतुर्थं ब्रह्मविष्णुरुद्रातीतमेकमाशास्यं भगवन्तं शिवं प्रणम्य
मुहुमुदुरभ्यर्च्य श्रीफलदलैस्तेन भस्मना च नतोत्तमाङ्गः कृताञ्जलि-
पुटः पप्रच्छ—अधीहि भगवन् वेदसारमुद्धृत्य त्रिपुण्ड्रविधिं
यस्मादन्यानपेक्षमेव मोक्षोपलब्धिः । किं भस्मनो द्रव्यम् । कानि

¹ द्यन्तं—क. द्यनन्तनि—अ १, अ २,

स्थानानि । मनवोऽप्यत्र के वा । कति वा तस्य धारणम् । के
वाऽत्राधिकारिणः । नियमस्तेषां को वा । मामन्तेवासिनमनुशा-
स^१यामोक्षमिति ॥ १ ॥

यत्सम्यज्ज्ञानकालाग्निः स्वातिरिक्तास्तिताभ्रमम् ।

करोति भस्म निःशेषं तद्ब्रह्मैवास्मि केवलम् ॥

इह खल्वथर्वणवेदप्रविभक्तयं भस्मजाबालोपनिषत् भस्मोद्धूतत्रिपुण्ड्र-
शिवार्चनकाशीमाहात्म्यप्रकटनव्यग्रा ब्रह्ममात्रपर्यवसन्ना विजृम्भते । अस्याः संक्षेपतो
विवरणमारभ्यते । जाबालशिवप्रश्नप्रतिवचनरूपेयमाख्यायिका विद्यास्तुत्यर्था ।
आख्यायिकामवतारयति—अथेति । ओंकारस्वरूपिणं ओंकारार्थतुर्यरूपिणम् ।
स्वातिरिक्ताशिवपटलं हुंफट्कुर्वाणं दूरादुत्सारयन्तम् । पप्रच्छ किमिति—
अधीहीति । यस्मादन्यानपेक्षमेव मोक्षोपलब्धिः तन्मे ब्रूहीत्यर्थः ॥ १ ॥

प्रातःकृत्यं होमान्तम्

अथ स होवाच भगवान् परमेश्वरः परमकारुणिकः प्रमथान्
सुरानपि सोऽन्वीक्ष्य ॥ २ ॥

पूतं प्रातरुदयाद्गोमयं ब्रह्मपणं निधाय त्र्यम्बकमिति मन्त्रेण
शोषयेत् । येन केनापि तेजसा तत्स्वगृह्योक्तमार्गेण प्रतिष्ठाप्य वह्निं
तत्र तद्गोमयद्रव्यं निधाय सोमाय स्वाहेति मन्त्रेण ततस्तिलव्रीहिभिः
साज्यैर्जुहुयात् । अयं तेनाष्टोत्तरसहस्रं सार्धमेतद्वा । तत्राज्यस्य
पर्णमयी जुहूर्भवति । तेन न पापं शृणोति । तद्गोममन्त्रस्त्र्यम्बक-
मित्येव । अन्ते स्विष्टकृत् पूर्णाहुतिस्तेनैवाष्टदिक्षु बलिप्रदानम् ॥ ३ ॥

क्रमेण प्रश्नोत्तरं अथ स इति । यैरेवं षट्प्रश्नाः कृताः तान् प्रमथान् ॥ २ ॥ किं भस्मनो द्रव्यं इत्याद्यप्रश्नमपाकरोति—पूतमिति । अयं तेनाष्टोत्तरसहस्रं सार्धमेतद्वा “सोमाय स्वाहा” इति मन्त्रेण सार्धं अयं तेनेत्यष्टोत्तरसहस्रं जुहुयादित्यर्थः । अन्ते तद्धोमान्ते । अष्टदिक्षु बलिदानं “त्र्यम्बकं” इति मन्त्रेण कुर्यादित्यर्थः ॥ ३ ॥

भस्मधारणविधिः

तद्भस्म गायत्र्या संप्रोक्ष्य तद्धैमे राजते तांस्ते मृण्मये वा पात्रे निधाय ^१रुद्रमन्त्रैः पुनरभ्युक्ष्य शुद्धदेशे संस्थापयेत् । ततो भोजयेद्ब्राह्मणान् । ततः स्वयं पूतो भवति ॥ ४ ॥

मानस्तोक इति सद्योजातमित्यादिपञ्चब्रह्ममन्त्रैर्भस्म संगृह्याग्निरिति भस्म वायुरिति भस्म जलमिति भस्म स्थलमिति भस्म व्योमेति भस्म देवा भस्म ऋषयो भस्म सर्वं ह वा एतदिदं भस्म पूतं पावनं नमामि सद्यः समस्ताघशासकमिति शिरसाऽभिनम्य पूते वामहस्ते वामदेवायेति निधाय त्र्यम्बकमिति संप्रोक्ष्य शुद्धं शुद्धेनेति संमृज्य संशोध्य तेनैवापादशीर्षमुद्धूलनमाचरेत् । तत्र ब्रह्ममन्त्राः पञ्च ॥ ५ ॥

ततः शेषस्य भस्मनो विनियोगः । तर्जनीमध्यमानामिकाभिरग्नेर्भस्मासीति भस्म संगृह्य मूर्धानमिति मूर्धन्यग्रे न्यसेत् त्र्यम्बकमिति ललाटे नीलग्रीवायेति कण्ठे कण्ठस्य दक्षिणे पार्श्वे त्र्यायुषमिति वामेति कपोलयोः कालायेति नेत्रयोः खिलोचनायेति श्रोत्रयोः शृण्वामेति वक्त्रे प्रव्रवामेति हृदये आत्मन इति नाभौ

^१ रुद्रमन्त्रैः—उ, उ १.

१ नाभिरिति मन्त्रेण दक्षिणभुजमूले भवायेति तन्मध्ये रुद्रायेति तन्मणिवन्धे शर्वायेति तत्करपृष्ठे पशुपतय इति वामबाहुमूले उग्रायेति तन्मध्ये अग्रेवधायेति तन्मणिवन्धे दूरेवधायेति तत्करपृष्ठे नमो हन्त्र इति अंसे शंकरायेति यथाक्रमं भस्म धृत्वा सोमायेति शिवं नत्वा ततः प्रक्षाल्य तद्भस्मापः पुनन्त्विति पिबेत् । नाधो त्याज्यं नाधो त्याज्यम् ॥ ६ ॥

एतन्मध्याह्नसायाह्नेषु त्रिकालेषु विधिभस्मधारणमप्रमादेन कार्यम् । प्रमादात् पतितो भवति ॥ ७ ॥

ततः तद्भस्म गायत्र्या संप्रोक्ष्य ॥ ४ ॥ मनवोऽप्यत्र के वेति तृतीय-प्रश्नोत्तरमाह—मा नस्तोक इति । स्वातिरिक्तं भस्म करोतीति भस्म ब्रह्म सर्वात्मकत्वात् । अग्निरित्यादिपञ्चभूतग्रहणं जडप्रपञ्चोपलक्षणार्थम् । देवर्षिग्रहणं अजडप्रपञ्चोपलक्षणार्थम् । भस्मनो ब्रह्मतया जडाजडप्रपञ्चापकत्वे “एकं भस्म सर्वभूतान्तरात्मा” इति बृहज्जाबालश्रुतेः । यत एवं अतो भस्म ब्रह्म पूर्णं पावनं नमामि । किमर्थमस्य नमनं इत्यत्र स्मृतिमात्रेण सद्यः समस्ताघशासकं इति शिरसाऽभिनम्य । शुद्धं शुद्धेन इति मन्त्रेण संमृज्य । तत्र “सद्योजातं” इत्यादिब्रह्ममन्त्राः पञ्च ॥ ५ ॥ कानि स्थानानि इति द्वितीयप्रश्नमपाकरोति—त्र्यम्बकमिति । कति वा तस्य धारणं इति प्रश्नोऽप्यपाकृतः । तद्भस्म तद्भस्मोदकम् ॥ ६ ॥ के वाऽत्राधिकारिणः, नियमस्तेषां को वा इति प्रश्नद्वय-मप्यपाक्रियते—एतदित्यादिना ॥ ७-९ ॥

भस्मधारणस्यावश्यकर्तव्यता

ब्राह्मणानामयमेव धर्मोऽयमेव धर्मः । एवं भस्मधारणमकृत्वा नाश्नीयादापोऽन्नमन्यद्वा । प्रमादात्त्यक्त्वा भस्मधारणं न गायत्रीं

जपेत् । न जुहुयादग्नौ तर्पयेद्देवानृषीन् पित्रादीन् । अयमेव धर्मः
सनातनः सर्वपापनाशको मोक्षहेतुः । नित्योऽयं धर्मो ब्राह्मणानां
ब्रह्मचारिगृहिवानप्रस्थयतीनाम् । एतदकरणे प्रत्यवैति ब्राह्मणः ॥८॥

अकरणे प्रायश्चित्तम्

अकृत्वा प्रमादेनैतदष्टोत्तरशतं जलमध्ये स्थित्वा गायत्रीं
जप्त्वापोषणेनैकेन शुद्धो भवति । यतिर्भस्मधारणं त्यक्त्वैकदोषोऽप्य
द्वादशसहस्रप्रणवं जप्त्वा शुद्धो भवति । अन्यथेन्द्रो यतीन्त्सालावृ-
केभ्यः पातयति ॥ ९ ॥

संस्कृतभस्माभावे कर्तव्यनिरूपणम्

भस्मनो यद्यभावस्तदा नर्यभस्मदाहनजन्यमन्यद्वाऽवश्यं
मन्त्रपूतं धार्यम् ॥ १० ॥

इत्यादिसंस्कारसंस्कृतभस्मनः ॥ १० ॥

भस्मधारणफलम्

एतत् प्रातः प्रयुञ्जानो रात्रिकृतात् पापात् पूतो भवति
स्वर्णस्तेयात् प्रमुच्यते । मध्यन्दिने माध्यन्दिनं कृत्वोपस्थानान्तं
ध्यायमान आदित्याभिमुखोऽधी'यानः सुरापानात् पूतो भवति
स्वर्णस्तेयात् पूतो भवति ब्राह्मणवधात् पूतो भवति गोवधात् पूतो
भवति अश्ववधात् पूतो भवति गुरुवधात् पूतो भवति मातृवधात्

^१ यमानः—क, अ १.

पूतो भवति पितृवधात् पूतो भवति । त्रिकालमेतत् प्रयुञ्जानः सर्व-
वेदपारायणफलमवाप्नोति सर्वतीर्थफलमश्नुते अनपन्नुवः सर्वमायुरेति
विन्दते प्राजापत्यं रायस्पोषं गौपत्यम् । एवमावर्तयेदुपनिषदमित्याह
भगवान् सदाशिवः साम्बः सदाशिवः साम्बः ॥ ११ ॥

सर्वतीर्थफलं सर्वतीर्थस्नानफलम् । प्राजापत्यं प्रजापतित्वं रायस्पोषं
कुबेरत्वं गौपत्यं पशुपतित्वं विन्दते लभत इत्यर्थः । सदाशिवः साम्बः—
आवृत्तिः प्रथमाध्यायसमाप्त्यर्था ॥ ११ ॥

इति प्रथमोऽध्यायः

द्वितीयोऽध्यायः

ब्राह्मणानां किं नित्यं कर्तव्यम्

अथ मुसुण्डो जाबालो महादेवं साम्बं प्रणम्य पुनः पप्रच्छ
किं नित्यं ब्राह्मणानां कर्तव्यं यदकरणे प्रत्यवैति ब्राह्मणः । कः
पूजनीयः । को वा ध्येयः । कः स्मर्तव्यः । कथं ध्येयः । क
स्थातव्यमेतद्ब्रूहीति ॥ १ ॥

किं नित्यं ब्राह्मणैः कर्तव्यं इत्यादिबुभुत्सया जाबालो महादेवं
पृच्छतीत्याह—अथेति ॥ १ ॥

प्रातःकर्तव्यत्रिपुण्ड्रधारणादि

समानेन तं होवाच । प्रागुदयान्निर्वर्त्य शौचादिकं ततः
स्नायात् । मार्जनं रुद्रसूक्तैः । ततश्चाहतं वासः परिधत्ते पाप्मनोऽ-
पहत्यै । उद्यन्तमादित्यमभिध्यायन्नुद्धूलिताङ्गं कृत्वा यथास्थानं
भस्मना त्रिपुण्ड्रं श्वेतैनैव रुद्राक्षान्छेतान् विभृयात् । नैतत्त
संमर्शः । तथाऽन्ये । मूर्ध्नि चत्वारिंशत् । शिखायामेकं त्रयं वा ।
श्रोत्रयोर्द्वादश । कण्ठे द्वात्रिंशत् । बाह्वोः षोडशषोडश ।
द्वादशद्वादश मणिवन्धयोः । षट्षट्कुष्ठयोः । ततः संध्यां
सकुशोऽहरहरपासीत । अग्निर्ज्योतिरित्यादिभिरग्नौ जुहुयात् ॥ २ ॥

जाबालेन पृष्ठो भगवान् सप्रमाणं प्रश्नोत्तरमाह—समानेन तं होवाचेति ।
किं तदिति—प्रागुदयादिति । उद्यन्तमादित्यं असावादित्यो ब्रह्मेति अभि-
ध्यायन् । भस्मना त्रिपुण्ड्रं ललाटादौ धारयेत् । “ब्रह्मणो विभृयाच्छेतान्”
इति श्रुत्यनुरोधेन श्वेतैनैव रुद्राक्षान् श्वेतान् विभृयात् । ब्राह्मे मुहूर्ते उत्थाय
शौचादिकं निर्वर्त्य अथ रुद्रसूक्तमार्जनपूर्वकं स्नात्वा अहतवस्त्रधारणपूर्वकं
यथोक्तस्थानेषु भस्मोद्धूलनत्रिपुण्ड्ररुद्राक्षधारणं कृत्वा अथ संध्याऽऽद्यनुष्ठानपूर्वकं
औपासनाग्निहोत्रादिकं कृत्वा ॥ २ ॥

शिवपूजाविधिः

शिवलिङ्गं त्रिसंध्यमभ्यर्च्य कुशोष्वासीनो ध्यात्वा साम्बं
मामेव वृषभारूढं हिरण्यबाहुं हिरण्यवर्णं हिरण्यरूपं पशुपाशविमोचकं
पुरुषं कृष्णपिङ्गलमूर्ध्वरेतं विरूपाक्षं विश्वरूपं सहस्राक्षं सहस्रशीर्षं
सहस्रचरणं विश्वतोबाहुं विश्वात्मानमेकमद्वैतं निष्कलं निष्क्रियं शान्तं

शिवमक्षरमव्ययं ^१हरिहरहिरण्यगर्भस्रष्टारमप्रमेयमनाद्यन्तं रुद्रसूक्तै-
रभिषिच्य सितेन भस्मना श्रीफलदलैश्च त्रिशाखैराद्रैरनाद्रैर्वा । नैतन्न
संस्पर्शः । तत्पूजासाधनं कल्पयेच्च नैवेद्यम् । ततश्चैकादशगुणरुद्रो
जपनीयः । ^२एकगुणोऽनन्तः ॥ ३ ॥

अथ शिवपूजां कुर्यादित्याह— शिवलिङ्गमिति । विराडात्मना सहस्रचरणं
विश्वतोबाहुं विश्वात्मानं प्रत्यगभिन्नब्रह्मात्मना एकम् । ईश्वरात्मना हरिहर-
हिरण्यगर्भस्रष्टारं अप्रमेयं अनाद्यन्तं एवमुक्तविशेषणविशिष्टं शिवलिङ्गं
रुद्रसूक्तैरभिषिच्य सितेन भस्मना चाभिषिच्य । उक्ताभिषेकद्रव्याणां
नैतन्न संस्पर्शः ॥ ६ ॥

शिवषडक्षर-अष्टाक्षरयोरुद्धारः

षडक्षरोऽष्टाक्षरो वा शैवो मन्त्रो जपनीयः । ओमित्यग्रे
व्याहरेत् । नम इति पश्चात् । ततः शिवायेत्यक्षरत्रयम् । ओमित्यग्रे
व्याहरेत् । नम इति पश्चात् । ततो महादेवायेति पञ्चाक्षराणि ।
नातस्तारकः परमो मन्त्रः । तारकोऽयं पञ्चाक्षरः । कोऽयं शैवो
मनुः । शैवस्तारकोऽयमुपदिश्यते मनुर्विमुक्ते शैवेभ्यो जीवेभ्यः ।
शैवोऽयमेव मन्त्रस्तारयति । स ^३एव ब्रह्मोपदेशः ॥ ४ ॥

शिवषडक्षरमष्टाक्षरं चोद्धारति—ॐ इति । केभ्य इत्यत्र—शैवेभ्य इति ।
यस्तारकः काश्यामुपदिश्यते स एव ब्रह्मोपदेशः ॥ ४ ॥

^१ हरिहिरण्य—अ १, अ २, क.

^२ एको गु—क.

^३ एवं—अ १.

ब्रह्मस्वरूपम्

ब्रह्म सोमोऽहं पवनः सोमोऽहं पवते सोमोऽहं जनिता
मतीनां सोमोऽहं जनिता पृथिव्याः सोमोऽहं जनिताऽग्नेः सोमोऽहं
जनिता सूर्यस्य सोमोऽहं जनितेन्द्रस्य सोमोऽहं जनितोत विष्णोः
सोमोऽहमेव जनिता स यश्चन्द्रमसो देवानां भूर्भुवःस्वरादीनां सर्वेषां
लोकानां च ॥ ५ ॥

विश्वं भूतं भुवनं चित्रं बहुधा जातं जायमानं च यत् ।

सर्वस्य सोमोऽहमेव जनिता विश्वाधिको रुद्रो महर्षिः ॥ ६ ॥

हिरण्यगर्भादीनहं जायमानान् पश्यामि । यो रुद्रो अग्नौ
यो अप्सु य ओषधीषु यो रुद्रो विश्वा भुवना विवेशैवमेव ।
अहमेवात्माऽन्तरात्मा ब्रह्मज्योतिर्यस्मान्न मत्तोऽन्यः परः । अहमेव
परो विश्वाधिकः ॥ ७ ॥

ब्रह्म कीदृशं इत्यत्र—योऽयं उभया सहितः सोऽयं ब्रह्म सोमोऽहम् । यः
सूत्ररूपेण पवनो भूत्वा सर्वं पवते पवित्रीकरोति स सोमोऽहं परमेश्वर इत्यर्थः ।
यः सोमः सोऽहमीश्वरात्मना स्वातिरिक्तमत्यादिसर्वजनिता स्यामित्याह—जनितेति
॥ ५ ॥ सर्वकारणत्वेऽपि सर्वातीतः स्यामित्याह—विश्वाधिक इति ॥ ६ ॥
योऽन्तर्याम्यात्मना भुवनमाविवेश सोऽहं प्रलयभेदेन ब्रह्मज्योतिः । विश्वाधिकः
विश्वारोपापवादाधिष्ठानत्वात् ॥ ७ ॥

ब्रह्मज्ञानमेव मुक्तिसाधनम्

मामेव विदित्वाऽमृतत्वमेति तरति शोकम् । मामेव
विदित्वा सांसृतिर्कीं रुजं द्रावयति तस्मादहं रुद्रो यः सर्वेषां
परमा गतिः सोऽहं सर्वाकारः ॥ ८ ॥

स्वाज्ञलोको मामेव विदित्वा अमृतत्वमेति तरति शोकं यो मामेव
“अहं ब्रह्मास्मि” इति विदित्वा आस्ते तस्य स्वाज्ञविकल्पितसांसृतिकीं रुजं
द्रावयामि तस्मादहं रुद्रः निर्विशेषब्रह्मात्मना यः सर्वेषां परमा गतिः ॥ ८ ॥

शिवस्य विश्वाधारत्वम्

यतो वा इमानि भूतानि जायन्ते । येन जातानि जीवन्ति ।
यत् प्रयन्त्यभिसंविशन्ति । तं मामेव विदित्वोपासीत । भूतेभिर्देवै-
भिरभिष्टुतोऽहमेव ॥ ९ ॥

भीषाऽस्माद्वातः पवते । भीषोदेति सूर्यः । भीषाऽस्माद-
ग्निश्चेन्द्रश्च ॥ १० ॥

सोमोऽत एव योऽहं सर्वेषामधिष्ठाता सर्वेषां च भूतानां
पालकः । सोऽहं पृथिवी । सोऽहमापः । सोऽहं तेजः । सोऽहं
वायुः । सोऽहं कालः । सोऽहं दिशः । सोऽहमात्मा । मयि सर्वं
प्रतिष्ठितम् ॥ ११ ॥

तं विश्वोत्पत्तिस्थितिप्रलयाधारं अहमस्मीति विदित्वोपासीत । भूते-
भिर्देवैभिरभिष्टुतोऽहमेव मनुष्यादिभूतैर्देवैःपि च ब्रह्मास्मीति स्तुतोऽहमेव ॥ ९ ॥
वातादिभयकारणमप्यहमेवेत्याह—भीषाऽस्मादिति । अत एवाहं वातादिभय-
हेतुरित्यर्थः ॥ १० ॥ योऽहं सर्वेषामधिष्ठाता कूटस्थात्मना विष्ण्वात्मना
सर्वेषां च भूतानां पालकः सोऽहं पृथिवीत्यादि ॥ ११ ॥

शिवस्य पशुपाशमोचकत्वम्

ब्रह्मविदाम्नोति परम् । ब्रह्मा शिवो मे अस्तु सदाशिवोम् ॥ १२ ॥

अचक्षुर्विश्वतश्चक्षुरकर्णौ विश्वतःकर्णोऽपादो विश्वतःपादो-
ऽपाणिर्विश्वतःपाणिरहमशिरा विश्वतःशिरा विद्यामन्त्रैकसंश्रयो विद्या-
रूपो विद्यामयो विश्वेश्वरोऽहमजरोऽहम् ॥ १३ ॥

मामेवं विदित्वा संसृतिपाशात् प्रमुच्यते । तस्मादहं
पशुपाशविमोचकः । पशवश्चामानवान्तं मध्यवर्तिनश्च युक्तात्मानो
यतन्ते मामेवप्राप्तुम् । प्राप्यन्ते मां न पुनरावर्तन्ते न
पुनरावर्तन्ते ॥ १४ ॥

सर्वात्मकं ब्रह्माहमस्मीति यो वेद स तदेवाप्नोतीत्याह—ब्रह्मविदाप्नोति
परमिति “ब्रह्मविदो मे ममात्मा ब्रह्मैव सत्यमात्मा ब्रह्मैव ब्रह्मात्मैव अत्र ह्येव न
विचिकित्स्यं” इति श्रुतेः । किं च—योऽहं ब्रह्मा चतुर्मुखः स एव सदाशिव-
श्चास्तु । सर्वात्मैकत्वे ओमिति मानं अकाराद्योङ्काराद्यवयवानां पञ्चब्रह्मपर-
ब्रह्मार्थत्वात् ॥ १२ ॥ एवं निरुपाधिकसोपाधिकरूपाभ्यां अचक्षुः ॥ १३ ॥
मुमुक्षुः संसृतिपाशात् प्रमुच्यते । यस्मादेवं तस्मात् । के पशवः इत्यत्र—
पशवश्च ब्रह्मादि आमानवान्तं मध्यवर्तिनश्च । पशवो यदि समाहितात्मानो
भवन्ति तदा मामाप्तुं यतन्ते क्रमेण ते मां प्राप्यन्ते मां प्राप्य केऽपि
न पुनरावर्तन्ते ॥ १४ ॥

शिवतत्त्ववेदनाशक्तानां काशीवासः तरणोपायः

^१त्रिशूलायां काशीमधिश्रित्य त्यक्तासत्रोऽपि मर्येव संविशन्ति ।
प्रज्वलद्बहिर्गं हविर्यथा न यजमानमासादयति तथाऽसौ त्यक्त्वा कुणपं
न तत्तादृशं पुरा प्राप्नुवन्ति । एष एवादेशः । एष उपदेशः । एष
एव परमो धर्मः ॥ १५ ॥

एवं सविशेषनिर्विशेषरूपेण त्वद्देदनाशक्तानां का गतिरित्याशङ्क्याह—
त्रिशूलायामिति । चरमश्वासवेळायां मदुपदिष्टतारकोपदेशेन ते मां विदित्वा
वेदनसमकालं मर्येव संविशन्ति । यत एवमतः मदासिः मज्जानायत्तेत्यर्थः ।
चिरकालसेवितश्रवणादिसंजातज्ञानेन त्वां प्राप्य अपुनरावृत्तिरस्तु । तत् कथं

^१ त्रिशूलायां का—मु.

चरमश्वासकालीनतारकोपदेशतो न पुनरावृत्तिः इत्यत आह—प्रज्वलदिति ।
अन्यकालीनमत्सृतेर्मद्भावापत्तिहेतुत्वात् । तथा चेश्वरस्मृतिः—

अन्तकाले च मामेव स्मरन् मुक्त्वा कलेवरम् ।

यः प्रयाति स मद्भावं याति नास्त्यत्र संशयः ॥

इति तारकोपदेशमहिम्ना यदि निर्विशेषब्रह्मज्ञानं जातं तदा निर्विशेषब्रह्मैव
भवति । यदि सविशेषज्ञानं तदा मत्सालोक्यादिमुक्तिमेव मल्लोके पुनर्मदुपदेशतः
निर्विशेषज्ञानमासाद्य चतुष्पदैक्यसमये निर्विशेषं ब्रह्मैव प्रतिपद्यत इति । अत एव
मुमुक्षवः काश्यामुषित्वा मरणमिच्छन्ति ॥ १५ ॥

काशीवासिनां नियमविशेषाः

सत्यात्तत्र कदाचिन्न प्रमदितव्यं तत्रोद्धूलनत्रिपुण्ड्राभ्याम् ।

तथा रुद्राक्षधारणात्तथा मदर्चनाच्च । प्रमादेनापि नान्तर्देवसदने
पुरीषं कुर्यात् । व्रतान्न प्रमदितव्यम् । तद्धि तपस्तद्धि तपः
काश्यामेव मुक्तिकामानाम् ॥ १६ ॥

न तत्त्याज्यं न तत्त्याज्यं मोचकोऽहमविमुक्ते निवसताम् ।

नाविमुक्तात् परं स्थानं नाविमुक्तात् परं स्थानम् ॥ १७ ॥

तत्र मृतिमात्रेण मुक्तिः भवतीति यथेच्छाचरणं न कर्तव्यमित्याह—
सत्यादिति ॥ १६ ॥ काशीक्षेत्रं मुमुक्षुभिः न कदाऽपि त्याज्यमित्यर्थः ।
कथमेवं ? मोचकोऽहमविमुक्ते निवसतां अतो नाविमुक्तात् परं स्थानम् ॥ १७ ॥

काश्यां ज्योतिर्लिङ्गार्चनं तत्फलं च

काश्यां स्थानानि चत्वारि । तेषामभ्यर्हितमन्तर्गृहम् ।

तत्राप्यविमुक्तमभ्यर्हितम् । तत्र स्थानानि पञ्च । तन्मध्ये

शिवागारमभ्यर्हितम् । तत्र प्राच्यामैश्वर्यस्थानम् । दक्षिणायां
विचालनस्थानम् । पश्चिमायां वैराग्यस्थानम् । उत्तरायां ज्ञानस्थानम् ।
तस्मिन् यदन्तर्निहितमव्ययमनाद्यन्तमशेषवेदवेदान्तवेद्यमनिर्देश्यम-
निरुक्तमप्रच्यवमाशास्यमद्वैतं सर्वाधारमनाधारमनिरीक्ष्यमहरहर्ब्रह्म-
विष्णुपुरन्दराद्यमरवरसेवितं मामेव ज्योतिःस्वरूपं लिङ्गं मामेवोपासि-
तव्यं तदेवोपासितव्यम् ॥ १८ ॥

नैव भासयन्ति तल्लिङ्गं भानुश्चन्द्रो^१ऽग्निर्वा स्वप्रकाशं विश्वेश्व-
राभिधं पातालमधितिष्ठति । तदेवाहम् ॥ १९ ॥

तत्रार्चितोऽहं साक्षादर्चितः । त्रिशाखैर्विल्वदलैर्दीप्तैर्वा
योऽभिसंपूजयेन्मन्मना मय्याहितासुर्मय्येवार्पिताखिलकर्मा भस्म-
दिग्धाङ्गो रुद्राक्षभूषणो मामेव सर्वभावेन प्रपन्नो मदेकपूजानिरतः
संपूजयेत् तदहमश्नामि तं मोचयामि संसृतिपाशात् । अहरह-
रभ्यर्च्य विश्वेश्वरं लिङ्गं तत्र रुद्रसूक्तैरभिषिच्य तदेव रूपनं
पयस्त्रिः पीत्वा महापातकेभ्यो मुच्यते न शोकमाप्नोति मुच्यते
संसारबन्धनात् ॥ २० ॥

अभ्यर्हितं श्रेष्ठम् । तस्मिन् यदन्तर्निहितं ज्ञानवृत्त्यलिसत्त्वात्
यन्निर्विशेषतया ज्ञेयं तत् अव्ययम् । अनिर्देश्यमनिरुक्तं इदमित्यमिति निर्देष्टु-
मशक्यतया निरुत्तरत्वात् अप्रच्यवमाशास्यं स्वधामतोऽप्रच्यवमच्युतं “ब्रह्मा-
हमस्मि” इति मुमुक्षुभिः आशास्यं काङ्क्षणीयम् । किं तत् ? अद्वैतं
सर्वाधारमनाधारं आधेयसत्त्वे आधारं तदभावे निराधारं स्वातिरेकेण अनिरीक्ष्यं

^१ अग्निर्वायुः स्व—अ १, अ २, क.

अहरहर्ब्रह्मविष्णुपुरन्दराद्यमरवरसेवितं “ब्रह्माहमस्मि” इति भावितमित्यर्थः । किं ते भावयन्ति इत्यत्र—“ज्योतिर्लिङ्गं भ्रुवोर्मध्ये नित्यं ध्यायेत् सदा यतिः” इति श्रुत्यनुरोधेन यतयो यतो मामेव ज्योतिःस्वरूपं लिङ्गं भावयन्ति अतो मामेवोपासितव्यं सर्वैरप्यहमेव स्वात्मतयोपासितव्यः यत्सर्वाधिकरणं तदेवोपासितव्यम् ॥ १८ ॥ तत् किं भान्वादिभास्यं तत् कासनमर्हति इत्यत आह—नैवेति । एते प्रकाशवन्तोऽपि नैव भासयन्तीत्यर्थः । किं तत् केयत्र—विश्वेश्वराभिधमिति । किं तत् त्वद्भिन्नं इत्यत्र—तदेवाहमिति ॥ १९ ॥ स्वाज्ञः केनोपायेन संसृतिपाशान्मुच्यते इत्यत्र यो हि मुमुक्षुः अहरहरभ्यर्चयेति । तदेव स्नपनं स्वाभिषेचितम् ॥ २० ॥

अनभ्यर्च्यशिनादौ कृते प्रायश्चित्तम्

तदनभ्यर्च्यं नाश्नीयात् फलमन्नमन्यद्वा । यदश्नीयाद्रेतोभक्षी भवेत् । नापः पिबेत् । यदि पिबेत् पूयपो भवेत् । प्रमादेनैकदा त्वनभ्यर्च्यं मां मुक्त्वा भोजयित्वा केशान् वापयित्वा गव्यानां पञ्च संगृह्योपोष्य जले रुद्रस्नानम् । जपेत्त्रिवारं रुद्रानुवाकम् । आदित्यं पश्यन्नभिध्यायन् स्वकृतकर्मकृद्रौद्रैरेव मन्त्रैः कुर्यान्मार्जनम् । ततो भोजयित्वा ब्राह्मणान् पूतो भवति । अन्यथा परेतो यातनामश्रुते । पत्रैः फलैर्वा जलैर्वाऽन्यैर्वाऽभिपूज्य विश्वेश्वरं मां ततोऽश्नीयात् ॥ २१ ॥

मामेवं अनभ्यर्च्यं यो भोजनादिव्यापारं करोति स प्रत्यवैतीत्याह—तदिति । यत एवमतः पत्रैरिति । सोऽयमर्चको मत्प्रसादभाक् भवतीत्यर्थः ॥ २१ ॥

सर्वपातकपावनं शिवाभ्यर्चनम्

कापिलेन पयसाऽभिषिच्य रुद्रसूक्तेन मामेव शिवलिङ्गरूपिणं ब्रह्महत्यायाः पूतो भवति । कापिलेन दध्नाऽभिषिच्य सुरापानात्

पूतो भवति । कापिलेनाज्येनाभिषिच्य स्वर्णस्तेयात् पूतो भवति ।
मधुनाऽभिषिच्य गुरुदारगमनात् पूतो भवति । सितया शर्करयाऽभि-
षिच्य सर्वजीववधात् पूतो भवति ॥ २२ ॥

मदर्वेनैव ब्रह्महत्यादिसर्वमहापातकभञ्जनीत्याह—कापिलेनेति ॥ २२ ॥

मुक्त्यादिसाधनं शिवाभिषेचनम्

क्षीरादिभिरेतैरभिषिच्य सर्वानवाप्नोति कामान् । इत्येकैकं
महाप्रस्थशतं महाप्रस्थशतमानैः शतैरभिपूज्य मुक्तो भवति
संसारबन्धनात् ॥ २३ ॥

भवबन्धमोचनार्थं कापिलक्षीरदध्याज्यशर्करादीनां इत्येकैकमित्यादि ।
द्वात्रिंशत्पलपरिमितप्रस्थशतं महाप्रस्थ उच्यते ॥ २३ ॥

शिवसायुज्यसाधनं शिवाभिषेचनम्

मामेव शिवलिङ्गरूपिणमाद्रायां पौर्णमास्यां वाऽमावास्यायां
वा महाव्यतीपाते ग्रहणे संक्रान्तावभिषिच्य तिलैः सतण्डुलैः सयवैः
संपूज्य बिल्वदलैरभ्यर्च्य कापिलेना[ला]ज्यान्वितगन्धसारधूपैः परि-
कल्प्य दीपं नैवेद्यं साज्यमुपहारं कल्पयित्वा दद्यात् पुष्पाञ्जलिम् ।
एवं प्रयतोऽभ्यर्च्य मम सायुज्यमेति ॥ २४ ॥

मत्पूजैव मत्सायुज्यकारणमित्याह—मामेवेति ॥ २४ ॥

चन्द्रादिलोकसाधनं शिवाभिषेचनम्

शतैर्महाप्रस्थैरखण्डैस्तण्डुलैरभिषिच्य चन्द्रलोककामश्चन्द्र-
लोकमवाप्नोति । तिलैरेतावद्भिरभिषिच्य वायुलोककामो वायुलोक-

मवाप्नोति । माषैरेतावद्विरभिषिच्य वरुणलोककामो वरुणलोक-
मवाप्नोति । यवैरेतावद्विरभिषिच्य सूर्यलोककामः सूर्यलोकमवाप्नोति ।
एतैरेतावद्विद्विगुणैरभिषिच्य स्वर्गलोककामः स्वर्गलोकमवाप्नोति ।
एतैरेतावद्विश्वतुर्गुणैरभिषिच्य ब्रह्मलोककामो ब्रह्मलोकमवाप्नोति ।
एतैरेतावद्विः शतगुणैरभिषिच्य चतुर्जालं ब्रह्मकोशं यन्मृत्युर्नाव-
पश्यति । तमतीत्य मल्लोककामो मल्लोकमवाप्नोति ^१नान्यं
मल्लोकात् परं यमवाप्य न शोचति न स पुनरावर्तते न स
पुनरावर्तते ॥ २९ ॥

चन्द्रलोकादिसर्वलोकाप्तिसाधनमपि मत्पूजेत्याह—शतैरिति । “ब्रह्मणः
कोशोऽसि” इति श्रुत्यनुरोधेन प्रणवो हि ब्रह्मकोशः तं—किंविशेषणविशिष्टं ?
व्यष्टिसमष्टयात्मकस्थूलसूक्ष्मवीजार्धमात्रांशतदारोपापवादाधिष्ठानविश्वविराडोत्रादि-
द्वितुर्याविकल्पान्तभेदेन चतुर्जालं यत्स्वरूपं विमृत्यु तत्प्रणवं ब्रह्मलोकं वा
अतीत्य मल्लोककामो मल्लोकमवाप्नोति नान्यं मल्लोकात् परं अस्ति मुमुक्षुः
यमवाप्य न शोचति । न स पुनरावर्तते—आवृत्तिरवधारणार्था । “यावदा-
युषं ब्रह्मलोकमभिसंपद्यते न च पुनरावर्तते” इति श्रुतेः, “यद्गत्वा न निवर्तन्ते
तद्धाम परमं मम” इति स्मृतेश्च ॥ २९ ॥

काशीवासिनां शैवतारकोपदेशान्मुक्तिलाभः

लिङ्गरूपिणं मां संपूज्य चिन्तयन्ति योगिनः सिद्धाः
सिद्धिं गताः यजन्ति यज्वानः । मामेव स्तुवन्ति वेदाः साङ्गाः
सोपनिषदः सेतिहासाः । न मत्तोऽन्यद्दहमेव सर्वम् । मयि सर्वं
प्रतिष्ठितम् । ततः काश्यां प्रयतैरेवाहमन्वहं पूज्यः ॥ २६ ॥

^१ नान्यं लोकात्—अ १, अ २, क.

तत्र गणा रौद्रानना नानामुखा नानाशस्त्रधारिणो नाना-
रूपधरा नानाचिहिताः । ते सर्वे भस्मदिग्धाङ्गा रुद्राक्षभरणाः
कृताञ्जलयो नित्यमभिध्यायन्ति । तत्र पूर्वस्यां दिशि ब्रह्मा
कृताञ्जलिर्हर्निशं^१ मामुपास्ते । दक्षिणस्यां दिशि विष्णुः कृत्वैव
मूर्धाञ्जलिं मामुपास्ते । प्रतीच्यामिन्द्रः सन्नताङ्ग उपास्ते ।
उदीच्यामग्निकायमुमाऽनुरक्ता हेमाङ्गविभूषणा हेमवस्त्रा मामुपास्ते
मामेव देवाश्चतुर्मूर्तिधराः ॥ २७ ॥

दक्षिणायां दिशि मुक्तिस्थानं तन्मुक्तिमण्डपसंज्ञितम् ।
तत्रानेकगणाः पालकाः सायुधाः पापघातकाः । तत्र ऋषयः शांभवाः
पाशुपता महाशैवा वेदावतंसं शैवं पञ्चाक्षरं जपन्तस्तारकं सप्रणवं
मोदमानास्तिष्ठन्ति । तत्रैका रत्नवेदिका । तत्राहमासीनः काश्यां
त्यक्तकुणपाञ्चैवानानीय स्वस्याङ्के संनिवेश्य भसितरुद्राक्षभूषितानु-
पस्पृश्य मा भूदेतेषां जन्म मृतिश्चेति तारकं शैवं मनुमुपदिशामि ।
ततस्ते मुक्ता मामनुविशन्ति विज्ञानमये^१नाङ्गेन । न पुनरावर्तन्ते
हुताशनप्रतिष्ठं हविरिव । तत्रैव मुक्त्यर्थमुपदिश्यते शैवोऽयं मन्त्रः
पञ्चाक्षरः । तन्मुक्तिस्थानम् । तत् ओंकाररूपम् । ततो मदर्पित-
कर्मणां मदाविष्टचेतसां मद्रूपता भवति । नान्येषामियं ब्रह्मविद्येयं
ब्रह्मविद्या ॥ २८ ॥

मुमुक्षवः काश्यामेवासीना वीर्यवन्तो विद्यावन्तो विज्ञानमयं
ब्रह्मकोशं चतुर्जालं ब्रह्मकोशं यं मृत्युर्नावपश्यति यं ब्रह्मा नावपश्यति

^१ नाङ्गेन—अ १, अ २, क.

यं विष्णुर्नावपश्यति यमिन्द्राग्नी नावपश्येतां यं वरुणादयो नाव-
पश्यन्ति तमेव तत्तेजःप्लुष्टविड्भावं हैममुमां संश्लिष्य ^१वसन्तं
चन्द्रकोटिसमप्रभं चन्द्रकिरीटं सोमसूर्याग्निनयनं भूतिभूषितविग्रहं
शिवं मामेवमभिध्यायन्तो मुक्तकिल्बिषास्त्यक्तबन्धा मय्येव लीना
भवन्ति ॥ २९ ॥

अहमेव सर्वाप्यो मदतिरिक्तं न किञ्चिदस्तीत्याह—लिङ्गेति ॥ २६ ॥
ब्रह्मविष्णुरुद्रेन्द्रभेदेन देवाश्चतुर्भूर्तिधरा मामुपासत इति । स्पष्टोऽर्थः ॥ २७ ॥
ततस्ते स्वातिरिक्तभ्रमतो विमुक्ता मामनुविशन्ति ॥ २८ ॥ विज्ञानमयं
ब्रह्मकोशं किं तत् ? यथाव्याख्यातं चतुर्जालं ब्रह्मकोशं यं मृत्युः स्वात्मविस्मृतिः
प्रमादः, “प्रमादं वै मृत्युमहं ब्रवीमि” इति स्मृतेः । स मृत्युः नावपश्यति ।
तत्तेजःप्लुष्टविड्भावं विराड्भावम् ॥ २९ ॥

काश्यामप्रमादेन वस्तव्यम्

ये चान्ये काश्यां पुरीषकारिणः प्रतिग्रहरतास्त्यक्तभस्मधारणा-
स्त्यक्तरुद्राक्षधारणास्त्यक्तसोमवारव्रतास्त्यक्तगृहयागास्त्यक्तविश्वेश्वरा-
र्चनास्त्यक्तपञ्चाक्षरजपास्त्यक्तभैरवार्चना भैरवीं घोरादियातनां नाना-
विधां काश्यां परेता मुक्त्वा ततः शुद्धा मां प्रपद्यन्ते च । अन्तर्गृहे रेतो
मूत्रं पुरीषं वा विसृजन्ति तदा तेन सिञ्चन्ते पितृन् । तमेव पापकारिणं
मृतं पश्यन्नीललोहितो भैरवस्तं पातयत्यस्त्रमण्डले ज्वलज्ज्वलन-
^२कुण्डेष्वन्येष्वपि । ततश्चाप्रमादेन निवसेदप्रमादेन निवसेत् काश्यां
लिङ्गरूपिण्यामित्युपनिषत् ॥ ३० ॥

^१ वसन्तश्च—अ १, क.

^२ कूटे—अ २, क.

त्यक्तगृह्यागाः औपासनादिहोमाः । काशीमरणप्रभावतः न हि मद्भामतः
च्यवन्त इत्यर्थः । मामेव प्रपद्यन्ते । यतः काश्यां विश्वेशस्तारकमुपदिशति अतः
सर्वे मुमुक्षवः काशीमधिश्रित्य अप्रमादेन वसन्तु । एवं वसतां विश्वेशोपदिष्ट-
तारकः विश्वेशभावप्रदो भवति । काशीक्षेत्रं विश्वेश्वरतनुत्वेन संभाव्याप्रमादेन
वस्तव्यमित्यर्थः ॥ ३० ॥

श्रीवामुदेवेन्द्रशिष्योपनिषद्ब्रह्मयोगिना

भस्मजाबालविवृतिः लिखिता शिवगोचरा ।

जाबालविवृतिग्रन्थः पञ्चाशदधिकं शतम् ॥

इति श्रीमदीशाद्यष्टोत्तरशतोपनिषच्छास्त्रविवरणे सप्ताशीतिसंख्यापूरकं
भस्मजाबालोपनिषद्विवरणं सम्पूर्णम् ॥

रुद्रहृदयोपनिषत्

सह नावतु—इति शान्तिः

सर्वदेवात्मकदेवविषयः शुकप्रश्नः

प्रणम्य शिरसा पादौ शुको व्यासमुवाच ह ।

को देवः सर्वदेवेषु कस्मिन् देवाश्च सर्वशः ॥ १ ॥

कस्य शुश्रूषणान्नित्यं प्रीता देवा भवन्ति मे ।

यद्ब्रह्म रुद्रहृदयमहाविद्याप्रकाशितम् ।

तद्ब्रह्ममात्रावस्थानपदवीमधुना भजे ॥

इह खलु कृष्णयजुर्वेदप्रविभक्त्यं रुद्रहृदयोपनिषत् शिवविष्णवभेदप्रकटन-
पूर्वकमुमामहेश्वरसार्वात्म्यप्रकटनव्यग्रा निष्प्रतियोगिकब्रह्ममात्रपर्यवसन्ना विजयते ।
अस्याः स्वल्पप्रन्थतो विवरणमारभ्यते । श्रीशुकव्यासप्रश्नप्रतिवचनरूपेय-
माख्यायिका विद्यास्तुत्यर्था । आख्यायिकामवतारयति—प्रणम्येति । उवाच ह—
किमिति!—को देव इति ॥ १ ॥

रुद्रस्य सर्वदेवात्मकत्वम्

तस्य तद्वचनं श्रुत्वा प्रत्युवाच पिता शुक्रम् ॥ २ ॥

सर्वदेवात्मको रुद्रः सर्वे देवाः शिवात्मकाः ।

रुद्रस्य दक्षिणे पार्श्वे रविर्ब्रह्मा त्रयोऽग्नयः ॥ ३ ॥

वामपार्श्वे उमा देवी विष्णुः सोमोऽपि ते त्रयः ।

या उमा सा स्वयं विष्णुर्यो विष्णुः स हि चन्द्रमाः ॥ ४ ॥

इति शुकप्रश्नोत्तरं श्रीवेदव्यास आह—तस्येति ॥ २ ॥ श्रीवेदव्यास
उवाच सर्वदेवात्मक इति ॥ ३-४ ॥

शिवविष्णवोरैक्यम्

ये नमस्यन्ति गोविन्दं ते नमस्यन्ति शंकरम् ।

येऽर्चयन्ति हरिं भक्त्या तेऽर्चयन्ति वृषध्वजम् ॥ ५ ॥

ये द्विषन्ति विरूपाक्षं ते द्विषन्ति जनार्दनम् ।

ये रुद्रं नाभिजानन्ति ते न जानन्ति केशवम् ॥ ६ ॥

रुद्रात् प्रवर्तते बीजं बीजयोर्निर्जनार्दनः ।

यो रुद्रः स स्वयं ब्रह्मा यो ब्रह्मा स हुताशनः ॥ ७ ॥

ब्रह्मविष्णुमयो रुद्र अग्नीषोमात्मकं जगत् ।

पुंलिङ्गं सर्वमीशानं स्त्रीलिङ्गं भगवत्युमा ॥ ८ ॥

उमारुद्रात्मिकाः सर्वाः प्रजाः स्थावरजङ्गमाः ।

व्यक्तं सर्वमुमारूपमव्यक्तं तु महेश्वरम् ॥ ९ ॥

उमाशंकरयोर्योगः स योगो विष्णुरुच्यते ।

यस्तु तस्मै नमस्कारं कुर्याद्भक्तिसमन्वितः ॥ १० ॥

शिवविष्णवोरैकत्वावगमायेदमाह—ये नमस्यन्तीति ॥ ५-७ ॥ पुंलिङ्गं
सर्वमीशानं ईशानरूपं, स्त्रीलिङ्गं भगवत्युमा उमारूपम् ॥ ८-१६ ॥

आत्मनस्त्रैविध्यम्

आत्मानं परमात्मानमन्तरात्मानमेव च ।
 ज्ञात्वा त्रिविधमात्मानं परमात्मानमाश्रयेत् ॥ ११ ॥
 अन्तरात्मा भवेद्ब्रह्मा परमात्मा महेश्वरः ।
 सर्वेषामेव भूतानां विष्णुरात्मा सनातनः ॥ १२ ॥

रुद्रस्य त्रिमूर्तित्वम्

अस्य त्रैलोक्यवृक्षस्य भूमौ विटपशाखिनः ।
 अग्रं मध्यं तथा मूलं विष्णुब्रह्ममहेश्वराः ॥ १३ ॥
 कार्यं विष्णुः क्रिया ब्रह्मा कारणं तु महेश्वरः ।
 प्रयोजनार्थं रुद्रेण मूर्तिरेका त्रिधा कृता ॥ १४ ॥
 धर्मो रुद्रो जगद्विष्णुः सर्वज्ञानं पितामहः ॥ १५ ॥

रुद्रकीर्तनात् सर्वपापविमुक्तिः

श्रीरुद्र रुद्र रुद्रेति यस्तं ब्रूयाद्विचक्षणः ।
 कीर्तनात् सर्वदेवस्य सर्वपापैः प्रमुच्यते ॥ १६ ॥
 रुद्रो नर उमा नारी तस्मै तस्यै नमो नमः ॥ १७ ॥
 रुद्रो ब्रह्मा उमा वाणी तस्मै तस्यै नमो नमः ।
 रुद्रो विष्णुरुमा लक्ष्मीस्तस्मै तस्यै नमो नमः ॥ १८ ॥
 रुद्रः सूर्य उमा छाया तस्मै तस्यै नमो नमः ।
 रुद्रः सोम उमा तारा तस्मै तस्यै नमो नमः ॥ १९ ॥

रुद्रो दिवा उमा रात्रिस्तस्मै तस्यै नमो नमः ।
 रुद्रो यज्ञ उमा वेदिस्तस्मै तस्यै नमो नमः ॥ २० ॥
 रुद्रो वह्निरुमा स्वाहा तस्मै तस्यै नमो नमः ।
 रुद्रो वेद उमा शान्त्रं तस्मै तस्यै नमो नमः ॥ २१ ॥
 रुद्रो वृक्ष उमा वल्ली तस्मै तस्यै नमो नमः ।
 रुद्रो गन्ध उमा पुष्पं तस्मै तस्यै नमो नमः ॥ २२ ॥
 रुद्रोऽर्थ अक्षरः सोमा तस्मै तस्यै नमो नमः ।
 रुद्रो लिङ्गमुमा पीठं तस्मै तस्यै नमो नमः ॥ २३ ॥
 सर्वदेवात्मकं रुद्रं नमस्कुर्यात् पृथक्पृथक् ।
 एभिर्मन्त्रपदैरेव नमस्यामीशपार्वती ॥ २४ ॥
 यत्रयत्र भवेत् सार्धमिमं मन्त्रमुदीरयेत् ।
 ब्रह्महा जलमध्ये तु सर्वपापैः प्रमुच्यते ॥ २५ ॥

शिवशक्त्यात्मकं सर्वं तदतिरिक्तं न किञ्चिदस्ति इति ज्ञानात् पञ्चमहा-
 पातकी विलीयत इत्याह—रुद्र इति ॥ १७-२५ ॥

सर्वस्य कारणानतिरिक्तत्वम्

सर्वाधिष्ठानमद्वन्द्वं परं ब्रह्म सनातनम् ।
 सच्चिदानन्दरूपं तदवाङ्मनसगोचरम् ॥ २६ ॥
 तस्मिन् सुविदिते सर्वं विज्ञातं स्यादिदं शुक्ल ।
 तदात्मकत्वात् सर्वस्य तस्माद्भिन्नं न हि क्वचित् ॥ २७ ॥
 कारणब्रह्मातिरिक्तं न किञ्चिदस्तीत्याह—सर्वाधिष्ठानमिति ॥ २६-२७ ॥

परापरविद्ययोः स्वरूपम्

द्वे विद्ये वेदितव्ये हि परा चैवापरा च ते ।
 तत्रापरा तु विद्यैषा ऋग्वेदो यजुरेव च ॥ २८ ॥
 सामवेदस्तथाऽथर्ववेदः शिक्षा मुनीश्वर ।
 कल्पो व्याकरणं चैव निरुक्तं छन्द एव च ॥ २९ ॥
 ज्योतिषं च तथाऽनात्मविषया अपि बुद्ध्ययः ।
 अथैषा परमा विद्या ययाऽऽत्मा परमाक्षरम् ॥ ३० ॥
 यत्तदद्रेश्यमग्राह्यमगोत्रं रूपवर्जितम् ।
 अचक्षुःश्रोत्रमत्यर्थं तदपाणिपदं तथा ॥ ३१ ॥
 नित्यं विभुं सर्वगतं सुसूक्ष्मं च तदव्ययम् ।
 तद्भूतयोनिं पश्यन्ति धीरा आत्मानमात्मनि ॥ ३२ ॥
 यः सर्वज्ञः सर्वविद्यो यस्य ज्ञानमयं तपः ।
 तस्मादत्तन्नरूपेण जायते जगदावलिः ॥ ३३ ॥

मुण्डकोपनिषत्परमतात्पर्यार्थमाचष्टे—द्वे विद्ये इत्यादिना ॥ २८-४२ ॥

अक्षरज्ञानादेव संसारविनाशः

सत्यवद्भाति तत् सर्वं रज्जुसर्पवदास्थितम् ।
 तदेतदक्षरं सत्यं तद्विज्ञाय विमुच्यते ॥ ३४ ॥
 ज्ञानादेव हि संसारविनाशो नैव कर्मणा ।
 श्रोत्रियं ब्रह्मनिष्ठं स्वगुरुं गच्छेद्यथाविधि ॥ ३५ ॥
 गुरुस्तस्मै परां विद्यां दद्याद्ब्रह्मात्मबोधिनीम् ।

गुहायां निहितं साक्षादक्षरं वेद चेन्नरः ॥ ३६ ॥

छित्त्वाऽविद्यामहाग्रन्थि शिवं गच्छेत् सनातनम् ।

मुमुक्षोः प्रणवोपास्तिप्रकारः

तदेतदमृतं सत्यं तद्वेद्व्यं मुमुक्षुमिः ॥ ३७ ॥

धनुस्तारं शरो ह्यात्मा ब्रह्म तल्लक्ष्यमुच्यते ।

अप्रमत्तेन वेद्व्यं शरवत्तन्मयो भवेत् ॥ ३८ ॥

लक्ष्यं सर्वगतं चैव शरः सर्वगतो मुखः ।

वेद्धा सर्वगतश्चैव शिवलक्ष्यं न संशयः ॥ ३९ ॥

न तत्र चन्द्रार्कवपुः प्रकाशते न वान्ति वाताः सकला देवताश्च ।

स एष देवः कृतभावभूतः स्रुयं विशुद्धो विरजाः प्रकाशते ॥ ४० ॥

जीवेशभेदस्य कल्पितत्वम्

द्वौ सुष्णो शरीरेऽस्मिन् जीवेशाख्यौ सह स्थितौ ।

तयोर्जीवः फलं मुङ्क्ते कर्मणो न महेश्वरः ॥ ४१ ॥

केवलं साक्षिरूपेण विना भोगं महेश्वरः ।

प्रकाशते स्वयं भेदः कल्पितो मायया तयोः ॥ ४२ ॥

घटाकाशमठाकाशौ यथाऽऽकाशप्रभेदतः ।

कल्पितौ परमौ जीवश्चिररूपेण कल्पितौ ॥ ४३ ॥

तत्त्वतश्च शिवः साक्षाच्चिज्जीवश्च स्वतः सदा ।

चिच्चिदाकारतो भिन्ना न भिन्ना चित्त्वहानितः ॥ ४४ ॥

चितश्चिन्न चिदाकाराद्भिद्यते जडरूपतः ।

भिद्यते चेज्जडो भेदश्चिदेका सर्वदा खलु ॥ ४९ ॥

तर्कतश्च प्रमाणाच्च चिदेकत्वव्यवस्थितेः ।

यथा परमाकाशप्रविभक्तभेदतः घटाकाशमठाकाश(शौ तत्) स्थानीयौ जीवेशौ विकल्पितावित्यर्थः ॥ ४३ ॥ औपाधिकोऽयं जीवेशभेदः न तात्त्विकः इत्याह—तत्त्वतश्चेति । जीवेशाद्यनुस्यूतचिच्चिदाकारतो भिन्ना जीवेशानुगता चित् चिदाकारतः चिद्विकल्पिताकारतः उपाधितो भिन्ना, स्वरूपतो न भिन्ना, कुतः ? चित्त्वहानितः, स्वरूपभेदे स्वरूपहानिः स्यादित्यर्थः ॥ ४४ ॥ चितो या चित् सा चिदाकारादुपाधितो भिद्यते, उपाधीनां जडरूपत्वात् भेदो युज्यत इत्यर्थः । जडापाये अजडं ब्रह्मावशिष्यते इत्याह—भिद्यत इति । जीवेश-विकल्पितोपाधिकृतभेदापाये निरुपाधिकेयं चिदेकैव भवति ॥ ४५ ॥ निरुपाधिकचित्त एकत्वे हेतुमाह—तर्कतश्चेति ॥

अद्वैतज्ञानाच्छोकमोहनिवृत्तिः

चिदेकत्वपरिज्ञाने न शोचति न मुह्यति ।

अद्वैतं परमानन्दं शिवं याति तु केवलम् ॥ ४६ ॥

अधिष्ठानं समस्तस्य जगतः सत्यचिद्धनम् ।

अहमस्मीति निश्चित्य वीतशोको भवेन्मुनिः ॥ ४७ ॥

स्वशरीरे स्वयं ज्योतिस्स्वरूपं सर्वसाक्षिणम् ।

क्षीणदोषाः प्रपश्यन्ति नेतरे माययाऽऽवृताः ॥ ४८ ॥

एवंरूपपरिज्ञानं यस्यास्ति परयोगिनः ।

कुत्र चिद्धमनं नास्ति तस्य पूर्णस्वरूपिणः ॥ ४९ ॥

आकाशमेकं संपूर्णं कुत्रचिन्नैव गच्छति ।

तद्वत् स्वात्मपरिज्ञानी कुत्रचिन्नैव गच्छति ॥ ९० ॥

स यो ह वै तत् परमं ब्रह्म यो वेद वै मुनिः ।

ब्रह्मैव भवति स्वस्थः सच्चिदानन्दमात्रकः ॥ इत्युपनिषत् ॥ ९१ ॥

प्रत्यक्परं चिदैक्यज्ञानफलमाह—चिदिति ॥ ४६-५० ॥ यो यदा निर्विशेषं ब्रह्म स्वमात्रमिति जानाति स तदैव ब्रह्मैव भवति । वेदनसमकालं ब्रह्मैव भवतीत्यर्थः । इत्युपनिषच्छब्दः रुद्रहृदयोपनिषत्परिसमाप्त्यर्थः ॥ ९१ ॥

श्रीवासुदेवेन्द्रशिष्योपनिषद्ब्रह्मयोगिना ।

रुद्रहृदयोपनिषद्व्याख्यानं लिखितं लघु ।

श्रीरुद्रहृदयव्याख्याग्रन्थः पञ्चाशदीरितः ॥

इति श्रीमदीशायष्टोत्तरशतोपनिषच्छास्त्रविवरणे पञ्चाशीतिसङ्ख्यापूरकं

रुद्रहृदयोपनिषद्विवरणं सम्पूर्णम् ॥

रुद्राक्षजाबालोपनिषत्

आप्यायन्तु—इति शान्तिः

रुद्राक्षविषयो भुसुण्डप्रश्नः

अथ हैनं कालाग्निरुद्रं भुसुण्डः पप्रच्छ—कथं रुद्राक्षोत्पत्तिः,
तद्धारणात् किं फलमिति ॥ १ ॥

रुद्राक्षोपनिषद्वेद्यमहारुद्रतयोज्ज्वलम् ।
प्रतियोगिविनिर्मुक्तशिवमात्रपदं भजे ॥

इह खलु सामवेदप्रविभक्त्यं रुद्राक्षजाबालोपनिषत् रुद्राक्षेयत्ताप्रकटनव्यग्रा
ब्रह्ममात्रपर्यवसन्ना विजयते । अस्याः खल्पग्रन्थतो विवरणमारभ्यते । भुसुण्ड-
कालाग्निरुद्रप्रश्नप्रतिवचनरूपेयमाख्यायिका विद्यास्तुत्यर्था । आख्यायिकामवतार-
यति—अथेति । भुसुण्डः सहजयोगित्वेन कृतकृत्योऽपि स्वाज्ञानां स्वातिरिक्ता-
विद्यापदतत्कार्यजातारोपापवादाधारनिराधारसविशेषनिर्विशेषज्ञानं चित्तशुद्धिं विना
नोदेति, चित्तशुद्धिः विभूतिरुद्राक्षधारणादृते न संभवतीत्यालोच्य, भस्मजाबालो-
पनिषदि भस्मोद्धूलनत्रिपुण्ड्रशिवपूजाविधिश्च शिवेन प्रकटितः, तत्रैव रुद्राक्ष-
धारणविधिरपि संक्षेपत उक्तः भगवन्मुखेनैव, इदानीं रुद्राक्षतद्धारणालक्षणं
तत्फलं च प्रकटितं चेत् श्रद्धया स्वाज्ञालोको रुद्राक्षधारणं करोति, तेनेश्वरप्रसाद-
चित्तशुद्धिसंजातज्ञानद्वारा कृतार्थो भवेत्, इत्यनुकम्पया कालाग्निरुद्रं भुसुण्डः
पप्रच्छ । इ इत्यैतिह्यार्थः ॥ १ ॥

रुद्राक्षोत्पत्तिः

तं होवाच भगवान् कालाग्निरुद्रः । त्रिपुरवधार्थमहं निमी-
लिताक्षोऽभवम् । तेभ्यो जलविन्दवो भूमौ पतितास्ते रुद्राक्षा
जाताः । सर्वानुग्रहार्थाय तेषां नामोच्चारणमात्रेण दशगोप्रदानफलं
दर्शनस्पर्शनाभ्यां द्विगुणफलमत ऊर्ध्वं वक्तुं न शक्नोमि ॥ २ ॥

तत्रैते श्लोका भवन्ति—

कस्मिन् स्थितं तु किं नाम कथं वा धार्यते नरैः ।

कतिभेदमुखान्यत्र कैर्मन्त्रैर्धार्यते कथम् ॥ ३ ॥

दिव्यवर्षसहस्राणि चक्षुरुन्मीलितं मया ।

भूमावक्षिपुटाम्भ्यां तु पतिता जलविन्दवः ॥ ४ ॥

तत्राश्रुविन्दवो जाता महारुद्राक्षवृक्षकाः ।

स्थावरत्वमनुप्राप्य भक्तानुग्रहकारणात् ॥ ५ ॥

भुसुण्डेनैवं पृष्ठः तं होवाच भगवान् कालाग्निरुद्रः । किमिति ?
त्रिपुरवधार्थमिति ॥ २ ॥ स्वोक्तार्थे मन्त्रानपि प्रमाणयति—तत्रैते श्लोका
भवन्तीति ॥ ३ ॥ इत्याशङ्क्याह—दिव्येति ॥ ४-५ ॥

रुद्राक्षधारणजपफलम्

भक्तानां धारणात् पापं दिवारात्रिकृतं हरेत् ।

लक्षं तु दर्शनात् पुण्यं कोटिस्तद्धारणाद्भवेत् ॥ ६ ॥

तस्य कोटिशतं पुण्यं लभते धारणाक्षरः ।

लक्षकोटिसहस्राणि लक्षकोटिशतानि च ॥ ७ ॥

तज्जपालभते पुण्यं नरो रुद्राक्षधारणात् ।

तद्धारणाजपफलमाह—भक्तानामिति ॥ ६-७ ॥

रुद्राक्षाणां उत्तमादिभेदाः

धात्रीफलप्रमाणं यच्छ्रेष्ठमेतदुदाहृतम् ॥ ८ ॥

वदरीफलमात्रं तु मध्यमं प्रोच्यते बुधैः ।

अधमं चणमात्रं स्यात् प्रक्रियैषा मयोच्यते ॥ ९ ॥

उत्तमादिभेदेनास्य त्रैविध्यमाह—धात्रीफलप्रमाणमिति ॥ ८-९ ॥

रुद्राक्षाणां ब्रह्मक्षत्रादिजातिभेदाः

ब्राह्मणाः क्षत्रिया वैश्याः शूद्राश्चेति शिवाज्ञया ।

वृक्षा जाताः पृथिव्यां तु तज्जातीयाः शुभाक्षकाः ॥ १० ॥

श्वेतास्तु ब्राह्मणा ज्ञेयाः क्षत्रिया रक्तवर्णकाः ।

पीता वैश्यास्तु विज्ञेयाः कृष्णाः शूद्रा उदाहृताः ॥ ११ ॥

ब्राह्मणो विभृयाच्छेतान् रक्तान् राजा तु धारयेत् ।

पीतान् वैश्यस्तु विभृयात् कृष्णाञ्छूद्रस्तु धारयेत् ॥ १२ ॥

तत्प्रविभक्तब्रह्मक्षत्रादिजातिरुद्राक्षा ब्रह्मक्षत्रादिभिः धार्या इत्याह—
ब्राह्मणा इति ॥ १०-१२ ॥

रुद्राक्षाणां ग्राह्याग्राह्यविभागः

समाः स्निग्धा दृढाः स्थूलाः कण्टकैः संयुताः शुभाः ।

कृमिदष्टं छिन्नभिन्नं कण्टकैर्हीनमेव च ॥ १३ ॥

त्रणयुक्तमयुक्तं च षड् रुद्राक्षाणि वर्जयेत् ।

स्वयमेव कृतद्वारं रुद्राक्षं स्यादिहोत्तमम् ॥ १४ ॥

यत्तु पौरुषयत्नेन कृतं तन्मध्यमं भवेत् ।

समान् स्निग्धान् दृढान् स्थूलान् क्षौमसूत्रेण धारयेत् ॥ १५ ॥

सर्वगात्रेण ^१सौम्येन सामान्यानि विचक्षणः ।

निकषे हेमरेखाभा यस्य रेखा प्रदृश्यते ॥ १६ ॥

तदक्षमुत्तमं विद्यात् तद्वार्यं शिवपूजकैः ।

तद्गुणदोषप्रकटनपूर्वकं अयं ग्राह्यः अयमग्राह्य इत्याह—समा
इति ॥ १३—१६ ॥

शिखाऽऽदिस्थानेषु धारणाभेदः

शिखायामेकरुद्राक्षं त्रिशतं शिरसा वहेत् ॥ १७ ॥

षट्त्रिंशतं गले दध्याद्वाहोः षोडशषोडश ।

मणिवन्धे द्वादशैव स्कन्धे ^२पञ्चशतं वहेत् ॥ १८ ॥

अष्टोत्तरशतैर्मालामुपवीतं प्रकल्पयेत् ।

द्विसरं त्रिसरं वाऽपि सराणां पञ्चकं तथा ॥ १९ ॥

सराणां सप्तकं वाऽपि बिभृयात् कण्ठदेशतः ।

मुकुटे कुण्डले चैव कर्णिकाहारकेऽपि वा ॥ २० ॥

केयूरकटके सूत्रं कुशिवन्धे विशेषतः ।

सुप्ते पीते सदाकालं रुद्राक्षं धारयेन्नरः ॥ २१ ॥

^१ साम्येन—क.

^२ पञ्चदशं—अ १.

त्रिशतं त्वधमं पञ्चशतं मध्यममुच्यते ।

सहस्रमुत्तमं प्रोक्तमेवं भेदेन धारयेत् ॥ २२ ॥

शिखाऽऽदिस्थानेषु धारणाभेदमाह—शिखायामिति ॥ १७-२२ ॥

तत्तत्स्थानधारणामन्त्राः

शिरसीशानमन्त्रेण ^१कण्ठे तत्पुरुषेण तु ।

अधोरेण गले धार्यं तेनैव हृदयेऽपि च ॥ २३ ॥

अधोरबीजमन्त्रेण करयोर्धारयेत् सुधीः ।

पञ्चाशदक्षग्रथितान् व्योमव्याप्यभिचोदरे ॥ २४ ॥

पञ्च ब्रह्मभिरङ्गैश्च त्रिमाला पञ्च सप्त च ।

ग्रथित्वा मूलमन्त्रेण सर्वाण्यक्षाणि धारयेत् ॥ २५ ॥

तत्तन्मन्त्रोच्चारणपूर्वकं तत्तत्स्थाने धार्यमित्याह—शिरसीति ॥ २३ ॥
रुद्राक्षाणां मध्यविलसितव्योमव्याप्यभिचोदरे रुद्राक्षमध्यस्थमुषिराकाशे अका-
रादिक्षकारान्तपञ्चाशदक्षरविन्यासपूर्वकसूत्रग्रन्थिग्रथितान् पञ्चब्रह्ममन्त्रैः पञ्चा-
क्षरीमन्त्रेण चाभिमन्त्र्य, अक्षमालिकोपनिषदुक्तरीत्या प्राणप्रतिष्ठाऽऽदिकं कृत्वा,
सर्वाण्यक्षाणि धारयेदित्यर्थः ॥ २४-२५ ॥

रुद्राक्षाणां वक्त्रभेदेन फलभेदः

अथ हैनं भगवन्तं कालाग्निरुद्रं मुसुण्डः पप्रच्छ रुद्राक्षाणां
भेदेन यदक्षं यत्स्वरूपं यत्फलमिति तत्स्वरूपं मुखयुक्तमरिष्टनिरसनं
कामाभीष्टफलं ब्रूहीति होवाच ॥ २६ ॥

^१ मुखं—उ, उ १.

तत्रैते श्लोका भवन्ति—

एकवक्त्रं तु रुद्राक्षं परतत्त्वस्वरूपकम् ।

तद्धारणात् परे तत्त्वे लीयते विजितेन्द्रियः ॥ २७ ॥

द्विवक्त्रं तु मुनिश्रेष्ठ चार्धनारीश्वरात्मकम् ।

धारणादर्धनारीशः प्रीयते तस्य नित्यशः ॥ २८ ॥

त्रिमुखं चैव रुद्राक्षमग्नित्रयस्वरूपकम् ।

तद्धारणाच्च हुतमुक् तस्य तुष्यति नित्यदा ॥ २९ ॥

चतुर्मुखं तु रुद्राक्षं चतुर्वक्त्रस्वरूपकम् ।

तद्धारणाच्चतुर्वक्त्रः प्रीयते तस्य नित्यदा ॥ ३० ॥

पञ्चवक्त्रं तु रुद्राक्षं पञ्चब्रह्मस्वरूपकम् ।

पञ्चवक्त्रः स्वयं ब्रह्म पुंहत्यां च व्यपोहति ॥ ३१ ॥

षड्वक्त्र^१मपि रुद्राक्षं कार्तिकेयाधिदैवतम् ।

तद्धारणान्महाश्रीः स्यान्महदारोग्यमुत्तमम् ॥ ३२ ॥

मतिविज्ञानसंपत्तिशुद्धये धारयेत् सुधीः ।

विनायकाधिदैवं च प्रवदन्ति मनीषिणः ॥ ३३ ॥

सप्तवक्त्रं तु रुद्राक्षं सप्तमात्राधिदैवतम् ।

तद्धारणान्महाश्रीः स्यान्महदारोग्यमुत्तमम् ॥ ३४ ॥

महती ज्ञानसंपत्तिः शुचिर्धारयतः सदा ।

अष्टवक्त्रं तु रुद्राक्षमष्टमात्राधिदैवतम् ॥ ३५ ॥

^१ मति—क, अ १, उ १.

वस्त्वष्टकप्रियं चैव गङ्गाप्रीतिकरं तथा ।
 तद्धारणादिमे प्रीता भवेयुः सत्यवादिनः ॥ ३६ ॥
 नववक्त्रं तु रुद्राक्षं नवशक्त्यधिदैवतम् ।
 तस्य धारणमात्रेण प्रीयन्ते नव शक्तयः ॥ ३७ ॥
 दशवक्त्रं तु रुद्राक्षं यमदैवमुदाहृतम् ।
^१दर्शात् प्रशान्तिजनकं धारणाच्चात्र संशयः ॥ ३८ ॥
 एकादशमुखं त्वक्षं रुद्रैकादशदैवतम् ।
 तदिदं दैवतं प्राहुः सदा सौभाग्यवर्धनम् ॥ ३९ ॥
 रुद्राक्षं द्वादशमुखं महाविष्णुस्वरूपकम् ।
 द्वादशादित्यरूपं च विभर्त्येव हि तत्परः ॥ ४० ॥
 त्रयोदशमुखं चाक्षं कामदं सिद्धिदं शुभम् ।
 तस्य धारणमात्रेण कामदेवः प्रसीदति ॥ ४१ ॥
 चतुर्दशमुखं चाक्षं रुद्रनेत्रसमुद्भवम् ।
 सर्वव्याधिहरं चैव सर्वदाऽऽरोग्यमाप्नुयात् ॥ ४२ ॥

रुद्राक्षाणां वक्त्रभेदं जिज्ञासुः मुमुण्डो भगवन्तं पृच्छतीत्याह—अथेति
 ॥२६—३७॥ दशवक्त्ररुद्राक्षदर्शनं स्वातिरिक्ताखिलशान्तिकरमित्यर्थः ॥३८—४२॥

रुद्राक्षधारिवर्ज्यानि

मद्यं मांसं च लशुनं पलाण्डुं शिग्रुमेव च ।
 श्लेष्मातकं विड्वराहमभक्ष्यं वर्जयेन्नरः ॥ ४३ ॥

^१ दर्शनाच्छान्ति—अ २.

रुद्राक्षधारी मद्यमांसादिकं कदाऽपि नास्वादयेदित्याह—मद्यमिति ॥४३॥

रुद्राक्षधारणमहिमा

ग्रहणे विषुवे चैवमयने संक्रमेऽपि च ।

दर्शेषु पूर्णमासे च पूर्णेषु दिवसेषु च ।

रुद्राक्षधारणात् सद्यः सर्वपापैः प्रमुच्यते ॥ ४४ ॥

रुद्राक्षमूलं तद्ब्रह्मा तन्नालं विष्णुरेव च ।

तन्मुखं रुद्र इत्याहुस्तद्विन्दुः सर्वदेवताः ॥ इति ॥ ४५ ॥

ग्रहणादिपुण्यकालधारणात् सर्वपापनिवृत्तिं तत्त्रिमूर्तित्वं सर्वदेवतात्मकत्वं
चाह—ग्रहण इति ॥ ४४-४५ ॥

रुद्राक्षोत्पत्तिः तन्महिमा च

अथ कालाग्निरुद्रं भगवन्तं सनत्कुमारः पप्रच्छाधीहि भगवन्
रुद्राक्षधारणविधिम् । तस्मिन् समये निदाघजडभरतदत्तात्रेयकाल्याय-
नभरद्वाजकपिलवसिष्ठपिप्पलादयश्च कालाग्निरुद्रं परिसमेत्योचुः ।
अथ कालाग्निरुद्रः किमर्थं भवतामागमनमिति होवाच । रुद्राक्ष-
धारणविधिं वै सर्वे श्रोतुमिच्छामह इति ॥ ४६ ॥

अथ कालाग्निरुद्रः प्रोवाच । रुद्रस्य नयनादुत्पन्ना रुद्राक्षा
इति लोके ख्यायन्ते । अथ सदाशिवः संहारकाले संहारं कृत्वा
संहाराक्षं मुकुलीकरोति । तन्नयनाज्जाता रुद्राक्षा इति होवाच ।
तस्माद्रुद्राक्षत्वमिति कालाग्निरुद्रः प्रोवाच ॥ ४७ ॥

तद्रुद्राक्षे वाग्विषये कृते दशगोप्रदानेन यत् फलमवाप्नोति
तत् फलमश्नुते । स एव भस्मज्योती रुद्राक्ष इति । तद्रुद्राक्षं करेण

स्पृष्ट्वा धारणमात्रेण द्विसहस्रगोप्रदानफलं भवति । तद्रुद्राक्षे
कर्णयोर्धार्यमाणे एकादशसहस्रगोप्रदानफलं भवति । एकादशरुद्रत्वं
च गच्छति । तद्रुद्राक्षे शिरसि धार्यमाणे कोटिगोप्रदानफलं भवति ।
एतेषां स्थानानां कर्णयोः फलं वक्तुं न शक्यमिति होवाच ॥ ४८ ॥

सनत्कुमारादयोऽपि रुद्राक्षेयत्तामवगन्तुं कालाग्निरुद्रं पृच्छन्तीत्याह—
अथेति ॥ ४६-४८ ॥

रुद्राक्षविधावेदनफलम्

य इमां रुद्राक्षजाबालोपनिषदं नित्यमधीते बालो वा युवा
वा वेदः स महान् भवति । स गुरुः सर्वेषां मन्त्राणामुपदेष्टा भवति ।
एतैरेव होमं कुर्यात् । एतैरेवार्चनम् । तथा राक्षोघ्नं मृत्युतारकं
गुरुणा लब्धं कण्ठे बाहौ शिखायां वा बध्नीत । सप्तद्वीपवती
भूमिर्दक्षिणार्थं नावकल्पते । तस्माच्छ्रद्धया यां कांचिद्वा दद्यात् सा
दक्षिणा भवति । य इमामुपनिषदं ब्राह्मणः प्रातरधीयानो रात्रिकृतं
पापं नाशयति । सायमधीयानो दिवसकृतपापं नाशयति । मध्याह्ने-
ऽधीयानः षड्जन्मकृतपापं नाशयति । सायं प्रातः प्रयुञ्जानो-
ऽनेकजन्मकृतपापं नाशयति षट्सहस्रलक्षगायत्रीजपफलमवाप्नोति
ब्रह्महत्यासुरापानस्वर्णस्तेयगुरुदारगमनतत्संयोगपातकेभ्यः पूतो भवति
सर्वतीर्थफलमश्नुते पतितसंभाषणात् पूतो भवति पङ्क्तिशतसहस्रपावनो
भवति शिवसायुज्यमवाप्नोति न च पुनरावर्तते न च पुनरावर्तते
इत्यो सत्यमित्युपनिषत् ॥ ४९ ॥

रुद्राक्षविद्यावेदनफलमाह—य इति । एतैरेव मन्त्रैः होमं कुर्यात् ।
एवमुक्तप्रकारेण रुद्राक्षधारी शिवप्रसादतश्चित्तशुद्धिं ज्ञानं चाप्य स्वातिरिक्ता-
शिवप्राप्तशिवसायुज्यं,

शिवो गुरुः शिवो वेदः शिवो देवः शिवः प्रभुः ।

शिवोऽस्म्यहं शिवः सर्वं शिवादन्यन्न किञ्चन ॥

इति श्रुतिसिद्धशिवतत्त्वज्ञानशिवस्वरूपावस्थानलक्षणं विदेहकैवल्यमेतीत्यर्थः ।
इत्युपनिषच्छब्दः रुद्राक्षजावालोपनिषत्परिसमाप्त्यर्थः ॥ ४९ ॥

श्रीवासुदेवेन्द्रशिष्योपनिषद्ब्रह्मयोगिना ।

रुद्राक्षोपनिषद्व्याख्या लिखिता शिवगोचरा ।

रुद्राक्षजावालव्याख्याग्रन्थः पञ्चाशदीरितः ॥

इति श्रीमदीशाद्यष्टोत्तरशतोपनिषच्छास्त्रविवरणे अष्टाशीतिसङ्ख्यापूरकं
रुद्राक्षजावालोपनिषद्विवरणं सम्पूर्णम्

शरभोपनिषत्

भद्रं कर्णेभिः—इति शान्तिः

ब्रह्मविष्णुरुद्राणां मध्ये कोऽधिकतमः

अथ हैनं पैप्पलादो ब्रह्माणमुवाच भो भगवन् ब्रह्मविष्णु-
रुद्राणां मध्ये को वा अधिकतरो ध्येयः स्यात्तत्त्वमेव नो
ब्रूहीति ॥ १ ॥

सर्वं सन्त्यज्य मुनयो यद्भजन्त्यात्मरूपतः ।

तच्छारभं त्रिपाद्ब्रह्म स्वमात्रमवशिष्यते ॥

इह खलु अथर्वणवेदप्रविभक्त्यं शरभोपनिषत् सर्वैरपि सर्वात्मतयोपास्य-
पारमैश्वर्यतत्त्वं प्रकटयन्ती विजृम्भते । अस्याः स्वल्पग्रन्थतो विवरणमारभ्यते ।
पैप्पलादब्रह्मप्रश्नप्रतिवचनरूपेयमाख्यायिका विद्यास्तुत्यर्था । आख्यायिकामव-
तारयति—अथेति । उवाच किमिति ? भो भगवन्निति ॥ १ ॥

रुद्रस्य श्रेष्ठत्वम्

तस्मै स होवाच पितामहश्च हे पैप्पलाद शृणु वाक्यमेतत् ॥ २ ॥

बहूनि पुण्यानि कृताति येन तेनैव लभ्यः परमेश्वरोऽसौ ।
यस्याङ्गजोऽहं हरिरिन्द्रमुख्या मोहान्न जानन्ति सुरेन्द्रमुख्याः ॥ ३ ॥
प्रभुं वरेण्यं पितरं महेशं यो ब्रह्माणं विदधाति तस्मै ।
वेदांश्च सर्वान् प्रहिणोति चाग्र्यं तं वै प्रभुं पितरं देवतानाम् ॥ ४ ॥
ममापि विष्णोर्जनकं देवमीड्यं योऽन्तकाले सर्वलोकान् संजहार ।
स एकः श्रेष्ठश्च वरिष्ठश्च ॥ ५ ॥

पैप्पलादप्रश्नोत्तरं ब्रह्मोवाचेत्याह—तस्मा इति ॥ २ ॥ श्रोतारमभि-
मुखीकृत्य परमेश्वरं सर्वकारणत्वेन सर्वदेवश्रेष्ठत्वेन च स्तौति—बहूनीति ।
मोहान्न जानन्ति स्वाप्नेति । अनन्तकोटिजन्मसुकृतपरिपाकसिद्धो यदधिगमः,
ब्रह्मादयो यदंशसंभूताः, इन्द्रादयोऽपि यत्तत्त्वं न जानन्ति, यो हि चतुरानन-
सर्वार्थसाधकवेदपूगप्रदाता, यः सर्वोपरमकाले सर्वानात्मन्युपसंहरति, सोऽयं
परमेश्वर एव सर्वदेवेषु श्रेष्ठः वरिष्ठश्च भवतीत्यर्थः ॥ ३-५ ॥

शरभरूपेण रुद्रेण नृसिंहवधः

यो श्वोरं वेषमास्थाय शरभाख्यं महेश्वरः ।
नृसिंहं लोकहन्तारं संजघान महाबलः ॥ ६ ॥
हरिं हरन्तं पादाभ्यामनुयान्ति सुरेश्वराः ।
मा वधीः पुरुषं विष्णुं विक्रमस्व महानसि ॥ ७ ॥
कृपया भगवान् विष्णुं विददार नखैः खरैः ।
चर्माम्बरो महावीरो वीरभद्रो बभूव ह ॥ ८ ॥
स एको रुद्रो ध्येयः सर्वेषां सर्वसिद्धये ।

कथं पुनरस्य देववरिष्ठत्वमित्याकाङ्क्षायां लोकक्षोभकरनृसिंहनिग्रह-ब्रह्म-
शिरःपाटन-विश्वसर्गस्थितिभङ्गकरण-सर्वप्रासकालदर्पहरण-हालाहलगतिकुण्ठन -

स्वपदार्चकविष्णुचक्रप्रदानादिनिरङ्कुशनिग्रहानुग्रहाकुण्ठितशक्तिसंपन्नत्वात् सर्व-
देववरिष्ठत्वमीशस्य स्वभावसिद्धं इति देवैरप्युपास्यमानत्वं चाप्याह—यो
घोरमिति ॥ ६ ॥ तदा हरिम् ॥ ७ ॥ देवैः प्रार्थितः तेषु कृपया ॥ ८ ॥

देवकृतशरभस्तुतिः

यो ब्रह्मणः पञ्चमवक्त्रहन्ता तस्मै रुद्राय नमो अस्तु ॥ ९ ॥

यो विस्फुलिङ्गेन ललाटजेन सर्वं जगद्भस्मसात्संकरोति ।

पुनश्च सृष्ट्वा पुनरप्यरक्षदेवं स्वतन्त्रं प्रकटीकरोति ॥

तस्मै रुद्राय नमो अस्तु ॥ १० ॥

यो वामपादेन जघान कालं घोरं पपेऽथ हालाहलं दहन्तम् ।

दक्षाङ्घ्रिनापस्मृतिमुग्रवीर्यं तस्मै रुद्राय नमो अस्तु ॥ ११ ॥

यो वामपादार्चितविष्णुनेत्रस्तस्मै ददौ चक्रमतीव हृष्टः ।

तस्मै रुद्राय नमो अस्तु ॥ १२ ॥

यो दक्षयज्ञे सुरसङ्घान् विजित्य विष्णुं बन्धोरगपाशेन वीरः ।

तस्मै रुद्राय नमो अस्तु ॥ १३ ॥

यो लील्यैव त्रिपुरं ददाह विष्णुं कविं सोमसूर्याग्निनेत्रः ।

सर्वे देवाः पशुतामवापुः स्वयं तस्मात् पशुपतिर्बभूव ।

तस्मै रुद्राय नमो अस्तु ॥ १४ ॥

यो मत्स्यकूर्मादिवराहसिंहान् विष्णुं क्रमन्तं वामनमादिविष्णुम् ।

विविक्लबं पीड्यमानं सुरेशं भस्मीकृत्य मन्मथं यमं च ।

तस्मै रुद्राय नमो अस्तु ॥ १५ ॥

एवंप्रकारेण बहुधा प्रतुष्ट्वा क्षमापयामासुर्नीलकण्ठं महेश्वरम् ॥ १६ ॥

कथं देवाः स्तुवन्तीत्यत्र—यो ब्रह्मण इति ॥ १-१४ ॥ विविक्तुं
श्रमान्वितम् ॥ १५ ॥ एवं देवैः प्रार्थितो भगवान् तत्प्रार्थनामङ्गीकृत्य तेषु
प्रसादं चकारेत्याह—एवमिति ॥ १६ ॥

०
स्नानुग्रहः

तापत्रयसमुद्भूतजन्ममृत्युजरादिभिः ।
नानाविधानि दुःखानि जहार परमेश्वरः ॥ १७ ॥
एवमङ्गीकरोच्छिवः प्रार्थनं सर्वदेवानाम् ।
शङ्करो भगवानाद्यो ररक्ष सकलाः प्रजाः ॥ १८ ॥
यत्पादाम्भोरुहद्वन्द्वं मृग्यते विष्णुनाऽधुना ।
स्तुत्वा स्तुत्यं महेशानमवाङ्मनसगोचरम् ।
भक्त्या नम्रतनोर्विष्णोः प्रसादमकरोद्विभुः ॥ १९ ॥

ततस्तेषां तापत्रयसमुद्भूतजन्ममृत्युजरादिभिः संजातानि नानाविधानि
दुःखानि जहार परमेश्वरः जहार निःशेषमपहृतवान् ॥ १७ ॥ एवमङ्गीकरोत्
अङ्गीचकार ॥ १८ ॥ तस्य देवैरपि दुरवगमत्वमाह—यदिति । अधुनाऽपि ।
तं स्तुत्वा तत्प्रभावतः इन्द्रादयो देवाः तत्प्रसादं लेभिरे । ततो विष्णुरपि देवं
प्रणिपत्य बहुधा स्तुत्वा कृताञ्जलिरासामास । ततः भक्त्या ॥ १९ ॥

स्वयाथात्म्यज्ञानफलम्

यतो वाचो निर्वर्तन्ते अप्राप्य मनसा सह ।
आनन्दं ब्रह्मणो विद्वान् बिभेति कदाचनेति ॥ २० ॥
अणोरणीयान् महतो महीयानात्माऽस्य जन्तोर्निहितो गुहायाम् ।
तमक्रतुं पश्यति वीतशोको धातुः प्रसादान्महिमानमीशम् ॥ २१ ॥

तद्याथात्म्यं तज्ज्ञानफलं चाह—यत् इति ॥ २० ॥ ब्रह्मणोऽवाङ्मनस-
गोचरत्वेन न कोऽपि तत्स्वरूपं पश्यतीत्याशङ्क्य तद्भजनलब्धप्रसादो मुनिस्तं
यथावत् पश्यतीत्याह—अणोरिति । तमक्रतुं निर्विकल्पं स्वमात्रमिति
पश्यति ॥ २१ ॥

रुद्रमहिमा

वसिष्ठवैयासिकिवामदेव^१ विरिञ्चिमुख्यैर्हृदि भाव्यमानः ।

सनत्सुजातादिसनातनाद्यैरीड्यो महेशो भगवानादिदेवः ॥ २२ ॥

सत्यो नित्यः सर्वसाक्षी महेशो नित्यानन्दो निर्विकल्पो निराख्यः ।

अचिन्त्यशक्तिर्भगवान् गिरीशः स्वाविद्यया कल्पितमानभूयः ॥

अतिमोहकरी माया भम विष्णोश्च सुव्रत ।

तस्य पादाम्बुजध्यानात् दुस्तरा^२ सुतरा भवेत् ॥ २४ ॥

तस्य वसिष्ठादिब्रह्मनिष्ठपटलेऽयनिर्विशेषस्वरूपमाह—वसिष्ठेति । हृदि
प्रत्यगभिन्नब्रह्मरूपेण भाव्यमानः तथा सनत्सुजातादिसनातनाद्यैः “ब्रह्माहं”,
“अहमेव ब्रह्म” इत्यनवरतं ईड्यः । ब्रह्मादीनामपि य आदिः सोऽयम् ॥ २२ ॥
सत्यः कालत्रयाबाध्यत्वात् । नित्यः निरवधिकैर्धर्मसम्पन्नत्वात् । सर्वसाक्षी
सर्वसाक्ष्यभावाभावेक्षितृत्वात् । महेशः महदादिप्रपञ्चेक्षितृत्वात् । यद्वा—
निष्प्रतियोगिकतया महान् परमात्माऽहमेवेत्यवस्थातुमीश्वरत्वात् । नित्यानन्दः
भूमानन्दमात्रत्वात् । स्वाज्ञदृष्टिप्रसक्तविकल्पप्राप्तत्वात् निर्विकल्पः । निराख्यः
नामरूपबाह्यत्वात् । यस्य शक्तिः अघटितघटनासामर्थ्यत अचिन्त्या स्यात्
सोऽयं अचिन्त्यशक्तिः । सर्वेश्वरत्वात् अचिन्त्यशक्तिमत्सर्वेश्वरत्वं वास्तव-
मित्याशङ्क्य स्वाविद्याकल्पितत्वे मानबाहुल्यत्वात् न हि वास्तवमित्याह—
स्वाविद्ययेति । स्वदृष्ट्याऽविद्यमाना स्वाविद्या तया सर्वसाक्षित्वमचिन्त्यशक्तिम-

^१ विरिञ्चि—अ १, अ २.

^२ सुस्तरा—क, अ १, अ २, उ १.

त्सर्वेश्वरत्वादिकं सर्वं कल्पितमेवेत्यत्र—“पश्यतेहापि सन्मात्रमसदन्यत्”,
 “मद्व्यतिरिक्तमणुमात्रं न विद्यते”, “मायाक्लृप्तौ बन्धमोक्षौ नेश्वरत्वं न जीवता”,
 इत्यादिमानभूयस्त्वात् निष्प्रतियोगिकब्रह्मात्रत्वमेव वास्तवमित्यर्थः । भूय
 इत्यव्ययम् ॥ २३ ॥ यद्येवमविद्यमानाऽविद्या सर्वैरपि जेतुं शक्येत्यत आह—
 अतिमोहकरीति । मम ब्रह्मणो विष्णोश्चाप्यतिमोहं परिच्छिन्नब्रह्मत्वविष्णुत्वा-
 भिमानं करोतीति अतिमोहकरी माया अनापन्नशैवभावानां दुस्तराऽपि
 तत्पदध्यानतः सुतरा भवेदित्यर्थः ॥ २४ ॥

विष्णुशिवयोरभेदः

विष्णुर्विश्वजगद्योनिः स्वांशभूतैः स्वैकैः सह ।

ममांशसंभवो भूत्वा पालयत्यखिलं जगत् ॥ २५ ॥

विनाशं कालतो याति ततोऽन्यत् सकलं मृषा ।

तस्मै महाग्रासाय महादेवाय शूलिने ।

महेश्वराय मृडाय तस्मै रुद्राय नमो अस्तु ॥ २६ ॥

एको विष्णुर्महद्भूतं पृथग्भूतान्यनेकशः ।

त्रीन् लोकान् व्याप्य भूतात्मा मुङ्क्ते विश्वभुगव्ययः ॥ २७ ॥

चतुर्भिश्च चतुर्भिश्च द्वाभ्यां पञ्चभिरेव च ।

हूयते च पुनर्द्वाभ्यां स मे विष्णुः प्रसीदतु ॥ २८ ॥

ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ।

ब्रह्मैव तेन गन्तव्यं ब्रह्मकर्मसमाधिना ॥ २९ ॥

शरा जीवास्तदङ्गेषु भाति नित्यं हरिः स्वयम् ।

ब्रह्मैव शरभः साक्षान्मोक्षदोऽयं महामुने ॥ ३० ॥

विष्णुवादिः शिवात् भिद्यत इत्यत आह—विष्णुरिति । स्वांशभूतैः स्वकैः सह जीवकोटिभिः साकम् ॥ २५ ॥ सर्वप्रपञ्चस्य स्वांशजत्वे सत्यत्वं स्यादित्याशङ्क्य प्रतिबिम्बं बिम्बमात्रवत् स्वज्ञानकाले स्वांशनाशः स्वमात्रमेवेत्याह—विनाशमिति । यः स्वाज्ञादिदृष्ट्या अंशांशितया भातः तस्मै ॥ २६ ॥ पैप्पलादभेददृष्ट्यनुरोधेन विष्णुशिवयोः नियम्यनियामकतोक्ता । शिवप्रसादतो विष्णुशिवभेदहेत्वज्ञानापायमालक्ष्य तयोरभेददाढ्याय विष्णुत्वेन तमेव प्रार्थयति—एक इति ॥ २७ ॥ कथं पुनरस्य विश्वयज्ञभोक्तृत्वं इत्यत आह—चतुर्भिरिति । “आश्रावयेति चतुरक्षरमस्तु श्रौषडिति चतुरक्षरं यजेति द्व्यक्षरं ये यजामह इति पञ्चाक्षरं द्व्यक्षरो वषट्कारः” इति श्रुतिसिद्धमन्त्रतो यत्र यज्ञे “यज्ञो वै विष्णुः” इति श्रुतिसिद्धे विष्णौ हूयते स मे विष्णुः परमेश्वरः स्वज्ञानं दत्वा प्रसीदत्वित्यर्थः ॥ २८ ॥ विष्णोर्यज्ञत्वे अर्पणहविरादीनामनेकत्वात् विष्णोरनेकत्वं स्यादित्यत आह—ब्रह्मार्पणमिति । अर्पणहविरादिकं सर्वं विष्णुवाख्यं ब्रह्मैवेत्यर्थः ॥ २९ ॥ शरभशब्दार्थनिर्वचनेनापि विष्णुशिवयोरन्यन्ताभेदमेव व्यक्तीकरोति—शरा इति । शरा जीवास्तदङ्गेषु पादादिशिरोरुहान्तेषु तस्य विष्णोरङ्गेषु तस्य शिवस्याङ्गेषु वा शरा अनन्तकोटिब्रह्माण्डानि तन्निवासिनो जीवाश्च मायया विकल्पिताः स्वाज्ञादिदृष्टिमोहे सत्यसति परमार्थतो भाति । विष्णुवाख्यं ब्रह्मैव शरभः ॥ ३० ॥

शिवस्यैव ध्येयत्वम्

मायावशादेव देवा मोहिता ममताऽऽदिभिः ।

तस्य माहात्म्यलेशांशं वक्तुं ^१केनाप्यशक्यते ॥ ३१ ॥

परात्परतरं ब्रह्म यत् परात्परतो हरिः ।

तत् परात्परतरो हीशस्तस्मात्तल्योऽधिको न हि ॥ ३२ ॥

एक एव शिवो नित्यस्ततोऽन्यत् सकलं सृष्टा ।

^१ केनापि श—अ १, अ २.

तस्मात् सर्वान् परित्यज्य ध्येयान् विष्णवादिकान् सुरान् ॥ ३३ ॥

शिव एव सदा ध्येयः सर्वसंसारमोचकः ।

तस्मै महाग्रासाय महेश्वराय नमः ॥ ३४ ॥

एवं विष्णुशिवयोरभेदेऽपि मायावशादेव । निर्मायस्य तस्य ॥ ३१ ॥
क्षरप्रपञ्चात् परमक्षरमीश्वराख्यं तस्मात् परात् ईश्वरादपि परतरं परमाक्षरं ब्रह्म ।
यत्परादपि परमाक्षरं तदेव हरिः, परात् परतरत्वेन हरेर्विभातत्वात् ।
यत्परात् परतो हरिः इति ख्यातं तत्परात् परतरो विभात ईश एव हि ।
तस्मात् तुल्योऽधिकः समो वा कोऽपि न विद्यते, स्वातिरिक्तसामान्यस्य
मृग्यत्वात् ॥ ३२ ॥ यत एवमतः एक एव । यस्मादेवं तस्मात् । स्वाज्ञानतः
परिच्छिन्नतया ध्येयान् ॥ ३३ ॥ निष्प्रतियोगिकस्वमात्रधिया ध्येयः । यः
स्वानां स्वातिरिक्तसंसारभ्रमापह्नवकृत् तस्मै ॥ ३४ ॥

एतच्छास्त्रसंप्रदाननियमः

पैप्पलादं महाशास्त्रं न देयं यस्य कस्य चित् ।

नास्तिकाय कृतघ्नाय दुर्वृत्ताय दुरात्मने ॥ ३५ ॥

दाम्भिकाय नृशंसाय शठायानृतभाषिणे ।

सुव्रताय सुभक्ताय सुवृत्ताय सुशीलिने ॥ ३६ ॥

गुरुभक्ताय दान्ताय शान्ताय ऋजुमानसे ।

शिवभक्ताय दातव्यं ब्रह्मकर्मोक्तधीमते ॥ ३७ ॥

स्वभक्त्याैव दातव्यमकृतघ्नाय सुव्रत ।

न दातव्यं सदा गोप्यं यतो नैव द्विजोत्तम ॥ ३८ ॥

एतत् पैप्पलादं महाशास्त्रं योऽधीते श्रावयेद्विजः स
जन्ममरणेभ्यो मुक्तो भवति गर्भवासाद्विमुक्तो भवति सुरापानात्

पूतो भवति स्वर्णस्तेयात् पूतो भवति ब्रह्महत्यात् पूतो भवति
 गुरुतल्पगमनात् पूतो भवति । स सर्वान् वेदानधीतो भवति । स
 सर्वान् देवान् ध्यातो भवति । स समस्तमहापातकोपपातकात् पूतो
 भवति । तस्मादविमुक्तमाश्रितो भवति । स सततं शिवप्रियो भवति ।
 स शिवसायुज्यमेति । न स पुनरावर्तते न स पुनरावर्तते । इत्याह
 भगवान् ब्रह्मेत्युपनिषत् ॥ ३९ ॥

उक्तलक्षणलक्षितमेतच्छास्त्रं अनधिकारिणे न देयं अधिकारिणे देयमित्याह
 —पैप्पलादमिति ॥ ३५-३७ ॥ उक्ताधिकारिलक्षणविरळाय न दातव्यम्
 ॥ ३८ ॥ एतच्छास्त्रपठनतदर्थविचारणसामान्यमुख्यफलमाह—एतदिति ।
 उपनिषच्छब्दः शरभोपनिषत्समाप्त्यर्थः ॥ ३९ ॥

श्रीवासुदेवेन्द्रशिष्योपनिषद्ब्रह्मयोगिना ।

शरभोपनिषद्व्याख्या लिखितेश्वरगोचरा ।

शरभोपनिषद्व्याख्याग्रन्थजातं शतं स्मृतम् ॥

इति श्रीमदीशाद्यष्टोत्तरशतोपनिषच्छास्त्रविवरणे पञ्चाशत्सङ्ख्यापूरकं

शरभोपनिषद्विवरणं सम्पूर्णम् ॥

श्वेताश्वतरोपनिषत्

सह नावतु—इति शान्तिः

प्रथमोऽध्यायः

जगत्कारणजिज्ञासा

ब्रह्मवादिनो वदन्ति—

किं कारणं ब्रह्म कुतः स जाता जीवाम केन क्व च संप्रतिष्ठाः ।

अधिष्ठिताः केन सुखेतरेषु वर्तामहे ब्रह्मविदो व्यवस्थाम् ॥ १ ॥

श्वेताश्वतरोपनिषन्मन्त्रप्राप्तप्रकाशितम् ।

प्रतियोगिविनिर्मुक्तब्रह्ममात्रमहं महः ॥

इह खलु श्वेताश्वतरमन्त्रोपनिषदः कृष्णयजुर्वेदप्रविभक्तत्वात् कठवल्ली-
तैत्तिरीयादौ य उपोद्धातो वर्णितः स एव अत्रापि द्रष्टव्य इति न पृथगत्र निरूप्यते ।
अध्यायषट्कजुष्टेयं श्वेताश्वतरोपनिषत् । तत्राद्यं वाक्यं ब्राह्मणम् । ततः
कृत्स्नोपनिषत् मन्त्रात्मिका । तत्राद्यं ब्राह्मणवाक्यमाह—ब्रह्मवादिनो वदन्तीति ।
ब्रह्मवदनशीला मुनयः सर्वे मिलित्वा वेदार्थेतरस्वातिरिक्तास्तितावादिपक्षनिरसन-
पूर्वकं, “सर्वे वेदा यत्पदमामनन्ति” इति, “वेदार्थः परमाद्वैतं नेतरत्” इति
च श्रुतिस्मृत्यनुरोधेन स्वातिरिक्तापह्नवसिद्धं ब्रह्ममात्रं निष्प्रतियोगिकतया अवशिष्यत
इति वदन्ति कथयन्तीत्यर्थः ॥

ब्राह्मणवाक्येन योऽर्थः प्रकाशितः तमेतमर्थं उत्तरे मन्त्राः प्रतिपादयन्ती-
त्याह—किं कारणमित्यादिना । खाज्ञदृष्टिप्रसक्तस्वातिरिक्तस्वाविद्यापदतत्कार्यजातस्य
किं कारणं ब्रह्म अन्यद्वा, किं तद्ब्रह्म निर्विशेषं सविशेषं वा, किं तन्निमित्तमुपादान
वा, यद्वा निमित्तकारणमेवैतत् । वयमाकाशादिवत् कुतः स्म जाताः स्थितिकाले
ब्रह्मकार्यतया स्थिताः सुषुप्तिप्रलयादावुपादानब्रह्मणि लयं गताः सन्तः प्रबोध-
सर्गादौ पुनर्ब्रह्मकार्यतया वयं जाताः, अथवा जलचन्द्रघटाकाशस्थानीयाश्च वयं
सुषुप्तिप्रलयादावुपाधिविलये बिम्बचन्द्रमहाकाशस्थानीयब्रह्मणैक्यमनुभूय पुनः
प्रबोधादौ ब्रह्मविवर्ततया जाताः । जीवाम केन, केन वयं जीवामः, लडर्थे लोट्,
अदृष्टेश्वरेण स्वभावेन वा । क च संप्रतिष्ठाः स्वापादावस्माकं विकारिण्य-
विकारिणि ब्रह्मणि वाऽवस्थानम् । क च संप्रतिष्ठिता इत्यस्मिन् पाठे मुक्तौ
कीदृशे ब्रह्मणि वयमेकत्वेनावस्थिता इत्यर्थः । केन वयं अधिष्ठिताः अधिदेव-
तादित्यादिना ईश्वरेणोभाभ्यां वा अधिष्ठिताः सन्तः सुखेदरेषु सुखदुःखदप्रपञ्चेषु
वर्तामहे हे ब्रह्मविदः वयं सम्यग्विचिन्त्य व्यवस्थां कुर्मः ॥ १ ॥

परमात्मनः उपादानकारणत्वम्

कालः स्वभावो नियतिर्यदृच्छा भूतानि योनिः पुरुष इति चिन्त्यम् ।
संयोग एषां न त्वात्मभावादात्माऽप्यनीशः सुखदुःखहेतोः ॥२॥
ते ध्यान^१योगा अनुगता अपश्यन् देवात्मशक्तिं स्वगुणैर्निगूढाम् ।
यः कारणानि निखिलानि तानि कालात्मयुक्तान्यधितिष्ठत्येकः ॥
तमेकनेमिं त्रिवृतं षोडशान्तं शतार्धारं विंशतिप्रत्यराभिः ।
अष्टकैः षड्भिर्विश्वरूपैकपाशं त्रिमार्गभेदं द्विनिमित्तैकमोहम् ॥४॥
पञ्चस्रोतोऽम्बुं पञ्चयोन्मुग्र^२वक्त्रां पञ्चप्राणोर्मिं पञ्चबुद्ध्यादिमूलाम् ।
पञ्चावर्तां पञ्चदुःखौघवेगां पञ्चाशद्भेदां पञ्चपर्वामधीमः ॥ ५ ॥

^१ योगानु—क, उ, मु.

^२ वक्त्रां—क, उ, मु.

अत्रापरे ब्रह्मातिरिक्तकारणवादिनः समुत्तिष्ठन्ति, तान्निराकृत्य वेदार्थपक्षं
स्थापयति—काल इति । संसृतिकारणं काल एवेति कालविदो वदन्ति, स्वभाव
इति लोकायतिकाः, पुण्यपापनियतिरेव कारणमिति मीमांसकाः, कल्पादौ
प्राणिकर्मसापेक्षमीश्वरेण न किंचिदपि सृष्टं किंतु यदृच्छयेदं जायते इति
निरीश्वरवादिनः, जगन्नित्यतावादिनो भूतानि कारणमिति वदन्ति, योनिः प्रकृतिः
कारणमिति प्राकृताः शाक्ताः, पुरुषो हिरण्यगर्भ एव कारणमिति योगिनः, इत्थं
कालादिपुरुषान्तं स्वाज्ञानानुरोधेन चिन्त्यं चिन्तामात्रमवशिष्यते, नैतावताऽर्थ-
सिद्धिः । प्रातिस्विकेन कालादीनां कारणताऽभावेऽपि मिलित्वा कारणता
स्यादित्यत आह—संयोगः इति । कालादिप्रातिस्विकपक्षवदेषां संयोगोऽपि
कारणतां नार्हति । तर्हेषां संयोगस्याप्यकारणत्वे तदपेक्षया किं कारणतामर्हतीत्यत
आह—आत्मभावादिति । कालादीनां भोग्यत्वेन परतन्त्रत्वात् तदपेक्षया
भोक्तुरात्मनः सत्त्वात् स एव मुख्यकारणं भवत्वित्यत आह—आत्माऽप्यनीश
इति । जगन्निर्माणासमर्थ इत्यर्थः । कुतः ? सुखदुःखकर्तृत्वहेतोः ॥ २ ॥
तस्याप्येवमकारणत्वे किं कारणत्वेन पश्यन्तीत्यत आह—त इति । ते ब्रह्मविदः
ध्यानमेव योगो येषां ते ध्यानयोगाः सन्तः जगन्मूलकारणं अनुगता अपश्यन् ।
किमियपेक्षायामाह—देवात्मशक्तिमिति । देवस्य निर्विशेषत्वेन कारणत्वानुप-
पत्त्या तदभेदाध्यासेन तत्परतन्त्रा काचन देवात्मन ईश्वरत्वकलनाहेतुभूता
देवात्मशक्तिः तां मायां सत्त्वादिस्वगुणैः स्रष्टृत्वादिगुणैश्च निगूढाम् ।
जगत्परिणामिकारणत्वेन अपश्यन्नित्युक्तमायायाः स्फुरणशक्तिप्रदो यः परमात्मा
कालप्रभृतीन्यात्मपर्यन्तानि कालात्मयुक्तानि निखिलानि कारणानि तान्येक
एव अधितिष्ठति, तेषां सत्ताप्रदत्वात् ॥ ३ ॥ तमेव वैराग्यहेतोः उत्तरो मन्त्रः
प्रतिपादयति रथचक्रतया—तमिति । यः सर्वाधिकरणतया वर्णितस्तमेतमात्मानं
पूर्वमन्त्रे या स्वमायाशक्तितया निर्दिष्टा तस्याः संसारभ्रमणनिर्वाहकत्वेन स्वाधिष्ठा-
तुर्देवस्य सैवैकनेभिः तमेकनेमिं, सत्त्वादिगुणत्रययोगतः जगत्सृष्टिस्थितिसंहार-
शक्तियुग्ब्रह्मविष्णुरुद्वैत्रिभिर्विशिष्टं त्रिवृतं, यः प्रश्नोपनिषत्प्रठितप्राणादिनामान्त-
षोडशकलाऽवसाने विभाति तं षोडशान्तं, यस्याकारादिकारान्तपञ्चाशद्वर्णा

अरा इव विभान्ति तं शतार्धरं, ज्ञानेन्द्रियपञ्चकं कर्मेन्द्रियपञ्चकं तत्तद्विषयपञ्चकं शब्दादिवचनादि मनआद्यन्तःकरणचतुष्टयं मन्तव्यादिविषयचतुष्टयं दिग्वातादि-
श्रोत्रादिचतुर्दशकरणाधिपाश्च प्राणादिपञ्चकं तत्र दशेन्द्रियाणि तद्विषयाश्च
विंशत्यपराः अन्तःकरणादिना सह अष्टौ वसवः द्वादशादित्याश्च कीलस्थानीयाः
प्रत्यराः विंशतिप्रत्यरैः युक्तम् । अराभिरिति स्त्रीलिङ्गं छान्दसम् । तैत्तिरीयपठित-
त्वकचर्ममांसरुधिरमेदोऽस्थिमज्जानः शुक्लं चेति धात्वष्टकं, धर्मज्ञानवैराग्यैश्वर्याधर्मा-
ज्ञानावैराग्यानैश्वर्याणि भावाष्टकं, गौतमोक्तदयाक्षान्त्यनसूयाशौचमङ्गलानाया-
साकार्पण्यास्पृहेत्यात्मगुणाष्टकं, अणिमाद्यैश्वर्याष्टकं, भूमिराप इत्यादिप्रकृत्यष्टकं,

ब्रह्मा प्रजापतिर्देवा गन्धर्वाः यक्षराक्षसाः ।

पितरश्च पिशाचाश्च देवाष्टकमुदाहृतम् ॥

इति देवाष्टकं, भवशर्वेशानपशुपत्युग्रभीमरुद्रमहादेव इति मूर्त्यष्टकं, एवं
षड्भिरष्टकैः युक्तम् । विश्वरूपतया विवर्तत इति विश्वरूपः कामः तेनेदं सर्वं
पाश्यते बध्यत इति स एव पाशः यस्य तं विश्वरूपैकपाशम् । अर्चिरादिरेको
मार्गः, धूमादिरेकः, जायस्व म्रियस्वेत्याद्येकः, एते त्रयो मार्गभेदा यस्य तं
त्रिमार्गभेदम् । द्वयोः पुण्यपापयोः तन्मूलरागद्वेषयोश्च यन्निमित्तं कारणं तदेवैकं
स एवानात्मन्यात्माभिमानलक्षणो मोहो यस्य तं द्विनिमित्तैकमोहम् ।
अपश्यन्निति क्रियापदमनुवर्तते ॥ ४ ॥ स्वविवर्तसर्वाधिष्ठानत्वेन सर्वात्मकमात्मानं
पूर्वमन्त्रतश्चक्ररूपेण निरूपितं नितरां वैराग्यहेतोः उत्तरो मन्त्रो नदीरूपेणापि
निरूपयति । चक्षुरादिपञ्चज्ञानेन्द्रियाणि स्रोतांस्यम्बुस्थानीयानि यस्यास्तां
पञ्चस्रोतोऽम्बुं पञ्चधा स्वस्वविषयेषु प्रवहितत्वात्, पञ्चतन्मात्राः पञ्चयोनयः
त एवोग्राणि वक्त्राणि यस्यास्तां पञ्चयोन्युग्रवक्त्रां, यस्या ऊर्मिस्थानीयाः
प्राणादयः पञ्च भवन्ति तां पञ्चप्राणोर्मिं, बुद्ध्यादिमूलचक्षुरादिज्ञानेन्द्रियाणां
विज्ञानशक्तिमदहङ्कारः स एव संसृतिमूलं यस्यास्तां पञ्चबुद्ध्यादिमूलां, आका-
शादिपञ्चभूतान्येकैकावर्तस्थानीयगुणोत्तराणि यस्यास्तां पञ्चावर्ती, गर्भजन्म-
व्याधिजरामरणदुःखानि अविद्याद्वयतत्कार्यरागद्वेषाभिनिवेशा वा पञ्च दुःखानि

ओघः पूरो वेगः पञ्चदुःखान्येव ओघवेगो यस्यास्तां पञ्चदुःखौघवेगां,
पञ्चाशदक्षरदेवताभेदा यस्यास्तां पञ्चाशद्भेदाम्,

तमोमोहो महामोहस्तामिस्रो ह्यन्धसंज्ञितः ।

इति पुराणप्रसिद्धानि ईश्वरान्तर्यामिसूत्रहिरण्यगर्भविराड्रूपाणि वा पर्वाणि यस्यास्तां
पञ्चपर्वा, एवं पूर्वोक्तविशेषणेषु अधीम इति प्रत्येकं संबध्यते । अनेन 'किं कारणं
ब्रह्म' इति प्रश्नोऽपाकृतो भवति ॥ ९ ॥

तस्य निमित्तकारणत्वम्

सर्वाजीवे सर्वसंस्थे बृहन्ते तस्मिन् हंसो भ्राम्यते ब्रह्मचक्रे ।

पृथगात्मानं प्रेरितारं च मत्वा जुष्टस्तस्तेनामृतत्वमेति ॥ ६ ॥

^१उद्गीतमेतत् परमं तु ब्रह्म तस्मिन्मयं स्वप्रतिष्ठाक्षरं च ।

अत्रान्तरं वेदविदो विदित्वा लीना ब्रह्मणि तत्परा योनिमुक्ताः ॥७॥

कुतः स्म जाताः इत्यादिप्रश्नस्य अपाकरणार्थमुत्तरे मन्त्राः इत्याह—
सर्वाजीव इति । रजतव्याघ्रादीनां शुक्तिमायाव्यादिवत् चेतनाचेतनानां
सत्तास्फूर्त्यानन्दप्रदतया जीवनहेतुभूते, सर्वलयाधिकरणत्वात् सर्वसंस्थे,
वियदादिबृहतोऽपि बृहत्त्वात् बृहन्ते, यत् सविशेषत्वेन प्रकृतं तस्मिन् ब्रह्म-
चक्रे जाग्रज्जाग्रदादिपञ्चदशावस्थातत्कार्यतदारोपापवादाधिकरणविश्वविश्वाद्यवि-
कल्पानुज्ञैकरसान्तचेतन्यभेदगतसविशेषतां हित्वा स्वातिरिक्तं नेतीत्यपह्वं कृत्वा
सन्मात्रतया निष्प्रतियोगिकं स्वयमवशिष्यत इति हंसः परमात्मा स्वयं
निष्प्रतियोगिकाद्वयोऽपि स्वाविद्यया जीवभावमेत्य पुण्यपापनियन्त्रितो नानायोनिषु
भ्राम्यते परिभ्रमति । इत्थं विभ्रमहेतुः कः इत्यत आह—पृथगिति । महाकाश-

^१ उद्गीथ—अ, अ १, क.

विम्बस्थानीयपरमात्मनः सकाशात् घटाकाशप्रतिविम्बस्थानीयजीवात्मानं पृथक् भिन्नं मत्वा संसारचक्रे परिभ्रमतीत्यत्र—“अथ योऽन्यां देवतामुपास्तेऽन्योऽसावन्योऽहंमस्मि”, “मृत्योः स मृत्युमाप्नोति य इह नानेव पश्यति”, “उदरमन्तरं कुरुते । अथ तस्य भयं भवति ।”, इत्यादिश्रुतेः । यद्वा—स्वातिरिक्तदेहाद्युपलक्षितस्वाविद्यापदतत्कार्यजातादपि पृथग्विलक्षणं मत्वा शोधित-तत्त्वंपदलक्ष्ययोरैकत्वे “तत्त्वमसि”, “अहं ब्रह्मास्मि”, इति श्रुतिप्रमाणतः तत्पदलक्ष्यब्रह्मणा यदा त्वंपदलक्ष्यो जीव एकत्वेन जुष्टः सेवितो भवति तदा ततः तस्मात् एकत्वानुसन्धानात् स्वाज्ञाननिवृत्तिर्जायते तेन स्वाज्ञाननिवृत्त्याविर्भूतस्वज्ञानेन प्रत्यक्परविभागैक्यासहनिष्प्रतियोगिकब्रह्ममात्रावस्थानलक्षणं अमृतत्वं कैवल्यं एति स्वप्रबोधसमकालं स्वयमेव ब्रह्म भवति इत्यत्र—“ब्रह्म वेद ब्रह्मैव भवति” इत्यादिश्रुतेः ॥ ६ ॥ हंसशब्दार्थात्मनि सर्वं विकल्पितमित्याह—उद्गीतमिति । स्वातिरिक्तस्वाविद्यापदतत्कार्यजातमस्ति नास्तीति विभ्रमादुपरि स्वातिरिक्तसामान्यापह्नवसिद्धं ब्रह्ममात्रं निष्प्रतियोगिकमवशिष्यत इति ईशाद्यष्टोत्तर-शतवेदान्तैर्गीतं प्रतिपादितं, किं तत् ? एतत् प्रकृतं वस्तु निष्प्रतियोगिकत्वेन परमं उत्कृष्टम् । तुशब्दोऽवधारणार्थः । यदेवंरूपेण बृंहणात् ब्रह्म इति ख्यातं तस्मिन् निर्विशेषे ब्रह्मणि प्रणवार्थं स्थूलसूक्ष्मादिभागचतुष्टयविशिष्टाकारादि-मात्रात्रयं तथा भागचतुष्टयविशिष्टसत्त्वादिगुणत्रयं तद्व्यष्टिसमष्टितदुभयैक्यारोपाप-वादाधिकरणविश्वविश्वाद्यविकल्पानुज्ञैकरसान्तत्रयं चतुष्पञ्चदशकलनाजुष्टं त्रित्रि-संख्यारूपं यत्तत्सर्वं स्वाज्ञदृष्ट्या यस्मिन् विवृत्तं यत्कल्पनाधिकरणं तस्य स्वविकल्पितकलनायाः सत्तास्फूर्तिमुखप्रदत्वात् तदेतत् स्वप्रतिष्ठाक्षरं च स्वविकल्पितक्षरजातं ग्रसित्वा स्वयं न क्षरतीत्यक्षरम् । चशब्दोऽक्षरस्य निष्प्रति-योगिकत्वख्यापनार्थः । अत्र स्वविकल्पितसर्वप्रपञ्चे स्वप्रबोधतोऽपह्नवतां गते पुरा यत् अन्तरं अधिकरणं तन्निरधिकरणं ब्रह्ममात्रमिति वेदविदो विदित्वा वेदनसमकालं तत्पराः तत्पर्यवसन्नाः सन्तः ब्रह्मण्येव लीनाः एकीभूता भवन्ति । लयशब्दार्थं श्रुतिराह—योनिमुक्ता इति । योनिः कार्यनिरूपितकारणं तदस्ति नास्तीति विभ्रमतो विमुक्ताः, तद्भ्रान्तिमुक्तिरेव लयः तदाप्तिश्चेत्युपचर्यते ॥ ७ ॥

सर्वस्य जगतः अध्यस्तत्वम्

संयुक्तमेतत् क्षरमक्षरं च व्यक्ताव्यक्तं भरते विश्वमीशः ।
 अनीशश्चात्मा बुध्यते भोक्तृभावात् ज्ञात्वा देवं मुच्यते सर्वपाशैः ॥
 ज्ञाज्ञौ द्वावजा^१ वीशनीशावजा ह्येका भोक्तृभोगार्थयुक्ता ।
 अनन्तश्चात्मा विश्वरूपो ह्यकर्ता त्रयं यदा विन्दते ब्रह्ममेतत् ॥९॥
 क्षरं प्रधानममृताक्षरं हरः क्षरात्मानावीशते देव एकः ।
 तस्याभिध्यानाद्योजनात् तत्त्वभावाद्भूयश्चान्ते विश्वमायानिवृत्तिः ॥
 ज्ञात्वा देवं सर्वपाशापहानिः क्षीणैः क्लेशैर्जन्ममृत्युप्रहाणिः ।
 तस्याभिध्यानात्तृतीयं देहभेदे विश्वैश्वर्यं केवल^२ आसकामः ॥११॥

स्वातिरिक्तकलनारोपापवादाधिकरणेयत्तां प्रतिपाद्य इदानीं कार्यकारण-
 रूपेण सर्वस्याध्यस्तत्वं तदपवादतो मोक्षप्रकारं च दर्शयति—संयुक्तमिति ।
 कार्यकारणत्वेन संयुक्तं क्षरं स्वाविद्यापदतत्कार्यजातं, तस्य स्वज्ञानसमकाल
 क्षरणात् क्षरत्वं, चतुर्विधक्षरप्रपञ्चप्रलयेऽपि यत् स्वरूपतो न क्षरति तत्
 अक्षरं, चशब्दात् क्षरसापेक्षाक्षरताऽपाये परमाक्षरं एतत् इति द्योत्यते । प्राकृतं
 व्यक्तं प्रकृतिः अव्यक्तं तद्रूपत्वेन विश्वसनीयविश्वं अविद्यापदतत्कार्यजातं ईश्वरो
 विश्वविश्वाद्यविकल्पानुज्ञैकरसान्तवपुषा भरते विभर्ति । य एवं विभर्ति सोऽयं
 अनीशश्चात्मा तूलाविद्याऽऽवृत्तत्वेन यत्किंचिदपि कर्तुं त्यक्तुमशक्तत्वात् ।
 चशब्दः स्वस्वरूपाज्ञत्वप्रदर्शनार्थः । कुत एवमित्यत्र भोक्तृभावात् एवं बुध्यते,
 स्वधर्मतया कर्तृत्वभोक्तृत्वादिकं स्वीकृत्य अनीशोऽस्मीति मोहितत्वात् । स कदा
 स्वस्वरूपं भजतीत्यत आह—ज्ञात्वेति । अनेकक्रोडिजन्मानुष्ठितसत्कर्मफलार्पण-
 सन्तुष्टेश्वरप्रसादजनितचित्तशुद्धिपारिव्राज्यधर्मश्रवणादिसंजातसम्यग्ज्ञानेन स्वाव-
 शेषतया देदीप्यमानं देवं ज्ञात्वा तज्ज्ञानसमकालं स्वातिरिक्तास्तितावृत्तिभिः

^१ वीशानी—उ, मु.

^२ आत्मका—अ १, अ २, क.

पाश्यते बध्यते स्वाज्ञ इति पाशाः स्वातिरिक्तास्तितानुद्धितिरूपाः तेः सर्वपाशैः
मुच्यते स्वावृतिबीजापाये स्वयमेवावशिष्यत इत्यर्थः ॥ ८ ॥ निष्प्रतियोगिक-
ब्रह्ममात्रे मायाजीवेशतत्कार्यविकल्पः कथं सेत्स्यतीत्याशङ्क्य स्वाज्ञानतः सर्वं
सिध्यतीत्याह—ज्ञाज्ञाविति । ज्ञाज्ञौ द्वौ ब्रह्ममात्राज्ञद्विविकल्पितौ । तत्र
बिम्बस्थानीय ईश्वरो हि ज्ञः सर्वज्ञत्वात् । प्रतिबिम्बस्थानीयोऽयं जीवोऽज्ञः,
किञ्चिज्ज्ञत्वात् । द्वावेतौ मायाविकल्पितावित्याह—अजावीशनीशाविति । मायो-
पाधित्वेन बिम्बस्थानीयो हि ईशः, सर्वनियन्तृत्वेऽपि निरावृतत्वात् ।
स्वाविद्योपाधित्वेन प्रतिबिम्बस्थानीयो जीवः अनीशः, नियम्यत्वेन स्वाज्ञाना-
वृतत्वात् । उभावपि अजौ । ईशनीशावित्यत्र ह्रस्वं छान्दसम् । इत्थं जीवेश-
विभागहेतुः केत्यत आह—अजेति । परमार्थदृष्ट्या कालत्रयेऽपि न जायत इति
अजा अलब्धात्मकत्वात् । स्वाज्ञसर्वानर्थक्यजा एका हि । सेयं किंविशिष्टेत्यत्र
प्रतिबिम्बस्थानीयभोक्तृजीवस्य दर्पणस्थानीया प्रकृतिः भोगार्थतया युक्ता स्थिता
स्वात्मन्यध्यस्तैत्यर्थः । एवं कल्पनाधिकरणत्वेन अनन्तश्चात्माऽपि विद्यते
अन्तवत्कल्पनायाः परिच्छिन्नत्वेऽपि तदधिकरणस्य त्रिविधपरिच्छेदशून्यत्वेना-
नन्तत्वात् । चशब्दो निष्प्रतियोगिकानन्यद्योतकः । सोऽयमात्मा विश्वरूपः
विश्वकल्पनाधारतया विश्वसत्तास्फूर्तिप्रदत्वात् । तद्विकारास्पृष्टत्वात् अकर्ता हि ।
यस्मादयमकर्ता तस्मात् बिम्बस्थानीयमीश्वरं प्रतिबिम्बस्थानीयं जीवं दर्पणस्थानीयां
प्रकृतिं चेति एतत् त्वयं यदा सम्यज्ज्ञानं जायते तदा निष्प्रतियोगिकब्रह्ममात्रं
विन्दते । तद्वेदनसमकालं विद्वान् ब्रह्मैव भवति । ब्रह्ममिति छान्दसम् ॥ ९ ॥
जीवप्रकृत्योः नित्यानित्यत्वेन ईश्वरनियम्यत्वं स्वातिरिक्तासंभवब्रह्मज्ञानतः तन्मात्रा-
वस्थितिं चाह—क्षरमिति । स्वज्ञानतः क्षरतीति क्षरं यस्मिन् सति स्वातिरिक्तं
प्रतीयते तत् प्रधानं सम्यज्ज्ञानसमकालं अदर्शनात् असत्त्वं तादृशज्ञानाभावे
व्यावहारिकादित्वं क्षरतया मार्त्यप्रधानं यत्र विकल्पितं तदधिकरणं अमृतं च
तदक्षरं चेति अमृताक्षरं आरोपवैलक्षण्येन नित्यत्वात् क्षरप्रधानसापेक्षप्रभवस-
विशेषतां वस्तुतो हरतीति हरः निष्प्रतियोगिकाद्वितीयत्वात् स्वाज्ञद्विप्रसक्तदर्पण-
प्रतिबिम्बस्थानीयक्षरात्मानौ प्रकृतिजीवौ ईशते स्वयं चिन्मात्रतया तावीष्टे ।

कोऽसौ ? स्वावशेषतया दीप्यत इति देवः परमात्मा एकः तस्य चिन्मात्रतयाऽ-
द्वितीयत्वात् । तथाथात्म्यज्ञानफलमाह—तस्येति । स्वाज्ञादिदृष्टिप्रसक्तक्षरप्रधान-
तत्कार्यमोहे सत्यसति तदाधारतया यो दीप्यते तस्य देवस्य तद्वतविकारास्पृष्ट-
चिन्मात्रतयाऽभितो ध्यानात् यश्चिन्मात्ररूपेणावशिष्यते सोऽहमस्मीति योजनात्
वस्तुतः स्वातिरिक्तक्षरप्रधानापह्ववसिद्धपरमात्मा निष्प्रतियोगिकस्वमात्रमवशिष्यत
इति तत्त्वभावात् । इत्थंभूततत्त्वज्ञानात् पुराऽपि स्वातिरेकेण किंचिदस्तीति
विश्वसनीयविश्वमाया निवृत्तैव तस्याः शशविषाणवदवस्तुत्वात् स्वाज्ञानतो विद्य-
मानेव भाता पुनः स्वज्ञानतो भूयश्चान्ते स्वाज्ञानावसानसमये या तद्रूपेण
विश्वसनीया (?) विश्वमायानिवृत्तिः स्यादित्युपचर्यते । विद्यमानस्य निवृत्तिरुप-
पद्यते नाविद्यमानस्य निवृत्तिरस्ति, वस्तुतः प्रवर्तनीयनिवर्तनीयमायातत्कार्य-
वैरख्यात् । कालत्रयेऽपि निष्प्रतियोगिकनिर्विशेषं ब्रह्मैव स्वमात्रमवशिष्यते,

स्वयं मृत्वा स्वयं भूत्वा स्वयमेवावशिष्यते ॥

इति श्रुतेः ॥ १० ॥ एवं विदुषस्तद्भावापत्तिः स्यादित्याह—ज्ञान्वेति । यः स्वात्मेति
प्रकृतस्तं देवं स्वयमेवेति ज्ञात्वा एवं ज्ञानात् पुरा स्वातिरेकेण किंचिदस्तीत्य-
विद्वान् पाश्यतीव भातः । ज्ञानसमकालं स्वातिरिक्तास्ति तारूपसर्वपाशापहानिः
ज्ञानाग्निना दाहो भवति । तदाहे तन्मूलरागद्वेषदाहः । ततो विहितप्रतिषिद्धक्रिया-
(ततः) तद्धेतुपूर्वेल्यादिस्वातिरिक्तास्ति तारूपकेशाः सम्यज्ज्ञानदग्धा भवन्ति ।
एवं विदुषः क्षीणैः क्लेशैः जन्ममृत्युप्रहाणिः तद्धेतुस्वाज्ञानाभावात् । यः
स्वज्ञानेन स्वमात्रमवशिष्यते तथाथात्म्यं स्वयमेवेत्याभिमुख्येन ध्यानात् स्वमात्रा-
वरणदेहोपलक्षिताविद्यापदतत्कार्ये स्वातिरेकेण नास्तीति भेदे अपह्वं गतेऽथ
धूमादिमार्गद्वयप्राप्यपुनरावृत्त्यपुनरावृत्तिलक्षणचन्द्रब्रह्मलोकगतैश्वर्यपेक्षया तृतीयं
सम्यज्ज्ञानैकलभ्यं विश्वैश्वर्यं कैवल्यत्वेन विश्वसनीयपारमैश्वर्यं ब्रह्ममात्रावस्थान-
लक्षणमिति प्रतिपाद्य पुनः स्वातिरिक्तास्ति ताप्रभवदुःखनिवृत्तिलक्षणं स्वस्य कृत-
कृत्यतां चाह—केवल आप्तकाम इति । विद्वान् स्वयं केवलः अशेषविशेष-
शून्यब्रह्ममात्रपदारूढत्वात् । स्वाज्ञदशायां स्वातिरेकेण विषयजातं काम्यन्त
इति कामाः त एवेदानीं येन ब्रह्ममात्रतया आप्ताः सोऽयं आप्तकामः कृतकृत्य
इत्यर्थः ॥ ११ ॥

ब्रह्मातिरेकेण न किञ्चिद्वेदितव्यम्

एतज्ज्ञेयं नित्यमेवात्मसंस्थं नातः परं वेदितव्यं हि किञ्चित् ।

भोक्ता भोग्यं प्रेरितारं च मत्वा सर्वं प्रोक्तं त्रिविधं ब्रह्ममेतत् ॥ १२ ॥

वह्नेर्यथा योनिगतस्य मूर्तिर्न दृश्यते नैव च लिङ्गनाशः ।

स भूय एवेन्धनयोनिगृह्यस्तद्वोभयं वै प्रणवेन देहे ॥ १३ ॥

यद्वोधतो विद्वान् कृतकृत्यो भवति तदेव स्वावशेषतया ज्ञेयं तदतिरेकेण किञ्चिदपि वेदितव्यं नास्तीत्याह—एतदिति । एतत् प्रकृतं ब्रह्मैव स्वमात्रमिति ज्ञेयं तदतिरिक्तपुरुषार्थाभावात् । यदेवं ज्ञेयं तत् नित्यमेव सन्मात्रत्वात् । तत् किमित्यत आह—आत्मसंस्थमिति । स्वात्ममात्रतया स्थितत्वात् । वेदितव्यान्तरमाशङ्क्याह—नेति । निष्प्रतियोगिकत्वेन ब्रह्ममात्रं वेदितव्यं अतो ब्रह्ममात्रात् परं अपरं वेदितव्यं न किञ्चित् अस्ति तस्य निष्प्रतियोगिकत्वस्योक्तत्वात् । स्वाज्ञदशायां यत् भोक्त्रादिभिदाजातं अनुभूतं तत् स्वज्ञदशायां ब्रह्मैव जातमित्याह—भोक्तेति । द्वितीयार्थे प्रथमा । कार्योपाधिं जीवं भोक्तारं, दृश्यजातं भोग्यं, ईश्वरं प्रेरयितारं च भेददृष्ट्या ज्ञात्वा जीवतामापन्न इदानीं भोक्त्रादिभेदरूपं त्रिविधं एतद्ब्रह्मेति मत्वा प्रोक्तं श्रुतितात्पर्यज्ञैः प्रतिपादितम् । यद्वा—भोक्ता भोग्यं प्रेरितारं च प्रथमार्थे द्वितीया एतद्भोक्त्रादिभेदजातं ब्रह्मेति मत्वा कृतकृत्यो भवतीत्यर्थः ॥ १२ ॥ यदेतत्त्रिविधभेदोपलक्षितस्वाविद्यापद-तत्कार्यतिरोहितमिव दृश्यते प्रणवासिना तदावरणं सञ्छिद्य निरावृतं ब्रह्म साक्षात्कुर्यादित्यत्र दृष्टान्तमाह—वह्नेरिति । यथा वह्नेः स्वयोनि-अरणिगतस्य मूर्तिः न दृश्यते स्वदाह्यदार्वावृतत्वात् । तत्र वह्निर्नास्तीति चेन्न, तल्लिङ्गस्य सत्त्वात् । यतो नैव च लिङ्गनाशोऽस्ति । दृश्यते हि मथनेन तल्लिङ्गम् । स मथनात् प्राक् काष्ठतिरोहितो वह्निर्भवति भूयोभूयोमथनात् इन्धनयोनिः स्वयोनि दाहकत्वेन गृह्यः गृह्यते यथा तद्वोभयं वै प्रणवेन देहे, उभयमिव, वैशब्दस्योपमार्थत्वात्, दार्ष्टान्तिकेऽपि स्वदाह्यमायातत्कार्यतिरस्कृतत्वेन विद्यमानमविद्ब्रह्म

तत्सत्त्वे साक्षित्वादिकं लिङ्गं, तदुभयं सम्यज्ज्ञानात् प्राक् विद्यते, प्रणवेन प्रणवाख्यसाधनजनितब्रह्मात्मैक्यविद्यया पूर्वं स्वतिरस्कारानाद्यविद्यातत्कार्यदाहात् देहे कार्यकरणसंघाते अरणिस्थानीये आत्मतत्त्वाभिभ्यक्तिः तदभिभ्यक्तिलिङ्गं चोभयं विद्वत्सु गृह्यते । सम्यज्ज्ञानात् प्राक् आत्मतत्त्वतिरस्कारकाविद्यातज्-कार्यकरणसंघातलक्षणं स्वातिरिक्तत्वेनानुभूतं सम्यज्ज्ञानात् एतत्सर्वं ब्रह्ममात्रं भवतीति ॥ १३ ॥

सम्यज्ज्ञानसाधनं ध्यानम्

स्वदेहमरणिं कृत्वा प्रणवं चोत्तरारणिम् ।

ध्याननिर्मथनाभ्यासादेवं पश्येन्निगूढवत् ॥ १४ ॥

तिलेषु तैलं दधनीव सर्पिरापः स्रोतस्स्वरणीषु चाग्निः ।

एवमात्माऽऽत्मनि ^१गृह्यतेऽसौ सत्येनैनं तपसा योऽनुपश्यति ॥

सर्वव्यापिनमात्मानं क्षीरे सर्पिरिवार्पितम् ।

आत्मविद्यातपोमूलं तद्ब्रह्मोपनिषत्परं तद्ब्रह्मोपनिषत्परमिति ॥ १६ ॥

अत्र सम्यज्ज्ञानसाधनोपायमाह—स्वदेहमिति । स्वदेहं अधरारणिं कृत्वा स्वात्माभिभ्यक्तिस्थानं कृत्वा षोडशमात्रात्मकप्रणवं चोत्तरारणिं कृत्वा अकारस्थूलं शिवैराजीभूभ्यादिपश्यन्तीभूभ्यन्तपञ्चदशमात्रातद्व्यष्टिसमष्टितदुभयै-क्यारोपापवादाधिकरणविश्वविश्वाद्यविकल्पानुज्ञैकरसान्तचैतन्यगतविशेषांशापह-वसिद्धनिर्विशेषतुर्यतुरीयं ब्रह्म स्वमात्रमित्यनुसन्धानध्याननिर्मथनाभ्यासात् देवं स्वयंद्योतनस्वभावं चिन्मात्रं स्वावशेषतया पश्येत् ज्ञानी तदपरोक्षीकुर्यात् । पित्रादिसंचितनिधिः यथा तदज्ञानादप्राप्तः तज्ज्ञानादवाप्यते तथा मुमुक्षुः स्वाज्ञानात् निगूढवत् आत्मतत्त्वं स्वज्ञानात् स्वयमेवेति पश्यति ॥ १४ ॥ सङ्घातप्रत्यक्त्वेनात्मा द्रष्टव्यः इत्यत्र दृष्टान्तमाह—तिलेष्विति । यथा तिलेषु

^१ जायते—अ, अ १, अ २, क.

व्याप्यतिरोहितैलं यन्त्रनिष्पीडनेनाभिव्यक्तं दृश्यते यथा दधनि मथनाविभूत-
नवनीतं सगुणब्रह्मस्थानीयं, तदेतन्नवनीतमग्निसंपर्कतो नवनीतभावं विहाय
सुगन्धिवृत्तं भवतीति यत्तन्निर्गुणब्रह्माभिव्यक्त्युदाहरणं, यथा शुष्कस्रोतस्सु
आपः खननेनाभिव्यक्ताः सत्यः कार्यकारिण्यो भवन्ति, यथा वा अरणीषु चाग्निः
स्वयोनिदारुमथनेनाविभूतो भवति, यथाऽयं दृष्टान्तः तथा एवमात्मा निर्विशेष-
चिद्भातुः आत्मनि गुहास्थबुद्धितत्त्वे गृह्यते श्रुत्याचार्यप्रसादात्तश्रवणादिभिर-
भिव्यज्यते । सत्येन सत्यवचनोपलक्षितयमादिसाधनेन बाह्यान्तःकरणनिरोध-
लक्षणतपसा चैनं सत्यतपस्संजातचित्तशुद्धिप्राप्यसम्यग्ज्ञानेन स्वावशेषतया
पश्यति अपरोक्षीकरोतीत्यर्थः ॥ १५ ॥ कैवल्यसाधनं ज्ञानं तपआदि तत्साधनं
ताभ्यां स्वात्माभिव्यक्तिमुक्त्वा प्रकरणार्थमुपसंहरति—सर्वव्यापिनमिति ।
स्वाविद्यापदतत्कार्यसर्वव्यापिनमात्मानं, क्षीरे सर्पिर्वत् सर्वत्र सारत्वेन अर्पितं,
आत्मविद्यातपसी यस्य मूले स्वात्माभिव्यङ्गके तत् आत्मविद्यातपोमूलं यत्तत्
ब्रह्म अद्वितीयं उपनिषत्परं प्रमाणान्तरैरपेक्ष्येणोपनिषदेकमानतया पर्यवस्य-
तीत्युपनिषत्परं उपनिषदर्थत्वेन निरतिशयानन्दतयाऽऽविर्भूतम् । द्विर्वचनमाद-
रार्थम् । इतिशब्दोऽध्यायसमाप्त्यर्थः ॥ १६ ॥

इति प्रथमोऽध्यायः

द्वितीयोऽध्यायः

समाध्युपक्रमे परमेश्वरप्रार्थना

युञ्जानः प्रथमं मनस्तत्त्वाय सविता धियः ।

अग्नेर्ज्योतिर्निचाय्य पृथिव्या अध्याभरत् ॥ १ ॥

युक्तेन मनसा वयं देवस्य सवितुः सवे ।

सुवर्गेयाय शक्त्या ॥ २ ॥

^१युक्त्वाय मनसा देवान् सुवर्यतो धिया दिवम् ।

^२बृहज्ज्योतिः करिष्यतः सविता प्रसुवाति तान् ॥ ३ ॥

युञ्जते मन उत युञ्जते धियो विप्रा विप्रस्य बृहतो विपश्चितः ।

वि होत्रा दधे वयुनाविदेक इन्मही देवस्य सवितुः परिष्टुतिः ॥ ४ ॥

युजे वां ब्रह्म पूर्व्यं नमोभिर्वि^३श्लोक एतु पथ्येव ^४सूरेः ।

^५शृण्वन्तु विश्वे अमृतस्य पुत्रा आ ये धामानि दिव्यानि
तस्थुः ॥ ५ ॥

स्वात्मनः स्वविद्यातपोमूलत्वं यदुक्तं उत्तरे मन्त्रास्तदेव प्रतिपादयन्तीत्याह—
युञ्जान इति । समाध्युपक्रमसमये प्रथमं प्रपञ्चप्रसवगुणयुक् सविता परमेश्वरः
स्वात्मनि मनो युञ्जानो योजयन्, किमर्थं मनोयोजनमित्यत्र तत्त्वाय स्वयाथा-
त्म्यावगतये, तत्साधनत्वेन किं करोतीत्यत्र धियः स्वध्यानप्रतिबन्धिज्ञानेन्द्रियाणि
आसुरवृत्तिवियोगपूर्वकं सत्त्ववृत्तिभिः संयोजयन्नित्यर्थः । अग्नेः अग्न्यादित्यादि-
ज्योतिषां ज्योतिः अहमेवेति निचाय्य निश्चित्य पृथिव्याः तदुपलक्षितपञ्चभूत-
भौतिकजातात् अधि बुद्धौ तद्ब्रह्मज्योतिः आभरत् कार्यकरणसंघातप्रत्यक्त्वेना-
हरत् अभिव्यनक्तिवति यावत् ॥ १ ॥ सवितुर्मण्डलस्थेशप्रार्थनाफलमाह—
युक्तेनेति । देवस्य सवितुः सवे सत्यामनुज्ञायां तत्प्रसादात् प्रत्यगात्मनैकाग्र्य-
भावापन्नमनसा शमादिसाधनसंपन्नाः सन्तः सुवर्गेयाय निर्विशेषानन्दहेतु-
ज्ञानसाधनश्रवणादिशक्त्या देवप्रसादलब्धबलेन प्रयतामह इत्यर्थः ॥ २ ॥

^१ युक्तो—क.

^२ ब्रह्मज्यो—अ १, क.

^३ श्लोकायन्ति—उ, मु.

^४ सूराः—उ, मु.

^५ शृण्वन्ति—उ, मु.

विद्वन्मुमुक्षुश्चनुग्राहकत्वं ईश्वरस्य स्वभाव इत्याह—युक्त्वायेति । युक्त्वाय प्रत्य-
गात्मानं योजयित्वा तत्संयुक्तमनसा देवान् ब्रह्मेन्द्रादीन् स्वर्यतः स्वःशब्दवाच्य-
निरतिशयानन्दस्वभावं यतो गच्छतो दे[दि?]वं बृहत् अद्वितीयं ज्योतिः
चित्प्रकाशं धिया आविःकरिष्यतो मनसः प्रत्यक्प्रावण्यमापाद्य अहं ब्रह्मास्मीति
प्रत्यगभेदेन ब्रह्माविष्करिष्यत इत्यर्थः ॥ ३ ॥ यः पुनः विद्यातपसोः निमित्त-
भूतः तस्यैवं परमेश्वरस्य मुमुक्षुभिः महती परिष्कृतिः कर्तव्येत्याह—युञ्जत
इति । विप्राः विद्वांसो ब्राह्मणाः “प्रा पूरणे” इति धातोः विप्रस्य देशतः
पूर्णस्य बृहत् कालतो वस्तुतोऽपि पूर्णस्य विपश्चितो ज्ञप्तिमात्रस्य साक्षात्करणाय
स्वमनो युञ्जते प्रत्यक्प्रवणं योजयन्ति धियो बुद्धीन्द्रियाण्यपि शब्दादिविषयेभ्यः
प्रत्याह्वय युञ्जते स्ववशं कुर्वन्ति । विहोत्रा दधे,—होत्राः ऋत्विगभिधानमेतत्
इह तु तत्कर्मसु वर्तते—ऋत्विङ्निर्वर्त्यन्तःकरणवैमल्यहेतुभूताः क्रियाः सर्वा
इति यावत् । वयुनाविदित्यत्र वयुनेति बुद्धयभिधानमेतत्, सर्वबुद्धिसाक्षी एकः
इत् एवकारार्थः, एक एव सजातीयविजातीयभेदरहितः सर्वप्रत्ययसाक्ष्यद्वितीयो
यः पूर्वोक्ताः क्रियाः दधे विदधे, पूर्वस्य वेः अत्रान्वयः, स एव सर्वज्ञेशो जीवा-
त्मना जीवतामोक्षसाधनानुष्ठानं करोतीति भूतपूर्वगत्या देवस्य स्वातिरिक्तप्रसवितुः
सवितुः मही महती परिष्कृतिः परिष्कृतिः मुमुक्षुभिः कर्तव्येति वाक्यशेषः ॥ ४ ॥
यथा पूर्वं करणग्रामप्रगिधानमुखेन ब्रह्म साक्षात्कुर्वन्ति तथाऽहं करवाणीति
मुमुक्षुराहेत्याह—युजे वामिति । पूर्वं ब्रह्म प्रतीचा युजे एकीकरोमि । केन
साधनेन? वां युवयोः वाङ्मनसौ हे मनोबुद्धी वामहं प्रतीचि युजे समादधे
नमोभिः नमस्कारैः सह मे श्लोकश्च पूर्वं ब्रह्मोद्दिश्येति वाक्यार्थः । मुमुक्षोर्मम
श्लोकः कीर्तिः स्तुतिरीश्वरमुद्दिश्य व्येतु विविधमेतु, पूर्वव्युपसर्गस्य अत्रान्वयः ।
पथ्येव सूरैः प्राज्ञस्य पथ्येव सन्मार्गप्रवर्तकनिमित्ता कीर्तिः इतो विसर्पतु -
पञ्चमश्लोकं स्तुतिं विसृप्तं शृण्वन्तु आकर्णयन्तु विश्वे सर्वे अमृतस्य ब्रह्मणो
हिरण्यगर्भादयः पुत्राः । क स्थिता इत्यत्र—आडित्युत्तरत्र सम्बन्धः—ये
धामानि स्थानानि दिव्यानि आतस्थुः तिष्ठन्ति । तत्स्था ब्रह्मपुत्रा हिरण्य-
गर्भादयो मम स्तुतिं शृण्वन्तिवत्यर्थः ॥ ५ ॥

साङ्गयोगोपदेशः

अग्निर्यत्राभिमथ्यते वायुर्यत्रा^१धिरुच्यते ।

सोमो यत्रातिरिच्यते तत्र संजायते मनः ॥ ६ ॥

सवित्रा प्रसवेन ^२जुषेत ब्रह्म पूर्व्यम् ।

तत्र योनिं कृणवसे न हि ते ^३पूतमक्षिपत् ॥ ७ ॥

त्रिरुन्नतं स्थाप्य समं शरीरं हृदीन्द्रियाणि मनसा संनिरुच्य ।

ब्रह्मोद्भुपेन प्रतरेत विद्वान् स्रोतांसि सर्वाणि भयावहानि ॥ ८ ॥

प्राणान् प्रपीडयेह स युक्तचेष्टः क्षीणे प्राणे नासिकयोच्छ्वसीत ।

दुष्टाश्चयुक्तमिव बाहमेनं विद्वान् मनो धारयेताप्रमत्तः ॥ ९ ॥

समे शुचौ शर्करावह्निवालुकाविवर्जिते शब्दजलाश्रयादिभिः ।

मनोऽनुकूले न तु चक्षुपीडने गुहानिवाताश्रयणे प्रयोजयेत् ॥ १० ॥

उत्तमाधिकारिणः शमादिसाधनसहितब्रह्मज्ञानमुपदिश्य मध्यमाधिकारिणां सत्त्वशुद्धिहेतुयोगमुपदिशन्ति उत्तरे केचिन्मन्त्राः । तत्रादौ योगं संक्षिप्याह—
अग्निरिति । यत्र मूलाधारे अग्निमण्डले त्रिकोणे अग्निरुच्यते क्षोभ्यते वायुर्यत्र
मूलाधारगसुषुम्नायां अधि उपरि रुच्यते विसतन्तुनिभागिशिखया सह, सोमः
कल्पार्कचन्द्रमण्डलं ध्यातं सत् यत्र द्वादशान्ते अतिशयेन रिच्यते यत्र
सुषुम्नायां मूलाधारादमृतं प्रस्रवद्भाव्यते तत्र मूलाधारगसुषुम्नायां ध्येयवस्तु-
प्रणवार्थगोचरं मनः संजायते ॥ ६ ॥ ध्यानप्रकारमाह—सवित्रेति ।
द्वादशान्तस्थितेन सवित्रा कल्पार्केण प्रसवेन सोममण्डलात् सुषुम्नायां प्रसूता-
मृतेन जुषेत अधिकारी सेवेत किं तत् ? ब्रह्म ध्येयं वस्तु पूर्व्यं मूलाधारे
स्थितम् । तत्र योनिं अग्निकुण्डलं ब्रह्मोपासनास्थानत्वेन कृणवसे कुरुष्व ।

^१ मियुज्यते—उ, मु.

^२ जुषेतद्ब्र—अ, अ १, अ २, क.

^३ पूर्व—उ, मु.

न हि ते एवं कुर्वतस्तव कल्पाकैण विलापितचन्द्रमण्डलात् सुषुम्नायां स्रवदमृतेन
 पूर्तं पूरितं फलितं मूलाधारस्थं ब्रह्म अक्षिपत् न ह्यक्षिपत् कालक्षेपं न करोति ।
 एवं ध्यातं ब्रह्म शीघ्रं फलं प्रयच्छतीत्यर्थः ॥ ७ ॥ योगाङ्गनियममाह—त्रिरिति ।
 उरो ग्रीवा शिरः इति त्रीण्यङ्गान्युन्नतानि यस्य तत् शरीरं तं यथा तथा
 तत् संस्थाप्य हृदीन्द्रियाणि सर्वाणि मनसा सह संनिवेश्य ब्रह्मप्रणवेयत्ता-
 वित् विद्वान् व्यष्टिसमष्ट्यात्मकजाग्रज्जाग्रदादितत्कार्यरूपाणि पश्यत् भयावहानि
 सर्वाणि स्रोतांसि ब्रह्मोद्भूतेन ब्रह्मप्रणवप्लवेन प्रतरेत प्रकर्षेण जाग्रज्जाग्रदादि-
 पञ्चदशस्रोतांसि संतरेत् इत्यधिकारिणं श्रुतिरनुशास्ति ॥ ८ ॥ प्राणायामप्रकार-
 माह—प्राणानिति । यः प्राणायामाधिकारी प्राणान् मूलाधारादिस्थले प्रकर्षेण
 मनसा सह प्रपीड्य निरुध्य “युक्ताहारविहारस्य” इत्यादिना युक्ता चेष्टा यस्य
 सः युक्तचेष्टः सन् मूलाधारादिगतत्रिपञ्चदशलक्ष्ये प्राणे क्षीणे तनुत्वं गते अथ
 केवलकुम्भकानन्तरं इडापिङ्गलासंज्ञिकनासिकयोः अन्यतरेण शनैः उच्छ्वसीत
 रेचयेत् । यया रेचयेत्तया पुनरापूर्य कुम्भयित्वा विरेचयेत् । एवं केवलकुम्भकावधि
 शनैः शनैरभ्यसेत् । दुष्टाश्रयुक्तमिव बाहमेनं रथं विद्वान् कुशलसारथिरिव बाह्या-
 न्तःकरणनिरोधपूर्वकं अप्रमत्तः सन् मनो धारयेत् ॥ ९ ॥ योगाभ्यासोचितदेश-
 माह—सम इति । समे अनिम्नोन्नते शुचौ मेध्यप्रदेशे शर्करावह्निवालुकाभिः
 शब्दजलाश्रयादिभिश्च विवर्जिते किञ्च मनोऽनुकूले मनोरम्यप्रदेशे न तु
 चक्षुःपीडने—विसर्गलोपश्छान्दसः—अग्न्यादित्यादिचक्षुःपीडारहिते प्रदेशे गुहायां
 निवातस्थलमाश्रित्य प्रयोजयेत् योगं समाधिं कुर्यात् ॥ १० ॥

योगसिद्धिः

नीहारधूमाकारनलानिलानां खद्योतविद्युत्स्फटिकशशीनाम् ॥

एतानि रूपाणि पुरःसराणि ब्रह्मण्यभिव्यक्तिकराणि योगे ॥ ११ ॥

पृथ्व्याप्यतेजोऽनिलखे समुत्थिते पञ्चात्मके ^१योगगुणे प्रवृत्ते ।

^१ योगगुणेः—अ, अ १, अ २, क.

न तस्य रोगो न जरा न मृत्युः प्राप्तस्य योगाग्निमयं शरीरम् ॥

लघुत्वमारोग्यमलोलुपत्वं ^१वर्णप्रसादं स्वरसौष्ठवं च ।

गन्धः शुभो मूत्रपुरीषमल्पं योगप्रवृत्तिं प्रथमां वदन्ति ॥ १३ ॥

एवमभ्यस्तयोगस्य योगसिद्धिचिह्नान्याह—नीहारेति । प्रथमं नीहाराकारेण चित्तवृत्तिः प्रवर्तते ततो धूमवत् ततोऽर्कानलानिलानां खद्योतविद्युत्स्फटिकशशिनां च रूपसदृशानि एतानि योगानुभवसिद्धानि बुद्धेः रूपाणि ब्रह्मण्यभिव्यक्तिकराणि ब्रह्माविर्भावहेतुलिङ्गानि क्रमेणाविर्भवन्तीत्यर्थः ॥ ११ ॥ योगसिद्धिसूचकचिह्नान्युक्तानि, ततः पञ्चभूतजयं तत्फलं चाह—पृथ्वीति । पादादिमस्तकान्तं पञ्चभूतमण्डलं तत्तद्देवतामहंग्रहोपासनयोपास्य तेन पृथिव्यादिपञ्चभूतमण्डलवशीकरणं कृत्वा पृथिव्यामप्सु तेजसि वायौ खे च क्रमेण ध्यानेन समुत्थिते तत्तदुपासनया पञ्चात्मके वशीकृते योगगुणे प्रवृत्ते सति अथ पृथिव्यादिमण्डलतत्तच्छक्तीनामुत्तरोत्तरक्रमेण पूर्वपूर्वं सर्वं स्वामेदेन चिन्तयित्वा तस्य योगिनो योगो ध्यानं तदेवाग्निः तेन वशीकृतपञ्चभूतात्मकं शरीरं प्राप्तस्य तस्य भूतभौतिकसंवन्धनानारोगजातं जरा मृत्युः मरणं च कदाऽपि न भवति ॥ १२ ॥ किञ्च—लघुत्वमित्यादि । स्पष्टोऽर्थः ॥ १३ ॥

मुख्ययोगः तत्फलं च

यथैव बिम्बं मृदयोपलिप्तं तेजोमयं आजते तत् सुधान्तम् ।

तद्वाऽऽत्मतत्त्वं प्रसमीक्ष्य देही एकः कृतार्थो भवते वीतशोकः ॥

यदाऽऽत्मतत्त्वेन तु ब्रह्मतत्त्वं दीपोपमेनेह युक्तः प्रपश्येत् ।

अजं ध्रुवं सर्वतत्त्वैर्विशुद्धं ज्ञात्वा देवं मुच्यते सर्वपाशैः ॥ १५ ॥

^२एष हि देवः प्रदिशोऽनु सर्वाः पूर्वो हि जातः स उ गर्भे अन्तः ।

स एव जातः स जनिष्यमाणः प्रत्यङ्जनास्तिष्ठति सर्वतोमुखः ॥

यो देवोऽग्नौ योऽप्सु यो विश्वं भुवनमाविवेश ।

य ओषधीषु यो वनस्पतिषु तस्मै देवाय नमो नमः ॥ १७ ॥

एवं योगेन शुद्धान्तरस्य मुख्ययोगं तत्फलं चाह—यथेति । यथैव विम्बं आदर्शादि मृदया मृजया भस्मचूर्णादिना उपलिप्तं तेजोमयं प्रचुरतेजस्कं चूर्णादिमलेन तिरस्कृतपूर्वमलं तद्वर्पणादि भ्राजते दीप्यते तद्वा तद्वत् आत्मतत्त्वं स्वातिरिक्तानात्मापह्वसिद्धमात्ममात्रं प्रसमीक्ष्य तत्स्वमात्रमित्यपरोक्षीकृत्य देही ब्रह्मविद्वरीयान् एकत्वदर्शनेनैव वीतस्वातिरिक्तास्तित्ताप्रभवशोकमोहस्सन् एक एव कृतार्थो भवते भवति । सुधौतमित्यस्मिन्नर्थे सुधान्तमिति छान्दसम् ॥ १४ ॥ निर्विशेषब्रह्मज्ञानसमकालं तद्वावापत्तिं दर्शयति—यदेति । यदा श्रुत्याचार्य-प्रसादलभ्यवेदान्तश्रवणादिना प्रत्यगात्मतत्त्वेन तु, तुशब्दोऽवधारणार्थः, त्वंपदलक्ष्येण दीपोपमेन यथा दीपः स्वप्रकाश्यघटादेः विलक्षणः तथा प्रत्यगात्मा स्वप्रकाश्यदेहेन्द्रियादेः विलक्षणो भवितुमर्हतीति दीपोपमेन सर्वसाक्षिणैव ब्रह्मतत्त्वं तत्पदलक्ष्यं इह हृदये शमादिसाधनयुक्तः प्रपश्येत् शोधिततत्त्वंपदार्थयोः अहं ब्रह्मास्मीत्येकीकुर्यादिति स्वाज्ञदृष्टिप्रसक्तभेदनिवृत्त्यर्थ-मधिकारिणमनुशास्ति । एवं तत्त्वंपदलक्ष्यैक्यज्ञानेन स्वाज्ञाने अपह्ववतां गते ततस्तत्त्वमर्थविभागैक्यकलनाविरलं ब्रह्ममात्रमवशिष्यते । तत् किं ब्रह्ममात्रं जातमित्यत आह—अजमिति । स्वतः परतो वा जात्यसंभवात् । स्वयमजातं कथं सत्पदमर्हतीत्यत आह—ध्रुवमिति । अजातेः स्वरूपत्वेन निष्प्रतियोगिक-सन्मात्रत्वात् । यत्सन्मात्रं तद्भुवमेवेत्यर्थः । अध्रुवतत्त्वग्रामयोगात् ध्रुवता कुतः इत्यत आह—सर्वतत्त्वैर्विशुद्धं स्वाज्ञदृष्टिमाश्रित्य तत्त्वेषु सत्स्वपि स्वज्ञदृष्ट्या तैरसंपृष्टत्वात् । परमार्थदृष्ट्या निष्प्रतियोगिकशुद्धमेवेत्यर्थः । यच्छुद्धं तत् ध्रुवम् । तद्रूपेण द्योतनात् देवं स्वावशेषतया ज्ञात्वा तज्ज्ञानसमकालं मुच्यते सर्वपाशैः विद्वान् निर्मुक्तपाशो ब्रह्मैव भवतीत्यर्थः ॥ १५ ॥ यत् परमार्थदृष्ट्या निष्प्रतियोगिकमवशिष्टं इत्युक्तं तस्य स्वाज्ञदृष्ट्या ब्रह्मादिस्तम्बान्तभेदेन महदणु-

भेदेन चावस्थानं स्वज्ञदृष्ट्या प्रत्यक्तया सर्वान्तरत्वं चाह—एष इति । एष प्रकृतः परमात्मा निर्विशेषचिद्भातुः, हिः प्रसिद्धार्योऽवधारणार्थो वा, निष्प्रतियोगिक-तया द्योतनात् देवः प्रदिशः प्राच्याद्याः दिशः सर्वाः प्रति अनु अनुगतः व्याप्य स्थितत्वात्, कलपादौ हिरण्यगर्भात्मना पूर्वो हि जातः किल । य एवं जातो हिरण्यगर्भः सं उ स एव गर्भे ब्रह्माण्डोदरे विराडात्मना अन्तः वर्तते । स एव स्थूलसूक्ष्मसमष्टिकार्यकारणोपाधिकत्वेन यो जातः स एव व्यष्टिभूता-धिष्ठातृजीवात्मना जातः, इतो जनिष्यमाणोऽपि स एव, प्रत्यङ्जनास्तिष्ठति सर्वोपाधिषु प्रत्यगान्तरत्वेन जना इति शब्दाभिलष्यो भूत्वा तिष्ठति । किं बहुना, सर्वतोमुखः चेतनाचेतनात्मकत्वेन स एव स्थितः । हे जनाः इत्यन्योन्य-संबोधनं वा । जनान् प्रति प्रत्यगिति वा । अस्मिन् पक्षे द्वितीयार्थे प्रथमा ॥ १६ ॥ स एवैवं जात इत्युक्तम् । घटाकाशजलचन्द्रन्यायेन तज्जन्म न स्वेन रूपेणेत्याह—यो देव इति । यो देवः स्वयंप्रकाशः अग्नौ शब्दादितन्मात्रापञ्चीकृत-भूतकार्यत्वेन तत्पञ्चकव्यापी बुद्धौ जलचन्द्रवत् घटाकाशवच्च हिरण्यगर्भात्मना विवेश, यो अप्सु पञ्चीकृतपञ्चभूतकार्यतया तद्व्यापी विराट्शब्दवाच्यतया विवेश, योऽनन्तसद्बोधानन्दवपुरात्मा व्यष्टिकार्योपाधिषु भुवनशब्दवाच्येषु इन्द्रादिरूपेण आविवेश यावद्भुवनसत्तास्फूर्तिसुखप्रदत्वात्, यः फलपाकावसायिषु ओषधीषु स्थावरेषु आविवेश, यो वनस्पतिषु पुष्पफलवत्सु । स्वयमाविवेशेत्यत्र सर्वत्रानुषज्यते “तत् सृष्ट्वा तदेवानुप्राविशत्” इत्यादिश्रुतेः । तस्मै सर्वान्त-रायात्मने देवाय नमो नमः इति द्विर्वचनमध्यायपरिसमाप्त्यर्थमादरार्थं च ॥ १७ ॥

इति द्वितीयोऽध्यायः

तृतीयोऽध्यायः

मायया परमात्मनः सर्वकारणत्वम्

य एको जालवानीशत ईशनीभिः सर्वल्लोकानीशत ईशनीभिः ।

य एवैक इह उद्भवे संभवे च य एतद्विदुरमृतास्ते भवन्ति ॥ १ ॥

एको हि रुद्रो न द्वितीयाय तस्थुर्य इमान् लोकानीशत ईशानीभिः ।
 प्रत्यङ्जनास्तिष्ठति संचुकोचान्तकाले संसृज्य विश्वा भुवनानि
 गोप्ता ॥ २ ॥

विश्वतश्चक्षुरुत विश्वतोमुखो विश्वतोबाहुस्त विश्वतस्पात् ।

सं बाहुभ्यां धमति सं पतत्रैर्घावाभूमी जनयन् देव एकः ॥ ३ ॥

प्रकृतपरमात्मनो मायाविन इव मायया सर्वकारणत्वं प्रत्यक्त्वं चाह—
 य एक इति । य एकोऽद्वितीयः परमात्मा जालवान् जालशब्देन जीवजातमत्स्यग्राही
 मायाशक्तिरुच्यते तदधिष्ठातृत्वेन तद्वानीश्वरः सर्व ईशते ईशानीभिः मायाशक्तिभिः
 ईष्टे न तु स्वेन रूपेण स्वस्य निष्प्रतियोगिकाद्वितीयत्वात् स्वाज्ञदृष्ट्या लोक्यन्त
 इति सर्वान् लोकान् पृथिव्यादीन् भूरादीन् प्राणिभेदांश्च ईशानीभिः मायाशक्तिभिः
 मायावी ईशः ईशते ईष्टे तत्तद्रूपो भूत्वा तत्तत्सर्वमीष्ट इत्यर्थः । एवं सर्वनियन्तृत्व-
 मुक्त्वा तस्यैव सर्वकारणत्वं तथाथात्म्यज्ञानफलं चाह—य इति । य
 एवैकोऽद्वितीयः परमात्मा स्वातिरिक्तसर्वोद्भवे हेतुत्वेन स्थितः कारणतया,
 सम्यग्भवतीति संभवः तस्मिन् संभवे कारणैक्यल्योत्पत्तौ निमित्ततया
 स्थितः, तद्वत्कार्यकारणसापेक्षसविशेषताऽपाये निर्विशेषं ब्रह्ममात्रमवशिष्यते
 इति य एतद्विदुः ब्रह्मविद्वरीयांसः ते एवं वेदनसमकालं अमृता भवन्ति
 विदेहमुक्ता भवन्तीत्यर्थः ॥ १ ॥ पूर्वमन्त्रोक्तार्थमेव पुनरप्याह—एको हीति ।
 यः स्वातिरिक्तरुजं द्रावयतीति रुद्रः परमात्मा स एक एव । तस्मात् न द्वितीयाय
 तस्थुः स्वाविद्यापदतत्कार्याणि, रुद्रस्य निष्प्रतियोगिकाद्वितीयत्वात् । स्वाज्ञदृष्ट्या
 य इमान् लोकान् ईशत ईशानीभिः । प्रत्यङ्जनास्तिष्ठतीति व्याख्यातार्थमेतत् ।
 सर्गकाले भुवनानि संसृज्य स्वसत्ताप्रदतया सम्यक् सृष्ट्वा स्थितिकाले
 आनन्दप्रदतया भुवनानां गोप्ता अन्तकाले स्वातिरिक्तं संचुकोच उपसंहरति च
 पश्यत् स्वाज्ञानापाये तत्कार्यस्वातिरिक्तकलनाविरलं ब्रह्मैवावशिष्यते ॥ २ ॥
 इन्द्रप्रसक्तस्वाविद्यापदस्थूलंशयोगतो विराडिव भातीत्याह—विश्वत इति ।

आब्रह्मस्तम्बपर्यन्तप्राणिनां चक्षूषि मुखानि बाहवः पादादयोऽस्येति विश्वतश्चक्षुः
उत अपि उत्तरत्र करणग्रामोपलक्षणार्थम् । सर्वप्राणिकरणग्रामसंयोजयितृत्वेन
तत्प्रवृत्तिनिमित्तं एष एवेत्याह—संवाहुभ्यामिति । मनुष्यादीन् बाहुभ्यां
संघमति संयोजयति धातूनामनेकार्थत्वात् पतत्रैः पादैः संघमति । सर्वपदार्थ-
स्रष्टाऽप्येष एवेत्याह—द्यावाभूमीति । तदुपलक्षितस्वाविद्यापदतत्कार्यं जनयन्
देव एकोऽद्वितीयः सर्वप्राणिकरणप्रवृत्तिनिमित्तं सन् वस्तुतः स्वातिरिक्तं प्रसित्वा
स्वयमेव विजृम्भत इत्यर्थः,

ब्रह्मैवैकमनाद्यन्तमब्धिवत् प्रविजृम्भते ॥ इति श्रुतेः ॥ ३ ॥

ईश्वरप्रसादप्रार्थना

यो देवानां प्रभवश्चोद्भवश्च विश्वाधिको रुद्रो महर्षिः ।

हिरण्यगर्भं जनयामास पूर्वं स नो बुद्ध्या शुभया संयुनक्तु ॥ ४ ॥

या ते रुद्र शिवा तनूरघोराऽपापकाशिनी ।

तया नस्तनुवा शंतमया गिरिशन्ताभिचाकशीहि ॥ ५ ॥

यामिषुं गिरिशंत हस्ते विमर्ष्यस्तवे ।

शिवां गिरित्र तां कुरु मा हिंसीः पुरुषं जगत् ॥ ६ ॥

व्यष्टिसमष्टिप्रपञ्चहेतुत्वं मुमुक्षुस्वज्ञानप्रदत्वं चाह—यो देवानामिति । य
ईशोऽन्यादिदेवानां प्रभवश्च उत्पत्तिक्रमात् प्रातिलोभ्येन भवो यस्मिन् सः
प्रभवः लयस्थानं, उद्भवत्यस्मादिति उद्भवः उत्पत्तिस्थानमिति यावत् उपसर्गाणा-
मनेकार्थत्वात् । विश्वश्चासावधिकश्चेति विश्वाधिकः निरतिशयानन्दत्वात् । रुद्रपदं
व्याख्यातम् । महांश्चासावृषिश्चेति महर्षिः निरतिशयमहत्त्वेन सर्वज्ञत्वात् । स
एव सृष्टेः पूर्वं सर्वप्राण्यन्तःकरणाभिमानिनं हिरण्यगर्भं जनयामास ।
सोऽयमीश्वरो नो अस्मान् योग्याधिकारिणः शुभं ब्रह्मात्रं तद्विषयया शुभया
बुद्ध्या संयुनक्तु येनाहं तत्पदं भजामि तथा मां नियोजयत्वित्यर्थः ॥ ४ ॥

ईश्वरस्य सर्वमुमुक्ष्वनुग्राहकत्वमाह—या ते रुद्रेति । हे रुद्र या इयं श्रुतिस्मृति-
पटलप्रसिद्धा तस्याः ते तव सकळनिष्कळतनोरस्तित्वे रुद्रशब्द एव प्रमाणं रुद्रेति,
शिवा शुद्धा अजडक्रियाज्ञानेच्छाशक्तिमती निरतिशयानन्दनिष्कळा च तनूः तनुः
अघोरा नित्यप्रसन्ना पापप्रकाशिनी न भवतीति अपापकाशिनी स्वाभिष्यक्तैः
पुण्यफलरूपत्वात्, तथा नोऽस्मान् स्वाप्तिसाधनविशिष्टान् निष्कळरूपया
तन्वा शंतमया परमसुखतमया गिरौ कैलासे स्थितः शं तनोतीति हे गिरिशन्त
अभि आभिमुख्येन प्रत्यक्तया चाकशीहि त्वं निष्कळभावेन मुमुक्षू
प्रति प्रकाशस्व ॥ ९ ॥ सम्यज्ज्ञानहेतुसगुणतनुप्रार्थनमाह—यामिषुमिति । हे
गिरिशन्त स्वातिरिक्तोपसंहारसमर्थत्वेन यां प्रसिद्धां इषुं हस्ते बिभर्षि धारयसि
किमर्थम्? अस्तवे स्वोपसंहर्तव्यं प्रति क्षेप्तुं, गिरौ स्थितः सन् सर्वान् त्रायत
इति हे गिरित्र स्वातिरिक्तोपसंहारसमर्थो शिवां कुरु इति पूर्वैणान्वयः ।
सम्यज्ज्ञानसाधनसंपन्नं पुरुषं तदुपायभूतशमादिविशिष्टं जगत् मा हिंसीः हिंसां
मा कार्षीः, यावत्सम्यज्ज्ञानेन त्वत्पदं भजामि तावत् सम्यज्ज्ञानतत्साधनं मा
हिंसीरित्यर्थः ॥ ६ ॥

निष्कळब्रह्मज्ञानादेव मोक्षः

ततः परं ब्रह्म परं बृहन्तं यथा निकायं सर्वभूतेषु गूढम् ।

विश्वस्यैकं परिवेष्टितारमीशं तं ज्ञात्वाऽमृता भवन्ति ॥ ७ ॥

वेदाहमेतं पुरुषं महान्तमादित्यवर्णं तमसः परस्तात् ।

तमेव विदित्वाऽतिमृत्युमेति नान्यः पन्था विद्यतेऽयनाय ॥ ८ ॥

यस्मात् परं नापरमस्ति किञ्चिदस्मान्नाणीयो न ज्यायोऽस्ति

¹ किञ्चित् ।

वृक्ष इव स्तब्धो दिवि तिष्ठत्येकस्तेनेदं पूर्णं पुरुषेण सर्वम् ॥ ९ ॥

¹ कश्चित्—अ, अ २, उ, मु.

ततो यदुत्तरतरं तदरूपमनामयम् ।

य एतद्विदुरमृतास्ते भवन्त्यथेतरे दुःखमेवापि यन्ति ॥ १० ॥

निष्कलतनुं तुज्ज्ञानफलं चाह--तत इति । ततो देवप्रसादानन्तरं स्वातिरिक्तपरत्वेन बृंहणात् परं ब्रह्म परं निरतिशयं बृहन्तं सर्वत्र परिपूर्णं, ईशमिति विशेषणात् पुँल्लिङ्गनिर्देशः, यथा निकायं स्वातिरिक्तयोगात् स्वतो निर्विशेषं यथाऽयोगोळकानुगतवह्निवत् ब्रह्मादिस्तम्बान्तसर्वभूतेषु गूढं, विश्वस्यैकं परिवेष्टितारं यथा मायावी मायाहस्यादीन् परिवेष्ट्य तिष्ठति यथा मृगतृष्णोदकरजतादीनि ऊषरशुक्त्यादीन् परिवेष्ट्य स्थितानि तथा विश्वस्यान्तर्बहिश्च व्याप्य परिवेष्टितारं ईशं तं विध्वस्तनिखिलोपाधिं निष्प्रतियोगिकस्वमात्रमिति ज्ञात्वा ज्ञानसमकालं अमृता भवन्ति ब्रह्मैव भवन्तीत्यर्थः ॥ ७ ॥ ब्रह्ममात्र-प्रबोधादेव तन्मात्रावस्थितिलक्षणकैवल्यं सिध्यति न तु प्रकारान्तरेणेत्याह--वेदेति । एतं प्रकृतं पुरीतत्युपलक्षितस्वाविद्यापदतत्कार्यजातं स्वावशेषतया प्रसित्वा स्वेन रूपेण पूरणात् पुरुषं महान्तं अद्वितीयं आदित्यवर्णं स्वप्रकाशचिन्मात्रं स्वाज्ञानतपसः परस्तात् स्वेन रूपेणावस्थितं यः स्वाज्ञान-तत्कार्यापह्नवसिद्धः तं आत्मानं स्वमात्रतया विदित्वा तद्वेदनसमकालं मृत्युं स्वातिरिक्तमतीत्यापह्नवं कृत्वा यत् स्वमात्रमवशिष्यते तत् अतिमृत्यु ब्रह्ममात्रं एति । सम्यज्ज्ञानादृते नान्यः पन्था विद्यतेऽयनाय । स्वाज्ञानप्रभवबन्धनिवृत्तेः स्वज्ञाननिमित्तत्वात् ज्ञानादेव मुक्तो भवतीत्यर्थः ॥ ८ ॥ ज्ञानादृते मोक्षसाधनं नास्तीत्याह--यस्मादिति । यस्मात् पुरुषात् निर्विशेषचिन्मात्रात् परं उत्कृष्टमपकृष्टं वा किञ्चिन्नास्ति व्याविद्धस्वातिरिक्तत्वात्, यस्मादणीयोऽणुतमं नास्ति, यस्मात् किञ्चित् अपि न ज्यायोऽस्ति यदतिरिक्तस्य मायामात्रत्वात्, निवातप्रदेशस्थवृक्ष इव स्तब्धः स्थाणुरविकारी दिवि स्वे महिम्नि स्वाराज्य एक एवातिष्ठते निष्प्रतियोगिकाद्वैतरूपत्वात् य एवं तिष्ठति तेनेदं पूर्णं पुरुषेण सर्वं त्रिपरिच्छेदवैरळ्यात् । यतः पुरुषादतिरिक्तं न किञ्चिदस्ति अतस्तन्मात्रज्ञानात् तद्भावापत्तिः ॥ ९ ॥ ज्ञानेतरमार्गावलम्बिनां न हि

पुरुषार्थसिद्धिः प्रत्युत बहुलतमदुःखमेवेत्याह—तत् इति । यतो ब्रह्म-
मात्रज्ञानादेव कैवल्यसिद्धिर्भवति ततः तस्मात् यदुत्तरतरं साधनान्तरं नास्ति
तदरूपं निष्कलत्वात् अत एव तत् अनामयं स्वाज्ञानरोगस्याविद्यकत्वेन
कारणतुल्यत्वात् । य एतत् प्रकृतं स्वातिरिक्तापहवसिद्धं ब्रह्म स्वमात्रमिति
विदुः त एव वेदनसमकालं अमृता भवन्ति ब्रह्मैव भवन्ति । अथेति
पक्षान्तरद्योतकः । अथेतरे पक्षान्तरावलम्बिनो दुःखमेवापियन्ति न कदाऽपि
कैवल्यमुखिनो भवन्ति । ततो ज्ञानादेव कैवल्यसिद्धिरित्यर्थः ॥ १० ॥

निर्विशेषब्रह्मज्ञानोपायः

सर्वाननशिरोग्रीवः सर्वभूतगुहाशयः ।

सर्वव्यापी स भगवान् तस्मात् सर्वगतः शिवः ॥ ११ ॥

महान् प्रमुर्वै पुरुषः सत्त्वस्यैष प्रवर्तकः ।

सुनिर्मलामिमां शान्तिमीशानो ज्योतिरव्ययः ॥ १२ ॥

अङ्गुष्ठमात्रः पुरुषोऽन्तरात्मा सदा जनानां हृदये संनिविष्टः ।

हृदा मनीषा मनसाऽभिकूलतो य एतद्विदुरमृतास्ते भवन्ति ॥ १३ ॥

निर्विशेषप्रबोधोपायमाह—सर्वेति । स्वाव्यतिरिक्ताविद्यापदतत्कार्यं सृष्ट्या
तद्व्यष्टिसमष्टिस्थूलांशयोगतो विश्वविराडोत्रात्मना सर्वाण्यननानि शिरांसि ग्रीवाश्च
अस्येति सर्वाननशिरोग्रीवः, इतरावयवानामुपलक्षणमेतत्, तथा स्वाविद्या-
पदव्यष्ट्यादिसूक्ष्मांशोपाधिकतैजससूत्रानुज्ञात्रात्मना सर्वेषामाब्रह्मस्तम्बपर्यन्तभूता-
नां हृदयविलसितलिङ्गशरीराश्रयः तत्प्रवृत्तिनिमित्तसूत्ररूपत्वात्, तथा स्वाविद्या-
पदव्यष्ट्यादिवीजांशयोगतः प्राज्ञवीजानुज्ञैकरसात्मना सर्वतो व्याप्तुं शीलमस्येति
सर्वव्यापी स हि भगवान् निरङ्कुशषड्गुणैश्वर्यसंपन्नत्वात् । यस्मात् एवं
तस्मात् सर्वगतः । तथा स्वाविद्यापदव्यष्ट्यादितुर्यांशासङ्गतो द्वितुर्यैक्यावि-
कल्पात्मना स्वाविद्यापदस्थूलादिभागत्रयाशिवं प्रसित्वा तुर्यांशोऽप्यसङ्गचिद्भावतुः

शिवो भवति । स्वातिरिक्ताविद्यापदाशिवापह्वसिद्धो वा शिवो भवति ॥ ११ ॥
ज्ञानतत्फलदातेश्वर इत्याह—महानिति । महान् देशकालाद्यपरिच्छिन्नत्वात्
प्रभुः जगच्चक्रचालकत्वेन नियन्तृत्वात् वैशब्दः प्रसिद्धयर्थः पुरुषः स्वेन रूपेण
अखिलपूरणात् यः एवंविधः परमेश्वरः एष हि सत्त्वस्य प्रवर्तकः ये
स्वानुग्रहभाजनाः तैः स्वाराधनधिया सत्कर्मोपासनयोगादीनि कारयित्वा तेषां
यत् सत्त्वं अन्तःकरणं तस्य वैमल्यापादनद्वारेणादौ प्रत्यक्प्रावण्यमापाद्य ततः
प्रत्यगभिन्नब्रह्मगोचरं विधाय ततः प्रत्यक्परविभागैक्यकलना यत्र सुदुर्लभतामर्हति
तद्धि निष्प्रतियोगिकब्रह्ममात्रं तत्सम्यज्ज्ञानं प्रत्यप्येतस्य प्रवर्तकत्वात्,

धातुः प्रसादान्महिमानमात्मनः ज्ञानप्रसादेन विशुद्धसत्त्वः ॥ इत्यादि
परमाद्वैतविज्ञानमिदं भवभयापहम् ।

भवप्रसादतो लभ्यं भावनारहितं परम् ॥ इति

श्रुतेः स्मृतेश्च । परमेश्वरप्रसादादेव स्वातिरिक्तशान्तिः भवतीत्याह—सुनिर्मला-
मिति । स्वातिरिक्तमलापह्वसिद्धां विद्वदनुभवैकगोचरां शान्तिं निरतिशयानन्दा-
विर्भावलक्षणां विकलेवरमुक्तिं प्रत्ययमेव ईशानः, मुमुक्षोः स्वाविर्भावहेतुः स्वय-
मेवेत्यर्थः । अत एवेश्वरो ज्योतिरव्ययः चिन्मात्रत्वेन नित्यत्वात् ॥ १२ ॥
ईश्वरस्यैव सर्वान्तःकरणयोगतो जीवत्वं स्वयाथात्म्यज्ञानतः स्वभावापत्तिं
चाह—अङ्गुष्ठमात्र इति । हृदयस्य स्वाङ्गुष्ठपरिमितिसुषिरवत्त्वेन तदुपलब्धचैत-
न्यस्यापि तन्मात्रत्वमुपचर्यते इति अङ्गुष्ठमात्रः, वस्तुतः पूर्णत्वात् पुरुषः
सपादिषु रज्ज्वादिवत्, सर्वान्तःकरणावभासकत्वेन सर्वभूतान्तरात्मा, प्रत्यगात्म-
रूपेण सदा जनानां हृदये सन्निविष्टः हृदयाख्यसूक्ष्मशरीरसत्तास्फूर्त्यनन्द-
प्रदत्वात्, हृदा हृदयस्थबुद्ध्या मनः ईष्ट इति मनीषा संकल्पादिमन्मनसाऽ-
भिकल्पः प्रकाशितः । यद्वा—हृदा “हृन् हरणे” इति धातोः नेति नेतीति
स्वातिरिक्तप्रतिषेधोपदेशेन मनीषा ज्ञानविज्ञानात्मना मनसा सम्यज्ज्ञानेन
च अभिकल्पतोऽभिप्रकाशितः । य एतत् निर्विशेषं ब्रह्म स्वमात्रमिति विदुः न
एव अमृताः भवन्तीत्युपचर्यते, पुरैव तेषां नित्यामृतस्वरूपत्वात् ॥ १३ ॥

सहस्रशीर्षा पुरुषः सहस्राक्षः सहस्रपात् ।

स भूमिं विश्वतो वृत्वाऽत्यतिष्ठदशाङ्गुलम् ॥ १४ ॥

पुरुष एवेदः सर्वं यद्भूतं यच्च भव्यम् ।

उतामृतत्वस्येशानो यदन्नेनातिरोहति ॥ १५ ॥

स्वाविद्यामवष्टभ्य सर्वस्रष्टृत्वं स्वसृष्टोपाध्यनुप्रवेशतो जीवत्वं स्वज्ञानतः स्वभावापत्तिं चाह—सहस्रेति । समष्टिजीवात्मना सहस्राणि शीर्षाण्यस्येति सहस्रशीर्षा, पुरुषः पूर्णत्वात् । सहस्राक्ष इत्यादावपि एवमेव योजना । स प्रकृतेशः भूमिं भूम्युपलक्षितभौतिकजातं सर्वतो विश्वतोऽन्तर्बहिश्च वृत्वा व्याप्य अत्यतिष्ठदशाङ्गुलं हिरण्यगर्भं विराजं चातीय स्वे महिम्नि अत्यतिष्ठत् । यानि यानि दशसङ्ख्याकानि तानि तान्यङ्गुलपरिमाणोपलक्षितानि तानि सर्वाण्यतीत्य स्थितवानिति वा । अथवा भौतिकजातमन्तर्बहिर्याप्य तदपेक्ष्य दशाङ्गुलमत्यतिष्ठत्, दशाङ्गुलवचनं निरवधिकमहत्त्वोपलक्षणार्थम् ॥ १४ ॥ यत् सर्वकल्पनाधिष्ठानं तदेव सर्वमित्याह—पुरुष एवेदमिति । पुरुषातिरिक्तस्य मायामात्रत्वेन कारणतुल्यत्वात्, “पुरुषान्न परं किञ्चित् सा काष्ठा सा परा गतिः” इति श्रुतेः, पुरुषातिरेकेण यद्भूतं यच्च भव्यं यद्वर्तमानकालिकं च तदपि मायामात्रम् । तत्कल्पनाधिष्ठानं पुरुषमात्रमेवेत्याह—उतामृतत्वस्येशान इति । उतापि स्वातिरिक्तमायापहवसिद्धामृतत्वस्येशानः परमेश्वरः स्वाज्ञानबन्धनिरासकत्वात् यद्द्रुश्यजातमन्नं, सम्यज्ज्ञानेनाद्यत इत्यन्नशब्देन मायातत्कार्यमुच्यते, इत्थंभूतान्नेन वस्तुस्वभावमतिलङ्घय तदतिरेकेण अतिरोहति जायते, कार्यजातस्यऽपि सत्ताप्रदत्वेनाधिष्ठानत्वादीशानो नियन्ता परमेश्वर एवेत्यर्थः । यत्पुरुषतत्त्वमन्नेन कार्यरूपेण रोहति स्वगतहेयांशापाये स एवामृतत्वस्येशानः ॥ १५ ॥

ईश्वरस्य सर्वप्रत्यक्त्वम्

सर्वतःपाणिपादं तत् सर्वतोऽक्षिशिरोमुखम् ।

सर्वतःश्रुतिमल्लोके सर्वमावृत्य तिष्ठति ॥ १६ ॥

सर्वेन्द्रियगुणाभासं सर्वेन्द्रियविवर्जितम् ।

सर्वस्य प्रभुमीशानं सर्वस्य शरणं ^१सुहृत् ॥ १७ ॥

नवद्वारे पुरे देही हःसो लेलायते बहिः ।

वशी सर्वस्य लोकस्य स्थावरस्य चरस्य च ॥ १८ ॥

ईश्वरस्य सर्वप्रत्यक्त्वेन सर्वात्मकतामाह—सर्वत इति । ब्रह्मादिस्तम्बान्त-
प्राणिपटलपाणिपादा अस्यैव पाणिपादा इति सर्वतःपाणिपादं तत् प्रकृतं
ब्रह्म । सर्वतोऽक्षिशिरोमुखं इत्यादेरप्येवमेव विग्रहः । तथा सर्वतःश्रुतिमल्लोके
प्राणिनिकाये । किं बहुना, स्वातिरिक्तसर्वप्रपञ्चं सच्चिदानन्दरूपेण आवृत्य
तिष्ठति ॥ १६ ॥ ईश्वरस्य स्वविकल्पितप्रपञ्चासङ्गतया सर्वसाक्षित्वं सर्व-
नियन्तृत्वादिरपीत्याह—सर्वेति । सर्वाणि श्रोत्रादीनीन्द्रियाणि तेषां गुणाः
शब्दादयो यदधिगमादाभासमात्रतया दृश्यन्ते तत् सर्वेन्द्रियगुणाभासं, वस्तुतः
सर्वेन्द्रियविवर्जितं सर्वस्य प्रभुं स्वामिनं ईशानं नियन्तारं सर्वस्य शरणं
सर्वापद्रवक्षत्वात् सुहृत् मित्रं सर्वावस्थायां हितकरम् । सर्वाणि पदानि
प्रथमान्तानि नपुंसकानि । प्रभुं इत्यत्र लिङ्गविभक्तिव्यत्ययो द्रष्टव्यः ॥ १७ ॥
ग्रन्थलाघवात् बुद्धिलाघवमाश्रयणीयं इति न्यायात् एतस्यार्थस्य दुरवगाह-
त्वेनोक्तार्थमेव पुनः पुनरुच्यते । शोधितजीवेशयोरेकत्वमसकृदुक्तम् । स्वमाया-
विकल्पितकार्यानुप्रवेशतो जीवत्वं तन्नियन्तृत्वं स्वज्ञानतः स्वमात्रतां च
पुनरप्याह—नवद्वार इति । शिरसि सप्तद्वाराणि द्वाववाञ्चौ एतानि नवद्वाराणि
यस्मिन् तस्मिन् नवद्वारे पुरे शरीरे प्रविश्य देही पुराभिमानो सन् संसरति ।
कथं इत्यत्र जाग्रदाद्यभिमानं क्रमेण गत्वा हित्वा ज्ञानविज्ञानाभ्यां सर्वं हत्वा

^१ बृहत्—मु.

तुरीयं गच्छति सम्यग्ज्ञानेन तदपि हत्वा तुरीयातीतं स्वमात्रतया गच्छतीति वा हंसः परमात्मा लेलायते तद्वहिरेव भूत्वा लीलया चरति संसरतीव । अस्य वशे सर्वं वर्तते इति वशी सर्वस्य लोकस्य, स्थावरस्य चरस्य च वशी सर्वनियन्तेत्यर्थः ॥ १८ ॥

परमात्मवेदनाच्छोकनिवृत्तिः

अपाणिपादो जवनो ग्रहीता पश्यत्यचक्षुः स शृणोत्यकर्णः ।

स वेत्ति वेद्यं न च तस्यास्ति वेत्ता तमाहुरभ्यं पुरुषं महान्तम् ॥

अणोरणीयान् महतो महीयानात्मा गुहायां निहितोऽस्य जन्तोः ।

तमक्रतुं पश्यति वीतशोको धातुः प्रसादान्महिमानमीशम् ॥२०॥

वेदाहमेतमजरं पुराणं सर्वात्मानं सर्वगतं विभुत्वात् ।

जन्मनिरोधं प्रवदन्ति यस्य ब्रह्मवादिनो हि प्रवदन्ति नित्यम् ॥२१॥

निष्कलेश्वरस्यापि स्वविद्यया करणग्रामराहित्यं तत्तद्व्यापारवत्त्वं सर्वज्ञतामनन्यवेद्यतामद्वितीयत्वं चाह—अपाणीति । पाणिपादा यस्य न विद्यन्ते सोऽयं अपाणिपादः निर्विशेषत्वात् तथाऽपि ज्ञाताज्ञातसाक्षितया तत्र तत्र गच्छतीवेति जवनः स्वाभेदेन सर्वग्राहकत्वात् ग्रहीता च । शिष्टकर्मेन्द्रियाणामुपलक्षणमेतत् । स्वयं अचक्षुरपि स्वभावेन चक्षुस्तद्विषयं च पश्यति कर्णहीनोऽपि श्रोत्रतद्दृष्टिविषयं शृणोति । शिष्टज्ञानेन्द्रियाणामुपलक्षणमेतत् । किं बहुना, सोऽयं परमात्मा यद्व्यष्टिसमष्टिबाह्यान्तःकरणैर्वेदनीयं वेद्यं तत्सर्वं युगपत् वेत्ति सर्वज्ञत्वात् । विषयग्राहिकरणग्रामग्राहकवत् वेत्तृवेदयिता कश्चित् स्यादित्यत आह—न च तस्यास्ति वेत्तेति, “विज्ञातारमरे केन विजानीयात्” इति श्रुतेः । तं प्रकृतं अग्रे भवं अभ्यं पुरुषं महान्तं त्रिविधपरिच्छेदशून्यं आहुः ब्रह्मविदः,

न व्यापित्वादेशतोऽन्तः कारणत्वान्न कालतः ।

न वस्तुतोऽपि सार्वत्म्यादानन्त्यं ब्रह्मणि त्रिधा ॥

इति चन्द्रकोक्तेः ॥ १९ ॥ परमात्मन एकत्वं तज्ज्ञानात्कैवल्यं तज्ज्ञानाधिकारतां चाह—अणोरिति । अणोरणीयान् परमाणुवत् सूक्ष्मबुद्ध्यादेरपि सूक्ष्मतमत्वात्, महतो महीयान् आकाशादेर्महतोऽपि महत्तमत्वात् । बुद्ध्याकाशसापेक्षमणुत्वं महत्त्वं च न स्वतः, स्वस्य निष्प्रतियोगिकात्ममात्रत्वात्,

आत्ममात्रमिदं सर्वमात्मनोऽन्यन्न किञ्चन ॥

इति श्रुतेः । यदि स्वाज्ञविकल्पिता हृद्गुहा तदा तत्र प्रत्यक्त्वेन निहितः । कस्य गुहेत्यत्र जनिमज्जन्तोः स्थूलशरीरस्य हृदयावच्छिन्नबुद्धिः गूहनात् गुहेत्युच्यते । यः प्रत्यगात्मतया प्रकृतः तमक्रतुं नानाविधसङ्कल्पविरलं महिमानं निरवधिक-महद्वृषं स्वातिरिक्तप्रसनेशं, “सर्वसंहारसमर्थः” इति श्रुतेः । इत्थंभूतं प्रत्यक्तत्त्वं परतत्त्वाभेदेन प्रत्यक्परमिदाऽसहपरब्रह्मतया वा धातुः ईश्वरस्य प्रसादात् यः पश्यति यदा सोऽयं तदा वीतस्वातिरिक्तास्तिताप्रभवशोको भवति ॥ २० ॥ उक्तार्थदाढ्याय मन्त्रदृगनुभवमाह—वेदेति । वेदाहं इत्याचार्यपदारूढो मन्त्रद्रष्टा मुनिः । किं वेदेत्यत्र एतं अध्यायत्रयप्रतिपादितं अजरं अपक्षयशून्यत्वात् पुराणमिति च जन्मादिषड्भावविकारप्रतिषेधः, कूटस्थनित्यं, सर्वश्चासावात्मा चेति सर्वात्मानं सर्वेषामात्मानमिति वा सर्वगतं सर्वव्यापिनम् ! कुत एव-मित्यत्राह—विभुत्वादिति । आकाशादिविविधकार्यरूपेण भवतीति विभुः, तस्मात् सर्वगतम् । यस्य जगज्जन्मनिरोधं प्रवदन्ति एतदेव परमेश्वरकर्मैति ब्रह्मवादिनः हिः प्रसिद्धौ प्रवदन्ति नित्यं महाप्रलयमहासर्ग-अवान्तरप्रलयावान्तर-सर्ग-सुषुप्तिप्रबोधेषु मध्ये च । यद्वा—जन्मनिरोधं जन्माभावं यस्य वदन्ति तमहं वेदेत्यन्वयः । स्वविकल्पितमायातत्कार्यापाये स एवेश्वरः परमात्मा स्वमात्रमवशिष्यत इति तदपि वेदाहमित्यभिप्रायः ॥

इति तृतीयोऽध्यायः

चतुर्थोऽध्यायः

ईश्वरात् सम्यज्ज्ञानप्रार्थना

य एकोऽवर्णो बहुधा शक्तियोगाद्वर्णाननेकान् निहितार्थो दधाति ।
वि चैति चान्ते विश्वमादौ स देवः स नो बुद्ध्या शुभया संयुनक्तु ॥

अभ्यासस्य तात्पर्यलिङ्गत्वात् वक्ष्यमाणार्थस्य दुरवगाह्यत्वाच्च जामितां
विहायोक्तार्थमेव पुनः पुनरावर्तयति । चतुर्थाध्याये ईश्वरात् सम्यज्ज्ञानप्रार्थनं
तत्त्वंपदार्थशोधनं द्वैतस्य मिथ्यात्वं अद्वैतस्य सत्यत्वं निष्प्रतियोगिकत्वं च
सम्यज्ज्ञानस्य कैवल्यानन्तरङ्गसाधनत्वं च वक्ष्यते । तत्रादौ मुमुक्षोरीश्वरात्
सम्यज्ज्ञानप्रार्थनमाह—य एक इति । यः चिद्भातुः एकोऽद्वितीयत्वात् नाम-
रूपवैरल्यात् अवर्णः निर्विशेषत्वात् बहुधा बहुप्रकारमायाशक्तियोगात् अनेकान्
वर्णान् नामरूपाणि, यस्य स्रष्टव्यविषयेक्षणे निहितो निक्षिप्तोऽर्थः, दधाति
व्याकरोति, पूर्वं स्वेक्षणतो नामरूपव्याकरणं कृत्वा पश्चात् बहिव्याकरोति ।
अन्ते संहारकाले विश्वं वि चैति व्येति च, अन्तर्भावितणिजर्थोऽयं शब्दः,
विगमयति स्वात्मनि सर्वमुपसंहरति । चकारात् आदौ दधातीति जगदुत्पत्तिस्थि-
तिलयकारणत्वं द्योत्यते । य एवंविधः परमेश्वरो विजयते स नो बुद्ध्या शुभया
संयुनक्तु ससाधनतत्त्वज्ञानरूपया शुभया धिया योजयतु ॥ १ ॥

ईश्वरस्यैव स्वमायया निखिलकार्यप्रवेशः

तदेवाग्निस्तदादित्यस्तद्वायुस्तदु चन्द्रमाः ।

तदेव ^१शुक्रं तद्ब्रह्म तदाप^२स्सप्रजापतिः ॥ २ ॥

त्वं स्त्री त्वं पुमानसि त्वं कुमार उत वा कुमारी ।

त्वं जीर्णो दण्डेन वंचसि त्वं जातो भवसि ^३सर्वतोमुखः ॥ ३ ॥^१ शुक्रममृतंत—अ, अ १, अ २, क.^२ स्तत्प्र—उ, मु.^३ विश्वतो—अ, क.

नीलः पतङ्गो हरितो लोहिताक्षस्तटिद्रुर्भ ऋतवः समुद्राः ।

अनादिमत्त्वं विभुत्वेन वर्तसे यतो जातानि भुवनानि विश्वा ॥४॥

स्वमायायोगतः आधिदैविकोपाधीनुत्पाद्य तेष्वनुप्रविश्य अग्न्याद्याख्यामवलम्ब्य तन्नियन्तृत्वेनैपि स्वयमेव अवतीत्याह—तदेवेति । तदेव ईश्वरतत्त्वं अग्निसूर्यवाय्वाख्यं तच्चन्द्रादिरूपेणापि स्थितं, तदु अपि, अस्य सर्वत्रान्वयो द्रष्टव्यः, तदेव शुक्रं नक्षत्रजालवत् स्थितं, शुक्लमिति वा पाठे विराड्रूपेणापि स्थितं, तद्ब्रह्म तदापः अवभिमानिदेवतारूपत्वात्, स हि प्रजापतिः चतुराननरूपत्वात् “एष ब्रह्मैष इन्द्रः” इत्यादिश्रुतेः । अग्न्यादित्यादीनां वाक्चक्षुरादिसमष्टित्वात् वागादिसमष्टिग्रहणं इतरसमष्टीनामुपलक्षणार्थम् ॥ २ ॥ स्वमायाशक्त्या निखिलकार्योपाधीन् सृष्ट्वा तत्र घटाकाशवत् जलचन्द्रवच्च प्रविश्य तत्तदाख्यां प्राप्तवद्भातोऽपि स्वयमीश्वर एवेत्याह—त्वमिति । त्वमेव स्त्रीपुंनपुंसकभेदेन स्थितोऽसि, तत्र कुमारकुमारीरूपेणापि स्थितोऽसि, त्वं जीर्णो जरठः करकलितदण्डेन बन्धसि संचरसि । किं बहुना, त्वमेव मायया सर्वतोमुखः नानाऽऽकारेण मायया जात इव लक्ष्यसे ॥ ३ ॥ तिर्यगादिरूपेणापि त्वमेव वर्तस इत्याह—नील इति । नीलः पतङ्गः कृष्णभ्रमरादिः हरितः शुक्रादिः लोहिताक्षः कोकिलादिः तटिद्रुर्भो मेघः ऋतवो वसन्तादयः षट् समुद्राः लवणाद्याः सप्त । नीलपतङ्गादिस्त्वमेवेत्यर्थः । आदिमन्न भवतीति अनादिमत्त्वं उत्पत्त्यादिरहितः त्वमेव । तव देशकालवस्त्वपरिच्छिन्नत्वात् विभुत्वेन वर्तसे विभुत्वेन वर्तमानमपि त्वमेवेति सर्वत्रानुषज्यते । यतो भुवनानि भूरादीनि विश्वा विश्वानि जातानि, भुवनाद्याविर्भावतिरोभावाधिकरणमपि त्वमेव ॥ ४ ॥

जीवेश्वरभेदो मायिकः

अजामेकां लोहितशुक्लकृष्णां बह्वीः प्रजाः ^१सृज्यमानां सरूपाः ।

अजो ह्येको जुषमाणोऽनुशेते जहात्येनां मुक्तभोगामजोऽन्यः ॥

द्वा सुपर्णा सयुजा सखाया समानं वृक्षं परिषस्वजाते ।

तयोरन्यः पिप्पलं स्वाद्वत्त्यनश्नन्नन्योऽभिचाकशीति ॥ ६ ॥

समाने वृक्षे पुरुषो निमग्नोऽनीशया शोचति मुह्यमानः ।

जुष्टं यदा पश्यत्यन्यमीशमस्य महिमानमिति वीतशोकः ॥ ७ ॥

इदानीं तेजोऽबन्नलक्षणां प्रकृतिं तद्विकारप्रपञ्चस्येश्वरविवर्ततां ईश्वरस्य तदसङ्गत्वेन तत्कारणतां तद्गतविशेषांशापह्नवबोधतः कैवल्यसिद्धिं चाह—
अजामिति परमार्थदृष्ट्या कालत्रयेऽपि या न जायते तां अजां ब्रह्ममात्रप्रबोध-
समकालं मूलप्रकृतेरलब्धात्मकत्वात् । स्वाज्ञदृष्ट्या तस्या एकत्वमनेकत्वं चाह—
एकामिति । मूलप्रकृतेरेकत्वात् । लोहितशुक्लकृष्णां तेजोऽबन्नानि सृष्ट्वा तत्तद-
वस्थाऽऽपन्नत्वात् । यद्वा—रजस्सत्त्वतमोगुणात्मिकाम् । गुणत्रयानुयोगतो बह्वि-
अनेकाः प्रविभक्तरूपेण जायन्त इति प्रजाः कारणप्रविभक्तरूपेण व्यज्यमानाः
लोहिताद्यात्मना रजआद्यात्मना वा सरूपाः स्वसमानरूपाः सृज्यमानां उत्पाद-
यन्तीमजां वस्तुतो जन्मराहिल्यात् अजो ह्येकः पूर्वोक्तामजां जुषमाणोऽनुशेते
क्षेत्रज्ञस्य स्वाविद्यापाशपाशितत्वेन तत्परवशत्वात् । तथाऽप्ययं तदसङ्गचिन्मात्र-
स्वरूपः प्राकृतपञ्चकोशेषु जलचन्द्रवदनुप्रविश्य तद्धर्मान् स्वधर्मत्वेनोदरीकृत्य
प्रकृतिप्राकृतपरवशोऽनुवर्तते । सर्वानर्थमूलकारणभूतां भुक्तभोगां वान्ताशनमिव
एनामन्योऽजः परमेश्वरो जहाति स्वमात्रज्ञानाग्निना भस्मीकरोतीत्यर्थः ॥ ९ ॥
एकः प्रकृतिगुणान् भजमानः तत्परतन्त्रतया संसरति, अपरस्तां परित्यज्य
नित्यमुक्ततया अवतिष्ठत इति योऽर्थोऽभिहितः तमेतमर्थं भङ्ग्यन्तरेणाचष्टे—
द्वासुपर्णेति । द्वा द्वौ घटाकाशमहाकाशस्थानीयौ जीवपरमात्मानौ सुपर्णा सुपर्णौ
शोभनपतनगमनौ सयुजा सयुजौ बिम्बप्रतिबिम्बभावमापन्नौ सखाया सखायौ
समानाख्यानौ समानाभिव्यक्तिकारणौ चेतनत्वाजत्वसामान्यात् किञ्चिज्ज्ञत्वसर्व-
ज्ञत्वोपाधिकत्वेन नियम्यनियामकत्वेन शुद्ध्यशुद्ध्युपाधिकत्वेन च प्रकृतिप्राकृत-
त्वेन समानं उच्छेदधर्मवत्त्वात् वृक्षं परिषस्वजाते परिष्वक्तवन्तौ । तयोः
कार्यकारणोपाधिजीवेशयोर्मध्ये लिङ्गशरीराभिमानी अन्यो जीवः पिप्पलं पुण्य-

पापकर्मफलनिष्पन्नं स्वादु विविधविषयजफलं अस्ति भुङ्क्ते । जीवात् अन्यः परमेश्वरः पिप्पलं जीववत् अनश्नन् स्वयमविकृतः सन् अभिचाकशीति स्वातिरिक्तं नेतीत्यमितः पश्यन्नुदास्ते । यथा व्योमासनादित्यः स्वप्रकाश्यं प्रकाशयन् प्रकाशरूपेणास्ते तथा अयमीश्वर इत्यर्थः ॥ ६ ॥ जीवेशावनूद्य जीवस्य स्वयाथात्म्यज्ञानात् कैवल्यसिद्धिमाह—समान इति । पुण्यपापफल-भोगायतनत्वेन समाने वृक्षे स्वाविद्याद्वयतत्कार्यपञ्चकोशात्मके स्वेन रूपेण सर्वत्र पूरणात् पुरुषः परमेश्वरो निमग्नः स्वाविद्याजलधौ प्रतिबिम्बितत्वात् स्वस्वरूपतिरोधानं कर्तुं अनीशया स्वाविद्यया कर्ता भोक्ता सुखी दुःखी इत्यादिना मुह्यमानः सन् शोचति संसारशोकमनुभवति । “ब्रह्ममात्रमसन्न हि” इत्यादिश्रुत्यनुरोधेन स्वातिरिक्तासदपहवसिद्धं निष्प्रतियोगिकब्रह्ममात्रमिति ब्रह्म-विद्वरिष्ठैः तत्त्वज्ञानिभिः जुष्टं ब्रह्ममात्रं यदा स्वावशेषतया पश्यति तदा वीतस्वातिरिक्तास्तिताप्रभवशोको भवतीत्यन्वयः । कीदृशमात्मानं पश्यति इत्यत्र स्वाविद्याद्वयतत्कार्यात् अन्यं स्वावशेषतयाऽवस्थातुं ईशं तस्य प्रत्यगभिन्न-परमात्मनो महिमानं प्रत्यक्परविभागैक्यासहसत्तासामान्यरूपं यदा पश्यति तदा ब्रह्ममात्रप्रबोधतो वीतशोको ब्रह्मैव भवति ॥ ७ ॥

मायाऽधिष्ठातुरीश्वरस्यैव सर्वसृष्ट्वम्

ऋचो अक्षरे परमे व्योमन् यस्मिन् देवा अधि विश्वे निषेदुः ।
यस्तन्न वेदं किमृचा करिष्यति य इत्तद्विदुस्त इमे समासते ॥८॥
छन्दांसि यज्ञाः क्रतवो व्रतानि भूतं भव्यं यच्च वेदा वदन्ति ।
अस्मान् मायी सृजते विश्वमेतत्तस्मिन्श्चान्यो मायया संनिरुद्धः ॥
मायां तु प्रकृतिं विद्यान्मायिनं तु महेश्वरम् ।

¹अस्यावयवभूतैस्तु व्याप्तं सर्वमिदं जगत् ॥ १० ॥

यो योनिं योनिमधितिष्ठत्येको यस्मिन्निदं सं च वि चैति सर्वम् ।
तमीशानं ^१वरदं देवमीड्यं निचाय्येमां शान्तिमत्यन्तमेति ॥ १ ॥

ब्रह्मात्रज्ञानतत्साधनानामीश्वराधीनत्वं ईश्वरभावादृते तेषां वैयर्थ्यमीश्वर-
भावादेव कैवल्यसिद्धिं चाह—ऋच इति । ऋगादिसर्वे वेदाः अक्षरे परमे
परमाक्षरे व्योमन् परमाकाशे परमात्मनि निषेदुः यस्मिन् पूर्वोक्तपरमाक्षरे देवा
विराडादयः अग्न्यादयश्च अधि उपरि निषेदुः आश्रिताः तिष्ठन्ति । ऋगादिवेद-
प्रतिपादितसत्कर्मानुष्ठानसञ्जातचित्तशुद्धिसाधनचतुष्टयसहकृतपारमहंस्यधर्मपूगव-
दनुष्ठितश्रवणादिसञ्जातसम्यग्ज्ञानतो यो यदि यद्ब्रह्म सर्वापहवसिद्धमिति
सर्ववेदान्तार्थं तत् स्वमात्रमिति न वेद स तदा ऋचा तदुपलक्षितनिखिलवेद-
वेदान्तैः किं करिष्यति, न किमपि प्रयोजनं भवतीत्यर्थः, “एवं तं परमज्ञात्वा
वेदैर्नास्ति प्रयोजनम्” इति स्मृतेः । ये वेदोक्तकर्मानुष्ठानतः चित्तशुद्धिमेल्य
यथोक्तसाधनविशिष्टकृतवेदान्तश्रवणादिसम्यग्ज्ञानेन इत् तत् लभ्यं ब्रह्म
स्वावशेषतया विदुस्त इमे ब्रह्मविद्वरीयांसः स्वे महिम्नि समासते कृतकृत्या
ब्रह्मैव भवन्तीत्यर्थः ॥ ८ ॥ यद्ययं सविशेषब्रह्मवित् तदाऽयमीशभावमेव स्व-
शक्त्या पुरुषार्थोपयोगिवेदादीन् तन्निर्वर्त्ययागादीन् तत्साध्यकालत्रयपरिच्छिन्न-
व्यष्टिसमष्ट्यात्मकप्रपञ्चजातं सृष्ट्वा तत्र जलचन्द्रवदनुप्रविश्य स्वाविद्याकाम-
कर्मपाशैः सुतरां बद्धो जीवाख्यां लभत इत्याह—छन्दांसीति । छन्दांसि
ऋगादिचतुर्वेदाः पञ्च यज्ञाः ज्योतिष्टोमादयः क्रतवः सयूपाः व्रतानि
कृच्छ्रचान्द्रायणादीनि भूतं भव्यं भविष्यत् यच्च वेदा वदन्ति, यज्ञादिसाध्यत्वेन
भूतादिकालपरिच्छिन्नः प्रपञ्च इत्यर्थे वेदा एव प्रमाणमित्येतत् । यच्छब्दः सर्वत्र
संबध्यते । अस्मात् अकाराख्यात् ब्रह्मणः, एतत्सर्वमुत्पन्नमित्यध्याहार्यम् ।
कथं ब्रह्मणो जगत्कारणतेत्यत आह—मायी सृजते विश्वमिति । निर्विशेष-
ब्रह्मणोऽपि मायायोगतः सविशेषतया सर्वस्रष्टृत्वमुपपद्यते । तस्मिन् ईश्वरसृष्टि-
व्यष्ट्यादिप्रपञ्चे य ईशभावमापन्नः स एव मायया सन्निरुद्धः ततो मायया

अन्यः सन् परिवर्तते ॥ ९ ॥ स्वाधिष्ठेयमायायाः प्रकृतित्वं तदारोपाधिकरणस्य
मायित्वं स्यादित्याह—मायामिति । या परमार्थदृष्ट्या मा न भवति तां मायां
तु मायामेव स्वाज्ञदृष्टिप्रकृतप्रकृतिं विद्यात् जानीयात् । अत्रेशत्वेन य उक्तः तं
मायिनं तु मायाऽवच्छिन्नमेव मायाऽधिष्ठातारं महेश्वरं विद्यात् । अस्य मायिनः
अवयवभूतैः घटाकाशजलचन्द्रस्थानीयैः आकाशादिः सन् आकाशादिः स्फुरतीति
व्याप्तं सर्वमिदं जगत् महाकाशव्याप्तेरध्यस्तत्वात् न तु स्वपरिणामित्वेन ।
तुशब्दत्रयस्यापि अवधारणमर्थः । यद्वा—मायाऽधिष्ठातुरीश्वरस्य अवयवभूतैः
स्वस्मिन्नध्यस्तत्वात् तदेकदेशभूतैः मायातत्सामर्थ्यैः तद्विवर्तत्वेनैव व्याप्तं
सर्वमिदं जगत् । स्वाध्यस्तसर्वकलनानिवृत्तये मुमुक्षुभिः यत्नः कर्तव्यः
इत्यभिप्रायः ॥ १० ॥ मायायोनेः अवान्तराकाशादियोनीनां च अद्वितीयेश-
स्याधिष्ठातृत्वं, मायाऽधिष्ठानतो वियदाद्युत्पत्तिहेतुत्वं, वियदाद्यवान्तरयोनिमवष्ट-
भ्येतेरेषां सृष्ट्यादिहेतुत्वं, तत्सर्वाधिष्ठानभूतपरमेश्वरयाथात्म्यज्ञानात् मोक्षसिद्धि-
चाह—यो योनिमिति । यः प्रकृतः परमेश्वरः योनिं मूलप्रकृतिं कारणोपाधि-
रूपां पुनः प्राकृतयोनिं कार्योपाधिरूपां च अधितिष्ठति तत्सत्तास्फूर्तिप्रदत्वात् ।
यद्वा—योनिं योनिं प्रत्यन्तर्यामिरूपेणाधितिष्ठति । यः सर्वयोन्यधिष्ठाता स
एकोऽद्वितीयः । यस्मिन् मायाऽऽधारेऽश्वरे सर्वमिदं जगत् समेति संहारकाले
विलयं याति पुनः सृष्टिकाले वि चैति वियदादिरूपेण तादात्म्यं प्रतिपद्यते तं
प्रकृतं ईशानं स्वांशजजीवामिलषितवरप्रदातारं देवं वेदैर्वेदविद्भिः ईड्यं
अहमस्मीति निचाय्य साक्षात्कृत्य स्वातिरिक्तप्रकृतिप्राकृतापह्नवसिद्धां परमशान्तिं
विदेहमुक्तिं एति ॥ ११ ॥

ज्ञानार्थमीश्वरप्रार्थना

यो देवानां प्रभवश्चोद्भवश्च विश्वाधिको रुद्रो महर्षिः ।

हिरण्यगर्भं ^१पश्यत जायमानं स नो बुद्ध्या शुभया संयुनक्तु ॥

^१ पश्यति—अ, अ १, क.

यो देवानामधिपो यस्मिन् लोका अधिश्रिताः ।

य ईशे अस्य द्विपदश्चतुष्पदः कस्मै देवाय हविषा विधेम ॥ १३ ॥

हिरण्यगर्भोपास्येश्वरं प्रति सम्यज्ज्ञानं प्रार्थयति—य इति । उक्तार्थोऽयं मन्त्रः । पश्यत अपश्यत्, व्यत्ययेनात्मनेपदं, बहुलं छन्दसि, अमाङ्गयोगेऽपीत्यडभावः । अवान्तरस्थितिकर्तृत्वेन वेदप्रवर्तकत्वेन च निरीक्षणं कृतवानित्यर्थः ॥ १२ ॥ देवान् प्रति स्वामित्वं सर्वलोकाश्रयत्वं जीवजातनियन्तृत्वं मुमुक्षुभिरुपास्यत्वं चाह—य इति । यः प्रकृतः परमेश्वरः व्यष्टिसमष्टि-देवानामधिपः कारणोपाधिकत्वात् यस्मिन् भूरादयो लोकाः अधिश्रिताः ओतप्रोततयोपरिश्रिताः अस्य द्विपदो मनुष्यादेः चतुष्पदः पश्चादेश्च यः कारणोपाधिः ईशे ईष्टे, तकारलोपश्छान्दसः, कस्मै काय सुखरूपाय, स्मैभावः छान्दसः, तस्मै देवाय हविषा विधेम चरुपुरोडाशादिभिः परिचरेम, विधेः परिचरणकर्मणः एतद्वृत्तम् ॥ १३ ॥

ईश्वरज्ञानादेव पाशविमोक्तः

सूक्ष्मातिसूक्ष्मं कलिलस्य मध्ये विश्वस्य स्रष्टारं तमनेकरूपम् ।

विश्वस्यैकं परिवेष्टितारं ज्ञात्वा शिवं शान्तिमत्यन्तमेति ॥ १४ ॥

स एव कालो भुवनस्य गोप्ता ^१विश्वाधिपः सर्वभूतेषु गूढः ।

यस्मिन् युक्ता ब्रह्मर्षयो देवताश्च तमेवं ज्ञात्वा मृत्युपाशांश्छिनत्ति ॥

घृतात् परं मण्डमिवातिसूक्ष्मं ज्ञात्वा शिवं सर्वभूतेषु गूढम् ।

विश्वस्यैकं परिवेष्टितारं ज्ञात्वा देवं मुच्यते सर्वपाशैः ॥ १६ ॥

एष देवो विश्वकर्मा महात्मा सदा जनानां हृदये संनिविष्टः ।

हृदा मनीषा मनसाऽभिकूलतो य एनं विदुरमृतास्ते भवन्ति ॥

^१ विश्वाधिकः—क.

यदाऽतमस्तन्न दिवा न रात्रिर्न सन्न चासच्छिव एव केवलः ।

तदक्षरं तत् सवितुर्वरेण्यं प्रज्ञा च तस्मात् प्रसृता पुराणी ॥ १८ ॥

नैनमूर्ध्वं न तिर्यञ्चं न मध्ये परिजग्रभत् ।

न तस्य प्रतिमाऽस्ति यस्य नाम महद्यशः ॥ १९ ॥

न संदशे तिष्ठति रूपमस्य न चक्षुषा पश्यति कश्चनैनम् ।

हृदा हृदिस्थं मनसा य एनमेवं विदुरमृतास्ते भवन्ति ॥ २० ॥

ईश्वरस्य परमसूक्ष्मत्वं सर्वकारणत्वं सर्वसाक्षित्वं स्वज्ञानान्मोक्षप्रदत्वं च पुनरप्याह—सूक्ष्मेति । पृथिव्याद्यव्यक्तान्तानि पूर्वपूर्वापेक्षया उत्तरोत्तराणि सूक्ष्मतराणि, पृथिव्याद्यव्यक्तान्तगतसूक्ष्मादपि परमेश्वरतत्त्वं अतिसूक्ष्मं “केश-कोट्यंशैकभागसूक्ष्मं ब्रह्म सुखात्मकम्” इति ब्रह्मप्रणवोक्तेः, स्वातिरिक्तत्वेन कलिलस्य स्वाविद्यापदतत्कार्यजातस्य मध्ये विश्वविश्वाद्यविकल्पानुज्ञैकरसान्ता-त्मनाऽवस्थितं स्वाज्ञदृष्टिविकल्पितविश्वस्य स्रष्टारं तं तच्छब्दार्थं नानाजल-पात्रानुगतचन्द्रवत् स्वाविद्यापदतत्कार्येषु अनेकरूपवदवस्थितं स्वविवर्तविश्वस्यैकं अधिष्ठानं स्वाधिष्ठेयसत्तास्फूर्तिमुखप्रदतया तदन्तर्बहिः परिवेष्टितारं वस्तुतः स्वातिरिक्ताशिवापहवसिद्धं शिवं स्वमात्रमिति ज्ञात्वा शान्तिमत्यन्तमेति व्याख्यातम् ॥ १४ ॥ ईश्वरस्य सर्वस्रष्टृत्वपालकत्वोपसंहारकत्वं प्रत्यक्तत्वं सर्वाप्यत्वं ज्ञानैकगम्यत्वं चाह—स एवेति । यः प्रकृतः स एव परमेश्वरः स्वातिरिक्तं कलयति स्वात्मसात्करोतीति कालः । काले इति पाठान्तरम् । तत्र जीवसञ्चितकर्मपरिपाककाले भुवनस्य तत्तत्कर्मफलानुरोधेन गोप्ता रक्षिता विश्वाधिपः विश्वस्वामी सर्वभूतेषु अनुप्रविष्टत्वेन गूढः । यस्मिन् संविन्मात्रेश्वरे ब्रह्मर्षयः सनत्कुमारादयः देवताश्च हिरण्यगर्भादयः युक्ताः एकतां गताः तं ईश्वरं ज्ञात्वा सोऽहमस्मीत्यपरोक्षीकृत्य स्वाज्ञानस्य मृत्युहेतुत्वेन मृत्युः स्वाज्ञानं तद्भृत्तिभिः पाश्यते बध्यत इति स्वाज्ञानवृत्तयः पाशाः तान् मृत्युपाशान् छिनत्ति, “मृत्युर्वै तमः” इति श्रुतेः ॥ १५ ॥ ईश्वरस्य परमानन्दस्वभावत्वं सर्वदोषा-

स्पृष्टत्वं जीवरूपेण सर्वभूतगूढत्वं सर्वव्यापित्वं स्वज्ञानात् स्वाज्ञानपाशापहानिं
 चाह—घृतादिति । घृतात् परं उपरि वर्तमानं मण्डं यथा सूक्ष्मं प्रीतिविषयं च
 तथा मुमुक्षुप्रीतिविषयं अतिसूक्ष्मं च ब्रह्मादिस्तम्बान्तभूतेषु अनुप्रविश्य विश्व-
 विराडोत्रादिरूपेण वर्तमानमप्यतिगूढं स्वाज्ञादृष्टेरावृतवत् भानात् । विश्वस्यैकं
 परिवेष्टितारं इत्याद्युक्तार्थम् ॥ १६ ॥ ईश्वरस्य सप्रपञ्चनिष्प्रपञ्चरूपेणावस्थानं
 तन्मात्रज्ञानान्मोक्षसिद्धिं चाह—एष इति । एष प्रकृतः परमात्मा मायाशक्ति-
 योगान्महदादिविश्वं करोति इति विश्वकर्मा महानात्मा अस्येति महात्मा
 महाकाशस्थानीयपरमात्मरूपत्वात् सदा जनानां हृदये जलपात्रावलिगतचन्द्रवत्
 संनिविष्टः । हृदा मनीषेयाद्युक्तार्थम् ॥ १७ ॥ स्वातिरिक्तकलनापाये
 स्वयमेवावशिष्यते इत्याह—यदेति । यदा परमार्थावस्थायां अतमः स्वाज्ञाना-
 संभवात् तत् तदा न दिवा न रात्रिः दिवारात्र्यादिकलना न ह्यस्ति न
 सन्न चासत् भावाभावकलना न ह्यस्ति । ततः किमवशिष्यते इत्यत्र शिव एव
 स्वातिरिक्ताशिवं प्रसित्वा केवलः स्वमात्रतयाऽवशिष्यते, “सत् किंचिदवशिष्यते”
 इति श्रुतेः । यदीश्वरतत्त्वं तत् एव अक्षरं तत्पदार्थभूतं सवितुः ईश्वरस्य
 मुमुक्षुभिः प्राथेनीयं वरेण्यं रूपं निर्गुणम् । स्वाविद्यातत्कार्यग्रासब्रह्मविद्यारूपेयं
 प्रज्ञा च पुराणी ब्रह्मादिपरंपरागता तस्मात् शिवादेव प्रसृता ॥ १८ ॥
 ईश्वरस्याद्वितीयत्वमनुपमत्वं महद्विख्यातनामत्वं चाह—नैनमिति । एनं प्रकृतं
 शिवं ऊर्ध्वं न हि कश्चिदपि परिजग्रभत् न परिगृहीतुं शक्नुयात्, न
 तिर्यश्चमपि परिजग्रभत् सन्मात्रत्वेन दिग्देशाद्यनवच्छिन्नत्वात्, न मध्ये
 परिजग्रभत् निरंशत्वेन मध्यस्थानाभावात् । न हि तस्य ईश्वरस्य प्रतिमा उपमा
 काचित् अस्ति निष्प्रतियोगिकत्वेन ब्रह्ममात्रत्वात्, यस्य परमेश्वरस्य नाम
 अभिधानं महद्यशः निष्प्रतियोगिकपूर्णब्रह्मगमकत्वात् ॥ १९ ॥ परमेश्वर-
 स्यातीन्द्रियत्वं प्रत्यगभिन्नतां स्वज्ञानात् मोक्षसिद्धिं चाह—न सन्देह इति ।
 अस्य ईश्वरस्य यन्निर्विशेषरूपं चक्षुरादीन्द्रियैः संहशे संदर्शनयोग्यदेशे न
 तिष्ठति । एतादृशं एनं ईश्वरं चक्षुषा तदुपलक्षितसर्वेन्द्रियैः कश्चन कोऽपि न
 पश्यति गृहीतुं न शक्नुयात् “यच्चक्षुषा न पश्यति येन चक्षूंषि पश्यति” इति

श्रुतेः । स्वात्मातिरिक्तात्मा नेति नेतीयपहवबोधरूपया हृदा निरहंभावमापन्न-
मनसा अखण्डाकारवृत्त्या हृदयगुहायां प्रत्यग्रूपेण तदभिन्नब्रह्मरूपेण तद्वैदेक्यासह-
ब्रह्ममात्ररूपेण वा तिष्ठतीति हृदिस्थं एनं एवं ये यथोक्तसाधनसंपन्ना योग्याधि-
कारिणः स्वमात्रमिति विदुः ते तद्वेदनसमकालं अमृता भवन्ति ॥ २० ॥

ज्ञानार्थं पुनरीश्वरप्रार्थना

अजात इत्येवं कश्चिद्भीरुः प्रपद्ये ।

रुद्र यत्ते दक्षिणं मुखं तेन मां पाहि नित्यम् ॥ २१ ॥

मा नस्तोके तनये मा न आयुषि मा नो गोषु मा नो अश्वेषु
रीरिषः ।

वीरान् मा नो रुद्र भामितोऽवधीर्हविष्मन्तः सदमि त्वा
ह्वामहे ॥ २२ ॥

ईश्वरस्य स्वाज्ञानप्राप्तस्वज्ञानप्रदत्वात् तत्प्रार्थनामाह—अजात इति ।
इतिशब्दो हेत्वर्थः । यस्मात् त्वं एवं उक्तप्रकारेण अजातः जनिमृत्युशनायाऽऽदि-
षड्भावषड्वर्त्मिवैरळ्यादजातः परमात्मा नाहं तत्सदृशः षड्भावषड्वर्त्मिविशिष्ट-
देहित्वादित्यात्मानं मत्वा कश्चित् जाल्याद्यशनायाऽऽदिभावषट्कषड्वर्त्मितो भीरुः
सन् विशुद्धान्तःकरणो योग्याधिकार्यहं हे रुद्र ते तव यत्ते सर्वापहवसिद्ध-
निष्प्रतियोगिकब्रह्ममात्रावस्थानलक्षणकैवल्यदापनदक्षिणं समर्थं मुखं निष्प्रति-
योगिकनिर्गुणं स्वावशेषधिया प्रपद्ये तेन मुखेन योग्याधिकारिणं मां पाहि यत्ते
नित्यं रूपं तन्मात्रं मां विधाय रक्षस्व । प्रपद्यते इत्यस्मिन् पाठे—कश्चिन्मुमुक्षुः
मोक्षसिद्धयर्थं त्वां प्रपद्यते अतोऽहमपि मोक्षसिद्धयर्थं त्वामेव प्रपद्ये इत्यर्थः ॥ २१ ॥
अस्मच्छिष्यपरम्परां सम्यग्ज्ञानयोग्यां विधाय त्वं निष्कलभावं दत्त्वा पाहि
कदाऽपि मा हिंसीः इति प्रार्थनमाह—मा न इति । नोऽस्माकं तोके शिष्यवर्गे
तनये पुत्रवर्गोऽपि मा रीरिषः मा हिंसीः रिषतिधातोः हिंसाऽर्थकत्वात् । मा न

आयुषि मा नो गोषु सम्यज्ज्ञानसाधनवाग्विभूतिषु मा नो अश्ववत् अश्वेषु
इन्द्रियेषु, “इन्द्रियाणि ह्यानाहुः” इति श्रुतेः । मा रीरिष इति सर्वत्र
संबध्यते । वीरान् विक्रमवतः परिचारकान् स्नातकान् नोऽस्माकं हे रुद्र
भामितः, भामक्रोधे ण्यन्तः, तैः कृतापराधेन क्रोधितः सन् वधीः, मा वधीरिति
पूर्वप्रतिषेधेन संबन्धः । मदीयानां त्वत्प्रापकसम्यज्ज्ञानयोग्यतासिद्ध्यर्थं वयं
त्वदाराधनसाधनहविष्मन्तो भूत्वा सदा सदा इत् एव सदैव त्वा त्वां हवामहे
यजामहे । अथवा, न केवलमसौ निःश्रेयसार्थिभिरेव प्रार्थ्यः प्रयोमार्गनिरतैरपि
प्रार्थनीय इत्याह—मा न इति । अभ्युदयार्थिभिः अनेन मन्त्रेण अग्निरेव प्रार्थित
इत्यर्थः ॥ २२ ॥

इति चतुर्थोऽध्यायः

पञ्चमोऽध्यायः

विद्याऽविद्ययोः स्वरूपम्

द्वे अक्षरे ब्रह्मपरे त्वनन्ते विद्याऽविद्ये निहिते यत्र गूढे ।

क्षरं त्वविद्या ह्यमृतं तु विद्या विद्याऽविद्ये ईशते यस्तु

सोऽन्यः ॥ १ ॥

विद्याऽविद्ययोः परमेश्वरतन्त्रत्वं विद्याऽविद्येयत्तां विद्याऽविद्येशितृत्वं
तदस्पृष्टत्वमित्याद्यर्थं प्रकटयितुं पञ्चमोऽध्याय आरभ्यते । प्रथमं विद्याऽविद्ये
अङ्गीकृत्याह—द्वे इति । विद्याऽविद्ये द्वे न क्षरतीति अक्षरे अक्षरात्मिके ब्रह्म-
परे ब्रह्मणो हिरण्यगर्भात् परे, अथवा ब्रह्म च तत्परं चेति ब्रह्मपरं तस्मिन्
ब्रह्मपरे परब्रह्मणीति यावत् । परनिपातः छान्दसः । तुशब्दोऽवधारणार्थः ।

तस्मिन् परब्रह्मण्येव अनन्ते परिच्छेदत्रयकथाविरले । विद्याऽविद्ये अक्षर इति विशेष्यत्वेनान्वयो दर्शितः । निहिते निक्षिप्ते परमेश्वराधीनतया नितरां स्थितत्वात् । यत्र यस्मिन् स्वयंप्रकाशतया गूढे अनभिज्यक्ते । तत्र विद्याऽविद्ययोर्लक्षणमाह—
क्षरं त्विति । यद्यत् क्षुरणहेतुः तत्तत् अविद्यैव । तुशब्दोऽवधारणार्थः । यद्यत् अमृतत्वसाधनं तत्तत् विद्यैव । तु शब्दोऽवधारणार्थः । या नित्यमोक्षपुरुषार्थ-
प्रापकतया विद्यते सा विद्यैव । स्वर्गाद्यनित्यफलहेतुः कर्माविद्या । शमाद्युपबृंहित-
श्रवणादिनिष्पन्नेयं विद्या । यस्मादेवं तस्मात् पुरुषार्थेच्छुभिः सर्वकर्माणि संन्यस्य
शमाद्युपबृंहितश्रवणादिरेवाश्रयितव्यः इति भावः । विद्याऽविद्ये ईशते यस्तु यः
परमात्मेष्टे नियमयति । तुशब्दश्चार्थः । यत्र विद्याऽविद्ये निहिते यश्च विद्याऽविद्ये
ईष्टे स ताभ्यां अन्यः विद्याऽविद्याऽऽरोपापवादाधिकरणत्वात् ॥ १ ॥

ईश्वरस्यैव विद्याप्रदातृत्वम्

योऽयोनिं योनिमधितिष्ठत्येको विश्वानि रूपाणि योनीश्च सर्वाः ।

ऋषिं प्रसूतं कपिलं यस्तमग्रे ज्ञानैर्विभर्ति जायमानं च पश्येत् ॥ २ ॥

ईश्वरस्य सर्वाधिष्ठातृत्वेन स्वविद्याप्रदातृत्वमाह—योऽयोनिमिति । यः
प्रकृतः परमेश्वरः एक एव सन् अयोनिं समष्टिमूलाविद्यां योनिं व्यष्टितूलाविद्यां
च स्वसत्तास्फुरणप्रदतया अधितिष्ठति विश्वानि रूपाणि सर्वशरीराणि वियदादि-
समष्टियोनीश्च सर्वाः तद्व्यष्टिरूपावान्तरयोनीश्च स्वसत्तास्फुरणप्रदतयाऽधितिष्ठति,
ऋषिं अप्रतिहतज्ञानतया प्रसूतं कपिलं कनकवर्णं हिरण्यगर्भं य ईशः अग्रे
सृष्टिकाले ज्ञानैः धर्मवैराग्यैश्वर्यैः निखिलवेदतदर्थपरिज्ञानैर्वा युतं विभर्ति
बभारेत्यर्थः । तं च जायमानं च पश्येत् विद्यासंप्रदायकर्तृत्वेन ददर्श ॥ २ ॥

ईशस्य सर्वाधिपत्यम्

एकैकं जालं बहुधा विकुर्वन् यस्मिन् क्षेत्रे संहरत्येष देवः ।

भूयः सृष्ट्वा पतयस्त्वथेशः सर्वाधिपत्यं कुरुते महात्मा ॥ ३ ॥

सर्वा दिश ऊर्ध्वमधश्च तिर्यक् प्रकाशयन् भ्राजते ^१यद्वनङ्गान् ।
 एवं स देवो भगवान् वरेण्यो योनिस्वभावानधितिष्ठत्येकः ॥ ४ ॥
 यच्च स्वभावं पचति विश्वयोनिः पाच्यांश्च सर्वान् परिणामयेद्यः ।
 सर्वमेतद्विश्वमधितिष्ठत्येको गुणांश्च सर्वान् विनियोजयेद्यः ॥ ५ ॥

व्यष्टिसमष्टिकरणग्रामं स्वमायया सृष्ट्वा तदात्मप्रवेशितुः सर्वाधिपत्यमाह—
 एकैकमिति । एकैकं जालं पुरुषमत्स्यानां बन्धनहेतुत्वात् व्यष्टिसमष्ट्यन्तः
 करणरूपं व्यष्टिसमष्टिप्राणज्ञानकर्मेन्द्रियाणामेकैकं जालं तज्जालावस्थामेत्य तत्त-
 त्कर्मोपासनानुगुणं बहुधा विकुर्वन् यस्मिन् प्राकृते क्षेत्रे नित्यंप्रळयादाविदं सर्वं
 एष देवः संहरति उपसंहृतवान् । भूयः पुनरपि व्यष्ट्याद्युपाधीन् सृष्ट्वाऽथ
 पतयस्तु पतींश्च तुश्चार्थे, तत्तदुपाध्यधिष्ठातृन् ब्रह्मादिस्तम्बान्तान् सृष्ट्वाऽथ
 सर्वोपाधितदुपहितानामसौ महात्मा ईश्वरोऽयं आधिपत्यं नियन्तृत्वं कुरुते ॥ ३ ॥
 ईशस्य सर्वज्ञत्वं नियन्तृत्वं चाह—सर्वा इति । सर्वाः प्राच्यादिचतस्रो दिशः
 तद्वर्तिनः सर्वपदार्थांश्च ऊर्ध्वमधश्च तिर्यक् उपदिशश्चतस्रश्च ऊर्ध्वाधस्तिर्यग्वि-
 दिग्गतपदार्थांश्च प्रकाशयन् भ्राजते, यत् उद्भूयनर्थको निपातः, यद्यथेति यावत् ।
 जगच्चक्रवाहने युक्तत्वात् यथा अनङ्गान् आदित्यः प्राच्यादिदिशः स्वप्रभया
 भासयन् भ्राजते तथेश्वरोऽपीत्याह—एवमिति । यथा आदित्यः स्वप्रकाश्यमव-
 भासयन् स्वयं भासते एवं स प्रकृतो देवः स्वातिरिक्तं नेति नेतीति भासयन्
 स्वयमेव भ्राजते य एवंविधः स हि भगवान् षड्गुणैश्वर्यसंपन्नः अभ्युदयनिः-
 श्रेयसकाङ्क्षिभिः वरेण्यः स्वामित्वेन स्वात्मतया वा वरणीयः सोऽयमन्तर्याम्यादि-
 रूपेण योनिः स्वाविद्याद्वयं वियदाद्यण्वन्ताः तत्स्वभावाः तान् योनिस्वभावान्
 हिरण्यगर्भादिस्तम्बपर्यन्तभावांश्च स्वयं एक एव अधितिष्ठति नियमयति ॥ ४ ॥
 ईश्वरस्य सर्वपाचकत्वं स्वाधिष्ठेयमायाऽनुकारित्वं सर्वनियन्तृत्वं जीवजातकर्मानु-
 रोधेन विनियोजयितृत्वं चाह—यच्चेति । यच्च इति लिङ्ग्यत्ययः यश्चेश्वरः सर्वं

प्रकाशयन् सर्वत्र व्याप्य स्थितः, किं च भूतानां स्वभावं तत्तत्कार्यानुरोधेन संनिधिमात्रकर्तृतया पचति कोऽयं ? विश्वयोनिः ईश्वरः विश्वसंभवस्थितिप्रकृत्य-हेतुत्वात् । यद्वा—विश्वा योनयो यस्य नियम्याः स विश्वयोनिः । पाकयोग्यान् पाच्यांश्च सर्वान् स्वात्मसत्तासंनिधिमात्रेण योऽयमीश्वरः परिणामयेत् सोऽयं एक एवेश्वरः सर्वमेतत् विश्वमधितिष्ठति अधिष्टाय नियमयति, किं च पापपुण्यानुगुणतया सत्त्वादिगुणान् अध्यात्मादिभेदभिन्नेषु विनियोजयेद्यः स संसृत्तिकारणनिवृत्त्यर्थं सोऽयमीश्वरः स्वात्मतया वेदितव्य इत्यर्थः । अथवा यच्छब्दस्य उत्तरमन्त्रगततच्छब्देन सम्बन्धः ॥ ९ ॥

ईशस्य वेदवेद्यत्वम्

^१तद्वेदगुह्योपनिषत्सु गूढं तद्ब्रह्मा वेदते ब्रह्मयोनिम् ।

ये पूर्वं देवा ऋषयश्च तद्विदुस्ते तन्मया अमृता वै बभूवुः ॥६॥

ईश्वरस्य वेदवेदान्तगूढत्वं सर्वदेवर्षिभिरात्मतया वेद्यत्वं स्वज्ञानान्तोक्षं चाह—तद्वेदेति । यद्विश्वमधितिष्ठति यद्गुणान् विनियोजयेत् तत् प्रकृतमीश्वरतत्त्वं वेदगुह्योपनिषत्सु वेदगतकर्मभागे यष्ट्यत्वेन तदपेक्षया गुह्ये सगुणविद्याया-मुपास्यत्वेन निर्गुणप्रकाशकोपनिषद्भागे ज्ञेयत्वेन च एवं वेदगुह्योपनिषत्सु गूढम् । यद्वा—वेदश्चासौ गुह्यश्चेति वेदगुह्यः तदपेक्षया गुह्योपनिषत्सु शक्तितात्पर्याभ्यां प्रमेयत्वेन यत् संवृतम् । ब्रह्म वेदस्तद्योनिं ब्रह्मयोनिं तद्ब्रह्मा हिरण्यगर्भो वेदते स्वात्मतया जानाति । पूर्वं पूर्वकाले ये यथोक्तसाधनसंपन्ना देवा अग्न्यादयः ऋषयश्च वामदेवादयः तत् तच्छब्दार्थं स्वमात्रतया विदुः तद्वेदनसमकालं ते तन्मयाः तद्भावारूढाः सन्तोऽमृता वै विदेहमुक्ता एव बभूवुः “ब्रह्मैव सन् ब्रह्माप्येति” इति श्रुतेः । वैशब्दः एवं शास्त्रन्यायानुभव-प्रसिद्धिद्योतकः ॥ ६ ॥

जीवयाथात्म्यम्

गुणान्वयो यः फलकर्मकर्ता कृतस्य तस्यैव स चोपभोक्ता ।

स विश्वरूपस्त्रिगुणस्त्रिवर्त्मा ^२प्राणाधिपः संचरति स्वकर्मभिः ॥

^१ यद्वेद—क.

^२ विश्वाधि—अ, अ १, अ २,

अङ्गुष्ठमात्रो रवितुल्यरूपः संकल्पाहंकारसमन्वितो यः ।

बुद्धेर्गुणेनात्मगुणेन चैव आराग्रमात्रो ह्यवरोऽपि दृष्टः ॥ ८ ॥

वालाग्रशतभागस्य शतधा कल्पितस्य च ।

भागो जीवः स विज्ञेयः स चानन्त्याय कल्पते ॥ ९ ॥

नैव स्त्री न पुमानेषो नैव चायं नपुंसकः ।

यद्यच्छरीरमादत्ते तेन तेन स युज्यते ॥ १० ॥

तत्पदार्थयाथात्म्यं प्रतिपाद्य त्वंपदार्थयत्तां प्रकटयितुमुत्तरे केचिन्मन्त्राः प्रस्तूयन्ते । तत्रादौ जीवस्य कर्तृत्वादिसंसृतिरूपाधिकृतेत्याह—गुणान्वय इति । सत्त्वादिगुणा एवान्वयो यस्य स गुणान्वयः, किंचिद्भज उपसर्जनसत्त्वगुणावष्टम्भतो मुक्तिसाधनश्रवणादिकर्म करोति, ईषत्सत्त्वोपसर्जनरजोगुणप्रधानः सन् स्वर्गादिफलसाधनं कर्म करोति, ईषद्भजउपसर्जनतमोगुणप्रधानः सन् नरकादि-साधनं कर्म करोति, एवं सत्त्वादिगुणपरवशः सन् फलवत्कर्मकर्ता स्वकृतस्य तस्यैव कर्मणः फलस्य स एव उपभोक्ता च । यो गुणपरवशो भूत्वा फलवत्कर्माण्युपचिनोति स स्वकृतकर्मभिः विश्वरूपो ज्ञानारूपो भवति, यस्य गुणाः कामक्रोधलोभाख्याः त्रयः सः त्रिगुणः देवपितृयाणतिर्यग्वर्त्मानि यस्य सः त्रिवर्त्मा पञ्चवृत्तिमत्प्राणाधिपः करणजाताधिपतिश्च कार्यकरणस्वामी सन् सप्तदशात्मकलिङ्गशरीरमात्मसात्कृत्य सत्त्वादिकामादिगुणपरवशो भूत्वा शुभा-शुभकर्माणि कृत्वा तत्फलपाशवेष्टितः सन् सागरमध्यपतितशुष्कालाबुवत् संसारदुःखमहोदधौ संचरति संचरते । परस्मैपदं छान्दसम् ॥ ७ ॥ जीव एवात्मा, अस्य कर्तृत्वादिः औपाधिकः, अतोऽस्य ज्ञाताज्ञातसाक्षित्वमखण्डै-करसत्त्वं चाह—अङ्गुष्ठमात्र इति । स्वाङ्गुष्ठपरिमितहृदयान्तर्वर्त्यव्याकृताका-शासनत्वात् अङ्गुष्ठमात्रः न स्वेन रूपेणास्याङ्गुष्ठमात्रत्वं तस्य विमुत्त्वात् । रवितुल्यरूपः स्वयंप्रकाशत्वात्, “अत्रायं पुरुषः स्वयंज्योतिः” इति श्रुतेः । मानसोपाधित्वात् अहंकारोपाधिकत्वाच्च संकल्पाहंकारसमन्वितो यः रवितुल्य-

रूपश्च स हि बुद्धेः लिङ्गशरीरस्य गुणेन परिच्छेदभेदादिना सच्चिदानन्दात्म-
गुणेन चैवाराग्रमात्रो न स्वतः, आरा प्रतोदः तदुपरि प्रोतलोहाग्रस्य मात्रेव
मात्रा परिमितिः यस्य सोऽयमित्यर्थः । वस्तुतोऽयं स्वेन रूपेण दृष्टः नान्येन
दृष्टः प्रकाशितः कारणोपाध्यपेक्षया अयं अवरः कार्योपाधित्वात् ॥ ८ ॥ जीवस्य
परिच्छित्तिः औपाधिकी, स्वतोऽयमपरिच्छिन्न इत्याह—वालाग्रेति । वालाग्रस्य
यः शततमो भागः तस्यापि पुनः शतधा कल्पितस्य च यो भागः स यथा
सूक्ष्मः तद्वत् जीवोऽतिसूक्ष्मः उपाध्यवच्छिन्नरूपेण सूक्ष्मो विज्ञेयः । स च
आनन्त्याय कल्पते । चकारोऽवधारणे । स्वातिरिक्तोपाध्यसंभवप्रबोधतोऽयं
ब्रह्ममात्रमवशिष्यत इत्यर्थः ॥ ९ ॥ जीवस्य लिङ्गशरीरोपाधिकत्वं तदतीतत्वं
चोक्त्वा इदानीं स्वतः स्थूलदेहवैलक्षण्यं स्वाविद्यया स्थूलदेहतद्धर्मभाक्त्वं
चाह—नैवेति । जीवस्य चिन्मात्ररूपत्वात् अयमेव जीवो नैव स्त्री पुमान्
नपुंसको वा भवितुमर्हति । किं तु स्वाज्ञानपुरस्सरं मिथ्याऽभिमानात् यद्यत्
स्थूलशरीरमादत्ते स्वीकुरुते तेन तेन स्त्र्यादिरूपेण तद्धर्मकृशत्वादिरूपेण च
स विज्ञानात्मा युज्यते संरज्यते स्त्री पुमानपुंसको वा अहं जातो मृतः कृशः
स्थूलः इत्यादिमिथ्याऽभिमानतः संसरतीत्यर्थः । चशब्देन निरुपाधिकचिन्मात्रता
द्योयते ॥ १० ॥

जीवसंसारमूलम्

संकल्पनस्पर्शनदृष्टिहोमैर्ग्रासांबुवृष्ट्या चात्म^१विवृद्धिजन्म ।
कर्मानुगान्यनुक्रमेण देही स्थानेषु रूपाण्यभिसंप्रपद्यते ॥ ११ ॥
स्थूलानि सूक्ष्माणि बहूनि चैव रूपाणि देही स्वगुणैर्वृणोति ।
क्रियागुणैरात्मगुणैश्च तेषां संयोगहेतुरवरोऽपि दृष्टः ॥ १२ ॥

स्वस्योपाधिपरिग्रहे कर्तृत्वादिसंसृतिधर्मभाक्त्वे च किं मूलमित्यत आह—
संकल्पनेति । एवमेव भवितव्यं इति मनसः संकल्पनेन स्पर्शनं त्वगिन्द्रिय-

व्यापारः गङ्गोदकचण्डालादिस्पर्शनं पुण्यपापहेतुः तेन स्पर्शनेन दृष्टिः चक्षुर्व्यापारः सत्पुरुषपतितदर्शनं पुण्यपापहेतुः तेन दर्शनेन होमो हस्तव्यापारः अग्निहोत्राभि-
 चारादिहोमः पुण्यपापहेतुः तेन होमेन, इतरेन्द्रियव्यापाराणामुपलक्षणमेतत् ।
 एतैः सङ्कल्पनस्पर्शनदृष्टिहोमैः ग्रासाम्बुवृष्ट्या ग्रासवृष्ट्या अम्बुवृष्ट्या च,
 ग्रासोऽन्नं वृष्टिरतिदानं, देशकालपात्रेष्वप्यदरेणान्नाम्बुनोर्दानमतिदानं पुण्यहेतुः,
 तद्विपरीतेष्वतिदानं पापहेतुः । अथवा योग्यायोग्यपात्रेषु ग्रासाम्बुवृष्टिदानं
 पुण्यपापहेतुः । एवं ग्रासाम्बुवृष्ट्या चात्मविवृद्धिजन्म एवमेतेषां कर्तुर्विवृद्धि-
 जन्म विवृद्धिश्च जन्म च विवृद्धिजन्म ब्रह्मादिस्तम्बपर्यन्तयोनिषु विवृद्धिजन्म च
 विवृद्ध्यादीतरभावविकाराश्च भवन्तीति विवृद्धिरित्युपलक्षणम् । इममेवार्थं
 स्पष्टयति—कर्मानुगानीति । पुण्यकर्मानुसारीणि हिरण्यगर्भदेवताशरीराणि
 पापानुसारीणि तिर्यग्रूपाणि समप्रधानपुण्यपापानुसारीणि मनुष्यशरीराणि अनुक्रमेण
 देही लिङ्गशरीरोपाधिकः आत्मा आध्यात्मिकादिस्थानेषु ब्रह्मादिस्तम्बान्त-
 रूपाणि अभिसंप्रपद्यते ॥ ११ ॥ संसारभजनप्रकारमाह—स्थूलानीति ।
 पार्थिवत्वेन स्थूलशरीराणि भूलोकवर्तीनि, ततः सूक्ष्माणि अम्भयानि शरीराणि
 भुवर्लोकपरिवर्तीनि, ततोऽपि सूक्ष्माणि शरीराणि स्वर्लोकवर्तीनि, ततोऽपि
 सूक्ष्माणि शरीराणि वायव्यानि महर्लोकवर्तीनि, ततोऽपि सूक्ष्माणि नभोमयानि
 शरीराणि तपस्सत्यलोकवर्तीनि । सर्वशरीरारम्भे सर्वभूतान्यारम्भकतया वर्तन्ते,
 यत एवमतः तत्तद्भूतवर्तिततच्छरीरारम्भे तत्तद्भूतप्राधान्यं द्रष्टव्यम् । यद्वा—
 हस्त्यादिशरीराणि स्थूलानि, मशकादिशरीराणि सूक्ष्माणि, एवं बहूनि अनेकानि
 शरीराणि देही विज्ञानात्मा स्वात्मसत्त्वादिगुणैः तदवच्छिन्नसत्तास्फुरणादिभिर्वा
 वृणोति संभजते श्रौतस्मार्तविहितक्रियाऽपूर्वगुणैरात्मनो लिङ्गशरीरस्य गुणैर्विहित-
 प्रतिषिद्धोपासनादिभिश्च, वृणोतीति पूर्वेणान्वयः, “तं विद्याकर्मणी समन्वारभेते
 पूर्वप्रज्ञा च” इति श्रुतेः । तेषां कार्यकरणतद्गर्माणां संयोगहेतुः भोगायतन-
 भोक्तृभोगोपकरणादिभावेनान्वयस्य हेतुः निमित्तं पूर्वप्रज्ञा चेति ॥ १२ ॥

जीवेशैक्यज्ञानात् संसारमोक्षः

अनाद्यनन्तं कलिलस्य मध्ये विश्वस्य स्रष्टारं तमनेकरूपम् ।

विश्वस्यैकं परिवेष्टितारं ज्ञात्वा देवं मुच्यते सर्वपाशैः ॥ १३ ॥

भावग्राह्यमनीडाख्यं भावाभावकरं शिवम् ।

कलासर्गकरं देवं ये विदुस्ते जहुस्तनुम् ॥ १४ ॥

त्वंपदार्थभूतस्य संसारगतिमुक्त्वा अथेदानीं स्वारोपितहेयांशत्यागपूर्वकं तत्पदार्थैक्यज्ञानात् मीक्षसिद्धिमाह—अनादीति । अनाद्यनन्तं आदिमध्यान्त-विकलं कलिलस्य मलवत्संसारस्य मध्ये तदसङ्गसाक्षित्वेन स्थितं विश्वस्य स्रष्टारं तमनेकरूपं त्रिकोणत्वाद्यनेकायःपिण्डानुगतवह्निवत् ब्रह्मादिपिपीलि-कान्तेषु जलचन्द्रवत् अनुप्रविश्य तत्तद्रूपेणावभासमानम् । विश्वस्यैकं परिवेष्टितारं इत्युक्तार्थम् ॥ १३ ॥ परमेश्वरस्य सर्वहेतुत्वं तथाथात्म्यज्ञानान्मोक्षसिद्धिं चाह—भावेति । भावग्राह्यं शुद्धान्तःकरणग्राह्यं नीडं शरीरं तद्रहितं अनीडाख्यं अशरीरं इत्याद्युपनिषत्ख्यायमानम् । यद्वा—नीडं स्थानं आख्याऽभिधानं अस्य ते नीडाख्ये न विद्येते इत्यनीडाख्यम् । स्वातिरिक्तविश्वभावाभावयोः सृष्टिप्रलययोः आरोपापवादयोः कलनां करोतीति भावाभावकरं शिवं तुर्यानन्दरूपत्वात् । कलया स्वमायाशक्त्या समस्तभूतसर्गकरं, यद्वा प्राणादिनामान्तकलासर्गकरं, चतुष्षष्टिकलानां सृष्टिकरमिति वा, देवं नित्यानुभवैकरसं ये यथोक्तसाधनसंपन्नाः ब्रह्माहमस्मीति विदुस्ते तनुं प्रकृतिप्राकृतरूपां जहुः त्यजन्ति प्रकृतिप्राकृत-कलनापह्नवसिद्धब्रह्मैव भवन्तीत्यर्थः ॥ १४ ॥

इति पञ्चमोऽध्यायः

षष्ठोऽध्यायः

ईश्वरादन्यस्य कालादेरकारणत्वम्

स्वभावमेके कवयो वदन्ति कालं तथाऽन्ये परिसुह्यमानाः ।

देवस्यैष महिमा तु लोके येनेदं भ्राम्यते ब्रह्मचक्रम् ॥ १ ॥

येनावृतं नित्यमिदं हि सर्वं ज्ञः कालकालो गुणी सर्वविद्यः ।

तेनेशितं कर्म विवर्तते ह पृथ्व्याप्यतेजोऽनिलखानि चिन्त्यम् ॥२॥

परमेश्वरस्य सर्वहेतुत्वं सर्वसमत्वं सम्यज्ज्ञानैकलभ्यत्वं इत्यादिवह्थ-
प्रकटनार्थं षष्ठाध्याय आरभ्यते । प्रथमाध्याये कालादिगतजगत्कारणत्वं निरस्य
परमेश्वरस्यैव जगत्कारणत्वं समर्थितम् । इदानीं तु कालादीनां स्वाज्ञविकल्पित-
त्वमाह—स्वभावमिति । एके कवयः संसारचक्रकारणं पदार्थानां स्वभावमेव
वदन्ति । कालं कारणं इति अन्ये कालविदः । तत्र स्वभावग्रहणं वेदबाह्यास-
ल्लौकिकविशिष्टोपलक्षणार्थम् । कालमिति वैदिकपक्षमवलम्ब्यैव, तस्येश्वरस्व-
रूपत्वात् । तद्विपरीतकालग्रहणं परमार्थेतरभ्रमोपलक्षणार्थम् । एवं केचन
परिमुह्यमानाः तेषां परमार्थपक्षाज्ञत्वात् । तुशब्दः एतान् पक्षान् व्यावर्तयति ।
येनेदं भ्राम्यते ब्रह्मचक्रं तस्यायमेव देवस्य महिमा । परमार्थातिरिक्तनानामतानि
स्वाज्ञानविकल्पितान्येवेत्यर्थः ॥ १ ॥ सर्वज्ञत्वादिकं ईश्वरस्येत्याह—येनेति ।
येन स्वाविद्याऽऽरोपाधिकरणेश्वरेण इदं परिदृश्यमानं जगत् सर्वमावृतं नित्यं
नियमेन महाप्रलयादावैक्येन स्थित्यवस्थायां तादात्म्येनावृतम् । स कीदृशः ?
ज्ञः सर्वज्ञत्वात् ।

कालः सृजति भूतानि कालः संहरति प्रजाः ।

सर्वे कालस्य वशगा न कालः कस्य चिद्वशः ॥

इति स्मृतिसिद्धकालस्य महिमा यः स परमेश्वराधीन एवेत्याह—कालकाल इति ।
कालारोपापवादाधिकरणत्वात् । अपहतपाप्मत्वादयो गुणा अस्येति गुणी ।
अहमेवेदं सर्वं इति स्वाभेदेन सर्वं जानातीति सर्ववित् “यः सर्वज्ञः सर्ववित्”
इति श्रुतेः, योऽनन्तमुखानुभूतिः स हि सर्वविदित्यर्थः । अस्य सर्वा विद्याऽस्तीति
वा सर्वविद्यः । तेन ईश्वरेण हि सर्वं ईशितं नियमितं क्रियत इति कर्म विवर्तते
विकल्प्यते । ह प्रसिद्धौ । विवर्तक्रममाह—पृथ्वीति । पाठक्रमार्थक्रमस्य
बलीयस्त्वात् स एवेहाश्रयणीयः । “आत्मन आकाशः संभूतः” इत्यादिश्रुत्यनु-
रोधेन आकाशादिकर्म विवर्तते ततो भौतिकं सर्वम् । चिन्त्यं लोके कारणत्वेन

प्रसिद्धानां वादिमतिविकल्पितानां परमेश्वरविवर्तत्वमेव न तु स्वातन्त्र्यं इति परीक्षकैः चिन्त्यम् ॥ २ ॥

सम्यग्ज्ञानसाधनम्

तत् कर्म कृत्वा ^१विनिवृत्य भूयस्तत्त्वस्य तत्त्वेन समेत्य योगम् ।

एकेन द्वाभ्यां त्रिभिरेष्टभिर्वा कालेन चैवात्मगुणैश्च सूक्ष्मैः ॥३॥

आरभ्य कर्माणि गुणान्वितानि भावांश्च सर्वान् विनियोजयेद्यः ।

तेषामभावे कृतकर्मनाशः कर्मक्षये याति स तत्त्वतोऽन्यः ॥ ४ ॥

आदिः स संयोगनिमित्तहेतुः परस्त्रिकालादकलोऽपि दृष्टः ।

तं विश्वरूपं भवभूतमीड्यं देवं स्वचित्तस्थमुपास्य पूर्वम् ॥ ५ ॥

सम्यग्ज्ञानसाधनसर्वस्वमाह—तदिति । मनोवाक्कायैः यद्यत् क्रियते तत् सर्वं कर्म भगवदाराधनधिया कृत्वा पुनः कर्मतत्फलेभ्यो विनिवृत्य सर्वकर्म-संन्यासं कृत्वा तत्त्वस्य त्वंपदलक्ष्यस्य तत्त्वेन तत्पदलक्ष्येण योगं सम्यगैक्य-मेत्य । तत्र कानि साधनानि इत्यत्राह—एकेनेति । एकेन गुरुपसदनेन द्वाभ्यां देशिकेशक्तिभ्यां त्रिभिः श्रवणमनननिदिध्यासनैः अष्टभिः यमनियमासनप्राणायामप्रत्याहारधारणाध्यानसमाधिभिः । वाशब्दश्चार्थे । अनेकजन्मपरिपक्वकालेन । चकारः चरमजन्मार्थः । दयाक्षान्तिशौचमङ्गच्छास्पृहाऽकार्पण्यानायासान-सूयाऽऽख्यैः आत्मगुणैः सूक्ष्मैः अनेकजन्मसु ज्ञानार्थमनुष्ठितपुण्यसंस्कारैः चत्वारिंशद्विः । एतैः साधनैः स्वात्मपरमात्मैक्यलक्षणं ज्ञात्वा मुक्तो भवतीति भावः ॥३॥ पूर्वमन्त्रोक्तमेवार्थं स्पष्टयति—आरभ्येति । नित्यनैमित्तिककर्माणि ईश्वराराधन-गुणान्वितानि आरभ्य कृत्वा तेन परिपक्वान्तरः सन् सर्वभावान्वितपदार्थान् विनियोजयेदिति यतेः समाधिप्रकारकथनमिदं,—“वाचाऽऽरम्भणं विकारो नामधेयं” इति श्रुत्यनुरोधेन कार्यसामान्यं कारणमात्रतया प्रविलाप्य कारणी-

^१ विनिवर्त्य—अ, अ १, अ २, क, मु.

भूतमायोपाधिमपि निष्प्रतियोगिकचिन्मात्रतया बुद्ध्या य इत्थं योजयेत् स यतिः
 तन्मात्रपदवीमियादित्यर्थः । एवं साक्षात्कृतब्रह्मतत्त्वदृष्ट्या ये स्वाज्ञदशायामनुभूताः
 प्रकृतिप्राकृतविकाराः तेषामभावे दाहे सति आगाम्यादिकर्मत्रयनाशो भवति,
 कर्मत्रयस्य ब्रह्ममात्रप्रबोधसमकालं अकर्मब्रह्मपदवीं गतत्वात् । एवं कर्मक्षये
 स्वातिरिक्तकर्मत्रयापह्नवे सति तदानीं स विद्वान् मुनिः कर्मत्रयतत्कार्यापह्नवसिद्धं
 यद्ब्रह्ममात्रं तत् स्वावशेषतया याति विदेहमुक्तो भवतीत्यर्थः । य इत्थंभूतस्तत्त्ववित्
 तत्त्वतः स्वाज्ञदृष्टिप्रसक्तस्वातिरिक्तप्रपञ्चमोहे सत्यसति तदन्यः, कालत्रयेऽपि
 ब्रह्मवित् ब्रह्मैवेत्यर्थः ॥ ४ ॥ परमेश्वरप्रसादादेव कैवल्यहेतुसम्यग्ज्ञानं जायत
 इत्याह—आदिरिति । सर्वेषां आदिः अधिष्ठानत्वात् यः सर्वाधिष्ठाता स प्रकृतः
 परमेश्वरः जीवस्य परमात्मना सम्यग्योगः संयोगः तस्य निमित्तानां एकेन
 द्वाभ्यामित्यादिनोक्तानां हेतुः कारणभूतः । यद्वा—शरीरसंयोगनिमित्तानां पुण्य-
 पापानां संकल्पनस्पर्शनदृष्टिहोमैरित्यादिनोक्तानाम् । परः व्यतिरिक्तः । कस्मात् ?
 अतीतानागतवर्तमानरूपात् त्रिकालात् परः कालाद्यनवच्छिन्न इत्यर्थः । यस्य
 कळा अवयवाः प्रश्नोपनिषत्पठितप्राणादिनामान्ता वा न सन्ति सोऽयं अकळः ।
 अपिशब्दः पूर्वसमुच्चयार्थः । ईशाद्यष्टोत्तरशतोपनिषत्सु सम्यग्ज्ञानिषु दृष्टः ।
 श्रुत्याचार्यवेद्यतया यः प्रसिद्धः तं एवंभूतं विश्वरूपं उपासकचित्तानुरोधेन
 विचित्रविश्वरूपधरत्वात्, भवत्यस्मिन् सर्वमिति भवः स चासौ भूतः अवितथस्व-
 रूपश्चेति तं भवभूतं सर्वेषां ईड्यं देवं स्वप्रकाशं स्वचित्तोपलक्षितलिङ्गशरीरे
 तिष्ठतीति स्वचित्तस्थं पूर्वमेव प्रत्यक्त्वेनावस्थितं अहं ब्रह्मास्मीत्युपास्य तत्प्रसाद-
 लब्धसम्यग्ज्ञानसमकालं मुक्तो भवति । अयं मन्त्रः सगुणवस्तुपरः इति केचन
 वदन्ति । तद्रीत्या सगुणब्रह्मोपासनात् सम्यग्ज्ञानाधिकारो भवतीत्यर्थः ॥ ५ ॥

परमेश्वरादेव स्वज्ञानमोक्षयोः प्राप्तिः

स वृक्षकालाकृतिभिः परोऽन्यो यस्मात् प्रपञ्चः परिवर्ततेऽयम् ।

धर्माविहं पापनुदं भगेशं ज्ञात्वाऽऽत्मस्थममृतं विश्वधाम ॥ ६ ॥

तमीश्वराणां परमं महेश्वरं तं देवतानां परमं च दैवतम् ।
 पतिं पतीनां परमं परस्ताद्विदाम देवं भुवनेशमीड्यम् ॥ ७ ॥
 न तस्य कार्यं करणं च विद्यते न तत्समश्चाभ्यधिकश्च दृश्यते ।
 पराऽस्य शक्तिर्विविधैव श्रूयते स्वाभाविकी ज्ञानबलक्रिया च ॥
 न तस्य कश्चित् पतिरस्ति लोके न चेशिता नैव च तस्य लिङ्गम् ।
 स कारणं करणाधिपाधिपो न चास्य कश्चिज्जनिता न चाधिपः ॥
 यस्तन्तुनाभ इव तन्तुभिः प्रधानजैः स्वभावतः ।
 देव एकः ^१स्वमावृणोति स नो दधातु ब्रह्माव्ययम् ॥ १० ॥
 एको देवः सर्वभूतेषु गूढः सर्वव्यापी सर्वभूतान्तरात्मा ।
 कर्माध्यक्षः सर्वभूताधिवासः साक्षी चेता केवलो निर्गुणश्च ॥ ११ ॥
 एको वशी निष्क्रियाणां बहूनामेकं ^२रूपं बहुधा यः करोति ।
 तमात्मस्थं येऽनुपश्यन्ति धीरास्तेषां सुखं शाश्वतं नेतरेषाम् ॥
 नित्यो नित्यानां चेतनश्चेतनानामेको बहूनां यो विदधाति कामान् ।
 तत् कारणं सांख्ययोगाधिगम्यं ज्ञात्वा देवं मुच्यते सर्वपादैः ॥

परमेश्वरस्य सर्वाधिष्ठातृत्वं स्वात्सुपायप्रापकत्वं स्वयाथात्म्यज्ञानान्मोक्ष-
 सिद्धिं चाह—स इति । स वृक्षकालाकृतिभिः इति पञ्चम्यर्थे तृतीया,
 सोऽयमीश्वरः, वृक्षशब्देन संसार उच्यते, तत्रानुस्यूतं कालतत्त्वं काल उच्यते,
 तस्मादा समन्तात् कृतिराकृतिः महदादिकार्यरूपेण कृतिः प्रकृतिः स्वाधिष्ठातृ
 सहिता चेदाकृतिः मूलप्रकृतिरुच्यते, तस्याश्च परोऽन्यः तेभ्यः परः विलक्षणः
 स्वयमुत्कृष्टश्चेति वाऽर्थः । यस्मात् ईश्वरात् अयं प्रपञ्चः परिवर्तते तं धर्मावहं
 तत्तदाश्रमरूपेण तत्तद्धर्मवहनात् त्वेषां स्वप्रापकधर्मप्रदातारमित्यर्थः । तेनैव

^१ समा—अ, अ १, अ २, क

^२ बीजं ब—उ, सु.

पापनुदं पापक्षपयितुं यन्नाम, भगस्य षड्विधैश्वर्यस्य ईशं आत्मन्यन्तःकरणे प्रत्यगभिन्नब्रह्मरूपेण तद्वृत्तिसहस्रभावाभावप्रकाशकतया तिष्ठतीति आत्मस्थं अमृतं अमरणधर्माणं विश्वधाम विश्वाधिष्ठानं, वस्तुतोऽधिष्ठेयसापेक्षाधिष्ठानगत-विशेषापायान्निरधिष्ठानं निष्प्रतियोगिकस्वमात्रतया ज्ञात्वा, तत्समकालं तन्मात्रतया अवशिष्यत इति वाक्यशेषः ॥ ६ ॥ सर्वेशितृत्वं तज्ज्ञानात् कृतकृत्यतामाह— तमिति । तं प्रकृतं परमात्मानं जगद्धेतूनां ब्रह्मादीश्वराणामपि परमं उत्कृष्टं महेश्वरं देवतानां इन्द्रादीनामपि देवत्वप्रापकत्वेन परमं उत्कृष्टं दैवतं च व्यष्टिसमष्टिकरणाधिपतीनामपि परमं पतिं स्वामिनं प्राकृतेभ्यः परस्तात् परमं देवं भुवनेशं वेदेतिहासादिभिः ईड्यं विदाम विद्मः । लड्ये लोद । एवमीश्वरमात्मतया ज्ञात्वा तत्पदवीं प्राप्य वर्तामहे । ईश्वरापत्तिर्हि मुक्तिरित्यर्थः ॥ ७ ॥ परमार्थत ईश्वरस्य कार्यकारणशून्यत्वमाह—न तस्येति । तस्य परमात्मनो व्यष्टिसमष्ट्यात्मककार्यं शरीरं बाह्यान्तःकरणजातं च न विद्यते अद्वितीयसन्मात्रत्वात् । तेन समः तत्समश्च तस्मात् अभ्यधिकश्च न दृश्यते वेदेष्वित्यर्थः । कार्यकरणानि पुराणादिषु बहुशः श्रूयन्त इत्यत आह—परेति । परा सर्वोत्कृष्टा अस्य शक्तिः प्रकृतिः, देवात्मशक्तिमित्युक्तत्वात्, सेयं विविधा अनन्तकार्यकरणतया श्रूयते सर्वत्र । सेयं परा शक्तिः न तत्स्वाभाविकी इत्यत आह—स्वाभाविकीति । निर्विशेषस्य तदभावेऽपि सविशेषेश्वरस्य स्वामेदेन कीर्त्यत इति स्वाभाविकी सर्वज्ञेयविषयत्वेन सर्वज्ञत्वादिलक्षणा अस्य स्वरूपत्वात् स्वाभाविकी नान्यायत्ता स्वसंनिधिमात्रेण प्रकृतिप्राकृतं सर्वं वशीकृत्य नियन्त्राऽधिष्ठितनियमनात् बलक्रिया च स्वभावसिद्धा ना (?) नन्यत्वात् ॥ ८ ॥ ईश्वरस्य अनन्यपतित्वं सर्वकारणताऽऽदि स्यादित्याह—न तस्येति । तस्य परमेश्वरस्य स्वातिरेकेण कश्चिन् स्वामी पतिः न ह्यस्ति लोके स्वस्यैव सर्वस्वामित्वात् । न च स्वातिरेकेण ईशिता नियन्ताऽप्यस्ति । येनासावनुमीयते तत् नैव च तस्य लिङ्गं अस्ति । कार्यदर्शनादेव हि कारणमनुमीयते । न हि कारणं द्रष्टुं शक्यते तस्यामूर्तत्वात् । अतः सर्वज्ञं ब्रह्म जगत्कारणं इत्यस्यार्थस्य वेदैकगम्यत्वात् नानुमानगम्यताऽस्तीत्यर्थः । यद्वा—कार्यसामान्यस्य अस्मिन्

विलयनात् तन्निरूपितकारणताऽपि नास्ति । स एवंभूतः परमेश्वर एव स्वमायया सर्वकारणं, करणाधिपो जीवः करणप्रामाधिकरणत्वात् तस्यापि कारणोपाधि-
रीश्वरः पतिः स्वामी ! यद्वा—करणाधिपश्चासावधिपतिश्चेति करणाधिपाधिपः
स्वस्यैव जीवरूपेणापि स्थितत्वात् “अनेन जीवेनात्मनाऽनुप्रविश्य नामरूपे
व्याकरवाणि” इति श्रुतेः । यथा विराट्कारणहिरण्यगर्भस्यापि कारणान्तर-
मधिपत्यन्तरमपि विद्यते तथा तस्यापि स्यादित्यत आह—न चेति । अस्येशितुः
स्वातिरिक्तसर्वकारणत्वेन न चास्य कश्चिज्जनिता न चाधिपोऽस्ति स्वस्यैव
सर्वकारणतया स्वामित्वात् । यस्मादेवं तस्मात् अयमेव मुमुक्षुभिः आत्मत्वेन
ज्ञातव्यः ॥ ९ ॥ इदानीं मन्त्रदृग्भिप्रेतार्थप्रार्थनामाह—य इति । यः परमेश्वरः
तन्तुनाभ इव । कथं ? यथोर्णनाभिः स्वशरीरप्रभवतन्तुभिः आत्मानमावृणोति
तद्वत् प्रधानजैः मायातत्कार्यनामरूपकर्मभिः स्वतन्त्रोऽपि स्वेच्छया सर्वकल्प-
नाधिकरणत्वेन स्वात्मानं स्वयमेव आवृणोति । स परमेश्वरो नोऽस्माकं
यथोक्ताधिकारिणां दधातु ददातु धारयतु वा । किं तत् ? ब्रह्म तदव्ययं चेति
ब्रह्माव्ययम् । स्वाज्ञानमुन्मूल्यन् स्वाप्तिहेतुः स्वज्ञानं विदधात्विति भावः ॥ १० ॥
परमेश्वरस्य स्वाज्ञादिदृष्ट्यनुरोधेन सर्वभूतगूढत्वं व्यापकत्वं सार्वार्थ्यं नियन्तृत्वं
निर्गुणैकत्वं चाह—एक इति । एकः अद्वितीयः । व्योमवदात्मन एकत्वे जडत्वं
स्यादित्यत आह—देव इति । देदीप्यमानरूपत्वात् । एवं किं न भातीयत आह—
सर्वभूतेषु गूढ इति । सर्वभूतेषु आत्मैकत्वेन विदुषां भासमानोऽप्यविदुषां
गूढवन्न भासत इत्यर्थः । व्यष्टिभूतान्तर्गूढत्वेन परिच्छिन्नता स्यादित्यत आह—
सर्वव्यापीति । व्योमवद्व्यापकत्वमस्योपपद्यते । सर्वव्यापकत्वे व्योमवदचेतनत्वं
स्यादित्यत आह—सर्वभूतान्तरात्मेति । सर्वभूतान्तर्विलसितप्रत्यगात्मनश्चेतनत्वे
सति व्यापकत्वात् । सर्वकर्मफलदातेश्वरः तद्भिन्न इत्यत्राह—कर्माध्यक्ष इति ।
कूटस्थस्यैव मूलाबीजांशयोगतः ईश्वरत्वेन सर्वप्राणिभावानुरोधेन तत्कृतकर्मणः
फलदातृत्वात् । सूत्रात्मा तद्भिन्न इत्यत आह—सर्वभूताधिवास इति । ईश्वर-
स्यैव मूलासूक्ष्मांशयोगतः सर्वभूतेषु सूत्रात्मना अधिवसन् सर्वभूतनियन्ता
भवतीत्यर्थः । सर्वभूतनियन्तृत्वे विकारित्वं स्यादित्यत आह—साक्षीति ।

साक्षिणः साक्ष्यगतविकारास्पृष्टत्वेन निर्विकारत्वात् । साक्ष्यभासकत्वव्यपदेशः स्यादित्यत्राह—चेतेति । स्वभास्यसाक्ष्यताऽपाये तन्निरूपितसाक्षित्वभासकता-वैरल्यत्वात् चैतन्यमात्रो भवतीत्यर्थः । विशेषे सति चैतन्यमात्रता कुत इत्यत आह—केवल इति । विशेषसामान्यशून्य इत्यर्थः । सत्त्वादित्रिगुणे सति केवलता कुत इत्यत आह—निर्गुणश्चेति । त्रिगुणतद्वेतुगुणसाम्याभावात् केवलत्वमुपपद्यत इत्यर्थः । चशब्दो निष्प्रतियोगिकनिर्गुणत्वख्यापक इत्यर्थः ॥११॥ ईश्वरभावमापन्नानां ईश्वरसाक्षात्कारजन्यसुखं नेतरेषां भवतीत्याह—एक इति । एकोऽद्वितीयः सर्वमस्य वशे वर्तत इति वशी बहूनां निष्क्रियाणां अचेतनानां नामरूपकर्मणां आरोपापवादाधिकरणं एकं सत्यज्ञानसुखात्मकं अखण्डैकरसा-त्मकं आत्मानं बहुधा मायामहदादिबहुप्रकारं यः करोति, “तदात्मानं स्वयम-कुरुत” इति श्रुतेः । तं एवंभूतं परमेश्वरं स्वविकल्पितानात्मापहवसिद्धमात्म-मात्रतया तिष्ठतीति आत्मस्थं स्वावशेषतया येऽनुपश्यन्ति धीराः ब्रह्मविद्व-रीयांसः तेषां सुखं शाश्वतं नेतरेषां सिध्यति स्वाज्ञानावृतदृष्टित्वात् ॥ १२ ॥ परमेश्वरस्य नित्यचेतनत्वं कर्माध्यक्षत्वं स्वयाथात्म्यज्ञानात् मोक्षसिद्धिं चाह—नित्य इति । लोके नित्यत्वेन प्रसिद्धानां आकाशादीनां नित्यत्वहेतुः पारमार्थिक-नित्यः लोके चेतनत्वेन प्रतिपन्नानां प्रमात्रादीनां अयं पारमार्थिकचेतनः । स्वेतरनित्यत्वचेतनत्वयोः मायामात्रत्वे “अतोऽन्यदार्त” इति श्रुतेः । ब्रह्मादि-स्तम्बान्तजीवानां बहूनां यः स्वयं एक एव सन् ईश्वरः तत्तत्प्राणिसुकृताद्यनु-रोधेन कामान् विदधाति । तत् ब्रह्म जगतः कारणं साङ्ख्यं वेदान्तमहा-तात्पर्यजन्यसम्यग्ज्ञानं ब्रह्ममात्रगोचरं तत्साधनश्रवणादिः योगः ताभ्यां साङ्ख्य-योगाभ्यां अधिगम्यं ज्ञातव्यं ज्ञात्वा देवं इत्याद्युक्तार्थम् ॥ १३ ॥

ईश्वरवेदनमेव संसारतारकम्

न तत्र सूर्यो भाति न चन्द्रतारकं नेमा विद्युतो भान्ति
कुतोऽयमग्निः ।

तमेव भान्तमनुभाति सर्वं तस्य भासा सर्वमिदं विभाति ॥१४॥

एको हंसो भुवनस्यास्य मध्ये स एवाग्निः सलिले संनिविष्टः ।

^१तमेव विदित्वाऽतिमृत्युमेति नान्यः पन्था विद्यतेऽयनाय ॥ १५ ॥

स विश्वकृद्विश्वविदात्मयोनिर्ज्ञः कालकालो गुणी सर्वविद्यः ।

प्रधानक्षेत्रज्ञपतिर्गुणेशः संसारमोक्षस्थितिबन्धहेतुः ॥ १६ ॥

स तन्मयो ह्यमृत ईशसंस्थो ज्ञः सर्वगो भुवनस्यास्य गोप्ता ।

य ईशेऽस्य जगतो नित्यमेव नान्यो हेतुर्विद्यत ईशनाय ॥ १७ ॥

ईश्वरस्य आदित्याद्यनवभासकत्वमाह—न तत्रेति । तत्र स्वयंप्रकाश-
चिद्धातौ सर्वावभासकोऽपि सूर्यो न भाति सूर्यादेः तत्प्रकाशजडीकृतत्वात् ।
तथा चन्द्रतारकं नेमा विद्युतो भान्ति कुतोऽयं अस्मद्गोचरः अग्निः ।
स्वभास्यसत्त्वासत्त्वाभ्यां यो भामात्रतया विजृम्भते प्रत्यक्षादिप्रमाणनैरपेक्षयेण
तमेव भान्तं सूर्यादयः अनुसृत्य भान्तीव भान्ति तस्य भासा सूर्यादिघटान्तं
जगत् इदं सर्वं विभाति । यत एवमतो भामात्रः परमात्मेत्यर्थः ॥ १४ ॥
परमेश्वरस्य स्वातिरिक्तकलनाबाधकत्वं तत्पदातिहेतुः ज्ञानमेव तदतिरिक्तोपायो
नास्तीत्याह—एक इति । स्वातिरिक्तकलनासर्वस्वं हत्वा स्वमात्रमवशिष्यत
इति हंसः परमात्मा एक एव भुवनस्यास्य मध्ये अयमेक एव हंसो नान्योऽ-
तोऽस्ति स एव अहं ब्रह्मास्मीति सम्यज्ज्ञानफलकारुढः स ह्यग्निरिव अग्निः,
स यथा काष्ठावृतोऽपि मथनादाविर्भवति एवं स्वयमाविर्भूय स्वावारककाष्ठं
भस्मीकरोति तथा स्वाविद्यातत्कार्यावृतः आत्मा अग्निः, उत्तराधरारणिस्थानीय-
गुरुशिष्यसंवादमथनस्थानीयश्रवणादिजन्यसम्यज्ज्ञानफलकाऽऽरुढः सन् स्वावा-
रकाविद्याद्वयतत्कार्यतूलराशिं भस्मीकृत्य स्वमात्रमवतिष्ठते इत्यग्निः आत्मे-
त्युच्यते, सोऽयमग्निरन्तःकरणसमुदायसलिले संनिविष्टो यः प्रकृतिप्राकृता-
पहवसिद्धः तं परमात्मानं स्वात्ममात्रतया विदित्वा तद्वेदनसमकालं अतिमृत्युं
ब्रह्म एति । स्वातिरिक्तास्तिताभ्रमो हि मृत्युः स यत्रापहवं भजति सोऽतिमृत्युः

परमात्मेत्यर्थः । इत्थंभूतसम्यज्ज्ञानात् अन्यः पन्था मार्गो न विद्यते अयनाय मोक्षाय ॥ १५ ॥ उक्तार्थमेव पुनर्विशदयति—स विश्वकृदिति । स प्रकृतः परमात्मा मूलाबीजांशयोगतः ईश्वरत्वमवलम्ब्य स्वशक्त्या विश्वं करोतीति विश्वकृत् स्वातिरेकेण विश्वं नेति नेतीति जानातीति विश्वयाथात्म्यवित् आत्मयोनिः स्वे महिम्नि स्वयमेव जातत्वात् । यद्वा—ब्रह्मादिस्तम्बान्तात्मनां योनिः आत्मयोनिः, तत्त्वंपदार्थरूपेण स एव स्थित इति यावत् । ज्ञः चित्स्वरूपः, सर्वोपसंहर्तुः कालस्यापि कालः उपसंहर्तृत्वात्, गुणी मायातत्कार्यगुणी अपहतपाप्मादिगुणवान् वा । सर्वा विद्या अस्येति सर्वविद्यः स्वस्मिन् विज्ञाते सर्वमिदं विज्ञातं भवतीति वा सर्वविद्यः । प्रधानश्चासौ क्षेत्रज्ञश्चेति प्रधानक्षेत्रज्ञः स एव पतिश्चेति प्रधानक्षेत्रज्ञपतिः । यद्वा—प्रधानं क्षेत्रत्वेन जानातीति प्रधानक्षेत्रज्ञः ईश्वरः तस्यापि साक्षी पतिः । गुणेशः सत्त्वादिगुणनियन्तृत्वात् । सम्यज्ज्ञानज्ञाततया संसारमोक्षहेतुः नाशहेतुः अज्ञानेनाज्ञाततया संसारस्थितिलक्षणबन्धहेतुः कारणम् ॥ १६ ॥ स्वे महिम्नि प्रतिष्ठां कर्मादिर्नरपेक्षयेण ईशितृत्वं चाचष्टे—स इति । स प्रकृत ईश्वरः तन्मयो ज्ञाततया अज्ञाततया च बन्धमोक्षहेतुरूपः, स्वार्थे मयद् । हि प्रसिद्धौ । अमृतोऽमरणधर्मा ईशसंस्थः ईश्वरत्वेन सम्यगवस्थितत्वात् । ज्ञः चित् प्रकाशः साक्षितया सर्वं गच्छतीति सर्वगः भुवनस्यास्य दृश्यप्रपञ्चस्य गोप्ता स्वानन्दप्रदतया पालयिता । अस्य जगतो नित्यमेव य ईशे ईष्टे, यथोक्तलक्षणेनादन्यत्र जगत ईशनाय अन्यो हेतुर्न विद्यते । सर्वत्रेशनक्रियायां स एव कर्ता नान्यः कर्ता विद्यत इति यावत् ॥ १७ ॥

मुमुक्षुरीश्वर एव शरणम्

यो ब्रह्माणं विदधाति पूर्वं यो वै वेदांश्च प्रहिणोति तस्मै ।

तः ह देवमात्मबुद्धिप्रकाशं मुमुक्षुर्वै शरणमहं प्रपद्ये ॥ १८ ॥

ईश्वरस्य सम्यज्ज्ञानप्रदत्वेन मुमुक्षुरीश्वरशरणो भूयादित्याह—य इति । यः प्रकृतः परमेश्वरः सर्वजीवसमष्टिरूपं ब्रह्माणं, विश्वसर्गस्थित्यन्तकर्तृत्वेन

स्वमायया विदधाति सृष्टवान् यः प्रकृतेशः पूर्वं संगर्वादौ स्वेन सृष्टो हिरण्यगर्भः
तस्मै वेदांश्च प्रहिणोति प्रददौ । किमर्थं ? महाप्रलयविच्छिन्ने संप्रदाये य-
थोक्ताधिकारिषु वेदार्थसंप्रदायस्थापनाय तस्मै वेदांस्तु ददौ । तं एतमीश्वरं देवं,
ह एवार्थे, स्वात्मबुद्धिप्रकाशं अहं ब्रह्मास्मीति स्वपदाप्तिसाधनबुद्धिप्रकाशयितारं
मुमुक्षुर्वै शरणमहं प्रपद्ये प्रपन्नो भवेयमित्यर्थः ॥ १८ ॥

सर्वशास्त्रार्थसंग्रहः

निष्कलं निष्क्रिय^५ शान्तं निरवद्यं निरञ्जनम् ।

अमृतस्य पर^५ सेतुं दग्धेन्धनमिवानलम् ॥ १९ ॥

यदा चर्मवदाकाशं वेष्टयिष्यन्ति मानवाः ।

तदा 'शिवमविज्ञाय दुःखस्यान्तो भविष्यति ॥ २० ॥

कृत्स्नशास्त्रे यावन्तोऽर्थाः प्रकाशिताः तान् सर्वान् मन्त्रद्वयेन संक्षिपति
—निष्कलमिति । प्राणादिनामान्तकला यत्प्रबोधसमकालमपह्वं भजति
तदपह्ववसिद्धं हि निष्कलम् । सक्रियस्य निष्कलता कुत इत्यत आह—
निष्क्रियमिति । निरवयवस्य क्रियाऽसंभवान्निष्कलत्वं निष्क्रियत्वं च
सिद्धमित्यर्थः । अशान्तस्वातिरिक्तदेहादिप्रपञ्चस्य निष्क्रियत्वं दुर्लभमित्यत
आह—शान्तमिति । स्वमात्रावगतेः स्वातिरिक्तशान्तिपूर्वकत्वात् निष्क्रियत्वं
सिद्धमित्यर्थः । स्वातिरिक्ताभावादेव निरवद्यं स्वावद्यहेतोः शान्तत्वान्निरवद्यं
निष्प्रतियोगिकसन्मात्रमित्यर्थः । स्वाज्ञदृष्ट्या स्वातिरिक्तसत्त्वे तत्राञ्जनं स्यादित्यत
आह—निरञ्जनमिति । स्वज्ञदृष्ट्या स्वातिरिक्तस्य बाधितत्वात् तत्सत्त्वा-
सत्त्वाभ्यां निरञ्जनमित्यर्थः । मार्त्यस्वाविद्याद्वयतत्कार्यं यत्र विलीयते तदधिकरणं
अमृतं तस्यापि परं निरधिकरणं स्वाधेयनिरूपिताधिकरणगतसविशेषसिन्धु-
सेतुमिव सेतुं स्वातिरिक्ताविद्यापदतत्कार्यजातं स्वतावन्मात्रतया दग्ध्वा अपह-

^१ देव—उ, मु.

वीकृत्य स्वावशेषधिया मोक्षीभवतीति दग्धेन्धनमिवानलमित्युच्यते ॥ १९ ॥
 यदा चर्म वेष्टयिष्यन्ति मानवाः तद्वदाकाशं वेष्टयिष्यन्ति चेत् तदा एवं
 विशिष्टशास्त्रोपसंहारभूतं पूर्वमन्त्रप्रकाशितं निष्कलमित्यादिविशेषणविशिष्टं षोड-
 शकलाऽपह्नवसिद्धत्वेन शिवं स्वप्रकाशमात्रं निष्प्रतियोगिकस्वमात्रमिति अविज्ञाय
 स्वातिरिक्तास्तिताप्रभवदुःखस्यान्तो नाशो भविष्यति । यस्मादेवं तस्मात्
 स्वाज्ञानप्रभवसंसारोऽस्तीति प्रसक्तौ न हि स्वज्ञानमन्तरा तन्निवृत्तिरुपपद्यते ।
 परमार्थदृष्ट्या तु स्वातिरिक्तमस्ति नास्तीति न हि विभ्रमस्यावकाशोऽस्ति, किं तु
 स्वाज्ञादिदृष्टिप्रसक्त्या स्वातिरिक्तास्तिताभ्रमे सत्यसति स्वयमेव निष्प्रतियोगि-
 कमवशिष्यते । न हि तत्र संशयोऽस्तीत्यर्थः ॥ २० ॥

ब्रह्मविद्याऽधिकारिनिरूपणम्

तपःप्रभावाद्देवप्रसादाच्च ^१ब्रह्म ह श्वेताश्वतरोऽयं विद्वान् ।

अत्याश्रमिभ्यः परमं पवित्रं प्रोवाच सम्यगृषिसङ्गजुष्टम् ॥ २१ ॥

वेदान्ते परमं गुह्यं पुरा ^२कल्पे प्रचोदितम् ।

नाप्रशान्ताय दातव्यं नापुत्रायाशिष्याय वै पुनः ॥ २२ ॥

यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः ॥

प्रकाशन्ते महात्मन इति ॥ २३ ॥

इत्थं संप्रदायपरंपराऽऽगतब्रह्मविद्याया मोक्षफलपर्यन्तत्वं दर्शयितुं विद्या-
 ऽधिकारिणं दर्शयति—तप इति । रूढत्वेन कृच्छ्रचान्द्रायणादिलक्षणस्य तपसः
 “तप इति तपो नानशनात् परं” इत्यादिश्रुतिसिद्धस्य, स्वेन्द्रियमनसोः

^१ ब्रह्माह—अ १, अ २, क.

^२ कल्पप्र—अ, अ १, अ २, क.

एकाग्रलक्षणस्य वा तपसः “मनसश्चेन्द्रियाणां च ह्यैकाग्र्यं परमं तपः” इति स्मरणात्, तत्फलभूतविचारात्मकस्य वा तपसः “तपसा ब्रह्म विजिज्ञासस्व” इति श्रुतिप्रकटितस्य वा प्रभावात् सामर्थ्यादनन्तकोटिजन्म-सूपासितस्य देवस्य प्रसादाच्च स्वातिरिक्तकलनापह्ववप्रबोधसमकालं स्वमात्रतया ब्रुहणात् ब्रह्म हशब्द ऐतिह्यार्थः । श्वेताश्वतरो नाम विद्वान् महर्षिः स्वेन यद्ब्रह्म स्वावशेषतया साक्षात्कृतं तदेव ब्रह्मयाथात्म्यं ब्रतिकाभिवनिकुटीचकवहूदक-हंसाश्चाश्रमिणः तानतीत्य परमहंसाश्रमे ये वर्तन्ते ते खल्वत्याश्रमिणः परमहंसपरि ब्राजकाः तेभ्यो हि अत्याश्रमिभ्यः यत् पूर्वोक्तं ब्रह्मयाथात्म्यं तदेव परमं निष्प्रतियोगिकनिर्विशेषब्रह्ममात्रगोचरं पवित्रं स्वविद्याद्वयापवित्रशोधकं वसिष्ठा-गस्त्यवामदेवश्रीशुकोद्दालकवीतहव्यसनकादिमहर्षिसङ्घेन जुष्टं सेवितं ब्रह्म-मात्रज्ञानं प्रोवाच, यथा ब्रह्ममात्रं स्वावशेषतया साक्षात्कृतं भवेत् तथा प्रोवाच ॥ २१ ॥ प्रशब्देन गुरोरुपदेशकालं दर्शयति—वेदान्त इति । वेदान्त इति जातावेकवचनम् । ईशावास्यादिमुक्तिकोपनिषदन्ताष्टोत्तरशतोपनिषत्सु परमं परमात्मतत्त्वं परमपुरुषार्थहेतुत्वात् गुह्यं पारमहंस्यं अनधिकारिषु गोपनीयत्वात् पुरा पूर्वस्मिन् कल्पे प्रचोदितं सम्यगनुशासितं, गुरुशिष्यसं-प्रदायपरंपरया सम्यगागतमिति वा । कल्पादावीश्वरेण हिरण्यगर्भं प्रति यत् प्रचोदितं उपदिष्टं तदिदं ब्रह्ममात्रविज्ञानं नाप्रशान्ताय स्वातिरिक्तनिरासक-ब्रह्ममात्रज्ञानसाधनसाधनचतुष्टयसम्पत्तिविकलाय न कदाऽपि दातव्यम् । तत्रापि नापुत्राय अशिष्याय वा न दातव्यम् । प्रशान्तान्तरपुत्राय शिष्याय वा सम्यक् तच्छीलं परीक्ष्य दातव्यम् ॥ २२ ॥ देवतादेशिकभक्तयोर्विद्याप्राप्तावन्तरङ्गसा-धनत्वमाह—यस्येति । यस्य मुमुक्षोः देवे परमेश्वरे परा निर्हेतुकी भक्तिः विद्यते यथा देवे तथा गुरावपि निर्हेतुकी भक्तिः यदि विद्यते तदा तस्य मुमुक्षोः गुरुदेवतयोरेकत्वं भाव्यतः अस्यां उपनिषदि श्वेताश्वतरेण मुनिना येऽर्थाः कथिताः त एव अर्थाः अस्य महात्मनो महानुभावस्य प्रकाशन्ते फलपर्यव-सायिनो भवन्ति । यस्मादेवं तस्मात् विद्यार्थिभिः देवतादेशिकविषये निर्हेतुकी भक्तिः कर्तव्या,

परमाद्वैतविज्ञानं कृपया वै ददाति यः ।

सोऽयं गुरुवरः साक्षाच्छिव एव न संशयः ॥

इति स्मृतेः । द्विर्वचनमादरार्थम् । इत्युपनिषच्छब्दौ विशिष्टोपनिषत्समा
स्यर्थौ ॥ २३ ॥

इति षष्ठाध्यायः

श्रीवासुदेवेन्द्रशिष्योपनिषद्ब्रह्मयोगिना ।

श्वेताश्वतरोपनिषद्वाख्येयं लिखिता स्फुटम् ।

श्वेताश्वतरोपनिषदो व्याख्याग्रन्थः सहस्रकम् ॥

इति श्रीमदीशाद्यष्टोत्तरशतोपनिषच्छास्त्रविवरणे चतुर्दशसङ्ख्यापूरकं

श्वेताश्वतरोपनिषद्विवरणं सम्पूर्णम् ॥

नामधेयपदसूची

यत्र पुटसंख्यानन्तरं तिर्यग्प्रेखायाः परं संख्या वर्तते तत्र तावती पदावृत्तिः बोध्या

पदम्	पुटसंख्या	पदम्	पुटसंख्या
अग्निः . . .	२३	कात्यायनः . . .	१६३
अघोरः . . .	७९	कालः . . .	२३
अङ्गिराः . . .	१०	कालाग्निरुद्रः ३९, ४०, ४१,	
अच्युतः . . .	११७	४४, ८८, ९१, ९७,	
अजः . . .	२०५-२	१०३, १०४, १०७,	
अथर्वा . . .	११	११४, १२२, १२३,	
अर्धनारीशः . . .	१६१	१५६, १५७, १६०, १६३-५	
अश्विनौ . . .	१०८	गिरीशः . . .	१७०
आरुणिः . . .	१२१	गुहः . . .	२, ९
आश्वलायनः . . .	४६	गोविन्दः . . .	१४९
इन्द्रः . . .	२३	गौतमः . . .	८५, ११६
ईशानः ३०, ७९, ८२, ८४,		चतुर्मुखम् . . .	१६१
९०, १४९, २००, २०८		चन्द्रमाः . . .	१४९
उमा . . .	२३, १४५, १४९-२	जडभरतः . . .	१२१
ऋभुः . . .	१२१	जनकः . . .	१२०-२, १२१-३
कपिलः . . .	१६३	जनादितः . . .	१४९-२
करुणः . . .	११५-२	जाबालः . . .	१२९, १३४

पदम्	पुटसंख्या	पदम्	पुटसंख्या
दत्तात्रेयः . . .	१२१, १६३	विष्णुः १०, २३, ५०, १०९,	
दधीचिः . . .	११६	१२२-३, १४५, १४९-२,	
दुर्वासाः . . .	११६-२, १२१	१५०, १६३, १७१	
निदाघः . . .	१२१, १६३	वीरभद्रः . . .	१६७
नीललोहितः . . .	१४६	व्यासः . . .	१४८
पितामहः . . .	१६६	शरभः . . .	१७१
पैप्पलादः १०, ७९, १२२-२,		शाकलः . . .	८०, ८५
१६६, १७३-२		शिवः १८, ४९, ५०,	
पैप्पलादिः . . .	६५	८६-२, ९३-२, १२९,	
भरद्वाजः . . .	१६३	१७२, १७३, १९८, २१०, २११	
भुसुण्डः ८८, ८९, ९१,		शुकः . . .	१४८, १५१
९७, १०४, १०७, ११४,		शुचिस्मिता . . .	११५
१२१, १२९, १३४, १५६, १६०		श्वेतकेतुः . . .	१२१
भैरवः . . .	१४६	श्वेताश्वतरः . . .	२३२
महागणपतिः . . .	६१	सनत्कुमारः १०, ४०, ४२,	
महादेवः . . .	१६, ३२, ८४	६८, १२३, १६३	
महेशः . . .	८०, १७०	सरस्वती . . .	२
महेश्वरः २३, ३१, १५०,		साम्बः . . .	१३४-२
१५३-२, १६७		सूर्यः . . .	२३, १५०
मार्कण्डेयः . . .	७०	सोमः २३, ९२, ९३, १४९,	
मृकण्डुजः . . .	७६	१५०, १८९	
याज्ञवल्क्यः १२०-२, १२१-३		स्कन्दः . . .	२३
रैवतकः . . .	१२१	हरः . . .	११७
वसिष्ठः . . .	१६३, १७०	हरिः . . .	११७-३, १७२

विशेषपदसूची

यत्र पुटसंख्याऽनन्तरं तिर्यग्नेखायाः परं संख्या वर्तते तत्र तावती पदावृत्तिः बोध्या

पदम्	पुटसंख्या	पदम्	पुटसंख्या
अकल्पम् . . .	१०३-२	अनुकल्पम् . . .	१०३-२
अकारः . . .	११	अन्तरिक्षसदः . . .	६
अक्षरम् . . .	१८१	अपरा . . .	१५२
अग्निः १०१, १२०, १२४, १३५		अभक्ष्यम् . . .	१६२
अग्नीषोमपुटम् . . .	९५	अमृतम् . . .	९३
अग्नीषोमात्मकम् . . .	९१-२	अमृतप्लावनम् . . .	९५
अंकारः . . .	३	अरुन्धती . . .	११५-२
अणोरणीयान् . . .	१०१	अर्धमात्रा . . .	१२
अत्याश्रमस्थः . . .	४९	अलक्ष्मीः . . .	९९
अथर्वशिरः . . .	३६-२, ६३	अविद्या . . .	२१४
अथर्वशीर्षम् . . .	६३	अष्टवक्त्रम् . . .	१६१
अद्वैतम् . . .	८५, १५४	अष्टस्थानम् . . .	१०८
अधमम् . . .	१५८, १६०	अष्टादशार्णः . . .	७३
अनन्तः . . .	२७	आकाशः . . .	८६
अनपद्भुवः . . .	१३४	आत्मज्योतिः . . .	१३
अनलः . . .	९२	आत्मतत्त्वम् . . .	१९१
अनाज्ञातत्रयम् . . .	१००	आत्मा . . .	१५३, १८१

पदम्	पुटसंख्या	पदम्	पुटसंख्या
आदिक्षान्ताः . . .	८	क्षंकारः . . .	९
आदित्याः . . .	११८	क्षत्रियाः . . .	१९८
आनुष्टुभः . . .	७९	क्षरम् . . .	१८१
इध्मशेषम् . . .	१००	क्षारम् . . .	९०-२
उकारः . . .	११	गाणेशीविद्या . . .	६१
उत्तमम् . . .	१९९-२, १६०	गायत्री . . .	२, ९९
उत्पत्तिसांक्यम् . . .	११३	गुह्यम् . . .	८०
उद्धूलनम् . . .	१०६	ग्रहाः . . .	२३
उपकल्पम् . . .	१०३-२	चतुर्जालम् . . .	१४९
उपदेशः . . .	१३९	चतुर्थवक्त्रम् . . .	१०९
उपनिषत् . . .	९८	चतुर्दशमुखम् . . .	१६२
उपासकः . . .	७७	चतुर्विंशक्षरः . . .	७२
उपोपकल्पम् . . .	१०३-२	छाया . . .	१९०
ऋतम् . . .	१००	जनः . . .	२३
एकः . . .	२९	जागरितम् . . .	१६
एकवक्त्रम् . . .	१६१	जालवान् . . .	१९३
एकादशगुणरुद्रः . . .	१३६	जीवः . . .	९२-२, १९३, २१८
एकादशमुखम् . . .	१६२	जुह्वः . . .	१३०
ऐश्वर्यस्थानम् . . .	१४१	ज्ञप्तिदीपम् . . .	७६
ओङ्कारः . . .	१३, २६	ज्ञानदम् . . .	१०६
कपिला . . .	९७	ज्ञानसाधनम् . . .	७९
कवयः . . .	२२१	ज्ञानस्थानम् . . .	१४१
कार्णायिसम् . . .	८९	ज्योतिः . . .	२१
कालाग्निः . . .	९३-२	तत्त्वम् . . .	६६
कृतकर्मनाशः . . .	२२३	तत्पुरुषः . . .	७९

पदम्	पुटसंख्या	पदम्	पुटसंख्या
तन्तुनाभः . . .	२२५	देही . . .	२०१, २१९
तपः . . .	२३	द्वात्रिंशत्स्थानम् . . .	१०७
तारः . . .	१४	द्वादशमुखम् . . .	१६२
तारकम् . . .	१४५	द्वादशवर्णकः . . .	७४
तारा . . .	१५०	द्विवक्त्रम् . . .	१६१
तुरीयम् . . .	१६	धवळा . . .	९७
तृतीया रेखा . . .	४३, ६८	धारणम् . . .	११०-२
तेजः . . .	९१	धिक् . . .	११३-४
तेजोविद्याकला . . .	९१	धेनुः . . .	९८
त्रयोदशमुखम् . . .	१६२	नन्दा . . .	८९
त्रिपुण्ड्रम् १०९-२, ११२, ११३		नरः . . .	१५०
त्रिपुण्ड्रविधिः . . .	१२९	नववक्त्रम् . . .	१६२
त्रिमाला . . .	१६०	नवाक्षरः . . .	७३
त्रिमुखम् . . .	१६१	नारी . . .	१५०
त्रियायुषम् . . .	१११	निवृत्तिः . . .	८९
दक्षिणाभिमुखः . . .	७१, ७७	निष्ठा . . .	७५
दक्षिणामूर्तिः . . .	७२, ७४	पञ्चब्रह्मम् . . .	८३
दक्षिणास्यः . . .	७४	पञ्चवक्त्रम् . . .	१६१
दक्षिणा . . .	१६४	पञ्चस्थानानि . . .	१०८
दग्धपाशः . . .	९४	पञ्चाक्षरम् . . .	८४
दशवक्त्रम् . . .	१६२	पण्डितः . . .	५१
दहरः . . .	८६	पन्थाः . . .	१९६
दिविषदः . . .	६	परमतत्त्वरहस्यम् . . .	६५
देवः ७१, १९४, २०४,		परमरहस्यशिवतत्त्वज्ञानम्	७१-२
२१६, २२०, २२१, २२५		परमात्मरूपम् . . .	५६

पदम्	पुटसंख्या	पदम्	पुटसंख्या
परमेश्वरः .	१३०, १६७, १६९	बलिः .	७९
पराः .	२, १५२	बलिप्रदानम् .	१३०
परिकरः .	७९	ब्रह्म २, ११-२, १५, २४,	
परंब्रह्म .	२९	२५, ५०, ५३, ५४,	
पशवः .	६६-४	८३, १५१, १५३,	
पशुपतिः .	६६-४, १६८	१५५, १७९, २३२,	
पशुपाशविमोचकः .	१३९	ब्रह्मकार्यम् .	८४-२
पावनम् .	९३	ब्रह्मचक्रम् .	२२१
पाशुपतम् .	३५-२	ब्रह्मतुरीयम् .	१७
पिप्पलः .	१६३	ब्रह्मदैवत्या .	१२
पीठम् .	१५१	ब्रह्ममन्त्राः .	१३१
पुण्डरीकम् .	८६	ब्रह्मवादिनः .	१७५
पुरत्रयम् .	५२	ब्रह्मविद्या .	१४५-२
पुरुषः .	८७	ब्रह्मविष्णुमहेश्वराः .	११४
पुरुषदैवत्या .	१२	ब्रह्मविष्णुरुद्राः .	७
पुरुषाञ्जलिः .	१४३	ब्रह्मविष्णुरुद्रेन्द्राः .	१८
पूर्णपान्नोदकम् .	१००	ब्रह्मा ५०, १४५, १४९,	
पूर्णाहुतिः .	१३०	१५०, १६३,	
पृथिवीषदः .	६	ब्रह्मोपदेशः .	१३६
प्रकाशः .	१५	ब्राह्मणाः .	१५८
प्रकृतिः .	२	भगवान् .	३१
प्रजापतिः .	१	भद्रा .	८९
प्रणवः .	१४, २७, १०३, १०४	भवः .	७३
प्रतिष्ठा .	८९	भसितम् .	८९
प्रलयः .	१३	भस्म ९०-२, ९१, ९३, ११४	

पदम्	पुटसंख्या	पदम्	पुटसंख्या
भस्मज्योतिः १२०-२, १२१,		रसतेजसी . . .	९१
१२२-३, १२३, १६३		राक्षोघ्नम् . . .	१६४
भस्मधारणम् . . .	१३३	रुद्रः ३७, ११८, १४९-३,	
भस्मनिष्ठः . . .	११४-२	१६३, १६७, १९४,	
भस्मस्नानम् . . .	९१, १०६	रुद्रचरितम् . . .	३२
भूतिकरी . . .	११८	रुद्रदैवत्या . . .	१२
भेदः . . .	८९	रुद्रस्नानम् . . .	१४२
भकारः . . .	११	रुद्राक्षाः २, १२३-२, १५७,	
मनुस्वरूपम् . . .	६१	१५९, १६३	
मलस्नानम् . . .	१०४-२	रौद्री . . .	९१
महः . . .	२३	लक्ष्मीः . . .	१५०
महर्षिः . . .	१३७	लिङ्गम् . . .	३४
महात्मा . . .	२१५	लिङ्गलिप्तम् . . .	११२
माया . . .	१७०	वत्सः . . .	९८
मायी . . .	२०७	वसवः . . .	१०७
मार्जनम् . . .	१३५	वह्निः . . .	१५१
मुक्तिस्थानम् . . .	१४५	वाणी . . .	१५०
मृत्युतारकम् . . .	११९	वामदेवः . . .	७९
यज्ञः . . .	१५१	वासुदेवः . . .	११७-२
यतयः . . .	४७-२	विचालनस्थानम् . . .	१४१
यमः . . .	२३	विद्या . . . २, ९०, ९८, २१४	
रक्षा . . .	९०-२	विद्याशक्तिः . . .	९८
रत्नवेदिका . . .	१४५	विधिस्नानम् . . .	१०४
रविः . . .	१४९	विनायकः . . .	२३
रसः . . .	९१	विभूतिः . . . ८९, ९०-२	

पदम्	पुटसंख्या	पदम्	पुटसंख्या
विरक्तिदम् . . .	११२	शिवरूपम् . . .	९९
विरजानलजम् . . .	१११-२	शिवसायुज्यम् . . .	१७४
विरिञ्चिः . . .	१७०	शिवाग्निजम् . . .	११२
विश्वधाम . . .	२२४	शुक्लामः . . .	११७
विश्वरूपः . . .	२१७	शुद्धचैतन्यम् . . .	८९
विश्वाधिकः . . .	१३७-२	शुक्लम् . . .	२८
विश्वेदेवाः . . .	११८	शुद्धाः . . .	१९८
विष्णुदैवत्या . . .	१२	शैवम् . . .	२
विष्णुब्रह्ममहेश्वराः . . .	१९०	षड्वक्त्रम् . . .	१६१
वेदिः . . .	१९१	षोडशदेवताः . . .	१०८
वैकङ्कती . . .	१००	षोडशस्थानम् . . .	१०८
वैद्युतम् . . .	२९	सकलरुद्रमन्त्रजापी . . .	६८
वैयासिकिः . . .	१७०	सच्चिदानन्दः . . .	८६
वैराग्यम् . . .	७६	सत्यम् . . .	२३
वैराग्यस्थानम् . . .	१४१	सदाशिवः . . .	९४
वैश्याः . . .	१९८	सद्योजातम् . . .	७९
वैष्णवम् . . .	२	सप्तवक्त्रम् . . .	१६१
शक्तिः . . .	९३	सर्वव्यापी . . .	२७
शक्तिकारी . . .	९१	सम्मर्शः . . .	१३९
शङ्करः . . .	१६९	साङ्ख्यादितत्त्वभेदाः . . .	७
शतरुद्रीयम् . . .	९६	साम . . .	१११
शम्भुः . . .	१८	सिद्धमन्त्रः . . .	६४
शान्तिः . . .	३३-२, ९०, २०८	सुपर्णा . . .	२०६
शान्त्यतीता . . .	९०	सुमना . . .	९०
शाम्भवम् . . .	४१	सुरभिः . . .	९०

पदम्	पुटसंख्या	पदम्	पुटसंख्या
सुशीला . . .	९०	स्पर्शाः . . .	२
सुश्रुतिः . . .	१६	स्वात्मपरिज्ञानी . . .	१५५
सूर्यात्मा . . .	९१	स्वाहा . . .	१५१
सूक्ष्मम् . . .	२८	स्विष्टकृतम् . . .	१००
सूत्रत्रयम् . . .	२	स्वप्नम् . . .	१६
सोमात्मा . . .	९१	स्वयंप्रकाशः . . .	१७
संयोगः . . .	१७६	स्वराः . . .	२
संस्कारः . . .	११३	हुताशनः . . .	१४९
संस्पर्शः . . .	१३६	हृदयम् . . .	८६
संवर्तकः . . .	१२१	हंसः . . .	१७९
स्थानम् . . .	७५		



THE S'AKTA-UPANISHADS

WITH THE COMMENTARY OF

SRI UPANISHAD-BRAHMA-YOGIN

EDITED BY

PANDIT A. MAHADEVA SASTRI, B.A.

DIRECTOR, ADYAR LIBRARY, ADYAR, MADRAS

PUBLISHED FOR THE ADYAR LIBRARY

(THEOSOPHICAL SOCIETY)

1925

THE SAKTA-UPANISHADS

WITH THE COMMENTARY OF

SRI UPANISHAD-BRAHMA-YOGIN

EDITED BY
DANIEL A. MADHAVAN, M.A., D.LITT.
PROFESSOR OF HINDU PHILOSOPHY, UNIVERSITY OF MADRAS

अष्टोत्तरशतोपनिषत्सु
शाक्त-उपनिषदः

श्री उपनिषद्ब्रह्मयोगिविरचितव्याख्यायुताः

अडयार्-पुस्तकालयाध्यक्षेण

अ. महादेवशास्त्रिणा

सम्पादिताः

अडयार्-पुस्तकालयार्थे

प्रकटीकृताश्च

१९२५

संस्कृत-विद्यापीठ

संस्कृत-विद्यापीठ

संस्कृत-विद्यापीठ

संस्कृत-विद्यापीठ

संस्कृत-विद्यापीठ

संस्कृत-विद्यापीठ

संस्कृत-विद्यापीठ

संस्कृत-विद्यापीठ

संस्कृत-विद्यापीठ

ॐ नमो
ब्रह्मादिभ्यो
ब्रह्मविद्यासंप्रदायकर्तृभ्यो
वंशऋषिभ्यो
नमो गुरुभ्यः

DEDICATED TO
Brahma and the Rishis,
The Great Teachers
Who handed down Brahmavidya
through Generations

ॐ नमो
बुद्धाय
सर्वत्र
सर्वदा
सर्वथा

DEDICATED TO
Brahma and the Rishis
The Great Teachers
Who handed down Brahmanya
through Generations

THE EDITOR'S NOTE

THE materials on which is based this edition of THE SĀKTA UPANIṢADS comprised in this volume are the same as those described in the volume of *The Yoga Upaniṣads*.

5th November, 1925.

A. M. S.

THE HISTORY OF

THE HISTORY OF THE
THE HISTORY OF THE
THE HISTORY OF THE

A. M. S.



अस्मिन् सम्पुटे अन्तर्गतानामुपनिषदां सूची

संख्या	उपनिषद्नाम	ईशादिसंख्या	पुटसंख्या
१.	त्रिपुरोपनिषत् .	८२	१
२.	त्रिपुरातापिन्युपनिषत् .	८०	११
३.	देव्युपनिषत् .	८१	५३
४.	बह्वृचोपनिषत् .	१०७	६१
५.	भावनोपनिषत् .	८४	६८
६.	सरस्वतीरहस्योपनिषत् .	१०६	७४
७.	सीतोपनिषत् .	४५	८९
८.	सौभाग्यलक्ष्म्युपनिषत् .	१०५	१०५

THE UNIVERSITY OF CHICAGO

PHYSICS DEPARTMENT

PHYSICS 311

LECTURE 1

LECTURE 2

LECTURE 3

LECTURE 4

LECTURE 5

LECTURE 6

LECTURE 7

LECTURE 8

LECTURE 9

LECTURE 10

LECTURE 11

LECTURE 12

LECTURE 13

LECTURE 14

LECTURE 15

LECTURE 16

LECTURE 17

विषयसूचिका

१. त्रिपुरोपनिषत्

चिच्छक्तिस्वरूपम्	१
चिच्छक्तिं प्रति प्रार्थना	२
कामेश्वरस्वरूपम्	३
आवरणदेवता:	४
शिवकामसुन्दरीविद्याफलम्	४
आदिमूलविद्योद्धारः	५
विरक्तानां आदिविद्याज्ञानफलम्	५
देवीज्ञानफलम्	५
मन्दाधिकारिणां ध्यानविशेषः	६
अधमाधिकारिणां अनुष्ठानं तत्फलं च	७
निष्कामोपासकस्य ब्रह्मत्वप्राप्तिः	८

२. त्रिपुरातापिन्युपनिषत्

प्रथमोपनिषत्

त्रिपुरास्वरूपम्	११
त्रिपुरामहामनुः	१२
शिवशक्तियोगात् प्रपञ्चसृष्टिः	१३
वाग्भवकूटस्य गायत्र्या समन्वयः	१३

कामकूटस्य गायत्र्या समन्वयः	.	.	.	१७
शक्तिकूटस्य गायत्र्या समन्वयः	.	.	.	१९
कामाकामधियां विशिष्टविद्याफलम्	.	.	.	२०
शक्तिशिवादिद्वादशविद्योद्धारः	.	.	.	२०
महात्रिपुरादेवीध्यानप्रकारः	.	.	.	२९

द्वितीयोपनिषत्

त्रिपुराविद्यामधिकृत्य प्रश्नः	.	.	.	२६
त्रिपुराविद्या	.	.	.	२७
महाविद्येश्वरीविद्या	.	.	.	२८
सर्वरक्षाकरीविद्या	.	.	.	२९
त्रिपुरेशी-आत्मासनरूपिणी-शक्तिशिवरूपिणीविद्याः	.	.	.	३०
त्रिपुरवासिनीविद्या	.	.	.	३१
त्रिपुराम्बाविद्या	.	.	.	३२
श्रीचक्रस्य अनुलोमक्रमः	.	.	.	३३
श्रीचक्रस्य प्रतिलोमक्रमः	.	.	.	३४
श्रीचक्रे महात्रिपुरसुन्दरीपूजा	.	.	.	३६
पूजाफलम्	.	.	.	३७

तृतीयोपनिषत्

मुद्रासामान्यलक्षणम्	.	.	.	३७
योन्यादिनवमुद्रालक्षणम्	.	.	.	३८
पञ्चबाणमुद्रालक्षणम्	.	.	.	३९
नवबीजोद्धारः	.	.	.	४०
कामकलाचक्रम्	.	.	.	४०
क्षेत्रेशपूजा	.	.	.	४१
कुलकुमारीपूजा	.	.	.	४२

चतुर्थोपनिषत्

मृत्युञ्जयोपदेशः	४२
त्र्यम्बकादिशब्दार्थविवरणम्	४३
भगवतीदर्शनसाधनमन्त्रः	४४

पञ्चमोपनिषत्

निर्विशेषब्रह्मजिज्ञासा	४६
परमात्मनिरूपणम्	४७
मनोनिरोधः	४७
ब्रह्मज्ञानात् ब्रह्मभावप्राप्तिः	४८
सविशेषब्रह्मानुसन्धानात् निर्विशेषब्रह्माधिगमः	४८
निरुपाधिकात्मदर्शनम्	४९
शब्दब्रह्मध्यानात् परब्रह्माधिगमः	५०
परमात्मदर्शनम्	५०
श्रीकामराजविद्यामहिमा	५१

३. देव्युपनिषत्

चिच्छेत्तेः सर्वात्मरूपेण ब्रह्मत्वम्	५३
चिच्छेत्तेः सर्वधारकत्वम्	५४
देवकृतदेवीस्तुतिः	५५
आदिविद्योद्धारः	५६
आदिविद्यामहिमा	५७
भुवनेश्वरेकाक्षरीमन्त्रः	५७
महाचण्डीनवाक्षरविद्या	५८
विद्याजपस्तुतिः	५९

४. बह्वृचोपनिषत्

चिच्छक्तिस्वरूपम्	६१
चिच्छक्तेः ब्रह्मादिस्थावरान्तकारणत्वम्	६२
चिच्छक्तेः शब्दतदर्थरूपभावनम्	६२
चिच्छक्तेः अद्वितीयत्वम्	६४
प्रत्यक्परचिदैक्यभावना	६५
अम्बिकाऽऽदिरूपेण चिच्छक्तिभावना	६६
ब्रह्मण एव मुख्यज्ञेयत्वम्	६६

५. भावनोपनिषत्

शिवस्य शक्तियोगात् ईश्वरत्वम्	६८
अध्यात्मदेहत्रयश्रीचक्रभावना	६९
देवताया आवाहनाद्युपचारभावना	७१
भावनाफलम्	७३

६. सरस्वतीरहस्योपनिषत्

सरस्वतीदशश्लोक्याः तत्त्वज्ञानसाधनत्वम्	७४
दशश्लोक्या ऋष्यादि	७५
प्रणो देवीति मन्त्रस्य ऋष्यादि	७५
आ नो दिव इति मन्त्रस्य ऋष्यादि	७६
पावका न इति मन्त्रस्य ऋष्यादि	७६
चोदयित्री इति मन्त्रस्य ऋष्यादि	७७
महो अर्ण इति मन्त्रस्य ऋष्यादि	७७
चत्वारि वागिति मन्त्रस्य ऋष्यादि	७८

यद्वागिति मन्त्रस्य ऋग्यादि	.	.	.	७८
देवीं वाचमिति मन्त्रस्य ऋग्यादि	.	.	.	७८
उत त्व इति मन्त्रस्य ऋग्यादि	.	.	.	७९
अम्बितम इति मन्त्रस्य ऋग्यादि	.	.	.	७९
देवताप्रार्थना	.	.	.	८०
भगवत्याः ब्रह्मत्वं प्रकृतित्वं पुरुषत्वं च	.	.	.	८१
मायावशात् भगवत्या ईश्वरत्वम्	.	.	.	८२
मायाया विक्षेपावरणशक्तिद्वयम्	.	.	.	८३
जीवस्वरूपम्	.	.	.	८३
आवृत्तिनाशे भेदनाशः	.	.	.	८४
दृश्यप्रपञ्चे ब्रह्मप्रकृत्यंशयोः विवेकः	.	.	.	८४
ब्रह्मांशे समाधिविधानम्	.	.	.	८५
षड्विधसमाधयः	.	.	.	८५
निर्विकल्पसाक्षात्कारः	.	.	.	८७

७. सीतोपनिषत्

सीताया मूलप्रकृतित्वम्	.	.	.	८९
सीताप्रकृतेरक्षरार्थः	.	.	.	९०
सीताया व्यक्ताव्यक्तस्वरूपम्	.	.	.	९०
सीताया ब्रह्मत्वम्	.	.	.	९२
सीताया इच्छाऽऽदिशक्तित्रयत्वम्	.	.	.	९३
इच्छाशक्तिः श्रीभूमिनीळाऽऽत्मकत्वम्	.	.	.	९३
सोमरूपा नीळा	.	.	.	९३
सूर्यादिरूपा नीळा	.	.	.	९४
अग्निरूपा नीळा	.	.	.	९५
श्रीदेवीरूपा इच्छाशक्तिः	.	.	.	९५

भूदेवीरूपा इच्छाशक्तिः	९६
इच्छाशक्तिः सर्वरूपत्वम्	९६
इच्छाशक्तिः भुवनाधारत्वम्	९६
क्रियाशक्तिः नादोद्भवः	९६
साङ्गोपाङ्गवेदतच्छाखाकथनम्	९७
नादस्यैव वेदशास्त्रद्वारा ब्रह्मभवनम्	१००
साक्षाच्छक्तिस्वरूपम्	१०१
योगशक्तिरूपा इच्छाशक्तिः	१०१
भोगशक्तिरूपा इच्छाशक्तिः	१०२
वीरशक्तिरूपा इच्छाशक्तिः	१०३

८. सौभाग्यलक्ष्म्युपनिषत्

प्रथमः खण्डः

सौभाग्यलक्ष्मीविद्याजिज्ञासा	१०५
सौभाग्यलक्ष्मीध्यानम्	१०५
श्रीसूक्तस्य ऋष्यादि	१०६
सौभाग्यलक्ष्मीचक्रम्	१०७
एकाक्षरीमन्त्रस्य ऋष्यादि	१०८
एकाक्षरीचक्रम्	१०९
लक्ष्मीमन्त्रविशेषाः	१०९

द्वितीयः खण्डः

उत्तमाधिकारिणां ज्ञानयोगः	११०
षण्मुखीमुद्राऽन्वितप्राणायामयोगः	१११
नादाविर्भावपूर्वको ग्रन्थित्रयभेदः	११२
अखण्डब्रह्माकारवृत्तिः	११३

निर्विकल्पभावः	११४
समाधिलक्षणम्	११५

तृतीयः खण्डः

आधारचक्रम्	११६
स्वाधिष्ठानचक्रम्	११७
नाभिचक्रम्	११७
हृदयचक्रम्	११८
कण्ठचक्रम्	११८
तालुचक्रम्	११८
भ्रूचक्रम्	११९
ब्रह्मरन्ध्रचक्रम्	११९
आकाशचक्रम्	११९
एतदुपनिषदध्ययनफलम्	१२०

नामधेयपदसूची	१२१
विशेषपदसूची	१२५



त्रिपुरोपनिषत्

वाङ्मे मनसि—इति शान्तिः

विच्छक्तिस्वरूपम्

तिस्रः पुरस्त्रिपथा विश्वचर्षणा अत्राकथा अक्षराः संनिविष्टाः ।
अधिष्ठायैना अजरा पुराणी महत्तरा महिमा देवतानाम् ॥१॥
नवयोनिं नव चक्राणि दीधिरे नवैव योगा नव योगिन्यश्च ।
नवानां चक्रा अधिनाथाः स्योना नव भद्रा नव मुद्रा महीनाम् ॥

त्रिपुरोपनिषद्वेद्यपारमैश्वर्यवैभवम् ।

अखण्डानन्दसाम्राज्यरामचन्द्रपदं भजे ॥

इह खलु ऋग्वेदप्रविभक्तयं त्रिपुरोपनिषत् श्रीविद्येयत्ताप्रकटनव्यग्रा ब्रह्म-
मात्रपर्यवसन्ना विजयते । अस्याः संक्षेपतो विवरणमारभ्यते । उत्तमाधिकारिण
उपलभ्य तेषां चित्तशुद्धिप्राप्यज्ञानद्वारा परमपुरुषार्थसिद्धये श्रुतिरवान्तररूपेण
प्रवृत्तेत्याह—तिस्र इति । या स्वाज्ञदृष्टिविकल्पिता व्यष्टिसमष्टिभिदाजुष्टस्थूलसूक्ष्म-
कारणतनव एव तिस्रः पुरः सन्ति, ये देवयानपितृयाणादिभेदेन कर्मोपासना-
ज्ञानकाण्डभेदेन ज्ञानविज्ञानसम्यज्ज्ञानभेदेन वा विधेन व्यावहारिकजीवेन चर्षणा

विकल्पिता ये त्रिपथाः त्रयः पन्थानः सन्ति, किंच “अकथादि श्रीपीठ”
 इत्यादिश्रुत्यनुरोधेन अत्र श्रीचक्रे अकथाद्यक्षराः सन्निविष्टा यान्यकारादिक्ष-
 कारान्तान्यक्षराणि सन्निविष्टानि सन्निवेशितानि सन्ति, ता एनाः पुरश्च एनान्
 पथश्च एतान्यक्षराणि च जीवेशप्रत्यक्परात्मना अधिष्ठाय ब्रह्मादिदेवतानामपि
 महिमा सृष्ट्यादिसामर्थ्यरूपिणी स्थूलादिशरीरत्रयवैलक्षण्यात् अजरा सत्ता-
 सामान्यासिद्धागीभूतचित्सामान्यरूपत्वात् महत्तरा काचन पुराणी चिरन्तना
 चिच्छक्तिर्विजयते ॥ १ ॥ सेयं चिच्छक्तिः कीदृशीत्यत आह—नवयोनिमिति ।
 यामाश्रित्य नवयोनिं नवयोनयः महात्रिपुरसुन्दर्यादिशक्तयः सर्वानन्दमयादिनव-
 चक्राणि च यमनियमासनप्राणायामप्रत्याहारधारणाध्यानसमाधिसहजयोगभेदेन
 नवैव योगाश्च तथा नवचक्रवासिन्यः नवयोगिन्यश्च दीधिरे प्रकाशन्ते नवानां
 महीनां देवताऽऽधारभूमीनां चक्राधिनाथाः स्योनाः द्वारपालिन्यश्च कामेश्वर्यादि-
 भद्राश्च योन्यादिनवमुद्राश्च ॥ २ ॥

चिच्छक्तिं प्रति प्रार्थना

एका स आसीत् प्रथमा सा नवासीदा सोनविंशादा सोनत्रिंशात् ।

चत्वारिंशादथ तिस्रः ^१समिधा उशतीरिव मातरो माऽऽविशन्तु ॥

^२ऊर्ध्वज्वलनं ज्योतिरग्रे तमो वै तिरश्चीनमजरं तद्रजोऽभूत् ।

आनन्दनं मोदनं ज्योतिरिन्दोरेता उ वै मण्डला मण्डयन्ति ॥४॥

यामाश्रित्य सदा दीधिरे सेयं प्रथमा प्रधाना एकैवासीत् । नवभद्रादयः
 तद्विन्ना इत्यत आह—सेति । सैव नवभद्रादयः आसीत् ज्ञानकर्मक्षप्राणपञ्च-
 कान्तःकरणचतुष्टयभेदेन एकोनविंशात् तत्त्वग्रामात् याः शक्तयो निष्पन्नाः
 तत्स्वरूपेणापि इयमेवास । किंच कर्मज्ञानाक्षप्राणपञ्चकान्तःकरणचतुष्टयविषय-

^१ समिद्धा—अ २.

^२ ऊर्ध्वज्वलज्वलनं—मु, उ. ऊर्ध्वज्वलन् ज्वलनं—उ १.

जातपञ्चभूतोपप्राणभेदेन एकोनत्रिंशत्तत्त्वप्रामात याः शक्तयो निष्पन्नाः तद्रूपेणापि इयमेवास । किंच चतुर्दशाक्षाधीशतूलामूलाविद्याकर्मत्रयविक्षेपावरणमुदितादिगुण-चतुष्टयविश्वविधादितुर्यप्राज्ञान्तभेदेन चत्वारिंशच्छक्तयः या विद्यन्ते तद्रूपेणापि इयमेवासेत्यर्थः । सम्यग्निद्राः समिधाः क्रियाज्ञानेच्छाऽऽत्मकज्ञानविज्ञानसम्य-ज्ज्ञानशक्तयः तिस्रः स्वस्वसुतान् प्रति उशतीः उशत्यः स्वात्मजक्षेमकामिन्यः मातर इव मा मां ब्रह्मपदवीमात्तुमुद्युक्तं आविशन्तु अजडक्रियाज्ञानेच्छाशक्तयः मां प्रविशन्त्वित्यर्थः ॥ ३ ॥ किंच—ऊर्ध्वेति । “अथ तत ऊर्ध्वं उदेता”, “अथ यदतः परो दिवो ज्योतिर्दीप्यते”, “ज्योतिर्ज्वलति ब्रह्माहमस्मि” इति श्रुत्यनुरोधेन पराकूपप्रपञ्चेन्धनमाश्रित्य तत ऊर्ध्वं ज्वलतीति ऊर्ध्वज्वलनं प्रत्यगज्योतिः अग्रे परागवृत्त्युदयात् पूर्वमेव सदा मेऽभूत् तद्वैपरीत्येन तिरश्चीनं पराग्रूपं तमः रजः सत्त्वं च स्यात्तपरागभावमुत्सृज्य अजरं ब्रह्म अभूत् । एवं प्रसित्वा अहं ब्रह्मास्मीति प्रत्यगभिन्नब्रह्मभावेन आ समन्तान्नन्दति स्वातिरिक्तं न किंचिदस्तीति मोदत इति आनन्दनं मोदनं ज्योतिः स्वातिरिक्तत्वान्तप्रास-प्रत्यगभिन्नपरमात्म-इन्द्रोः यद्विजयते न हि तदतिरिक्तमस्ति तदेवाहमस्मीति या वै खण्डमण्डलाकाराखण्डसविकल्पनिर्विकल्पवृत्तय एता मण्डयन्ति मां ब्रह्म-भावापन्नमलंकुर्वन्ति ता अपि ब्रह्मणि विलीयन्ते । ततः परमात्मा निष्प्रति-योगिकाद्वैतरूपेण अवशिष्यत इत्यर्थः ॥ ४ ॥

कामेश्वरस्वरूपम्

यास्तिस्रो रेखाः सदनानि भूस्त्रीस्त्रिविष्टपास्त्रिगुणास्त्रि^१प्रकाराः ।

एतत्त्रयं पूरकं पूरकाणां ^२मन्त्रप्रथते मदनो मदन्त्या ॥ ५ ॥

याः पुनः तिस्रो रेखाः जडक्रियाज्ञानेच्छाशक्तयः यानि सदनानि जाप्रत्स्वप्नसुषुप्तितुरीयस्थानानि लोचनकण्ठहृदयसहस्रारचक्राणि भूस्त्रीरिति

^१ प्रकाशाः—क.

^२ मन्त्रप्रथते—अ १, अ २, क. मन्त्रः प्रथते—उ. मन्त्री प्रथते—मु, अ.

भूर्भुवःसुवरिति त्रिलोकाः त्रिविष्टपाः तमआदिगुणाः तत्रैकैकगुणस्य तमस्तम-
इत्यादिभेदेन त्रिप्रकाराश्च यामाश्रित्य वर्तन्ते, त्रिरेखात्रिविष्टपत्रिगुणतया यदुक्तं
एतत्त्रयं पूरकाणां ब्राह्म्यादिस्वचक्रावरणानामपि रेखाविष्टपगुणाभिधानकामेश्वर्या-
दिशक्तित्रयं पूरकं प्रधानमित्यर्थः । साङ्गावरणदेवतां विज्ञाय ये स्वचक्रमर्चयन्ति
ते स्वधाम त्रैपुरं विशन्तीत्याह—मन्त्रेति । मन्त्रप्रतते आदिविद्यातदङ्गदेवता-
मन्त्रप्रतते श्रीचक्रे मदन्त्या कामिन्या मध्यत्रिकोणरूपिण्या चिच्छक्त्या सह
बिन्दुरूपी मदनः कामेश्वरो विजयते ॥ ९ ॥

आवरणदेवताः

मदन्तिका मानिनी मङ्गला च सुभगा च सा सुन्दरी सिद्धिमत्ता ।
लज्जा मतिस्तुष्टिरिष्टा च पुष्टा लक्ष्मीरुमा ललिता लालपन्ती ॥ ६ ॥
तत्परिवारावरणदेवतास्तु मदन्तिकेत्यादिपञ्चदशनित्या भवन्ति ॥ ६ ॥

शिवकामसुन्दरीविद्याफलम्

इमां विज्ञाय ^१सुधया मदन्ती परिसृता तर्पयन्तः स्वपीठम् ।
नाकस्य पृष्ठे महतो वसन्ति परं धाम त्रैपुरं चाविशन्ति ॥ ७ ॥

एवं परिवारदैवतैः या परिसृता परितः सेविता सेयं सुधया मदन्ती
स्वातिरिक्तं न किञ्चिदस्ति अहमेवेदं सर्वं इति स्वरूपानुसन्धानविस्मृतस्वातिरिक्ता
चिच्छक्तिः शिवेन साकं विजयते । ये मुमुक्षवः इमां शिवकामसुन्दरीं
निष्प्रतियोगिकचिन्मात्रपर्यवसन्नां विज्ञाय तज्ज्ञानसमकालं ते तत्पदं यान्ति ।
य एवं यदि ज्ञातुमशक्तास्ते तदा निष्कामधिया यावज्जीवं स्वपीठं श्रीचक्रं
स्ववर्णाश्रमानुरोधेन क्षीरादिभिः तर्पयन्तः सन्तः कालं नयन्ति अथ देहावसाना-
नन्तरं महतो नाकस्य पृष्ठे श्रीपुरे ज्ञानाभ्यासं कुर्वन्त आभूतसंप्लवं वसन्ति
ततः त्रैपुरं परं धाम विशन्ति कृतकृत्यपदं भजन्तीत्यर्थः ॥ ७ ॥

^१ सुधया—उ १.

आदिमूलविद्योद्धारः

कामो योनिः कामकला वज्रपाणिर्गुहा हसा मातरिश्वाऽभ्रमिन्द्रः ।

पुनर्गुहा सकला मायया च पुरूरवेणा विश्वमाताऽऽदिविद्या ॥८॥

आदिमूलविद्यामुद्हरति—काम इति । मूलविद्या देव्युपनिषदि व्याख्याता ॥

विरक्तानां आदिविद्याज्ञानफलम्

षष्ठं सप्तममथ वह्निसारथिमस्या मूलत्रिकमादेशयन्तः ।

कथं कविं कल्पकं काममीशं तुष्टुवांसो अमृतत्वं भजन्ते ॥ ९ ॥

केवलविरक्तानामादिविद्यासारं तद्व्येयवस्तु तज्ज्ञानफलं चाह—षष्ठमिति । मूलविद्यायाः षष्ठं अक्षरं हेति शिवबीजं तत्सप्तमं सेति शक्तिबीजं पुनः वह्निसारथिः केति कामेशबीजं एवं शिवसंपुटितशक्तिबीजं एवं अस्या आदिविद्यायाः हसकेति मूलत्रिकं आदेशयन्तो वाचोपांशुतया जपन्तः मनसा वाचा श्रुतिशिरोभिरतन्निरसनोपायतः कथं अशब्दमस्पर्शमिति कविं क्रान्तदर्शिनं सर्वज्ञं स्वातिरेकेण सर्वं नास्तीति ज्ञत्वात् जीवेशात्मना व्यष्टिसमष्टिप्रपञ्चकल्पकं, यद्वा स्वातिरिक्तजीवशिवतत्कल्पनीयव्यष्टिसमष्टिप्रपञ्चजातं नेतीति स्वातिरिक्ताप-वादवृद्धेदान्तशास्त्रकल्पकं निश्चसितश्रुत्यनुरोधेन वेदशास्त्राविर्भावहेतुत्वात्, यथाकामं सर्वापहवसिद्धब्रह्ममात्रतयाऽवस्थातुमीशत्वात् काममीशं तुष्टुवांसः ब्रह्माहमस्मीति स्तुतिं कुर्वन्तः मुमुक्षवः अमृतत्वं कैवल्यं भजन्ते विदेहमुक्ता भवन्तीत्यर्थः ॥ ९ ॥

देवीज्ञानफलम्

पुरं हन्त्रीमुखं ^१विश्वमातू रवे रेखा स्वरमध्यं तदेषा ।

बृहत्तिथिर्दश^२पञ्चादिनित्या सषोडशिकं पुरमध्यं विभर्ति ॥ १० ॥

^१ विश्वमातू—क. विश्वमात्म—अ १.

^२ पञ्चाचनि—अ, अ २, क.

या षोडशावयवपुरमध्यं विभर्ति तत्स्वरूपं तज्ज्ञानफलमाह—पुरमिति । भक्तानुग्रहायैवं रूपं या विभर्ति तामेव विश्वमातुर्व्यक्तिं निष्कामधिया ज्ञात्वा स्वस्वभावानुरोधेन तत्तत्फलमेतीत्युक्तं, तत्र सा किं किं रूपं विभर्तीत्यत्र— “पुरमेकादशद्वारं” इति श्रुत्या पुरं स्वाविद्यापदतत्कार्यजातं विश्वविश्वाद्य-विकल्पानुज्ञैकरसान्तत्रिपञ्चदशतनुभिः तत् विभर्तीत्यर्थः । किं च हसकेति हन्त्रीमुखं आदिविद्यासाररूपं विभर्तीति सर्वत्रानुषज्यते रवेः रेखा आदित्य-मण्डलरूपं ईं ओं इति वा स्वरमध्यं यत् तदेवा देवी विभर्ति । बृहत्तिथिरिति निमेषादिकल्पान्तकालविशेषः दशपञ्चादिनित्या पञ्चदशतिथिवारनक्षत्रादिरूपं नित्यदेवताभावमापन्नपञ्चदशतिथिभिः सह बृहत्तिथिरूपं षोडशिकं पूर्वोक्त-पुरमध्यं स्वाविद्यापदारोपाधारेणेश्वररूपं विभर्ति । एवं देवतापरिग्रहोपाधिषु यत्र यत्र यन्मनः स्पृहयति तत्तत्परदेवताधिया निष्कामचित्ताश्रितमुनिनोपास्यं भवति, तेनायं चित्तशुद्धिप्राप्यज्ञानद्वारा कृतकृत्यो भवेदित्यर्थः ॥ १० ॥

मन्दाधिकारिणां ध्यानविशेषः

यद्वा मण्डलाद्वा स्तनबिम्बमेकं मुखं चाधस्त्रीणि गुहासदनानि ।
कामीकलां कामरूपां चिकित्वा नरो जायते कामरूपश्च^१ काम्यः ॥

एवं ध्यातुमशक्तानां सकामानां वा ध्यानभेदमाह—यद्वेति । रवीन्द्रादि-मण्डलात् आविर्भूतां स्तनबिम्बमेकं मुखं चाधः इत्युपलक्षितसर्वाङ्गसुन्दरीं त्रीणि गुहासदनानि इत्यनेन स्थूलसूक्ष्मकारणभेदेन देहत्रयगुहासनां कामिनः परमेश्वरस्य कलां स्वभक्तपटलचित्तप्राहककामरूपां चिच्छक्तिं चिकित्वा ध्यात्वा कामनापूरितचित्तः काम्यो नरः स्वकामनानुरूपेण कामरूपश्च भवति कामितार्थभाक् भवतीति यत्तत्सामान्यफलमित्यर्थः । काम्यफलस्य जन्मादिहेतुत्वेन त्रैवर्णिकैः मुमुक्षुभिः काम्योपासना न कार्येत्यत्र—

^१ कामः—अ, अ २, क.

मोक्तुमिच्छसि चेत् ब्रह्मन् कामनोपासनं त्यज ।

निष्कामाश्रितधीवृत्त्या मामुपास्य विमोक्ष्यसे ॥

इति स्मृतेः । त्रैवर्णिकैः निष्कामबुद्ध्या वाममार्गाचारोऽपि चित्तशुद्धिप्राप्यज्ञान-
हेतुरिति चेन्न, परधर्मत्वात् । न हि परधर्माचरणं कृत्वा यः कोऽपि स्वातिरिक्त-
भ्रमतो मोक्तुं पारयति परधर्मानुष्ठानस्य अनर्थहेतुत्वात् इत्यत्र—

श्रेयान् स्वधर्मो विगुणः परधर्मात् स्वनुष्ठितात् ।

स्वधर्मे निधनं श्रेयः परधर्मो भयावहः ॥

इति स्मृतेः । त्रैवर्णिकैरपि चित्तशुद्ध्यर्थं चिच्छक्त्युपासना कर्तव्येति चेत् ,
सत्यं दक्षिणाचारेण कर्तव्यम् । त्रैवर्णिकानां निष्कामधिया दक्षिणमार्गाचरणं
कर्तव्यमित्यत्र—“निष्कामानामेव श्रीविद्यासिद्धिः न कदाऽपि सकामानाम्”
इत्यादिश्रुतेः ॥ ११ ॥

अधमाधिकारिणां अनुष्ठानं तत्फलं च

परिसृतं श्रममाजं पलं च भक्तानि ^१योनिः सुपरिष्कृताश्च ।

निवेदयन् देवतायै महत्यै स्वात्मीकृते सुकृते सिद्धिमेति ॥ १२ ॥

सृष्टयेव सितया विश्व^२चर्षणिः पाशेनैव प्रतिबध्नात्यभीकान् ।

इषुभिः पञ्चभिर्धनुषा च विद्धत्यादिशक्तिररुणा विश्वजन्या ॥ १३ ॥

शूद्रादीनां निर्विद्यत्वेन स्वच्छन्दाचारत्वात्, “तूष्णीं शूद्रं अजनयत् ।
तस्माच्छूद्रो निर्विद्योऽभवत्” इति श्रुत्यनुरोधेन शूद्रो निर्विद्यः सन् स्वच्छन्दचारी
भूत्वा वामाचारानुकूलद्रव्यसेवी भवति स्वशरीरभोगायेदं मध्वादिसेवनमित्यपेक्षया
देवताऽऽराधनधियाचरणस्य वरत्वात् एवमनुष्ठाता शूद्रः स्वभावानुरोधेन
सिद्धिमेतीत्याह—परिसृतमिति । परिसृतं यथावत् संस्कृतं श्रममाजं पलं, च-
शब्दात् मद्यादिगृह्यते, भक्तानि अन्नानि योनिरिति स्पष्टमवगम्यते । एवं

^१ योनीः—उ, सु

^२ चर्षणीः—उ १.

स्वभोज्यद्रव्ये स्वात्मोपभोगधियं त्यक्त्वा पूर्वं देवतायै निवेद्य ततः स्वात्म-
सात्करणात् अयमपि सुष्ठुते लोके सिद्धिमेतीति । तथाऽपि शूद्रसामान्येन एवं
कर्तव्यमिति न हि नियमोऽस्तीत्यर्थः । स्वस्ववर्णानुरोधेन सर्वैरपि चित्तशुद्ध्यर्थं
देवतोपासना कार्येत्यत्र—“विप्राः क्षोणिभुजो विशस्तदितरे क्षीराज्यमध्वासवैः”
इति, “चतुर्थपर्याये निवृत्तिरिष्टा” इति च स्मृतेः ॥ १२ ॥ एवं अननुष्ठातुः
देवताप्रातिकूल्येन बन्धनमाह—सृण्येवेति । सितया सरस्वत्या विश्वजन्या
विश्वजनन्या लक्ष्म्या च सह आदिशक्तिररुणा गौरी विश्वं तदुपलक्षिताविद्या-
पदतत्कार्यजातं स्वातिरिक्तप्रपञ्चं निर्विशेषब्रह्मज्ञानविज्ञानसम्यग्ज्ञानतत्त्वज्ञानरूपेण
निष्प्रतियोगिकब्रह्ममात्रावशेषतया चर्षयत्युपसंहरत्यपह्वं करोतीति विश्वचर्षणिः
ब्रह्ममात्रविद्या भूत्वा अनयैव सृण्या सृत्या काम्यवर्त्मना मुमुक्षुभिरनादरणीयेन य
उपासते तान् इदं मे स्यात् इदं मे स्यात् इदं मा भूत् इत्यमितः परितः
स्वातिरिक्तविषये कामयन्तीति अभीकान् कामिनः जननमरणपरंपराहेतुस्वाति-
रिक्तास्तितापाशैः स्वाज्ञानवृत्तिभिः गाढं निरुच्छ्वासं प्रतिबध्नाति सम्यग्बद्धा संसार-
सागरमहावर्ते पातयति । यथा ते पुनः संसारभ्रमणात् बहिः न गच्छन्ति तथा
पञ्चबाणेषुभिः धनुषा च विद्धति वेधनं करोति न कदाऽपि तान् प्रत्यङ्मुखान्
करोतीत्यर्थः । तथा चेश्वरस्मृतिः—

तानहं द्विषतः क्रूरान् संसारेषु नराधमान् ।
क्षिपाम्यजस्रमशुभान् आसुरीष्वेव योनिषु ॥
आसुरीं योनिमापन्नाः मूढा जन्मनि जन्मनि ।
मामप्राप्यैव कौन्तेय ततो यान्त्यधमां गतिम् ॥

इत्यादिः ॥ १३ ॥

निष्कामोपासकस्य ब्रह्मत्वप्राप्तिः

भगः शक्तिर्भगवान् काम ईश उभा दाताराविह सौभगानाम् ।
समप्रधानौ समसत्त्वौ समोजौ तयोः शक्तिरजरा विश्वयोनिः ॥

परिसृता हविषा भावितेन प्रसंक्रोचे गळिते वैमनस्कः ।

शर्वः सर्वस्य जगतो विधाता धर्ता हर्ता विश्वरूपत्वमेति ॥ १५ ॥

इयं महोपनिषत्त्रैपुर्या ^१यामक्षयं ^२परमा गीर्भीरीष्टे ।

एषग्यजुः परमेतच्च सामायमथर्वेयमन्या च विद्या ॥ १६ ॥

ॐ ह्रीमो ह्रीमित्युपनिषत् ॥ १७ ॥

यः कोऽपि काम्यसृतिं विहाय निष्कामधिया श्रुतिस्मृत्यनुगृहीतशिष्टा-
चारानुरोधेन चिच्छक्तिं समप्रधानतयोपास्ते सोऽमनस्कत्वमेव कृतकृत्यो
भवतीत्याह—भग इति । सकामनिष्कामभक्तपटलप्रवृत्तिनिवृत्तिमार्गप्रवर्तनशक्तिः
चिच्छक्तिः त्रिपुरा च भगः षड्गुणैश्वर्यसंपन्नः भगवान् कामः ईशः कामेश्वरश्च
तावुभावपि चित्सामान्यात्मना समप्रधानौ समसत्त्वौ समोजौ दयाकळेवरौ
भूत्वा इह अस्मिन्नेव जन्मनि येषां निष्कामानां आशयाः सुभगाः
ब्रह्मगोचरा भवन्ति सौभगाः तेषां तद्भावानुरोधेन सविशेषनिर्विशेषब्रह्मपद-
दातारौ भवतः । तयोः दयाळवोः शक्तिशिवयोः मध्ये शरीरत्रयविलक्षणेयं
अजरा विश्वयोनिः विश्वमाता शक्तिः परमदयातनुर्भूत्वा निष्कामधिया
स्वोपासकभावितेन ज्ञानविज्ञानसम्यग्ज्ञानहविषा परिसृता संतृप्ता सती
स्वभक्तप्रसादकारिणी विक्षेपावरणे प्रसंक्रोचे गळिते कृत्वा शिवेन साकं स्वयं
स्वोपासकात्मतयाऽवशिष्टा भवति । ततः अयमुपासकः स्वाज्ञविकल्पित-
स्वातिरिक्तप्रपञ्चवैमनस्को भूत्वा सर्वस्य जगतो विधाता स्रष्टा धर्ता पालयिता
हर्ता उपसंहर्ता शर्वश्च ब्रह्मविष्णुमहेश्वरो भूत्वा विश्वरूपत्वं विश्वारोपापवादाधि-
करणब्रह्मतामपि एति इत्यर्थः ॥ १४-१५ ॥ केयं दयातनुश्चिच्छक्तिः इत्यत
आह—इयमिति । ऋगादिचतुर्वेदः एवं अन्या च चतुष्पञ्चिकलाविद्या च
यामक्षयसंविद्रूपां परमा गीर्भिः सृष्ट्यादिदशप्रणवैः अष्टोत्तरसहस्रमहा-
वाक्यैरपि ईष्टे

^१ यामक्षरं—अ २.

^२ परमो—अ, अ २, क, सु.

महाचिदेकैवेहास्ति महासत्तेति योच्यते ।
 निष्कलङ्का समा शुद्धा निरहंकाररूपिणी ॥
 सकृद्विभाता विमला नित्योदयवती समा ।
 सा ब्रह्मपरमात्मेति नामभिः परिगीयते ॥

इति स्तौति या त्रैपुरीति विख्याता सेयं महोपनिषत् ब्रह्मविद्या निष्प्रतियोगिक-
 ब्रह्ममात्रपर्यवसन्ना विजयते इत्यर्थः ॥ १६ ॥ तत्तनुः कीदृशी इत्यत्र ॐ ह्रीं इति
 ओंकारार्थतश्चित्तं ह्रींकारार्थतश्चिच्छक्तित्वं चेति चिच्छक्तिरित्युच्यते । आवृत्ति-
 रादरार्था । इत्युपनिषच्छब्दः त्रिपुरोपनिषत्समाप्त्यर्थः ॥ १७ ॥

श्रीवासुदेवेन्द्रशिष्योपनिषद्ब्रह्मयोगिना ।
 त्रिपुरोपनिषद्ब्रह्माख्या लिखिता स्वात्मगोचरा ।
 त्रिपुरोपनिषद्ब्रह्माख्याग्रन्थजातं शतं स्मृतम् ॥

इति श्रीमदीशाद्यष्टोत्तरशतोपनिषच्छास्त्रविवरणे द्व्यशीतिसङ्ख्यापूरकं
 त्रिपुरोपनिषद्विवरणं सम्पूर्णम् ॥

त्रिपुरातापिन्युपनिषत्

भद्रं कर्णेभिः—इति शान्तिः

प्रथमोपनिषत्

त्रिपुरास्वरूपम्

अथैतस्मिन्नन्तरे भगवान् प्राजापत्यं वैष्णवं विलयकारणं
रूपमाश्रित्य त्रिपुराऽभिधा भगवतीत्येवमादिशक्त्या भूर्भुवः स्वस्त्रीणि
स्वर्गभूपातालानि त्रिपुराणि हरमायाऽऽत्मकेन ह्रींकारेण हृल्लेखाख्या
भगवती त्रिकूटावसाने निलये विलये धाम्नि महसा घोरेण व्याप्नोति ।
सैवेयं भगवती त्रिपुरेति व्यापठ्यते ॥ १ ॥

त्रिपुरातापिनीविद्यावेद्यचिच्छक्तिविग्रहम् ।

वस्तुतश्चिन्मात्ररूपं परं तत्त्वं भजाम्यहम् ॥

इह खलु अथर्वणवेदप्रविभक्त्यं त्रिपुरातापिन्युपनिषत् उपासनाकाण्ड-
प्रकटनव्यग्रा निर्विशेषब्रह्ममात्रपर्यवसन्ना विजयते । अस्याः स्वल्पग्रन्थतो
विवरणमारभ्यते । यथोक्ताधिकारिण उपलभ्य आदौ त्रिपुरास्वरूपं श्रुतिः
प्रकटयति—अथेति । अथ प्राण्यदृष्टपरिपाकानन्तरं एतस्मिन् अविद्यापदान्तरे

परमदयालुः भगवान् सदाशिवः परमेश्वरः ब्रह्मविष्णुरुद्ररूपमाश्रित्य सत्य-
वैकुण्ठकैलासाख्यपुरत्रयाधिपत्यतः त्रिपुराभिधा भगवतीत्येवं स्वीयया आदि-
शक्त्या भूर्भुवःस्वस्तीणि स्वर्गभूपाताळानि वा त्रिपुराणि शिवशक्तिरूपेण
ह्रींकारेण या सर्वप्राणिहृदि प्रत्यग्रूपेण विद्योतमाना हृल्लेखाख्या भगवती
स्वाविद्याऽण्डत्रिकूटावसाने भ्रूयुगोपरि, यद्वा वाग्भवादित्रिकूटावसाने, निलये
गुणसाम्यपीठे चित्सामान्यरूपे स्वातिरिक्तप्रपञ्चविलये धाम्नि घोरेण महसा
तेजसा व्याप्नोति । सैवेयं भगवती सर्वैः त्रिपुरेति गीयते इत्यर्थः ॥ १ ॥

त्रिपुरामहामनुः

तत्सवितुर्वरेण्यं भर्गो देवस्य धीमहि ।

धियो यो नः प्रचोदयात् परो रजसे सावदोम् ॥ २ ॥

जातवेदसे सुनवाम सोममरातीयतो निदहाति वेदः ।

स नः पर्षदति दुर्गाणि विश्वा नावेव सिन्धुं दुरितात्यग्निः ॥ ३ ॥

त्र्यम्बकं यजामहे सुगन्धिं पुष्टिवर्धनम् ।

उर्वारुकमिव बन्धनान्मृत्योर्मुक्षीय मामृतात् ॥ ४ ॥

शताक्षरी परमा विद्या त्रयीमयी साष्टार्णा त्रिपुरा परमेश्वरी ।

आद्यानि चत्वारि पदानि परब्रह्म^१विकासीनि । द्वितीयानि शाक्तानि ।

तृतीयानि शैवानि ॥ ५ ॥

सदाशिवशक्तेः त्रिपुरायाः चिच्छक्तिरूपतया तद्गोचराष्टोत्तरशताक्षरीमन्त्रं
प्रकाशयति—तदिति । इयं अष्टोत्तरशताक्षरीमन्त्रानुष्ठानात् त्रिपुरा प्रसीद-
तीत्यर्थः ॥ २-४ ॥ त्रयीमयी वेदत्रयस्वरूपिणी । तत्सवितुरिति आद्यानि

^१ विकासीनी—अ १, अ २, क, उ.

चत्वारि पदानि परब्रह्मविकासीनि । जातवेदस इति द्वितीयानि शाक्तानि ।
त्र्यम्बकमिति तृतीयानि शैवानि ॥ ९ ॥

शिवशक्तियोगात् प्रपञ्चसृष्टिः

तत्र लोका वेदाः शास्त्राणि पुराणानि धर्माणि वै चिकि-
त्सितानि ज्योतींषि शिवशक्तियोगादित्येवं घटना व्यापठ्यन्ते ॥ ६ ॥

एवं चिच्छिवशक्तियोगादेव लोकादिः जायत इत्याह—तत्रेति । भूरादि-
चतुर्दशलोकाः । ऋगादिचत्वारो वेदाः । भरतमन्त्रशब्दादिषट् शास्त्राणि ।
भागवतादीनि पुराणानि । मन्वादिप्रणीतानि धर्माणि सर्वाणि धर्मशास्त्राणि वै
चिकित्सितानि मिषक्शास्त्राणि । ज्योतींषि ज्योतिःशास्त्राणि । एतानि सर्वाणि,
यदुक्तं अनुक्तं वै तत् सर्वं शिवशक्तियोगादेव जायते इत्यर्थः ॥ ६ ॥

वाग्भवकूटस्य गायत्र्या समन्वयः

अथैतस्य परं गह्वरं व्याख्यास्यामः । महामनुसमुद्भवं
तदिति ब्रह्म शाश्वतं परो भगवान् निर्लक्षणो निरञ्जनो निरुपाधिरा-
धिरहितो देवः उन्मील्यते पश्यति विकासते चैतन्यभावं कामयत
इति स एको देवः शिवरूपी दृश्यत्वेन विकासते यतिषु यज्ञेषु
योगिषु कामयते कामं जायते । स एष निरञ्जनोऽकामत्वेनोज्जृम्भते
अकचटतपयशान् सृजते । तस्मादीश्वरः कामोऽभिधीयते । तत्परिभाषया
कामः ककारं व्याप्नोति । काम एवेदं तत्तदिति ककारो गृह्यते ।
तस्मात्तत्पदार्थ इति य एवं वेद ॥ ७ ॥

सवितुर्वरेण्यमिति षूङ् प्राणिप्रसवे सविता प्राणिनः सूते
प्रसूते शक्तिः सूते ॥ ८ ॥

त्रिपुरा शक्तिराद्येयं त्रिपुरा परमेश्वरी ।

महाकुण्डलिनी देवी जातवेदसमण्डलम् ॥ ९ ॥

योऽधीते सर्वं व्याप्यते । त्रिकोणशक्तिरेकारेण महाभागेन प्रसूते । तस्मादेकार एव गृह्यते ॥ १० ॥

वरेण्यं श्रेष्ठं भजनीयमक्षरं नमस्कार्यम् । तस्माद्वरेण्य-
^१मेकाराक्षरं गृह्यत इति य एवं वेद ॥ ११ ॥

भर्गो देवस्य धीमहीत्येवं व्याख्यास्यामः । धकारो धारणा ।
धियैव^१ धार्यते भगवान् परमेश्वरः । भर्गो देवो मध्यवर्ति तुरीय-
मक्षरं साक्षात्तुरीयं सर्वं सर्वान्तरभूतं तुरीयाक्षरमीकारं पदानां
मध्यवर्तीत्येवं व्याख्यातं भर्गोरूपं व्याचक्षते । तस्माद्भर्गो देवस्य
धीत्येव^२मीकाराक्षरं गृह्यते ॥ १२ ॥

महीत्यस्य व्याख्यानं महत्त्वं जडत्वं काठिन्यं विद्यते
यस्मिन्नक्षरे तन्महि । लकारः परं धाम । काठिन्याढ्यं ससागरं
सर्वतं ससप्तद्वीपं सकाननमुज्ज्वलद्रूपं मण्डलमेवोक्तं लकारेण ।
पृथ्वी देवी महीत्यनेन व्याचक्षते ॥ १३ ॥

धियो यो नः प्रचोदयात् । परमात्मा सदाशिव आदिभूतः
^३परः स्थाणुभूतेन लकारेण ज्योतिर्लिङ्गमात्मानं धियो बुद्ध्यः परे
वस्तुनि ध्यानेच्छारहिते निर्विकल्पके प्रचोदयात् प्रेरयेदित्युच्चाररहितं
^४चेतसैव चिन्तयित्वा भावयेदिति ॥ १४ ॥

^१ मेकाक्षरं—अ १, अ २, क.

^३ परस्था—अ १, अ २, क.

^२ मेकाक्षरं—अ २

^४ चेतसैव—उ, उ १.

परो रजसेऽसावदोमिति तदवसाने परंज्योतिरमलं हृदि
 दैवतं चैतन्यं चिल्लिङ्गं हृदयागारवासिनी हल्लेखेत्यादिना स्पष्टं
 वाग्भवकूटं पञ्चाक्षरं पञ्चभूतजनकं पञ्चकलामयं व्यापठ्यत इति । य
 एवं वेद ॥ १५ ॥

आदौ त्रिपुरास्वरूपं तद्गोचरमहामनुं तद्वाच्यशिवशक्तियोगतः स्वातिरिक्त-
 प्रपञ्चसृष्टिं चाभिधाय अथ परब्रह्मार्थगायत्र्याः प्रातिस्विकेन आदिविद्याऽभिधान-
 पञ्चदशीखण्डत्रयेण समन्वयार्थमयमारंभः इत्याह—अथेति । अथ महामन्त्र-
 प्रदर्शनानन्तरं तस्यैव महामनोः परं गह्वरं परमगूढार्थं श्रुतयो वयं विशेषेण
 आख्यास्यामः कथयाम इत्यर्थः । किं तत् गूढार्थप्रकटनं इत्यत्र, महामनोः
 तदित्याद्यक्षरस्य आदिविद्याप्रथमखण्डाद्यक्षरस्य ककारस्य चार्थतः समन्वय
 उच्यते । तत् कथं इत्यत्र—महामन्विति । तत्पदलक्ष्यार्थस्य निष्प्रतियोगिक-
 सन्मात्रत्वेन शाश्वतत्वम् । यः स्वरूपतः शाश्वतपदं गतः स हि परो भगवान्
 लक्षणसापेक्षलक्ष्यताऽभावात् निर्लक्षणः, स्वाज्ञदृष्टिविकल्पितस्वातिरिक्तप्रसक्तावपि
 तत्रात्मात्मीयाभिमानाभावात् निरञ्जनो निरुपाधिराधिरहितोऽपि देवः मूला-
 विद्याबीजांशयोगतः ईश्वरत्वमवलम्ब्य “स ईक्षत बहु स्यां प्रजायेयेति” इति
 श्रुत्यनुरोधेन उन्मीलते इत्यादि । दृश्यत्वेन विकासते जगद्रूपेण भासते । ततः
 स्वान्तःस्थेषु यतिषु यज्ञेषु चानुप्रविश्य इदानीं ज्ञानफलं कर्मफलं वा मे स्यादिति
 कामयते । एवंकामनया कामं कामफलं जायते । य एवमवस्थाऽऽपन्नोऽपि
 परमेश्वरः स्वेन रूपेण स एष निरञ्जनोऽकामत्वेनोज्जृम्भते । ततोऽयं
 अकचटतपयशान् अष्टवर्गान् सृजते । यस्मादेवं सृजति तस्मादीश्वरः कामो-
 ऽभिधीयते कार्यकारणयोरेकत्वात् । यस्मादेवं तस्मात् ककारः तत्पदार्थः । य
 एवं वेद स मुनिः ईश्वरो भवतीत्यर्थः ॥ ७ ॥ सवितुर्वरेण्यमिति महामन्वंशस्यादि-
 विद्याऽऽद्यखण्डद्वितीयवर्णात्मकैकारस्य च समन्वय उच्यते । तत् कथं इत्यत्र—

सवितुर्वरेण्यमितीति । तत्र सवितृशब्दार्थस्तु षूङ् प्राणिप्रसवे सविता प्राणिनः
सूते तदभिन्ना सावित्री प्रसूते ॥ ८ ॥ सेयं सावित्री केत्यत्र—त्रिपुरा शक्तिरिति ।
सैव व्यष्टिरूपेण महाकुण्डलिनी देवी जातवेदसमण्डलं मूलाधारत्रिकोणं
व्याप्यावतिष्ठते ॥ ९ ॥ एवरूपां विद्यां योऽधीते सः सर्वं व्याप्यते व्याप्नोति ।
त्रिकोणशक्तिः कुण्डलिनी एकारेण महाभागेन सर्वं प्रसूते सविता । यस्मादेवं
तस्मादेकार एव गृह्यते ॥ १० ॥ सवितुरेकारस्य समन्वयमुक्त्वा वरेण्यैकारयोः
समन्वयमाह—वरेण्यमिति । यदेकाराक्षरं सर्वकारणतया ख्यातं तदेव वरेण्यं
इत्यादि । य एवं वेद स विद्वान् स्वावरेभ्यो वरिष्ठो भवतीत्यर्थः ॥ ११ ॥
भर्गो देवस्य धीतिशब्दस्य ईकारस्य च समन्वयमाह—भर्ग इति । तत्र धीत्यत्र
धकारो धारणा । तत् कथं ? धियैवेति । भर्गो देवः स्वयं ज्योतिःस्वरूपेण
दीप्यमानत्वात् । तन्मध्यवर्तिं तुरीयमक्षरं अर्धमात्राऽऽत्मकम् । ईकारस्यापि
अक्षरसामानाधिकरण्यमाह—ईकारमिति । यस्मादेवं धीकारयोः साम्यमुक्तं
तस्मात् ॥ १२ ॥ महीतिपदस्य लकारस्य च समन्वयमाह—महीति ।
महीत्यस्य व्याख्यानं, किं तदित्यत्र—महत्त्वमित्यादि । वीजं तु—लकार
इति । धरणीमण्डलमेवोक्तम् ॥ १३ ॥ महीबीजलकारेण महीमण्डलमुक्तं,
तद्गतनामरूपविलक्षणतया यो नः अस्माकं धियः ध्यानेच्छारहिते निर्विकल्पके
परमात्मनि प्रचोदयात् तं ज्योतिर्लिङ्गं आत्मानं अनिवचनीयं ब्रह्माकारपरिणत-
चेतसा सोऽहमस्मीति भावयेदित्यर्थः ॥ १४ ॥ गायत्रीतुरीयपादस्य ह्रस्वेवायाश्च
समन्वयमाह—पर इति । रजसे रजसः रजउपलक्षितगुणत्रयात् यः
परः सोऽसौ अहमोङ्कारार्थतुर्यतुर्योऽस्मि यन्मतोऽङ्गो विप्रकृष्टं तदवसाने
परंज्योतिरमलं हृदि दैवतं चैतन्यं चिल्लिङ्गं सर्वप्राणिहृदि प्रत्यगाभेदेन
विद्योतमानं तदभेदेन हृदयागारवासिनी चिच्छक्तिः ह्रस्वेखा ह्रींकाररूपिणीति
प्रसिद्धां तत्सवितुरित्यादिना पादचतुष्टयेन आदिविद्याया यदाद्यं वाग्भवकूटं
पञ्चाक्षरं पञ्चभूतजनकं निवृत्तिप्रतिष्ठाविद्याशान्तिशान्त्यतीतकलाभेदेन पञ्च-
कलामयं स्पष्टं व्यापक्यते वाग्भवकूटं गायत्रीसमन्वयतो विस्पष्टं व्याख्यात-
मित्यर्थः ॥ १५ ॥

कामकूटस्य गायत्र्या समन्वयः

अथ तु परं कामकलाभूतं कामकूटमाहुः । तत् सवितुर्वरेण्य-
मित्यादिद्वात्रिंशदक्षरीं पठित्वा तदिति परमात्मा सदाशिवोऽक्षरं विमलं
निरुपाधितादात्म्यप्रतिपादनेन हकाराक्षरं शिवरूपं ^१अनक्षरमक्षरं
व्यालिख्यत इति तत्परागव्यावृत्तिमादाय शक्तिं दर्शयति ॥ १६ ॥

तत् सवितुरिति पूर्वेणाध्वना सूर्याधश्चन्द्रिकां व्यालिख्य
मूलादिब्रह्मरन्ध्रं साक्षरमद्वितीयमाचक्षत इत्याह भगवन्तं देवं
शिवशक्त्यात्मकमेवोदितम् ॥ १७ ॥

शिवोऽयं परमं देवं शक्तिरेषा तु जीवजा ।

सूर्याचन्द्रमसोर्योगाद्धंसस्तत्पदमुच्यते ॥ १८ ॥

तस्मादुज्जृम्भते कामः कामान् कामः परः शिवः ।

कार्णोऽयं कामदेवोऽयं वरेण्यं भर्गो उच्यते ॥ १९ ॥

तत् सवितुर्वरेण्यं भर्गो देवः क्षीरं ^२सेवनीयमक्षरं समधुन्नमक्षरं
परमात्मजीवात्मनोर्योगात् तदिति स्पष्टमक्षरं तृतीयं ह इति तदेव
सदाशिव एव ^३निष्कल्मषो यो देवोऽन्त्यमक्षरं व्याक्रियते परमं
पदम् ॥ २० ॥

धीति धारणं विद्यते जडत्वधारणं महीति लकारः शिवाध-
स्तात् लकारार्थः स्पष्टमन्त्यमक्षरं परमं चैतन्यं धियो यो नः
प्रचोदयात् ॥ २१ ॥

परो रजसेऽसावदोमित्येवं कूटं कामकलाऽऽल्यं पडध्वपरिवर्तको
वैष्णवं परमं धामैति भगवांश्चैतस्माद्य एवं देद ॥ २२ ॥

^१ निरक्षरं—अ १, अ २, क, सु.

^२ सेवनीय—उ.

^३ निष्कलोद्यो—क. निष्कल्मषोद्याद्यो—उ.

वाग्भवकूटं गायत्रीसमन्वयतो व्याख्याय ततः कामकूटमपि पूर्ववत् गायत्रीसमन्वयपूर्वकं योजनीयमित्याह—अथेति । अथ तु परं कामकलाभूतं कामकलापरिणतं संप्रदायविदः कामकूटमाहुः । द्वितीयखण्डात्मककामकूटप्रवि-
भक्तवर्णषट्कस्य गायत्र्या समन्वयप्रकारमाह—तदिति । पठित्वा तत्र यदाद्यं तदिति तत्पदार्थः परमात्मा सदाशिवः यत्स्वरूपं कालत्रयेऽपि न क्षरति तत् अक्षरं विमलं निरुपाधि कामकूटाद्यवर्णहकारस्य निरुपाधिकाक्षरतादात्म्य-
प्रतिपादनेन हकाराक्षरं शिवरूपं, न हि तच्छिवरूपमक्षरं भवति ताल्वोष्ठादि-
व्यापारानर्हत्वात्, किंतु अनक्षरं तत्समन्वयाभिप्रायेण अक्षरं अक्षरतया व्या-
लिख्यते व्याख्यायत इति तत्परागव्यावृत्तिमादाय शक्तिं दर्शयति परागव्या-
वृत्तिसिद्धं शिवरूपं यदेतद्विपरीतं हकाराद्यक्षरं तद्गतपरागभावादव्यावृत्तिं परागभाव-
मेवादाय हकारादिशक्तिं दर्शयति ॥ १६ ॥ तत् कथं इत्यत्र—तदिति । अच्वना
वर्त्मना । सूर्यबीजं हकारः पुरस्तात् तत्पदेन समन्वितः तदधः तत्पश्चात्
चन्द्रिका चन्द्रबीजं सकारः सवितृशब्देन समन्वयितव्यः । सवितृचैतन्यं कीदृशं
कासनमर्हतीत्यत्र मूलादिब्रह्मरन्ध्रं मूलाधारमारभ्य ब्रह्मरन्ध्रपर्यन्तं व्याप्य
स्थितं साक्षरमद्वितीयं सकाराक्षरमपि तेनाद्वितीयमाचक्षते तद्विदः इत्याह श्रुतिः ।
श्रुतिः किमित्याहेत्यत्र यस्तत्त्वेन सवितृत्वेन च ध्यातस्तं भगवन्तं देवं शिव-
शक्त्यात्मकमेवोदितं इत्याहेत्यर्थः ॥ १७ ॥ कथं शिवशक्त्यात्मकतेत्यत्र—शिवो-
ऽयमिति । यं देवं सवितारं ब्रह्मविदः परमं परमात्मानमाहुः सोऽयं शिवो भवति ।

अपरेयमितस्त्वन्यां प्रकृतिं विद्धि मे पराम् ।

जीवभूतां महाबाहो ययेदं धार्यते जगत् ॥

इति स्मृत्यनुरोधेन या तु जीवतया जाता सैषा मूलशक्तिरित्यर्थः । हकारार्थः सूर्यः
तत्पदार्थः शिवः सकारार्थचन्द्रमास्त्वंपदार्थजीवभूता प्रकृतिः तद्गतहेयांशत्याग-
पूर्वकं तयोर्लक्ष्यभूतसूर्याचन्द्रमसोर्योगात् हंसः प्रत्यगभिन्नपरमात्मा तत्त्वेन
पद्यत इति तत्पदं निर्विशेषं ब्रह्म उच्यते ॥ १८ ॥ ककारः कस्मादाविर्भूत
इत्यत्र—तस्मादिति । यः परः शिवः विविधान् कामान् सृजति तस्मात्
परमशिवात् कामः ककारः उज्जृम्भते । यत्स्वरूपं वरेण्यं भर्गः निरतिशय-

ज्योतिःस्वरूपं सोऽयं कार्णः ककारः कामदेवः परमेश्वरो भवति ॥ १९ ॥
तत् सवितुर्वरेण्यं भर्गो देवः चिद्वातुः तत्स्वरूपस्य क्षीणाविद्याऽऽधारत्वात्
क्षीरं मुमुक्षुकोटिभिः स्वात्मधिया सेवनीयमक्षरं ईश्वरचैतन्यं समधुग्नमक्षरं
मधु स्वार्जितकर्मफलेन सह स्वात्मानमपि हन्ति भक्षयतीति समधुग्नमक्षरं जीव-
चैतन्यं चैतन्यद्वयगतहेयांशापायसिद्धलक्ष्ययोः परमात्मजीवात्मनोर्योगात् यदेव-
मैक्यसिद्धं तदिति स्पष्टमक्षरं परमाक्षरं तृतीयं,

क्षरः सर्वाणि भूतानि कूटस्थोऽक्षर उच्यते ।

उत्तमः पुरुषस्त्वन्यः परमात्मेत्युदाहृतः ॥

इति स्मृतेः । यदक्षरं तुरीयं ह इति विख्यातं तदेव सदाशिव एव तद्गतविकारापाये
निष्कल्मषो द्योतनात्मको देवः तत्स्वरूपमेव अन्यमक्षरं परमाक्षरमिति व्या-
क्रियते । किमिति ? परमं पदमिति ॥ २० ॥ धीमहीति यत् धारणं विद्यते
महीगतजडत्वधारणं शिवाधस्तात् हकाराधस्तात् विद्यमानलकारार्थः स्पष्टः
लकारवाच्यमहीगतजडत्वविकारापाये लकारो ब्रह्मेति स्पष्टोऽर्थः । यन्निर्विशेषं
ब्रह्म तदेव अन्यमक्षरम् ॥ २१ ॥ कामकलाऽऽलयं कामकूटस्य वाग्भवकूटाख्य-
कामकलाऽऽधारत्वात् । वर्णाध्वेयादितत्त्वाध्वान्तमेदेन षडध्वपरिवर्तको मन्त्री
वैष्णवं परमं धामैतीति । य एवं वेद स वैष्णवं धामैति, तस्मादतिरिक्तं न
किञ्चिदस्तीति भगवानाहेत्यर्थः ॥ २२ ॥

शक्तिकूटस्य गायत्र्या समन्वयः

अथैतस्मादपरं तृतीयं शक्तिकूटं प्रति^१पद्यते द्वात्रिंशदक्षर्या

गायत्र्या ॥ २३ ॥

तत् सवितुर्वरेण्यं तस्मादात्मन आकाश आकाशाद्वायुः स्फुरते
तदधीनं वरेण्यं समुदीयमानं सवितुर्वा योग्यो जीवात्मपरमात्म-
समुद्भवस्तं प्रकाशशक्तिरूपं जीवाक्षरं स्पष्टमापद्यते ॥ २४ ॥

^१ पाठ्यते—उ.

भर्गो देवस्य धीत्यनेनाधाररूपशिवात्माक्षरं गण्यते महीत्या-
दिना शेषं काम्यं रमणीयं दृश्यं काम्यं रमणीयं शक्तिकूटं स्पष्टी-
कृतमिति ॥ २९ ॥

वाग्भवकूटं कामकूटं चैवं प्रकाशयित्वा महामनुशक्तिकूटयोरपि समन्वयमाह
—अथेति । प्रतिपद्यते कथेत्यत्र—द्वात्रिंशदक्षर्या गायत्र्या शक्तिकूटमपि
समन्वयमर्हतीत्यर्थः ॥ २३ ॥ तत् सवितुर्वरेण्यमिति सकाराक्षरः समन्वितः ॥ २४ ॥
भर्गो देवस्य धीत्यनेन ककारोऽपि समन्वितो भवति । महीत्यादिना लकारः
समन्वितः इति ज्ञेयः । शेषं धियो यो नः प्रचोदयात् परो रजसे सावदोमिति
काम्यं रमणीयं दृश्यं काम्यं रमणीयं हृल्लेखाऽपि समन्विता स्यात् । एवं
शक्तिकूटमपि स्पष्टीकृतमित्यर्थः ॥ २५ ॥

कामाकामधियां विशिष्टविद्याफलम्

एवं पञ्चदशाक्षरं त्रैपुरं योऽधीते स सर्वान् कामानवाप्नोति
स सर्वान् भोगानवाप्नोति स सर्वान् लोकान् जयति स सर्वा वाचो
विजृम्भयति स रुद्रत्वं प्राप्नोति स वैष्णवं धाम भित्त्वा परं ब्रह्म
प्राप्नोति य एवं वेद ॥ २६ ॥

कामाकामधियां विशिष्टविद्याफलमाह—एवमिति । वैष्णवं धाम माया-
शबलं भित्त्वा अतिक्रम्य ॥ २६ ॥

शक्तिशिवादिद्वादशविद्योद्धारः

^१एवमाद्यां विद्यामभिधायैतस्याः शक्तिकूटं शक्ति^२शिवाद्या ।

लोपामुद्रेयं द्वितीये धामनि ॥ २७ ॥

पूर्वैणैव मनुना विन्दुहीना शक्तिभूतहृल्लेखा क्रोधमुनि-
नाऽधिष्ठिता तृतीये धामनि ॥ २८ ॥

^१ इत्याद्यां—अ १, अ २, क.

^२ शिवाद्यां—अ १, अ २, क, मु.

पूर्वस्या एव विद्याया यद्वाग्भवकूटं तेनैव मानवीं चान्द्रीं
कौवेरीं विद्यामाचक्षते ॥ २९ ॥

मदनाधः शिवं वाग्भवम्, तदूर्ध्वं कामकलामयम्, शक्त्यूर्ध्वं
१शाक्तमिति मानवी विद्या चतुर्थे धामनि ॥ ३० ॥

शिव^२शक्त्याख्यं वाग्भवं तदेवाधः शिवशक्त्याख्यमन्यतृतीयं
चेयं चान्द्री विद्या पञ्चमे धामनि ध्येयेयम् ॥ ३१ ॥

चान्द्री कामाधः ^३शिवाद्यकामा सैव कौवेरी षष्ठे धामनि
व्याचक्षत इति य एवं वेद ॥ ३२ ॥

हित्वेकारं तुरीयस्वरं सर्वादौ सूर्याचन्द्रमस्केन कामेश्वर्यैवाग-
स्त्यसंज्ञा सप्तमे धामनि ॥ ३३ ॥

तृतीयमेतस्या एव पूर्वोक्तायाः कामाद्यं द्विधाऽधः कं
मदनकलाऽऽद्यं शक्तिबीजं वाग्भवाद्यं तयोरर्धावशिरस्कं कृत्वा नन्दि-
विद्येयमष्टमे धामनि ॥ ३४ ॥

वाग्भवमागस्त्यं वागर्थकलामयं कामकलाऽभिधं सकलमाया-
शक्तिः प्रभाकरी विद्येयं नवमे धामनि ॥ ३५ ॥

पुनरागस्त्यं वाग्भवं शक्तिमन्मथशिवशक्तिमन्मथोर्वीमाया-
कामकलालयं चन्द्रसूर्यानङ्गधूर्जटिमहिमायं तृतीयं षण्मुखीयं विद्या
दशमे धामनि ॥ ३६ ॥

विद्याप्रकाशितया भूय एवागस्त्यविद्यां पठित्वा भूय
एवेमामन्त्यमायां परमशिवविद्येयमेकादशे धामनि ॥ ३७ ॥

^१ शान्तमिति—उ. ^२ शक्त्यात्मकं—अ १, अ २. ^३ शिवाद्या—उ.

भूय एवागस्त्यं पठित्वा एतस्या एव वाग्भवं यद्धनजं
कामकलाऽऽख्यं च तत्सहजं कृत्वा लोपामुद्रायाः शक्तिकूटराजं पठित्वा
वैष्णवी विद्या द्वादशो धामनि व्याचक्षत इति य एवं वेद ॥ ३८ ॥

एवं आद्यां विद्यां श्रीमत्पञ्चदशाक्षरीं खण्डशो ब्रह्मगायत्र्या समन्वितां
अभिधायैतस्याः मध्ये तृतीयं सकलहीमिति शक्तिकूटं स क इति शक्तिशिवा-
ऽऽद्या प्रथमे धामनि व्यष्टिसमष्टिजागरणे संभाव्या । हसकहलहीमिति लोपामुद्रेयं
विद्या द्वितीये धामनि व्यष्टिसमष्टिस्वप्ने संभाव्या ॥ २७ ॥ यो लोपामुद्रामनुः
द्वितीये धामनि विन्यस्तः हसकहलही इति क्रोधमुनिना अधिष्ठिता दुर्वाससा
आराधिता सेयं तृतीये धामनि समष्टिस्वापे संभाव्येत्यर्थः ॥ २८ ॥ एवं
पूर्वस्या एव विद्यायाः लोपामुद्राविद्यायाः यद्वाग्भवकूटं योजितं तदा तेनैव
योजनेन मनुचन्द्रकुबेरैरेवमाराधितेति तामेव विद्यां संप्रदायविदः मानवीं चान्द्रीं
कौबेरीं विद्यामाचक्षते ॥ २९ ॥ तत्र मानवी विद्या केत्यत्र—मदनेति ।
मदनशब्देन कामकूटं क्लीं इति वोच्यते तदधस्तात् पश्चात् हादिविद्यायाः परं
शिवं वाग्भवं कामकलामयं कादिविद्यारूपं, तदूर्ध्वं शाक्तं शक्तिकूटं सादि-
विद्यारूपं, पूर्वं हादिविद्या ततः कादिविद्या ततः सादिविद्येति प्रतिपादनात्
शक्त्यूर्ध्वमित्युक्तम् । या मनुनैवमुपासिता सेयं मानवी चतुर्थे धामनि, व्यष्टि-
जागरणारोपाधारविश्वे तदभेदेन संभाव्येत्यर्थः ॥ ३० ॥ केयं चान्द्री विद्येत्यत्र—
शिवेति । आदौ शिवशक्त्याख्यं हादि ततः वाग्भवं कादि तदेवाधः शिव-
शक्त्याख्यं पुनर्हादि अन्यत् तृतीयं सादि च येयं खण्डचतुष्टयविशिष्टविद्या
चन्द्रेणाराधिता सेयं चान्द्री पञ्चमे धामनि व्यष्टिस्वप्नप्रपञ्चारोपाधारतैजसे
संभाव्येत्यर्थः ॥ ३१ ॥ केयं कौबेरी विद्येत्यत्र—चान्द्रीति । या चान्द्री विद्या
खण्डचतुष्टयात्मिका अभिहिता तदधः पश्चात् शिवाद्यकामा हादिविद्या योजिता
यदि तदा पञ्चखण्डात्मिकेयं विद्या कुबेरेणाराधिता सेयं कौबेरीत्युच्यते । सेयं षष्ठे
धामनि व्यष्टिस्वापप्रपञ्चारोपाधारप्राज्ञे सदा ध्येयेति व्याचक्षत इति । य एवं वेद
सोऽयं संपदा कुबेरतुल्यो भवतीत्यर्थः ॥ ३२ ॥ अगस्त्यविद्या कीदृशी इत्यत्र—

हित्वेकारमिति । कादिविद्याऽलंकारतुरीयस्वरमीकारं हित्वा सर्वादौ सर्वखण्डादौ हसेति सूर्याचन्द्रमस्केन संयोजितं यदि खण्डत्रयं तदा कामेश्वर्यै तुष्टिकारं भवति । यद्वा—एवमुपासकस्य स्वेप्सितकामश्च निरवधिकैश्वर्यं च कामेश्वर्ये भवत इत्यगस्त्येन योपासिता सेयं अगस्त्यसंज्ञा विद्योच्यते, सा सप्तमे धामनि समष्टिजाग्रत्प्रपञ्चारोपाधारे विराजि तदभेदेन ध्येयेत्यर्थः ॥ ३३ ॥ केयं नन्दि-विद्येत्यत्र—तृतीयमिति । या पूर्वोक्ता अगस्त्यविद्या एतस्या अधः पूर्वं द्विधा कामाद्यं मदनकलाऽऽद्यं हहेति सेति शक्तिबीजं केति वाग्भववाद्यं तयोः सकारक-कारयोः अर्धावशिरस्कं प्लुतोच्चारणभवाधमात्रमस्तकं कृत्वा येयं नन्दिनोपासिता सेयं नन्दिविद्या अष्टमे धामनि समष्टिस्वप्नप्रपञ्चारोपाधारसूत्रात्मनि तदभेदेन चिन्त्येयमित्यर्थः ॥ ३४ ॥ प्रभाकरी विद्या कीदृशीत्यत्र—वाग्भवमिति । आदौ वाग्भवकूटं कादि ततः आगस्त्यं अगस्त्यविद्याकात्स्न्यं वागर्थ-कलामयं शिवशक्त्यात्मकं कामकलाऽभिधं हादि सकलमायाशक्तिः शक्ति-कूटं च एकीकृत्य या प्रभाकरेण सूर्येणैवमुपासिता सेयं प्रभाकरी विद्या नवमे धामनि समष्टिस्वाप्नप्रपञ्चारोपाधारबीजेश्वरात्मनि तदभेदेन ध्येयेत्यर्थः ॥ ३५ ॥ षण्मुखी विद्या कीदृशीत्यत्र—पुनरागस्त्यमिति । वाग्भवं कादि, ह्रीमिति शक्तिबीजं, क्लीमिति मन्मथबीजं, हंस इति शिवशक्तिबीजे, पुनर्मन्मथबीजं क्लीमिति, लमित्युर्वीबीजं, ह्रीमिति मायाबीजं, कामकलाऽऽलयं हादिषडक्षरं, सोऽहमिति चन्द्रसूर्यबीजे, क्लीमित्यनङ्गबीजं, हमिति धूर्जटिबीजं, स इति महिमाबीजं, पुनः तृतीयं हंसः सोऽहं हंसः इति, एवं षण्मुखेनोपासिता षण्मुखीयं विद्या दशमे धामनि व्यष्टिसमष्ट्यात्मकजाग्रत्प्रपञ्चापवादाधिकरण ओतुच्चैतन्ये तदभेदेन भावयेदित्यर्थः ॥ ३६ ॥ परमशिवविद्या कीदृशीत्यत्र—विद्येति । पूर्वोक्तषण्मुखीविद्याप्रकाशितया षण्मुखीविद्यात्वेन या प्रकाशिता तया साकं भूय एव आगस्त्यविद्यां पठित्वा भूय एवेमामन्त्यमायां अन्त्यमां तुर्यरूपिणीमधिष्ठाय यः शिवः सर्वसाक्षी भवति सेयं परमशिवविद्या, षण्मुख्यगस्त्यविद्याद्वयं मिळितं चेत् परमशिवविद्या भवति, सेयमेकादशे धामनि समष्टिस्वप्नप्रपञ्चापवादाधिकरणेऽनुज्ञातुच्चैतन्ये तदभेदेन भावनीया

इयमित्यर्थः ॥ ३७ ॥ केयं वैष्णवी विद्येत्यत्र—भूय इति । अगस्त्यविद्याया साकं वाग्भवं कादि यद्वनजं धनदं कौबेरं कामकलाऽऽल्यं च हादिषट्कं तत्सहजं कृत्वा एकीकृत्य पूर्वोक्तलोपामुद्रायाः हादिविद्यायाः परिणतं सादिशक्तिकूटराजं पठित्वा एतत्सर्वं चित्सामान्यमहाविद्याऽऽत्मकं सम्यज्ज्ञानरूपं विष्णुना अधिष्ठितमिति वैष्णवी विद्येत्युच्यते । सेयं द्वादशे धामनि व्यष्टिसमष्ट्यात्मकजाग्रत्स्वप्नसुषुप्तिप्रपञ्चापवादाधिकरणे अनुज्ञैकरसचैतन्ये तदभेदेन भावनीयेति । य एवं वेद स विष्णुरेव भवतीत्यर्थः ॥ ३८ ॥

अथ द्वादशविद्यामुद्धरति-- एवमित्यादिना । आदिविद्या तु क ए ई ल ह्रीं, हसकहलह्रीं, सकलह्रीम् । अत्राद्यखण्डं वाग्भवकूटं, द्वितीयं कामकूटं, तृतीयं शक्तिकूटम् । व्यष्टिसमष्टिजाग्रदादिद्वादशधामसु भावनीयशक्तिशिवादिद्वादशविद्योच्यते । सक इति शक्तिशिवविद्या (१), हसकहलह्रीमिति लोपामुद्राविद्या (२), हसकहलह्री इति क्रोधमुनिविद्या (३), हसकहलह्रीं क ए ई ल ह्रीं सकलह्रीं इति मानवी विद्या (४), हसकहलह्रीं क ए ई ल ह्रीं हसकहलह्रीं सकलह्रीं इति चान्द्री विद्या (५), हसकहलह्रीं क ए ई ल ह्रीं हसकहलह्रीं सकलह्रीं हसकहलह्रीं इति कौबेरी विद्या (६), हसकएलह्रीं हसहसकहलह्रीं हससकलह्रीं इति अगस्त्यविद्या (७), हहसकहसकएलह्रीं हसहसकहलह्रीं हससकलह्रीं इति नन्दिविद्या (८), क ए ई ल ह्रीं हसकएलह्रीं हसहस कहलह्रीं हससकलह्रीं हसकहलह्रीं सकलह्रीं इति प्रभाकरी विद्या (९), ^१ह्रीं क्लीं हं सः क्लीं लं ह्रीं हसकहलह्रीं सोहं क्लीं हंसः ह्रीं हंसः सोहं हंसः इति षण्मुखी विद्या (१०), ^१ह्रीं क्लीं हंसः क्लीं लं ह्रीं हसकहलह्रीं सोहं क्लीं हंसः ह्रीं हंसः सोहं हंसः हसकएलह्रीं हमहसकहलह्रीं हससकलह्रीं इति परमशिवविद्या (११), हसकएलह्रीं हसहसकहलह्रीं हससकलह्रीं क ए ई ल ह्रीं हसकहलह्रीं क ए ई ल ह्रीं हसकहलह्रीं सकलह्रीं हसकहलह्रीं हसकहलह्रीं ^२सकलह्रीं इति वैष्णवी विद्या (१२) ॥

^१ अत्र व्याख्यापर्यालोचनेन आदौ आगस्त्यवाग्भवयोः संयोजनं युक्तं स्यादिति भाति.

^२ अत्र व्याख्यापर्यालोचनेन “सकलह्रीं” इत्यत्र “सकहलह्रीं” इति मन्त्रोद्धारः साधुरिव भाति.

महात्रिपुरादेवीध्यानप्रकारः

तान् होवाच भगवान् सर्वे यूयं श्रुत्वा पूर्वी कामाख्यां
तुरीयरूपां तुरीयातीतां सर्वोत्कटां सर्वमन्त्रासनगतां पीठोपपीठ-
देवतापरिवृतां सकलकलाव्यापिनीं देवतां सामोदां सपरागां सहृदयां
सामृतां सकलां सेन्द्रियां सदोदितां ^१ परां विद्यां स्पष्टीकृत्वा हृदये
निधाय विज्ञायानिलयं गमयित्वा त्रिकूटां त्रिपुरां परमां मायां श्रेष्ठां
परां वैष्णवीं संनिधाय हृदयकमलकर्णिकायां परां भगवतीं लक्ष्मीं
मायां सदोदितां महावश्यकरीं मदनोन्मादनकारिणीं धनुर्वाणधारिणीं
वाग्विजृम्भिणीं चन्द्रमण्डलमध्यवर्तिनीं चन्द्रकलां सप्तदशीं महा-
नित्योपस्थितां पाशाङ्कुशमनोज्ञपाणिपल्लवां समुद्यदर्कनिभां त्रिणेत्रां
विचिन्त्य देवीं महालक्ष्मीं सर्वलक्ष्मीमयीं सर्वलक्षणसंपन्नां हृदये
चैतन्यरूपिणीं निरञ्जनां त्रिकूटाख्यां स्मितमुखीं सुन्दरीं महामायां
सर्वसुभगां महाकुण्डलिनीं त्रिपीठमध्यवर्तिनीमकथादिश्रीपीठे परां
भैरवीं चित्कलां महात्रिपुरां देवीं ध्यायेन्महाध्यानयोगेनेयमेवं वेदेति
महोपनिषत् ॥ ३९ ॥

ये महाविद्यां श्रुतवन्तः तान् प्रति भगवानुवाचेत्याह—तानिति । तान्
होवाच भगवान् सदाशिवः । किमिति—हे देवाः सर्वे यूयं मयोक्तां वक्ष्यमाणां
च विद्यां श्रुत्वा पूर्वी कामाख्यां कामेश्वरविद्यामर्धमात्राकलातीतात्मना तुरीयरूपां
तुरीयातीतां सर्वोत्कटां असमाहितचित्तैर्दुराराध्यां सर्वमन्त्रासनगतां समस्त-
यन्त्रालयां पीठोपपीठदेवतापरिवृतां उज्याणादिचतुष्पीठमध्यवर्तिपरिवारदेवता-
बृन्दसेवितां प्राणादिनामान्त सकलकलाव्यापिनीं देवतां सामोदां स्वानन्दभरितां

^१ परमां—अ २, क, उ १.

सपरागां परचितैक्यं गच्छतीति सपरागां ब्रह्माभिन्नां स्वभक्तपालने सहृदयां
 सामृतां सकलां सेन्द्रियां निरावृतसम्यज्ज्ञानात्मना सदोदितां परां विद्यां अहं
 ब्रह्मास्मीति स्पष्टीकृत्वा हृदये निधाय ब्रह्मातिरिक्तं न किञ्चिदस्तीति विज्ञाय
 यद्यदतिरिक्तमस्तीति भ्रान्तिस्तदा तामपि अनिलयं निरालम्बं ब्रह्म गमयित्वा
 त्रिकूटां वाङ्मया[ग्भवा]दित्रिकूटार्थरूपिणीम् । स्वपदं भजतां महतां करणग्रामं
 स्वपदध्यानानुकूलतया वश्यं स्वाधीनं करोतीति महावश्यकरीम् । स्वभक्त-
 पटलोन्मादनकरमदनोन्मादनकारिणीम् । सरस्वत्यात्मना वाग्विजृम्भिणीम् ।
 सप्तदशीं सप्तदशप्रजापतिरूपां महानित्योपस्थितां महानित्यात्वेन स्वयमुपस्थि-
 ताम् । मूलोड्याणजालन्धरभेदेन त्रिपीठमध्यवर्तिनीं अकथादश्रीपीठे निषण्णां
 परां स्वाज्ञानतत्कार्यभैरवीं ब्रह्मरूपेण ध्यात्वा कृतकृत्या भवतेत्यर्थः । यः
 कोऽप्येवं एनां ध्यायेत् स महाध्यानयोगेन इयं इमां एवं वेद यथावद्विदित्वा
 कृतकृत्यो भवेदित्यर्थः । इति महोपनिषच्छब्दः प्रथमोपनिषत्समाप्त्यर्थः ॥ ३९ ॥

इति प्रथमोपनिषत्

द्वितीयोपनिषत्

त्रिपुराविद्यामधिकृत्य प्रश्नः

अथातो जातवेदसे सुनवाम सोममित्यादि पठित्वा त्रैपुरी
 व्यक्तिलक्ष्यते ॥ १ ॥

जातवेदस इत्येकर्वसूक्तस्याद्यमध्यमावसानेषु तत्र स्थानेषु
 विलीनं बीजसागररूपं व्याचक्ष्वेत्यृषय ऊचुः ॥ २ ॥

प्रथमोपनिषदि येयं त्रिपुरसुन्दरी प्रतिपादिता तदपरोक्षसाक्षात्कारायेयं
 द्वितीयोपनिषदारभ्यते—अथेति । अथ तत्साक्षात्कारार्हाधिकारिसंपत्त्यनन्तरं यतः

पूर्वोपनिषदर्थश्रवणे कृतेऽपि देवतासाक्षात्कारो न जायते अतः तदर्थमयमुपनिषदारम्भो युज्यते । यः कोऽपि वा परदेवतासाक्षात्कारार्थी “जातवेदसे सुनवाम सोमं” इत्यादि त्रिपुराविद्यामर्थानुसन्धानपुरस्सरं तद्भावभावितः सन् पठित्वा पठन् वर्तते तस्यैव त्रैपुरी व्यक्तिलक्ष्यते त्रिपुरासान्निध्यं भवति ॥ १ ॥ इति भगवन्मुखतः श्रुत्वा ऋषयस्तदियत्ताबुभुत्सया भगवन्तं पृच्छन्तीत्याह—
जातवेदस इति ॥ २ ॥

त्रिपुराविद्या

तान् होवाच भगवान् । जातवेदसे सुनवाम सोमं तदन्यम-
वार्णी विलोमेन पठित्वा प्रथमस्याद्यं तदेव दीर्घं द्वितीयस्याद्यं सुनवाम
सोममित्यनेन कौलं वामं श्रेष्ठं सोमं महासौभाग्यमाचक्षते ॥ ३ ॥

तत्कृतप्रश्नमङ्गीकृत्य तान् होवाच भगवान् । आदौ जातवेदसे सुनवाम
सोमं इत्युच्चार्य तदन्यमवार्णी तस्या आदिविद्यायाः सकलर्हो इति अन्यमवार्णी
ह्रींलक्षसेति विलोमेन पठित्वा आदिविद्यायाः प्रथमस्य वाग्भवकूटस्य आद्यं
तदेव दीर्घं का इति द्वितीयस्य कामकूटस्य आद्यं हेति बीजद्वययोगतः काहेत्युक्तं
भवति । सेयं कुण्डलिनी शक्तिः किमाह ? कदा सुषुम्नावद्गुणं भित्त्वा तदन्तः प्रविश्य
ग्रन्थित्रयान्वितमूलाधारस्वाधिष्ठानमणिपूरकानाहतविशुद्धाज्ञाचक्राणि क्रमाद्विभिद्य
तदुपरि विद्योतमानसूर्येन्दुमण्डलद्वयैक्यजसोमं अमृतं दृक्प्राणमनोग्निभिः सह
सुनवाम वयं सर्वे मिलित्वा पिबाम ततः सहस्रारचक्रं प्रविश्य तत्रत्यतुल्यैक्यं
तुर्यतुल्यैक्यं वा भजाम इत्यनेन । कुः पृथिवी तदुपलक्षिताविद्यापदतत्कार्यजातं
यत्र विलयमेव तन्मात्रमवशिष्यते तत् कुलं तदेव कौलं, स्वातिरिक्तप्रपञ्चा-
पवादाधिष्ठानं यत्सर्वाधिष्ठानं तदेव स्वाज्ञद्विधिविकल्पितस्वातिरिक्तप्रसने वामं समर्थं,
यत् स्वावशेषतयाऽवस्थातुं वामं तदेव निष्प्रतियोगिकश्रेष्ठं स्वातिरिक्तसामान्य-
प्रसनात्, किं तत् कूर्ममित्यत्र सर्वप्राण्यात्मतया सर्वाह्वानकरत्वात् सोमं

संशान्तस्वातिरिक्तभ्रमं निष्प्रतियोगिकब्रह्ममात्रं लोके ब्रह्मविद्वरिष्ठा अपि तन्मात्रा-
वशेषलक्षणविकलेवरकैवल्यमेव महासौभाग्यमाचक्षते प्रवदन्तीत्यर्थः ॥ ३ ॥

महाविद्येश्वरीविद्या

सर्वसंपत्तिभूतं प्रथमं निवृत्तिकारणं द्वितीयं स्थितिकारणं
तृतीयं सर्गकारणमित्यनेन करशुद्धिं कृत्वा त्रिपुराविद्यां स्पष्टीकृत्वा
जातवेदसे सुनवाम सोममित्यादि पठित्वा महाविद्येश्वरी-
विद्यामाचक्षते ॥ ४ ॥

त्रिपुरेश्वरीं जातवेदस इति जाते आद्यक्षरे मातृकायाः
शिरसि वैन्दवममृतरूपिणीं कुण्डलिनीं त्रिकोणरूपिणीं चेति वा-
क्यार्थः ॥ ५ ॥

तथाविधसौभाग्यपदवीप्रापकोपायः कः इत्यत आह—सर्वेति । यत्सर्व-
संपत्तिप्रापकहेतुतया भवतीति सर्वसंपत्तिभूतं वाग्भवादिकूटत्रयं, तत्र प्रथमं
वाग्भवकूटं स्वातिरिक्तप्रपञ्चनिवृत्तिकारणं तस्य स्वातिरिक्तोपसंहारकप्रलयकाल-
रुद्धार्थत्वात्, द्वितीयं कामकूटं स्थितिकारणं स्वाज्ञविकल्पितप्रपञ्चजातस्य
स्वज्ञानतः स्वाज्ञानभ्रमं मोचयित्वा स्वावशेषीकृत्य परिपालकविष्ण्वर्थत्वात्, तृतीयं
शक्तिकूटं स्वातिरिक्तप्रपञ्चसृष्टिकारणं तस्य ब्रह्मार्थत्वात्, इत्यनेन त्रिमूर्तिधिया
खण्डत्रयोपासनेन स्वातिरिक्तभ्रमं करोतीति करं अन्तःकरणं शुद्धिं कृत्वा
त्रिपुराविद्यां स्पष्टीकृत्वा पुनः जातवेदसे इतीमामृचं पठित्वा नित्यानुसंधानतो
या संविदुदेति तामेव सन्तो महाविद्येश्वरीविद्यामाचक्षते कथयन्तीत्यर्थः ॥ ४ ॥
मन्त्रार्थमाह—त्रिपुरेति । त्रिपुरेश्वरीविद्यामधिष्ठाय जातवेदस इति जाते
वेदाद्यक्षरे अकारादिमातृकायाः शिरसि प्रणवे “विन्दुरीश्वरसंज्ञस्तु शत्रुघ्नः”
इति श्रुत्यनुरोधेन विन्दुरेव वैन्दवं ईश्वरतत्त्वं अमृतं तद्वापानां अमृतरूपिणीं

सर्वप्राणिनाडीकन्दाश्रयणतः कुण्डलिनीं मूलाधारत्रिकोणरूपिणीं चेति समष्टि-
रूपेणेयममृतरूपिणी व्यष्टिरूपेण कुण्डलिनीति वाक्यार्थः ॥ ५ ॥

सर्वरक्षाकरीविद्या

एवं प्रथमस्याद्यं वाग्भवं द्वितीयं कामकला^१मयं जात
इत्यनेन परमात्मनोज्जृम्भणम् ॥ ६ ॥

जात इत्यादिना परमात्मा शिव उच्यते ॥ ७ ॥

जातमात्रेण कामी कामयते काममित्यादिना पूर्णं व्याचक्षते ॥ ८ ॥

तदेव सुनवाम गोत्रारूढं मध्यवर्तिनाऽमृतमध्येनार्णेन
मन्त्रार्णान् स्पष्टीकृत्वा गोत्रेति नामगोत्रायामित्यादिना स्पष्टं
कामकलालयं शेषं वाममित्यादिना पूर्वेणाध्वना विद्येयं सर्वरक्षाकरी
व्याचक्षते ॥ ९ ॥

एवं प्रथमस्य प्रधानभूतस्य आदिविद्यातत्त्वस्य आद्यं वाग्भवकूटं कादि,
द्वितीयं कामकलामयं हादि, तृतीयं शक्तिकूटं सादीति च, एवंप्रती जात
इत्यनेन परमात्मनोज्जृम्भणं एवंप्रकारेण परमात्मैव वर्तते इत्युक्तं भवति ॥ ६ ॥
स्वाज्ञदृष्ट्या एवमुज्जृम्भितोऽपि स्वज्ञदृष्ट्या निर्विशेषं जात इत्यादिना परमात्मा
शिव उच्यते स्वातिरिक्तविशेषाशिवप्रासत्वात् ॥ ७ ॥ पुनः स्वाज्ञदृष्ट्या कामी
भूत्वा स्वस्येश्वरत्वं कामयते । एवंकामे कुतो मे संकल्पवृत्तिरिति तत्त्यागतः
तत्स्वरूपं ब्रह्मविदः पूर्णं व्याचक्षते कथयन्तीत्यर्थः ॥ ८ ॥ ततः किमित्यत
आह—तदेवेति । ब्रह्मविदो यत्पूर्णमामनन्ति तत् पूर्णशिवचैतन्यं एव सुनवाम
सुष्ठु वदामः । किमिति ? गोत्रारूढमिति । गोत्राशब्देन वाग्भवादिकूटत्रयालङ्कार-
लकारत्रयमभिधीयते । लकारस्य पृथ्वीबीजत्वात् लकारत्रयस्य गोत्रात्वमुक्तम् ।

^१ लयं—अ १, अ २, क, मु.

तद्गतनामरूपादिविकारमलक्ष्मीकृत्य इदमस्ति भाति प्रियं इति सच्चिदानन्दरूपेण तदारूढमिति सुनवामेत्यर्थः । कूटत्रयमध्यवर्तिना लकारत्रयेण अर्णेन अमृत-मध्येन लार्णार्थस्य स्ववाच्यपृथिवीगतमार्त्यनामरूपप्राससच्चिदानन्दरूपेण अमृतत्वात् लकारस्यामृतमध्यत्वम् । एवं लकारत्रयोपलक्षितमन्त्रार्णान् स्पष्टीकृत्वा ब्रह्मार्थत्वेन संभाव्य गोत्रेति नाम पृथिव्याः गोत्रायां पृथिव्यां नामरूपविकारा-स्पृष्टसच्चिदानन्दात्मना शिवतत्त्वमारूढमिति यत् पुरस्तादेवोक्तं तदित्यादिना स्पष्टं कामकलाऽऽलयं व्याख्यातं शेषं तु वाग्भवकूटं शक्तिकूटं च वाममित्यादिना पूर्वेणाध्वना स्पष्टीकृतमित्यर्थः । ईश्वरचैतन्यं स्वातिरिक्तकलनाग्रसने वामं समर्थमित्यनेन शिवादतिरिक्तं न किञ्चिदस्तीति यैवं व्याख्याता सेयं विद्या सर्वरक्षाकरीति व्याचक्षते ॥ ९ ॥

त्रिपुरेशी-आत्मासनरूपिणी-शक्तिशिवरूपिणीविद्याः

एवमेतेन विद्यां त्रिपुरेशीं स्पष्टीकृत्वा जातवेदस इत्यादिना जातो देव ^१एक ईश्वरः परमो ज्योतिर्मन्त्रतो वेति तुरीयं वरं दत्त्वा विन्दुपूर्णज्योतिःस्थानं कृत्वा प्रथमस्याद्यं द्वितीयं च तृतीयं च सर्वरक्षाकरी^२संबन्धं कृत्वा विद्यामात्मासनरूपिणीं स्पष्टीकृत्वा जातवेदसे सुनवाम सोममित्यादि पठित्वा रक्षाकरीं विद्यां स्मृत्वाऽऽद्यन्तयोर्धाम्नोः शक्तिशिवरूपिणीं विनियोज्य स इति शक्त्यात्मकं वर्णं सोममिति शैवात्मकं धाम जानीयात् । यो जानीते स सुभगो भवति ॥ १० ॥

एवमेतेन शिवादतिरिक्तं न किञ्चिदस्तीति विद्यां त्रिपुरेशीं स्पष्टीकृत्वा जातवेदस इत्यादिना निर्विशेषस्वरूपेण जातो देवः एक एवेश्वरः परमो

^१ एकोहीश्वरः—उ.

^२ संबद्धं—क.

ज्योतिरवशिष्यते तथा कूटत्रयविशिष्टमन्त्रतो वेति कूटत्रयापेक्षया तदवसान-
विभातं तुरीयचैतन्यं वरं तस्य निर्विकल्पत्वात् कूटत्रये तुरीयस्वरूपं दत्त्वा
तुरीयशिवादतिरिक्तं कूटत्रयं नास्तीति ध्यात्वा बिन्दुपूर्णज्योतिःस्थानं कृत्वा
पूर्णाहंभावेश्वरभावमापाद्य प्रधानविद्याऽऽद्यं द्वितीयं च तृतीयं च कूटत्रयं पूर्वोक्त-
सर्वरक्षाकरीविद्यया संवन्धं कृत्वा आत्मासनरूपिणीं विद्यामपि पूर्ववत्
स्पष्टीकृत्वा जातवेदसे सुनवाम सोमं इत्यादि पठित्वा पुनश्च रक्षाकरीविद्यां
स्मृत्वा सर्वरक्षाकर्या आद्यन्तयोः धाम्नोः आद्यवसानसीम्नोः शक्तिशिवरूपिणीं
विनियोज्य किं तच्छक्तिशिवरूपमित्यत्र जातवेदसे सुनवाम सोमं इत्यस्मिन्
वाक्ये स इति शक्त्यात्मकं वर्णं सोममिति शैवात्मकं धाम जानीयात् ।
यो जानीते स सुभगो महान् भवति ॥ १० ॥

त्रिपुरवासिनीविद्या

इत्येवमेतां चक्रासनगतां त्रिपुरवासिनीं विद्यां स्पष्टीकृत्वा
जातवेदसे सुनवाम सोममिति पठित्वा त्रिपुरेश्वरीविद्यां सदोदितां
शिवशक्त्यात्मिकामावेदितां जातवेदाः शिव इति सेति शक्त्यात्मा-
क्षरमिति शिवादिशक्त्यन्तरालभूतां त्रिकूटादिचारिणीं सूर्याचन्द्र-
मस्कां मन्त्रासनगतां त्रिपुरां महालक्ष्मीं सदोदितां स्पष्टीकृत्वा
जातवेदसे सुनवाम सोममित्यादि पठित्वा पूर्वा सदात्मासनरूपां विद्यां
स्मृत्वा देव इत्यादिना विश्वाहसंततोदयाबैन्दवमुपरि विन्यस्य
सिद्धासनस्थां त्रिपुरां मालिनीं विद्यां स्पष्टीकृत्वा जातवेदसे
सुनवाम सोममित्यादि पठित्वा त्रिपुरां सुन्दरीं श्रित्वा कले अक्षरे
विचिन्त्य मूर्तिभूतां मूर्तिरूपिणीं सर्वविद्येश्वरीं त्रिपुरां विद्यां

स्पष्टीकृत्वा जातवेदस इत्यादि पठित्वा त्रिपुरां लक्ष्मीं श्रित्वाऽग्निं
निदहाति ॥ ११ ॥

ततस्त्रिपुरवासिनीं विद्यां स्पष्टीकुर्यादित्याह—इत्येवमिति । त्रिपुर-
वासिनीं विद्यां चिच्छक्तिरूपेण स्पष्टीकृत्वा । शिवशक्त्यात्मकत्वं कथं इत्यत्र
—जातवेदा इति । जातवेदा इति शिवश्च सेत्यादिशक्तिश्च तयोः अन्तरालभूतां
मध्यस्थां त्रिकूटादिचरिणीं त्रिकूटादिमन्त्रग्रामसंचारिणीं हसेति सूर्याचन्द्र-
मस्कां मन्त्रासनगतां सर्वमन्त्रविन्याससर्वचक्रासनाम् । अरातियतो निदहाति
वेद इत्यादिना वैराजात्मना विश्वा विश्वरूपिणी हकारार्थसूर्यात्मना सन्ततोदया
चिच्छक्तिः तदुपरि बैन्दवं शैवतत्त्वं चिन्मात्रं विन्यस्य चिन्मात्रादतिरिक्तं न
किञ्चिदस्तीति । कूटत्रयव्यापके शिवशक्त्यात्मके कले ककारलकारे विचिन्त्य
ककारलकारमूर्तिभूताम् ॥ ११ ॥

त्रिपुराम्बाविद्या

सैवेयमग्न्या^१नने ज्वलतीति विचिन्त्य त्रिज्योतिषमीश्वरीं
त्रिपुरामम्बां विद्यां स्पष्टीकुर्यात् ॥ १२ ॥

एवमेतेन स नः पर्षदति दुर्गाणि विश्वेत्यादिपरप्रकाशिनी
प्रत्यग्भूता कार्या विद्येयमाह्वानकर्मणि सर्वतोर्धीरेति व्याचक्षते ॥ १३ ॥

एवमेतद्विद्याऽष्टकं महामायादेव्यङ्गभूतं व्याचक्षते ॥ १४ ॥

स्वारातिवर्गानग्निं शीतलज्ञानाग्निरूपेण या दहाति दहति सैवेयमग्न्यानने
अग्न्यानना ज्वलतीति विचिन्त्य सूर्येन्द्रात्मना त्रिज्योतिषम् ॥ १२ ॥ पर-
प्रकाशिनी सम्यज्ज्ञानरूपेण परप्रकाशकत्वात् स्वयं प्रत्यग्भूता कार्या विद्येय-
माह्वानकर्मणि कारणीभूतविद्यात्मना ज्ञानरूपिणी कार्यभावमापन्ना विद्यात्मना

^१ सने—क.

इयमाह्वानकर्मणि आकर्षणादिषट्कर्मोपकर्मसु विनियुज्यते । एवं सर्वाकारेण्यं सर्वकार्यकरणे सर्वतो धीरेति समर्थेति तत्स्वरूपज्ञाः व्याचक्षते ॥ १३ ॥
एवमेतत् त्रिपुराविद्याऽऽदित्रिपुराम्बाविद्याऽन्तं विद्याऽष्टकं महामायादेव्यङ्गभूतं जातवेदस इति मन्त्रनिमग्नं सम्यगुद्भूतं चिच्छक्यात्मना स्पष्टीकृत्य परतत्त्वतया व्याचक्षते तद्विदो व्याख्यां कुर्वन्तीत्यर्थः ॥ १४ ॥

श्रीचक्रस्य अनुलोमक्रमः

देवा ह वै भगवन्तमब्रुवन् महाचक्रनायकं नो ब्रूहीति
सार्वकामिकं सर्वाराध्यं सर्वरूपं विश्वतोमुखं मोक्षद्वारं यद्योगिन
उपविश्य परं ब्रह्म भित्त्वा निर्वाणमुपविशन्ति ॥ १५ ॥

तान् होवाच भगवान् श्रीचक्रं व्याख्यास्याम इति ॥ १६ ॥

त्रिकोणं त्र्यश्रं कृत्वा तदन्तर्मध्यवर्तिमानयष्टिरेखामाकृष्य
विशालं नीत्वाऽग्रतो योनिं कृत्वा ^१पूर्वयोन्यग्ररूपिणीं मानयष्टिं
कृत्वा तां सर्वोर्ध्वा नीत्वा योनिं कृत्वाऽऽद्यं त्रिकोणं चक्रं भवति
द्वितीयमन्तरालं भवति तृतीयमष्टयोन्यङ्कितं भवति ॥ १७ ॥

अथाष्टारचक्राद्यन्तविदिक्कोणाग्रतो रेखां नीत्वा साध्याद्या-
कर्षणबद्धरेखां नीत्वेत्येवमथोर्ध्वसंपुटयोन्यङ्कितं कृत्वा कक्षाभ्य
ऊर्ध्वगरेखाचतुष्टयं कृत्वा यथाक्रमेण मानयष्टिद्वयेन दशयोन्यङ्कितं
चक्रं भवति ॥ १८ ॥

अनेनैव प्रकारेण पुनर्दशारचक्रं भवति ॥ १९ ॥

^१ पूर्वे—अ १, अ २, क.

मध्यत्रिकोणाग्रचतुष्टयाद्रेखा^१चतुष्टयाग्रकोणेषु संयोज्य तद-
शारांशतो ^२नीतां मानयष्टिरेखां योजयित्वा चतुर्दशारं चक्रं
भवति ॥ २० ॥

ततोऽष्टपत्रसंवृतं चक्रं भवति षोडशपत्रसंवृतं चक्रं भवति
पार्थिवं चक्रं चतुर्द्वारं भवति ॥ २१ ॥

एवं सृष्टियोगेन चक्रं व्याख्यातम् ॥ २२ ॥

इन्द्रादयो देवाः सदाशिवमुखतः साङ्गोपाङ्गविशिष्टामादिविद्यां यथा-
वच्छ्रुत्वा तत्पूजापीठसृष्ट्यादिचक्रराजेयत्ताबुमुत्सया भगवन्तमब्रुवन्नित्याह—देवा
इति । सर्वकामप्रदत्वात् सार्वकामिकं सर्वाराध्यं सर्वरूपं सर्वरूपेण सर्वैरप्या-
राधितत्वात् विराड्रूपत्वाच्च सर्वतोमुखं चित्तशुद्धिप्राप्यज्ञानद्वारा मोक्षहेतुत्वात्
मोक्षद्वारं यच्चक्राराधने योगिनः उपविश्य तत्प्रसादलब्धज्ञानद्वारा प्रत्यक्पर-
ब्रह्मणोः भेदग्रन्थि भित्त्वा प्रत्यगब्रह्मैक्यलक्षणं निर्वाणमुपविशन्ति तच्चक्रनायकं
नो ब्रूहि ॥ १५ ॥ इति देवैः पृष्टः तान् होवाच भगवान् सदाशिवः श्रीचक्रं
व्याख्यास्याम इति ॥ १६ ॥ कस्तत्प्रकार इत्यत्र—आदौ त्रिकोणं त्र्यश्रं
कृत्वेत्यादि ॥ १७—२२ ॥

श्रीचक्रस्य प्रतिलोमक्रमः

नवात्मकं चक्रं प्रातिलोम्येन वा वच्मि—प्रथमं चक्रं
त्रैलोक्यमोहनं भवति साणिमाद्यष्टकं भवति समातष्टकं भवति
ससर्वसंक्षोभिण्यादिदशकं भवति सप्रकटं भवति त्रिपुरयाऽधिष्ठितं
भवति ससर्वसंक्षोभिणीमुद्रया जुष्टं भवति ॥ २३ ॥

^१ चराग्र—अ १, अ २, क, सु.

^२ 'नीतां' इति नास्ति—उ,

द्वितीयं सर्वाशापरिपूरकं चक्रं भवति सकामाद्याकर्षिणीपोडशकं भवति सगुप्तं भवति त्रिपुरेश्वर्याऽधिष्ठितं भवति सर्वविद्राविणीमुद्रया जुष्टं भवति ॥ २४ ॥

तृतीयं सर्वसंक्षोभणं चक्रं भवति सानङ्गकुसुमाद्यष्टकं भवति सगुप्ततरं भवति त्रिपुरसुन्दर्याऽधिष्ठितं भवति सर्वाकर्षिणीमुद्रया जुष्टं भवति ॥ २५ ॥

तुरीयं सर्वसौभाग्यदायकं चक्रं भवति ससर्वसंक्षोभिण्यादिद्वि-
सप्तकं भवति ससंप्रदायं भवति त्रिपुरवासिन्याऽधिष्ठितं भवति
ससर्ववशंकरीमुद्रया जुष्टं भवति ॥ २६ ॥

^१पञ्चमं तुरीयान्तं सर्वार्थसाधकं चक्रं भवति ससर्वसिद्धि-
प्रदादिदशकं भवति ^२सकलकौलं भवति त्रिपुरामहालक्ष्म्याऽधिष्ठितं
भवति महोन्मादिनीमुद्रया जुष्टं भवति ॥ २७ ॥

षष्ठं सर्वरक्षाकरं चक्रं भवति ससर्वज्ञत्वादिदशकं भवति
^३सनिगर्भं भवति त्रिपुरमालिन्याऽधिष्ठितं भवति महाङ्कुरामुद्रया जुष्टं
भवति ॥ २८ ॥

सप्तमं सर्वरोगहरं चक्रं भवति ^४सवशिन्याद्यष्टकं भवति सरहस्यं
भवति त्रिपुरसिद्ध्याऽधिष्ठितं भवति खेचरीमुद्रया जुष्टं भवति ॥ २९ ॥

अष्टमं सर्वसिद्धिप्रदं चक्रं भवति सायुधचतुष्टयं भवति
सपरापररहस्यं भवति त्रिपुराम्बयाऽधिष्ठितं भवति बीजमुद्रया जुष्टं
भवति ॥ ३० ॥

^१ 'पञ्चमं' इति नास्ति—अ १, अ २, क, सु.

^३ सनिगर्भं—अ १, अ २.

^२ सकुल—अ १, अ २.

^४ सर्ववशि—अ १, सु.

नवमं चक्रनायकं सर्वानन्दमयं चक्रं भवति सकामेश्वर्यादि-
त्रिकं भवति सातिरहस्यं भवति महात्रिपुरसुन्दर्याऽधिष्ठितं भवति
योनिमुद्रया जुष्टं भवति ॥ ३१ ॥

संक्रामन्ति वै सर्वाणि छन्दांसि चकाराणि तदेव चक्रं
श्रीचक्रम् ॥ ३२ ॥

बिन्दुस्थानमारभ्य भूपुरान्तं सृष्टिचक्रं प्रकटयित्वा अथ नवात्मकमिति ।
तत्तादौ प्रथममिति । ब्राह्म्यादिसमात्रष्टकं भवति ॥ २३ ॥ द्वितीयावरणात्मक-
द्वितीयचक्रेयत्तामाह—द्वितीयमिति ॥ २४—२६ ॥ सकलकौलं सर्वाधिष्ठानं
भवति ॥ २७ ॥ सनिगर्भं भवति अन्तराळरहितमित्यर्थः ॥ २८—२९ ॥
पाशाङ्कुशादिसायुधचतुष्टयं भवति ॥ ३०—३१ ॥ एवं नवचक्रलक्षणमुक्तं,
छन्दांस्येवाताराणि भूत्वा वर्तन्ते इत्याह—संक्रामन्तीति । यदेवं निष्पन्नं तदेव
चक्रं श्रीचक्रम् ॥ ३२ ॥

श्रीचक्रे महात्रिपुरसुन्दरीपूजा

तस्य नाभ्यामग्निमण्डले सूर्याचन्द्रमसौ तत्रोत्कारपीठं
पूजयित्वा तत्राक्षरं बिन्दुरूपं तदन्तर्गतव्योमरूपिणीं विद्यां परमां
स्मृत्वा महात्रिपुरसुन्दरीमावाह्य

क्षीरेण स्नापिते देवि चन्दनेन विलेपिते ।

बिल्वपत्रार्चिते देवि दुर्गेऽहं शरणं गतः ॥

इत्येकयर्चा प्रार्थ्य मायालक्ष्मीमन्त्रेण पूजयेदिति भगवानब्रवीत् ॥ ३३ ॥

बिन्दुरूपं ईश्वरस्वरूपं तदन्तर्गतव्योमरूपिणीं चित्सामान्यात्मिकां
विद्याम् । अनेन मन्त्रेण देवीं ध्यात्वा पूजयेदित्याह—क्षीरेणेति । सदाशिवो
भगवान् ॥ ३३ ॥

एतैर्मन्त्रैर्भगवतीं यजेत् । ततो देवी प्रीता भवति स्वात्मानं दर्शयति । तस्माद्य एतैर्मन्त्रैर्यजति स ब्रह्म पश्यति स सर्वं पश्यति सोऽमृतत्वं च गच्छति । य एवं वेदेति महोपनिषत् ॥ ३४ ॥

तत्तद्वावानुरोधेन सविशेषं निर्विशेषं वा स्वात्मानं दर्शयति । यस्मादेवं तस्मात् । स सर्वं पश्यति, देवताऽतिरिक्तं न किञ्चिदपि पश्यति । य एवं द्रष्टा सोऽमृतत्वं च गच्छति । देवतासान्निध्यार्थमियमुपनिषदारभ्यते इति यत् प्रतिज्ञातं तत् सम्यगुपसंहृतमित्यर्थः । इति महोपनिषच्छब्दः द्वितीयोपनिषत्समाप्त्यर्थः ॥ ३४ ॥

इति द्वितीयोपनिषत्

तृतीयोपनिषत्

मुद्रासामान्यलक्षणम्

देवा ह वै मुद्राः सृजेयमिति भगवन्तमब्रुवन् । तान् होवाच भगवा^१नवनिवृतजानुमण्डलं विस्तीर्य पद्मासनं कृत्वा मुद्राः सृजेतेति ॥ १ ॥

^१ नवनी—अ १, अ २, क.

बिन्दुत्रिकोणवसुकोणदशारयुग्मं
 मन्वश्रनागदलसंयुतषोडशारम् ।
 वृत्तत्रयं च धरणीसदनत्रयं च
 श्रीचक्रमेतदुदितं परदेवतायाः ॥

इत्युक्तरीत्या अनुलोमप्रतिलोमाभ्यां सृष्टिचक्रमुपसंहारचक्रं च यथा-
 व्याख्यातमवगम्य देवाः विशेषतो योन्यादिनवमुद्रालक्षणबुभुत्सया भगवन्त-
 मब्रुवन्नित्याह—देवा इति । कृत्वा बद्धा ॥ १ ॥

योन्यादिनवमुद्रालक्षणम्

स सर्वानाकर्षयति यो योनिमुद्रामधीते स सर्वं वेत्ति स
 सर्वफलमश्नुते स सर्वान् भजयति स विद्वेषिणं स्तम्भयति । मध्यमे
 अनामिकोपरि विन्यस्य कनिष्ठिकाङ्गुष्ठतोऽधीते मुक्तयोस्तर्जन्यो-
 र्दण्डवदधस्तादेवं^१विधा प्रथमा संपद्यते ॥ २ ॥

सैव मिलितमध्यमा द्वितीया ॥ ३ ॥

तृतीयाऽङ्कुशाकृतिरिति ॥ ४ ॥

प्रातिलोम्येन पाणी सङ्घर्षयित्वाऽङ्गुष्ठौ साग्रिमौ समाधाय
 तुरीया ॥ ५ ॥

परस्परं कनीयसेदं मध्यमाबद्धे अनामिके दण्डिन्यौ
 तर्जन्या^२वालिङ्ग्यावष्टभ्य मध्यमा^३नखमिलिताङ्गुष्ठौ पञ्चमी ॥ ६ ॥

सैवाग्रेऽङ्कुशाकृतिः षष्ठी ॥ ७ ॥

^१ विधाय—अ २. विधया—उ १.

^२ वा आलि—अ १, अ २, क.

^३ नमि—उ.

दक्षिणशये वामबाहुं कृत्वाऽन्योन्यानामिके कनीयसीमध्यगते
मध्यमे तर्जन्याक्रान्ते सरलाखङ्गुष्ठौ खेचरी सप्तमी ॥ ८ ॥

सर्वोर्ध्वे सर्वसंहति स्वमध्यमानामिकाऽन्तरे कनीयसे पार्श्वयो-
स्तर्जन्यावङ्कुशाढ्ये युक्ता साङ्गुष्ठयोगतोऽन्योन्यं सममञ्जलि
कृत्वाऽष्टमी ॥ ९ ॥

परस्परमध्यमापृष्ठवर्तिन्यावनामिके तर्जन्याक्रान्ते समे मध्यमे
आदायाङ्गुष्ठौ मध्यवर्तिनौ नवमी प्रतिपद्यत इति ॥ १० ॥

तत्र वक्ष्यमाणयोनिमुद्रां स्तुवन् तल्लक्षणमाह—स इति । देवताप्रसादेन
स सर्वं वेत्ति । स सर्वान् स्वामित्रान् भञ्जयति भग्नान् करोति । योनि-
मुद्रालक्षणमाह—मध्यम इति ॥ २ ॥ द्वितीयं वीजमुद्रालक्षणमाह—सेति ॥ ३ ॥
तृतीयं खेचरीमुद्रालक्षणमाह—तृतीयाङ्कुशाकृतिरिति ॥ ४ ॥ तुरीयं महाङ्कुश-
मुद्रालक्षणमाह—प्रातिलोभ्येनेति ॥ ५ ॥ पञ्चमं महोन्मादिनीमुद्रालक्षणमाह—
परस्परमिति ॥ ६ ॥ षष्ठं सर्ववशंकरीमुद्रालक्षणमाह—सैवेति ॥ ७ ॥ सप्तमं
सर्वाकर्षिणीमुद्रालक्षणमाह—दक्षिणेति ॥ ८ ॥ अष्टमं सर्वविद्राविणीमुद्रा-
लक्षणमाह—सर्वोर्ध्व इति ॥ ९ ॥ नवमं सर्वसंक्षोभिणीमुद्रालक्षणमाह—
परस्परेति । योन्यादिसर्वसंक्षोभिण्यन्तमुद्रानवकलक्षणं सम्यक् प्रपञ्चित-
मित्यर्थः ॥ १० ॥

पञ्चबाणमुद्रालक्षणम्

सैवेयं कनीयसे समे अन्तरितेऽङ्गुष्ठौ समावन्तरितौ कृत्वा

त्रिखण्डापद्यत इति । पञ्च बाणाः पञ्चाद्या मुद्राः स्पष्टाः ॥ ११ ॥

पञ्चबाणमुद्रालक्षणमाह—सेति ॥ ११ ॥

नवबीजोद्धारः

क्रोमङ्कुशा ^१हसखर्पे खेचरी ^२हर्षौ बीजाष्टमी वाग्भवाद्या
नवमी दशमी च संपद्यते इति य एवं वेद ॥ १२ ॥

ततः नवबीजान्युद्धरति—क्रोमिति । क्रौ इत्यङ्कुशाबीजं हसेति शिव-
शक्तिबीजे खेति मारणबीजं र्पे इति मोहनबीजं हसखर्पे इति खेचरीबीजं हेति
सूर्यबीजं ह्रौमिति कामबीजं केति वाग्भवाद्यबीजं आहत्य बीजानि नव ।
आदिशब्दार्थकामकूटाद्यबीजं हेति दशमी च संपद्यते । य एवं वेद स मन्त्रसिद्धो
भवतीत्यर्थः ॥ १२ ॥

कामकलाचक्रम्

अथातः कामकलाभूतं चक्रं व्याख्यास्यामो ह्रीं क्लीमैँ ब्लँ
^३ह्रौमेते पञ्च कामाः सर्वचक्रं व्याप्य वर्तन्ते । मध्यमं कामं
सर्वावसाने संपुटीकृत्य ब्लङ्कारेण संपुटं व्याप्तं कृत्वा ^४द्विरैद्वयेन
मध्यवर्तिना साध्यं बद्ध्वा भूर्जपत्रे यजति । तच्चक्रं यो वेत्ति स सर्वं
वेत्ति स ^५सकलान् लोकानाकर्षयति स सर्वं स्तम्भयति । नीलीयुक्तं
चक्रं शत्रून् मारयति गर्ति स्तम्भयति । लाक्षायुक्तं कृत्वा
सकललोकं वशीकरोति । नवलक्षजपं कृत्वा रुद्रत्वं प्राप्नोति ।
मातृकया वेष्टितं कृत्वा विजयी भवति । भगाङ्कुण्डं कृत्वाऽग्नि-
माधाय हविषा योषितो वशीकरोति । पुरुषे हुत्वा वर्तुले वा हुत्वा

^१ हसखर्पे—अ २, सु.^२ हर्षौ—अ १, अ २. हस्त्री—क.^३ ह्रौमे—अ १, अ २. स्त्रामे—क.^४ द्वमद्वै—अ १, अ २, क.^५ सकललो—अ १, अ २, क.

श्रियमतुलं प्राप्नोति । चतुरश्रे हुत्वा वृष्टिर्भवति । त्रिकोणे हुत्वा
शत्रून् मारयति गतिं स्तम्भयति । पुष्पाणि हुत्वा विजयी भवति ।
महारसैर्हुत्वा परमानन्दनिर्भरो भवति । महारसाः षड्रसाः ॥ १३ ॥

निष्कामिनां स्वात्सुपायचक्रस्वरूपं सप्रपञ्चं प्रतिपाद्य तद्विपरीतानां कामिनां
सर्वकामावाप्तिहेतुतया पञ्चकामभूषितं कामकलाभूतं चक्रं प्रकटयाम इत्याह—
अथेति । तत्र ऐमिति मध्यमं कामं सर्वावसाने स्त्रौमित्यन्तिमकामे ऐं स्त्रौं ऐं इति
संपुटीकृत्य पुनस्तत् ब्रह्मकारेण संपुटं व्याप्तं कृत्वा संपुटं यथा ब्रह्मकारान्तरितं
भवेत् तथा तेनैव संवेष्टय द्विः ऐद्वयेन मध्यवर्तिना द्विपार्श्वभूषणैकारद्वयेन
मध्यवर्तिना स्त्रौकारेण सह वाञ्छितार्थसिद्धिं मे कुर्विति साध्यं बध्वा । पुरुषे
पुरुषाकारकुण्डे हुत्वा वर्तुले वा कुण्डे हुत्वा । महारसाः षड्रसाः मधुराम्लादय
इत्यर्थः ॥ १३ ॥

क्षेत्रेशपूजा

गणानां त्वा गणपतिं हवामहे कविं कवीनामुपमश्रवस्तमम ।

ज्येष्ठराजं ब्रह्मणां ब्रह्मणस्पत आ नः शृण्वन्नूतिभिः सीद
सादनम् ॥

इत्येव^१ माद्यमक्षरं तदन्त्यबिन्दुपूर्णमित्यनेनाङ्गं स्पृशति । गं
गणेशाय नम इति गणेशं नमस्कुर्वीत । ॐ नमो भगवते भस्माङ्ग-
रागायोग्रतेजसे हनहन दहदह पचपच मथमथ विध्वंसयविध्वंसय
हलभञ्जन शूलमूले व्यञ्जनसिद्धिं कुरुकुरु समुद्रं पूर्वप्रतिष्ठितं शोषय-
शोषय स्तम्भयस्तम्भय परमन्त्रपरयन्त्रपरतन्त्रपरदूतपरकटकपरच्छेदनकर
विदारयविदारय च्छिन्धिच्छिन्धि ह्रीं फट् स्वाहा । अनेन क्षेत्राध्यक्षं
पूजयेदिति ॥ १४ ॥

^१ माद्यक्ष—अ १, उ.

अविघ्नेन स्वाभिलषितप्रयोगसिद्धये गणानां त्वेति मन्त्रेण गणेशं नमस्कृत्य
क्षेत्रेशं पूजयेदित्याह—गणानामिति । आद्यक्षरं गेति तदन्यविन्दुपूर्णं गमिति ।
ततः किमित्यत्र—ओमिति । इतिशब्दः मन्त्रसमाप्त्यर्थः ॥ १४ ॥

कुलकुमारीपूजा

कुलकुमारि विद्महे मन्त्रकोटिसुधीमहि ।

तन्नः कौलिः प्रचोदयात् ॥

इति कुमार्यर्चनं कृत्वा यो वै साधकोऽभिलिखति सोऽमृतत्वं
गच्छति स यश आप्नोति स परमायुष्यमथ वा परं ब्रह्म भित्त्वा
तिष्ठति य एवं वेदेति महोपनिषत् ॥ १५ ॥

ततः कुमारीगायत्र्या तामर्चयेदित्याह—कुलेति । अभिलिखति अभिध्या-
यति । यद्ययं निष्कामस्तदा सोऽमृतत्वं गच्छति ब्रह्मविदिति स यश आप्नोति ।
परं ब्रह्म भित्त्वा ज्ञात्वा तद्भावमेत्य तिष्ठति । इति महोपनिषच्छब्दः तृतीयो-
पनिषत्परिसमाप्त्यर्थः ॥

इति तृतीयोपनिषत्

चतुर्थोपनिषत्

मृत्युञ्जयोपदेशः

देवा ह वै भगवन्तमब्रुवन् देव गायत्रं हृदयं नो व्याख्यातं
त्रैपुरं सर्वोत्तमम् ॥ १ ॥

जातवेदससूक्तेनाख्यातं नक्षैपुराष्टकम् ।

यदिष्ट्वा मुच्यते योगी जन्मसंसारबन्धनात् ॥ २ ॥

अथ मृत्युंजयं नो ब्रूहीत्येवं ब्रुवतां सर्वेषां देवानां श्रुत्वेदं
वाक्यमथातस्त्र्यम्बकेनानुष्टुभेन मृत्युंजयं दर्शयति ॥ ३ ॥

यन्नो वक्तव्यं तत् सर्वं भवतोक्तमवशिष्टमृत्युञ्जयं ब्रूहि इति देवाः
पृच्छन्तीत्याह—देवा इति । आदिविद्यासमन्वयतया प्रथमोपनिषदि हृदयं
गूढार्थं नो व्याख्यातम् । किं तत् त्रैपुरम् ॥ १ ॥ किं च—जातवेदससूक्तेनेति ।
ततः यदिष्ट्वेति ॥ २-३ ॥

त्र्यम्बकादिशब्दार्थविवरणम्

कस्मात् त्र्यम्बकमिति । त्रयाणां पुराणामम्बकं स्वामिनं
तस्मादुच्यते त्र्यम्बकमिति ॥ ४ ॥

अथ कस्मादुच्यते यजामह इति । यजामहे सेवा^१महे वस्तु
महेत्यक्षरद्वयेन कूटवेनाक्षरैकेन मृत्युंजयमित्युच्यते तस्मादुच्यते
यजामह इति ॥ ५ ॥

अथ कस्मादुच्यते सुगन्धिमिति । सर्वतो यश आप्नोति
तस्मादुच्यते सुगन्धिमिति ॥ ६ ॥

अथ कस्मादुच्यते पुष्टिवर्धनमिति । यः सर्वान् लोकान् सृजति
यः सर्वान् लोकांस्तारयति यः सर्वान् लोकान् व्याप्नोति तस्मादुच्यते
पुष्टिवर्धनमिति ॥ ७ ॥

अथ कस्मादुच्यते उर्वारुकमिव बन्धनान्मृत्योर्मुक्षीयेति ।
^२संलग्नत्वादुर्वारुकमिव मृत्योः संसारबन्धनात् संलग्नत्वाद्बद्धत्वान्मोक्षी-
भवति मुक्तो भवति ॥ ८ ॥

^१ महेस्तुम्—अ २. महेवस्तुवहे—अ १, उ १. ^२ सुल—अ १, अ २.

अथ कस्मादुच्यते मामृतादिति । अमृतत्वं प्राप्नोत्यक्षरं
प्राप्नोति स्वयं रुद्रो भवति ॥ ९ ॥

तत्र त्र्यम्बकशब्दार्थं पृच्छति—कस्मात् त्र्यम्बकमिति । तच्छब्दार्थमाह
—त्रयाणामिति । व्यष्टिसमष्ट्यात्मकस्थूलसूक्ष्मकारणशरीराणां जीवेश्वरात्मना
अम्बकम् ॥ ४ ॥ यजामहे स्वात्मधिया सेवामहे स्तुमहेत्यक्षरद्वयेन त्र्यम्बेति
तदुपरि कूटत्वेन विद्यमानाक्षरैकेन सविन्दुकककारेण मृत्युञ्जयमित्युच्यते
॥५-७॥ उर्वारुकमिति कश्चन शलाटुविशेषः तदग्रमारभ्य मध्यान्तं चतुर्धा विदार्थ्य
तत्र सल्लवणबृहन्मरीचिचूर्णमापूर्य पुनः सर्वमेकीकृत्य सूत्रेणाबध्य कालान्तरे
तद्वन्धमोक्षणतः चतुर्धा भिन्नसन्धिबन्धविमोक्षो भवति तथेत्यारोपितबन्धमोक्षणात्
मुक्तो भवतीत्यर्थः ॥ ८-९ ॥

भगवतीदर्शनसाधनमन्त्रः

देवा ह वै भगवन्तमूचुः—सर्वं नो व्याख्यातम् । अथ
कैर्मन्त्रैः स्तुता भगवती स्वात्मानं दर्शयति तान् सर्वान् शैवान्
वैष्णवान् सौरान् गाणेशान् नो ब्रूहीति ॥ १० ॥

स होवाच भगवान्—

त्र्यम्बकेनानुष्टुभेन मृत्युञ्जयमुपासयेत् ।

पूर्वेणाध्वना व्यासमेकाक्षरमिति स्मृतम् ॥ ११ ॥

ॐ नमः शिवायेति याजुषमन्त्रोपासको रुद्रत्वं प्राप्नोति
कल्याणं प्राप्नोति य एवं वेद ॥ १२ ॥

तद्विष्णोः परमं पदं सदा पश्यन्ति सूरयः ।

दिवीव चक्षुराततम् ॥ १३ ॥

विष्णोः सर्वतोमुखस्य स्नेहो यथा पल्लपिण्डमोतप्रोत-
मनुव्याप्तं व्यतिरिक्तं व्याप्नुत इति व्याप्नुवतो विष्णोस्तत्परमं पदं परं

व्योमेति परमं पदं पश्यन्ति वीक्षन्ते सूरयो ब्रह्मादयो देवास इति
सदा हृदय आदधते । तस्माद्विष्णोः स्वरूपं वसति तिष्ठति भूतेष्विति
वासुदेव इति ॥ १४ ॥

ॐ नम इति त्रीण्यक्षराणि । भगवत इति चत्वारि ।
वासुदेवायेति पञ्चाक्षराणि । एतद्वै वासुदेवस्य द्वादशार्णमभ्येति ।
सोपप्लवं तरति स सर्वमायुरेवैति विन्दते प्राजापत्यं रायस्पोषं गौपत्यं
च समश्नुते ॥ १५ ॥

प्रत्यगानन्दं ब्रह्मपुरुषं प्रणवस्वरूपमकार उकारो मकार इति ।
तानेकधा संभवति तदोमिति ॥ १६ ॥

हंसः शुचिषद्वसुरन्तरिक्षसद्भोता वेदिषदतिथिर्दुरोणसत् ।

नृषद्वरसदृतसद्योमसदब्जा गोजा ऋतजा अद्रिजा ऋतं
बृहत् ॥ इति ॥ १७ ॥

हंस इत्येतन्मनोरक्षरद्वितीयेन प्रभापुञ्जेन सौरेण धृतमब्जा
गोजा ऋतजा अद्रिजा ऋतं सत्याप्रभापुञ्जिन्युषासंध्याप्रज्ञाभिः
शक्तिभिः पूर्वं सौरमधीयानः सर्वफलमश्नुते । स व्योम्नि परमे
धामनि सौरे निवसते ॥ १८ ॥

गणानां त्वेति त्रैष्टुभेन पूर्वोणाध्वना मनुनैकार्णेन गणाधिपम-
भ्यर्च्य गणेशत्वं प्राप्नोति ॥ १९ ॥

अथ गायत्री सावित्री सरस्वत्यजपा मातृका प्रोक्ता तथा
सर्वमिदं व्याप्तिमिति ॥ २० ॥

ऐं वागीश्वरि विद्महे क्लीं कामेश्वरि धीमहि । सौस्तन्नः
शक्तिः प्रचोदयादिति गायत्री प्रातः सावित्री मध्यन्दिने सरस्वती
सायमिति निरन्तरमजपा हंस इत्येव मातृका पञ्चाशद्वर्णविग्रहेणा-
कारादिक्षकारान्तेन व्याप्तानि भुवनानि शास्त्राणि च्छन्दांसीत्येवं
भगवती सर्वं व्याप्नोतीत्येव तस्यै वै नमो नम इति ॥ २१ ॥

तान् भगवानब्रवीदेतैर्मन्त्रैर्नित्यं देवीं स्तौति स सर्वं पश्यति
सोऽमृतत्वं च गच्छति य एवं वेदेत्युपनिषत् ॥ २२ ॥

पुनः देवाः कैः मन्त्रैः स्तुता सती स्वात्मानं दर्शयति तान्नो ब्रूहीति
पृच्छन्तीत्याह—देवा इति । ऊचुः किमिति सर्वमिति । स्वात्मानं दर्शयति
तस्याश्चिच्छक्तित्वेन सर्वात्मकत्वात् ॥ १० ॥ देवैः एवं पृष्टः स होवाच
भगवान् किमिति त्र्यम्बकेनेति । एकाक्षरमिति स्मृतं “ओमित्येकाक्षरं विद्मि”
इति श्रुतेः ॥ ११-१३ ॥ श्रुतिरेव स्ववाक्यं व्याचष्टे विष्णोरिति ॥ १४-२१ ॥
विच्छिन्नक्यतिरिक्तं न किञ्चिदस्तीति दर्शनाच्छक्त्यंशमपि ग्रसित्वा चिन्मात्रादति-
रिक्तं न किञ्चिदस्तीति ज्ञानसमकालं सोऽमृतत्वं च गच्छति ॥ २२ ॥

इति चतुर्थोपनिषत्

पञ्चमोपनिषत्

निर्विशेषब्रह्मजिज्ञासा

देवा ह वै भगवन्तमब्रुवन् स्वामिन्नः कथितं ^१स्फुटं
क्रियाकाण्डं सविषयं त्रैपुरमिति । अथ परमं निर्विशेषं
कथयस्वेति ॥ १ ॥

^१ सर्व—अ १. स्फुटं—अ.

देवाः भगवन्मुखतः सविशेषब्रह्मस्वरूपं सप्रपञ्चमवगम्य मुख्यामृतत्व-
साधननिर्विशेषब्रह्मावगतिबुभुत्सया भगवन्तं पृच्छन्तीत्याह—देवा इति ।
उपासनाकाण्डमपि सम्यक् प्रपञ्चितमिति यथावदवगतम् ॥ १ ॥

परमात्मनिरूपणम्

तान् होवाच भगवान् तुरीयया माययाऽन्त्यया निर्दिष्टं
परमं ब्रह्मेति परमपुरुषं चिद्रूपं परमात्मेति । श्रोता मन्ता
द्रष्टाऽऽदेष्टा स्प्रष्टाऽऽघोष्टा विज्ञाता प्रज्ञाता सर्वेषां पुरुषाणामन्तः-
पुरुषः स आत्मा स विज्ञेय इति ॥ २ ॥

न तत्र ^१लोकालोका न तत्र ^२देवादेवाः पशवोऽपशवस्तापसो
न तापसः पौलकसो न पौलकसो विप्रा न विप्राः । स इत्येकमेव
परं ब्रह्म विभ्राजति निर्वाणम् । न तत्र देवा ऋषयः पितर ईशते ।
प्रतिबुद्धः सर्वविद्ये[दे]ति ॥ ३ ॥

देवैरेवं पृष्ठः तान् होवाच भगवान् । किमिति ? तुरीयया माययाऽन्त्यया
ज्ञानविज्ञानसम्यज्ज्ञानरूपया निर्दिष्टं परमं ब्रह्मेति यदवशिष्यते तदेव परमपुरुषं
चिद्रूपं परमात्मेति यूयं जानथ । अयमेव हि स्वाज्ञविकल्पितोपाधियोगात्
श्रोतेत्यादि । य एवं दृष्टः स एव श्रुत्याचार्यप्रसादसिद्धस्वाज्ञविकल्पितनानोपाध्य-
संभवप्रबोधसमकालं सर्वेषां विश्वविराडोत्रादीनां पुरुषाणामप्यन्तःपुरुषः ॥ २ ॥
न हि तत्र तदतिरेकेण लोकादिविभ्रमोऽस्ति, स्वाज्ञादिदृष्टिमोहे सत्यसति
तन्निष्प्रतियोगिकैकं ब्रह्म स्वमात्रमवशिष्यते इत्याह—न तत्रेति । ब्रह्मातिरिक्तं न
हि सर्वमस्ति इति यो वेद स सर्ववित् तद्ब्रह्म स्वावशेषधियैतीति ॥ ३ ॥

मनोनिरोधः

तत्रैते श्लोका भवन्ति—

अतो निर्विषयं नित्यं मनः कार्यं मुमुक्षुणा ।

यतो निर्विषयो नाम मनसो मुक्तिरिष्यते ॥ ४ ॥

^१ लोका अलोका—उ, मु.

^२ देवा अदेवा—उ, मु.

मनो हि द्विविधं प्रोक्तं शुद्धं चाशुद्धमेव च ।
 अशुद्धं कामसंकल्पं शुद्धं कामविवर्जितम् ॥ ९ ॥
 मन एव मनुष्याणां कारणं बन्धमोक्षयोः ।
 बन्धनं विषया^१सक्तिर्मुक्त्यै निर्विषयं ^२मनः ॥ ६ ॥
 निरस्तविषयासङ्गं ^३सनिरुद्धं मनो हृदि ।
 यदा यात्यमनीभावस्तदा तत्परमं पदम् ॥ ७ ॥
 तावदेव निरोद्धव्यं यावद्धृदि गतं क्षयम् ।
 एतज्ज्ञानं च ध्यानं च शेषोऽन्यो ग्रन्थविस्तरः ॥ ८ ॥

अस्मिन्नर्थे एते वक्ष्यमाणाः श्लोकाः मन्त्रा भवन्तीत्याह—तत्रेति ।
 ब्रह्मातिरेकेण मनस्तत्कार्यमस्तीति यदि भ्रान्तिस्तदा अत इति ॥ ४ ॥ शुद्धा-
 शुद्धभेदेन तत् द्विधा भिद्यत इत्याह—मनो हीति ॥ ९-८ ॥

ब्रह्मज्ञानात् ब्रह्मभावप्राप्तिः

नैव चिन्त्यं न चाचिन्त्यं न चिन्त्यं चिन्त्यमेव च ।
 पक्षपातविनिर्मुक्तं ब्रह्म संपद्यते ध्रुवम् ॥ ९ ॥

नैव चिन्त्यं स्वातिरिक्तमस्तीति, नचाचिन्त्यं स्वयमपि नास्तीति,
 एतदुभयमपि न चिन्त्यं, स्वातिरिक्तापह्नवसिद्धः स्वयं निष्प्रतियोगिकब्रह्ममात्र-
 मवशिष्यत इति चिन्त्यमेव च ॥ ९ ॥

सविशेषब्रह्मानुसन्धानात् निर्विशेषब्रह्माधिगमः

स्वरेण ^४सल्लयेद्योगी स्वरं संभावयेत् परम् ।
 अस्वरेण तु भावेन न भावो भाव इष्यते ॥ १० ॥

^१ सक्तंशु—अ १. ^२ स्मृतं—अ १. ^३ सनिरुद्ध—अ १. ^४ सल्लयो—अ १.

^१तदेव निष्कलं ब्रह्म निर्विकल्पं निरञ्जनम् ।
 तद्ब्रह्माहमिति ज्ञात्वा ब्रह्म संपद्यते क्रमात् ॥ ११ ॥
 निर्विकल्पमनन्तं च हेतुदृष्टान्तवर्जितम् ।
 अप्रमेयमनाद्यं च यज्ज्ञात्वा मुच्यते बुधः ॥ १२ ॥
 न निरोधो न चोत्पत्तिर्न बद्धो न च साधकः ।
 न मुमुक्षुर्न वै मुक्त इत्येषा परमार्थता ॥ १३ ॥
 स्वरेण हंसयोगेन ॥ १०-१७ ॥

निरुपाधिकात्मदर्शनम्

एक एवात्मा मन्तव्यो जाग्रत्स्वप्नसुषुप्तिषु ।
 स्थानत्रयव्यतीतस्य पुनर्जन्म न विद्यते ॥ १४ ॥
 एक एव हि भूतात्मा भूतेभूते व्यवस्थितः ।
 एकधा बहुधा चैव दृश्यते जलचन्द्रवत् ॥ १५ ॥
 घटसंवृतमाकाशं ^२नीयमाने घटे यथा ।
 घटो नीयेत नाकाशं तथा जीवो नभोपमः ॥ १६ ॥
 घटवद्विविधाकारं मिथ्यमानं पुनः पुनः ।
 तद्वेदे च न जानाति स जानाति च नित्यशः ॥ १७ ॥
^३शब्दमायावृतो यावत्तावत्तिष्ठति पुष्कले ।
 भिन्ने तमसि चैकत्वमेक एवानुपश्यति ॥ १८ ॥
 स्वाज्ञानविकल्पितप्रपञ्चे भिन्ने ॥ १८ ॥

^१ तदेवं—अ १.

^२ मिथ्यमा—अ १, उ.

^३ स च मा—अ १,

शब्दब्रह्मध्यानात् परब्रह्माधिगमः

शब्दार्णमपरं ब्रह्म तस्मिन् क्षीणे यदक्षरम् ।
 तद्विद्वानक्षरं ध्यायेद्यदीच्छेच्छान्तिमात्मनः ॥ १९ ॥
 द्वे ब्रह्मणी हि मन्तव्ये शब्दब्रह्म परं च यत् ।
 शब्दब्रह्मणि निष्णातः परं ब्रह्माधिगच्छति ॥ २० ॥
 ग्रन्थमभ्यस्य मेधावी ज्ञानविज्ञानतत्परः ।
 पलालमिव धान्यार्थी त्यजेद्ग्रन्थमशेषतः ॥ २१ ॥

प्रणवो हि शब्दार्णमिति ॥ १९-२२ ॥

परमात्मदर्शनम्

गवामनेकवर्णानां क्षीरस्याप्येकवर्णता ।
 क्षीरवत् पश्यति ^१ज्ञानं लिङ्गिनस्तु गवां यथा ॥ २२ ॥
 ज्ञाननेत्रं समाधाय स महत् परमं पदम् ।
 निष्कलं निश्चलं शान्तं ^२ब्रह्माहमिति संस्मरेत् ॥ २३ ॥
 इत्येकं परंब्रह्मरूपं सर्वभूताधिवासं तुरीयं जानीति सोऽक्षरे
 परमे व्योमन्यधिवसति ॥ २४ ॥ य एतां विद्यां तुरीयां
 ब्रह्मयोनिस्वरूपां तामिहायुषे शरणमहं प्रपद्ये ॥ २५ ॥

“अतो निर्विषयं” इत्यारभ्य “ब्रह्माहमिति संस्मरेत्” इत्यन्तं अमृत-
 बिन्दूपनिषदि पदशो व्याख्यातं द्रष्टव्यम् ॥ २३ ॥ एवं वेदनफलमाह—

^१ यदि—क, अ १, अ २. ^२ ज्ञानी—सु. ^३ ब्रह्मैवाहमिति स्मरेत्—उ, उ १.

इतीति ॥ २४ ॥ ब्रह्मयोनिस्वरूपां तुरीयमायायाः ब्रह्माविर्भाव-
हेतुत्वात् ॥ २५ ॥

श्रीकामराजविद्यामहिमा

आकाशाद्यनुक्रमेण सर्वेषां वा एतद्भूतानामाकाशः परायणं
सर्वाणि ह वा इमानि भूतान्याकाशादेव जायन्ते आकाश एव
लीयन्ते तस्मादेव जातानि जीवन्ति तस्मादा^१काशं बीजं विद्यात् ॥ २६ ॥
तदेवाकाशपीठं स्पर्शनं पीठं तेजःपीठममृतपीठं रत्नपीठं जानीयात् ।
यो जानीते सोऽमृतत्वं च गच्छति ॥ २७ ॥ तस्मादेतां तुरीयां
श्रीकामराजीयामेकादशधा भिन्नामेकाक्षरं ब्रह्मेति यो जानीते स
तुरीयं पदं प्राप्नोति य एवं वेदेति महोपनिषत् ॥ २८ ॥

प्रपञ्चकल्पनाबीजं किमित्यत्र ब्रह्मेत्याह—आकाशादीति । यस्मादेवं सर्वाधि-
करणं परमाकाशं तस्मात् ॥ २६ ॥ रत्नशब्देन शिष्टावादिभूतद्वयमुच्यते रत्नस्य
स्थलजलजत्वात् । रत्नपीठं पञ्चभूततत्कार्यप्रपञ्चारोपापवादपीठमधिष्ठानं ब्रह्म
जानीयात् ॥ २७ ॥ यस्मात् तुर्यमायाप्रदर्शितब्रह्मज्ञानात् तन्मात्रावस्थानलक्षण-
कैवल्यसिद्धिर्भवति तस्मात् तुरीयां श्रीकामराजीयां कामराजस्य परमेश्वरस्यान-
पायिनीम् । यद्वा—कैवल्यश्रीस्वरूपेण यथाकामं यथेच्छं राजत इति श्रीकामराद्
परमात्मा तत्संबन्धिनी विद्या श्रीकामराजीया तां केवलप्रणवरूपिणीं अकारोकार-
मकारार्धमात्राबिन्दुनादकलाकलाऽतीतशान्तिशान्त्यतीतोन्मनीभेदेन एकादशधा
भिन्नां वस्तुतस्तुरीयोङ्काराप्रविद्योतं एकाक्षरं तुर्यतुरीयं ब्रह्म निष्प्रतियोगिकस्वमात्रं
इति यो जानीते जानाति स तुरीयं पदं तुर्यप्रविभक्ततुर्यतुर्यं पदं प्राप्नोति । इति-

^१ काशजं—अ, अ १, मु.

शब्दः पञ्चमोपनिषत्समाप्त्यर्थः । महोपनिषच्छब्दस्तु त्रिपुरातापिन्युपनिषत्-
समाप्त्यर्थः ॥ २८ ॥

इति पञ्चमोपनिषत्

श्रीवासुदेवेन्द्रशिष्योपनिषद्ब्रह्मयोगिना ।

श्रीमत्त्रिपुरतपनव्याख्यानं लिखितं स्फुटम् ।

त्रिपुरातपनव्याख्याग्रन्थजातं चतुश्शतम् ॥

इति श्रीमदीशायष्टोत्तरशतोपनिषच्छास्त्रविवरणे अशीतिसंख्यापूरकं

त्रिपुरातापिन्युपनिषद्विवरणं संपूर्णम्

देव्युपनिषत्

भद्रं कर्णेभिः—इति शान्तिः

चिच्छक्तेः सर्वात्मरूपेण ब्रह्मात्मम्

सर्वे वै देवा देवीमुपतस्थुः काऽसि त्वं महादेवि ॥ १ ॥

साऽब्रवीदहं ब्रह्मस्वरूपिणी । मत्तः प्रकृतिप्रुषात्मकं
जगच्छून्यं चाशून्यं च । अहमानन्दानानन्दाः । विज्ञाना-
विज्ञानेऽहम् । ब्रह्माब्रह्मणी वेदितव्ये । इत्याहार्वणी श्रुतिः ॥ २ ॥

अहं पञ्च भूता^१न्यपञ्चभूतानि । अहमखिलं जगत् ।
वेदोऽहमवेदोऽहम् । विद्याऽहमविद्याऽहम् । अजाऽहमनजाऽहम् ।
अधश्चोर्ध्वं च तिर्यक्काहम् ॥ ३ ॥

श्रीदेव्युपनिषद्विद्यावेद्यापारसुखाकृति ।

त्रैपदं ब्रह्मचैतन्यरामचन्द्रपदं भजे ॥

इह खलु अथर्वणवेदप्रविभक्त्यं देव्युपनिषत् स्वसार्वात्म्यप्रकटनव्यग्रा नि-
प्रतियोगिकब्रह्ममात्रपर्यवसन्ना विजृम्भते । अस्याः स्वरूपग्रन्थतो विवरणमारभ्यते ।

^१ न्यहं प—अ १, अ २, क.

दैवर्षिपटलश्रीमहादेवीप्रश्नप्रतिवचनरूपेयमाख्यायिका विद्यास्तुत्यर्था । आख्यायिका-
कामवतारयति—सर्व इति ॥ १ ॥ या चिच्छक्तिः तैरेवं पृष्टा साऽब्रवीत् ।
कुतस्ते ब्रह्मतेत्यत्र सर्वात्मरूपेण सर्वकारणब्रह्मतोपपद्यते इत्याह—मत्त इति ।
स्थावरजङ्गमात्मकं जगत् मत्तः समुद्भूतमित्यर्थः । तज्जगत् स्वज्ञस्वाज्ञदृष्टिभ्यां
शून्यं च अशून्यं चेति । अहमपि स्वज्ञादिदृष्ट्या अहमानन्देत्यादि ।

यथैवेदं नमः शून्यं जगच्छून्यं तथैव हि ।

अज्ञस्य दुःखौघमयं ज्ञस्यानन्दमयं जगत् ॥

इत्यादिश्रुत्यनुरोधेन स्वज्ञः स्वातिरिक्तशून्यसिद्धस्वानन्दात्मतया सर्वं पश्यति,
स्वाज्ञः तद्विपरीतं पश्यतीत्यर्थः ॥ २ ॥ स्वस्य सार्वार्थ्यं सर्वकारणतां च
प्रकटयति—अहमिति । पञ्चीकृतापञ्चीकृतभेदेन अहं पञ्चभूतान्यपञ्चभूतानि ।
अवेदोऽहं प्राकृतभाषाप्रबन्धादेः अवेदत्वात् ॥ ३ ॥

चिच्छक्तेः सर्वधारकत्वम्

अहं रुद्रेभिर्वसुभिश्चराम्यहमादित्यैरुत विश्वदेवैः ।

अहं मित्रावरुणावुभा विभर्म्यहमिन्द्राग्नी अहमश्वि-
नावुभौ ॥ ४ ॥

अहं सोमं त्वष्टारं पूषणं भगं दधाम्यहम् ।

^१विष्णुमुरुक्रमं ब्रह्माणमुत प्रजापतिं दधामि ॥ ५ ॥

अहं दधामि द्रविणं हविष्मते सुप्राण्ये ये यजमानाय सुन्वते ।

अहं राष्ट्री सङ्गमनी वसूनामहं सुवे पितरमस्य मूर्धन् ॥ ६ ॥

मम योनिरप्स्वन्तःसमुद्रे य एवं वेद स देवीपदमाप्नोति ॥ ७ ॥

^१ विष्णुवुरु—अ, अ १, अ २, क.

स्वांशभूतैः रुद्रेभिः रुद्रैः । सर्वाधारात्मना विभर्मि ॥ ४ ॥ भगं
षड्विधैश्वर्यम् । विष्णुमुत्क्रमं चण्डपराक्रमं विष्णुम् ॥ ५ ॥ हविष्मते हविः-
संपन्नाय सुप्राव्ये सुप्राव्याय शोभनप्रकृष्टाशयाय प्रत्यक्प्रवणचित्ताय । प्रकर्षेण
व्येति नश्यतीति प्रव्यं दुष्टचित्तं तद्यस्मात् शोभनचित्तात् प्रगतं स सुप्राव्यः ।
मां यथावत् सुन्वते स्तुन्वते यजमानाय तद्वावांनुरोधेन द्रविणं धनं ज्ञानं वा
दधामि ददामीत्यर्थः । वस्वादीनां सम्यग्गमनीयसंचरणीयराष्ट्ररूपिण्यहमित्यर्थः
गुणसाम्यात्मना अस्य प्रपञ्चस्य मूर्धेन् मूर्धा अहं अस्य प्रपञ्चस्य पितरं ईश्वरमपि
सुवे सृजे, “जीवेशावाभासेन करोति” इति श्रुतेः ॥ ६ ॥ अन्तः सम्य-
गुद्भवतीति पुण्डरीकाकारमांसपिण्डः अन्तःसमुद्रः सर्वप्राण्यन्तर्हृत्कमले अप्सु
अबादिपञ्चभूतेषु च जीवशिवात्मना मम योनिः स्वरूपं विद्यते इति य एवं
वेद स देवीपदं चित्सामान्यरूपं एतीत्यर्थः ॥ ७ ॥

देवकृतदेवीस्तुतिः

ते देवा अब्रुवन्—

नमो देव्यै महादेव्यै शिवायै सततं नमः ।

नमः प्रकृत्यै भद्रायै ^१नियताः प्रणताः स ताम् ॥ ८ ॥

तामग्निवर्णां तपसा ज्वलन्तीं वैरोचनीं कर्मफलेषु जुष्टाम् ।

दुर्गां देवीं शरणमहं प्रपद्ये सुतरां नाशय ते तमः ॥ ९ ॥

देवीं वाचमजनयन्त देवास्तां विश्वरूपाः पशवो वदन्ति ।

सा नो मन्त्रेषमूर्जे दुहाना धेनुर्वाग्सानुपसुष्टुतैव ॥ १० ॥

कालरात्रिं ब्रह्मस्तुतां वैष्णवीं स्कन्दमातरम् ।

सरस्वतीमदितिं दक्षदुहितरं नमामः पावनां शिवाम् ॥ ११ ॥

^१ नियतं—अ, अ १.

महा^१लक्ष्मीश्च विद्महे सर्व^२सिद्धिश्च धीमहि ।

तन्नो देवी प्रचोदयात् ॥ १२ ॥

^३अदितिरिह जनिष्ट दक्षया दुहिता तव ।

तां देवा अन्वजायन्त भद्रा अमृतवन्धवः ॥ १३ ॥

देवीमुखतः देवीतत्त्वं देवाः विदित्वा तां नत्वा देवाः स्तुन्वन्तीत्याह—
त इति । किमिति ? वक्ष्यमाणमन्त्रैरेवं स्तुन्वन्ति । नमो देव्यै शर्वाण्यै महादेव्यै
त्रिमूर्तिजनन्यै शिवायै सततं नमः । यैवमुक्तविशेषणविशिष्टा तां त्वां वयं सदा
प्रणताः स्मः ॥ ८ ॥ वैरोचनीं स्वतेजसा विरोचमानाम् । मत्कृते सुतरां ते तव
अदर्शनात्मकं तमः नाशय । देवाः यां देवीं वाचं अशरीरवाणीं अजनयन्त तां
एवं विश्वरूपाः पशवो नानाजन्तवो वदन्ति । किमिति ? या देवी वाग्रूपिणी
सा नोऽस्मान् प्रति इषं अभिलषितं ऊर्जं अन्नं कर्मफलात्मकं पयः वाग्धेनुः
सरस्वती भूत्वा दुहाना सती अस्मानेतु वाग्विभूतयः नः उपसुष्टुते भजत ॥ १० ॥
स्वातिरिक्तमानस्य कालरात्रिम् ॥ ११-१२ ॥ दक्षया दाक्षायण्या त्वया
इहादितिः जनिष्ट संजाता । अत इयमदितिः तव दुहिता । तां तस्याः सकाशात्
देवा अन्वजायन्त । अतस्ते दौहित्रा वयमिति मत्वा अस्मान् स्वातिरिक्तास्तित्व-
भ्रमतो मोचयेत्यर्थः ॥ १३ ॥

आदिविद्योद्धारः

कामो योनिः कामकला वज्रपाणि-

गुहा हसा मातरिश्वाऽभ्रमिन्द्रः ।

पुनर्गुहा सकला मायया च

^४पुरुच्येषा विश्वमाताऽऽदिविद्योम् ॥ १४ ॥

^१ लक्ष्मी च—अ १, अ २, क. लक्ष्म्यै च—अ.

^२ सिद्धी च—अ १, क. सिद्धि च—अ २. सिद्ध्यै च—अ.

^३ अदितिर्हज—मु.

^४ पुनःकोशा—अ १, अ २, क, मु.

अथादिविद्यामुद्धरति—कामइति । कामः ककारः योनिः एकारः काम-
कला ईकारः वज्रपाणिः लकारः गुहा ह्रींकारः हसेत्यत्र हकारः सकारः
मातरिश्वा ककारः अभ्रं हकारः इन्द्रो लकारः पुनर्गुहा ह्रींकारः सकलाः
सकारककारलकाराः मायया च ह्रींकारः पुरुष्येषा विश्वमाता विशिष्टरूपेयं
आदिमूलविद्या प्रणवात्मिका विजृम्भत इत्यर्थः ॥ १४ ॥

आदिविद्यामहिमा

^१ एषाऽऽत्मशक्तिः । एषा विश्वमोहिनी पाशाङ्कुशधनुर्वा-
णधरा । एषा श्रीमहाविद्या ॥ १५ ॥ य एवं वेद स शोकं
तरति ॥ १६ ॥ नमस्ते अस्तु भगवति भवति मातरस्मान् पातु
सर्वतः ॥ १७ ॥ सैषाऽष्टौ वसवः । सैषैकादशरुद्राः । सैषा
द्वादशादित्याः । सैषा विश्वेदेवाः सोमपा असोमपाश्च । सैषा
यातुधाना असुरा रक्षांसि पिशाचा यक्षाः सिद्धाः । सैषा
सत्त्वरजस्तमांसि । सैषा प्रजापतीन्द्रमनवः । सैषा ग्रहनक्षत्रज्योतींषि
कलाकाष्ठाऽऽदिकालरूपिणी । तामहं प्रणौमि नित्यम् ॥ १८ ॥

तापापहारिणीं देवीं भुक्तिमुक्तिप्रदायिनीम् ।

अनन्तां विजयां शुद्धां शरण्यां शिवदां शिवाम् ॥ १९ ॥

येयमादिविद्या एषा ॥ १५-१६ ॥ सर्वतः सर्वात्मना ॥ १७-१९ ॥

भुवनेश्वेकाक्षरीमन्त्रः

वियदीकारसंयुक्तं वीतिहोत्रसमन्वितम् ।

अर्धेन्दुलसितं देव्या बीजं सर्वार्थसाधकम् ॥ २० ॥

एवमेकाक्षरं मन्त्रं यतयः शुद्धचेतसः ।

ध्यायन्ति परमानन्दमया ज्ञानाम्बुराशयः ॥ २१ ॥

^१ एषाऽस्य—उ, उ १.

भुवनेऽयेकाक्षरमनुमुद्गरति—वियदिति । हीमिति ॥ २०—२१ ॥

महाचण्डीनवाक्षरविद्या

वाङ्मया ब्रह्मभूस्तस्मात् षष्ठं वक्त्रसमन्वितम् ।

सूर्यो वामश्रोत्रबिन्दुः ^१संयुताष्टतृतीयकम् ॥ २२ ॥

^२नारायणेन संयुक्तो वायुश्चाधरसंयुतः ।

विच्चे नवार्णकोऽर्णः स्यान्महदानन्ददायकः ॥ २३ ॥

हृत्पुण्डरीकमध्यस्थां प्रातःसूर्यसमप्रभाम् ।

पाशाङ्कुशधरां सौम्यां वरदाभयहस्तकाम् ।

त्रिनेत्रां रक्तवसनां भक्तकाम^३दुघां भजे ॥ २४ ॥

नमामि ^४त्वामहं देवीं महाभयविनाशिनीम् ।

महादुर्गप्रशमनीं महाकारुण्यरूपिणीम् ॥ २५ ॥

यस्याः स्वरूपं ^५ब्रह्मादयो न जानन्ति तस्मादुच्यतेऽज्ञेया ।
यस्या अन्तो न विद्यते तस्मादुच्यतेऽनन्ता । यस्या ग्रहणं नोप-
लभ्यते तस्मादुच्यतेऽलक्ष्या । यस्या जननं नोपलभ्यते तस्मादु-
च्यतेऽजा । एकैव सर्वत्र वर्तते तस्मादुच्यत एका । एकैव विश्व-
रूपिणी तस्मादुच्यते नैका । अत एवोच्यतेऽज्ञेयाऽनन्ताऽलक्ष्याऽजैका
नैका ॥ २६ ॥

मन्त्राणां मातृका देवी शब्दानां ज्ञानरूपिणी ।

ज्ञानानां चिन्मयातीता शून्यानां शून्यसाक्षिणी ॥ २७ ॥

^१ संयत्य . . . कः—अ, अ २, क. संयुक्ताष्ट—अ.

^२ एतत् श्लोकार्धं (उ, उ १) कोशयोर्नोपलभ्यते

^३ दुघं—अ २, क. दुहं—अ.

^४ त्वां महादेवी—अ २. त्वामहं देवि—अ, अ १, क.

^५ ब्रह्मादयोऽपि न—अ २.

यस्याः परतरं नास्ति सैषा दुर्गा प्रकीर्तिता ।

तां दुर्गां दुर्गमां देवीं दुराचारविघातिनीम् ।

नमामि भवभीतोऽहं संसारार्णवतारिणीम् ॥ २८ ॥

महाचण्डीनवाक्षरमुद्धरति—वाङ्मयेति । योनिमायामन्मथबीजैः सार्कं
चामुण्डायै विचे इति मनुः ॥ २२-२३ ॥ तामेवं ध्यायेदित्याह—हृदि
॥ २४-२५ ॥ अज्ञेयानन्तेत्यादिविशेषणैस्तां निर्वक्ति—यस्या इति ॥ २६ ॥
प्राधान्यात् मन्त्राणां मातृकादेवी ॥ २७-२८ ॥

विद्याजपस्तुतिः

इदमथर्वणशीर्षं योऽधीते स पञ्चाथर्वशीर्षजपफलमवाप्नोति ।

इदमथर्वणशीर्षं ज्ञात्वा योर्चो स्थापयति ॥ २९ ॥

शतलक्षं प्रजप्त्वाऽपि नार्चासिद्धिं च विन्दति ।

शतमष्टोत्तरं चास्याः पुरश्चर्याविधिः स्मृतः ॥ ३० ॥

दशवारं पठेद्यस्तु सद्यः पापैः प्रमुच्यते ।

महादुर्गाणि तरति महादेव्याः प्रसादतः ॥ ३१ ॥

प्रातरधीयानो रात्रिकृतं पापं नाशयति । सायमधीयानो
दिवसकृतं पापं नाशयति । तत् सायं प्रातः प्रयुञ्जानः पापोऽपापो
भवति । निशीथे तुरीयसंख्यायां जप्त्वा वाक्सिद्धिर्भवति । नूतनप्रति-
मायां जप्त्वा देवतासांनिध्यं भवति । प्राणप्रतिष्ठायां जप्त्वा प्राणानां
प्रतिष्ठा भवति । भौमाश्विन्यां महादेवीसंनिधौ जप्त्वा महामृत्युं
तरति य एवं वेदेत्युपनिषत् ॥ ३२ ॥

नारायणादिपञ्चाथर्वशीर्षेति ॥ २९-३१ ॥

य एवं वेद स पुरुषः महादेवताप्रसादात् सर्वापहवसिद्धं ब्रह्म निष्प्रतियोगि-
कस्वमात्रमित्यनुसंधानमृत्युं तरति सदैवमनुसंधानपरो भवतीत्यर्थः । इत्युपनिष-
च्छब्दः देव्युपनिषत्समात्यर्थः ।

श्रीवासुदेवेन्द्रशिष्योपनिषद्ब्रह्मयोगिना ।

श्रीदेव्युपनिषद्वाख्या लिखिता ब्रह्मगोचरा ।

श्रीदेव्युपनिषद्वाख्याग्रन्थः पञ्चाशदीरितः ॥

रामतापिन्यादिदेव्युपनिषदन्तं त्रिशताधिकपञ्चसहस्राणि । ईशादिदेव्युपनिषदन्त-
ग्रन्थस्तु चतुर्विंशत्यधिकनवशतोत्तरद्वात्रिंशत्सहस्राणि ॥ ३२९२४ ॥

इति श्रीमदीशाद्यष्टोत्तरशतोपनिषच्छास्त्रविवरणे एकाशीतिसङ्ख्यापूरकं
देव्युपनिषद्विवरणं संपूर्णम् ॥

बह्वृचोपनिषत्

वाङ्मे मनसि—इति शान्तिः

चिच्छक्तिस्वरूपम्

ॐ देवी ह्येकाऽग्र आसीत् । सैव जगदण्डमसृजत ।
कामकलेति विज्ञायते । शृङ्गारकलेति विज्ञायते ॥ १ ॥

बह्वृचाख्यब्रह्मविद्यामहाखण्डार्थवैभवम् ।

अखण्डानन्दसाम्राज्यरामचन्द्रपदं भजे ॥

अथ खलु ऋग्वेदप्रविभक्तेयं बह्वृचोपनिषत् जगत्कारणत्वप्रकटनपूर्वकं
सार्वार्त्म्यप्रतिपादनव्यग्रा निष्प्रतियोगिकब्रह्ममात्रपर्यवसन्ना विजयते । अस्याः
खल्पग्रन्थतो विवरणमारभ्यते । आदौ श्रुतिरवान्तरसङ्गत्याऽभिन्ननिमित्तोपादान-
जगत्कारणचिच्छक्तिस्वरूपं प्रकटयति—ॐ देवीति । स्वज्ञस्वाज्ञदृष्टिमाश्रित्य
परापरब्रह्मरूपेण यद्वस्तु तत् ओं इत्योकारार्थरूपं तस्योकारस्य स्वार्थपरापर-
ब्रह्ममहिम्ना जगदुपादानतया प्रकृतत्वात् देवीप्रकृतित्वमुच्यते, “प्रणवत्त्वेन
प्रकृतित्वं वदन्ति ब्रह्मवादिनः” इति श्रुतेः । खानुप्रविष्टचैतन्यमहिम्ना या दीप्यते
सेयं देवी चिच्छक्तिः एकैवाग्रे सृष्टेः पुरा आसीत् सृष्टेः पुराऽव्यक्तशक्तेरनभि-
व्यक्तनामरूपकर्मरूपत्वात् । यैवमग्रे निष्पन्ना सैव स्वाविद्यापदात्मकं जगत्
अविद्याऽण्डं स्वाभेदेन असृजत सृष्टवती बभूव । या जगन्निदानतया भाता

तस्यास्तनुरीङ्कारात्मना प्रणवात्मना च कामकलेति विज्ञायते, “कामो योनिः कामकला” इति श्रुत्या ईकारस्य कामकलात्वेन वर्णितत्वात् । “शृङ्गेष्वशृङ्गं संयोज्य” इति श्रुत्यनुरोधेन अकारोकारमकाराणां शृङ्गत्वेन व्यपदेशतः शृङ्गाण्यकारादीनि तेषामरमप्रमर्धमात्रा शृङ्गारकलेति विज्ञायते ॥ १ ॥

चिच्छक्तेः ब्रह्मादिस्थावरान्तकारणत्वम्

तस्या एव ब्रह्माऽजीजनत् । विष्णुरजीजनत् । रुद्रोऽजीजनत् । सर्वे मरुद्गणा अजीजनन् । गन्धर्वाप्सरसः किंनरा वादित्रवादिनः समन्तादजीजनन् । भोग्यमजीजनत् । सर्वमजीजनत् । सर्वं शाक्तमजीजनत् । अण्डजं स्वेदजमुद्भिज्जं जरायुजं यत् किंचैतत् प्राणि-
स्थावरजङ्गमं मनुष्यमजीजनत् ॥ २ ॥

तस्या एव चिच्छक्तेः ब्रह्मादिस्थावरान्तकारणत्वमाह—तस्या इति । इयं चिदनुप्रवेशतः चिच्छक्तिर्भूत्वा ब्रह्मविष्णुरुद्रोपाधित्वेन देवगन्धर्वाप्सरः-किन्नराद्युपाधित्वेन जङ्गमस्थावरात्मना चेश्वरेच्छया परिणता यदा भवति तदा वस्तुतो व्याप्यव्यापककलनाविरलमपि निर्विशेषं ब्रह्म स्वाज्ञदृष्ट्या प्रकृत्युच्चाव-चोपाधिपरिणामानुगतमिव भातं सत् तत्तदुपाधिगुणानुरोधेन ब्रह्मविष्णुरुद्रतां देवगन्धर्वादिरूपतामात्तवत् भातीति यत् तदेव प्रकृतितो जातमित्युपचर्यते, न परमार्थतः, ब्रह्मणो निष्प्रतियोगिकाजस्वरूपत्वात् “अज आत्मा महान् ध्रुवः” इति श्रुतेः । ब्रह्मणो निष्प्रतियोगिकभावरूपेणाजत्वं निरङ्कुशमित्यर्थः ॥ २ ॥

चिच्छक्तेः शब्दतदर्थरूपभावनम्

सैषा परा शक्तिः । सैषा शांभवी विद्या कादिविद्येति वा
हादिविद्येति वा सादिविद्येति वा रहस्यमोमो वाचि प्रतिष्ठा ॥ ३ ॥

सैव पुरत्रयं शरीरत्रयं व्याप्य बहिरन्तरवभासयन्ती
देशकालवस्त्वन्तरासङ्गान्महात्रिपुरसुन्दरी वै प्रत्यक् चितिः ॥ ४ ॥

ब्रह्मणोऽजत्वेऽपि सर्वानर्थमूलमायाशक्तिरेव वस्तुतः नानारूपेण जायते
इति चेन्न, तस्या अपि निष्प्रतियोगिकभावरूपतयाऽजत्वात् “अजामेकां”
इति श्रुतेः,

स्वतो वा परतो वाऽपि न किञ्चिद्वस्तु जायते ।

सदसत् सदसद्वाऽपि न किञ्चिद्वस्तु जायते ।

एतत्तदुत्तमं सत्यं यत्र किञ्चिन्न जायते ॥

इति श्रीगौडपादाचार्योक्तेः । तथाऽपि या स्वाज्ञदृष्ट्या चिच्छक्तितां गता सैव
शब्दरूपेण तदर्थरूपेण च भातीत्याह—सैवेति । सैषा परा शक्तिः चित्सामान्य-
रूपत्वात् । सैषा शांभवी विद्या शं अस्मात् भवतीति शंभुः ईश्वरः सत्त्वसत्त्व-
विद्यायाः शंभ्वधिष्ठितत्वात् शांभवीत्वम् । श्रीमत्पञ्चदशाक्षरीप्रविभक्त-क ए ई
ल ह्रीं-इति प्रथमखण्डात्मना कादिविद्येति वा-ह स क ह ल ह्रीं-इति द्वितीय-
खण्डात्मना हादिविद्येति वा-स क ल ह्रीं-इति तृतीयखण्डात्मना सादिविद्येति
वा रहस्यं ॐ ॐ वाचि प्रतिष्ठेति यदनधिकारिणे गोपनीयतया रहस्यं
निर्विशेषं ब्रह्म तदभेदेन तुरीयोङ्काररूपिणी भूत्वा ॐ वाचि ओंकारप्रभवशब्द-
जाले तदर्थब्रह्मात्मना तिष्ठतीति ॐ वाचि प्रतिष्ठेत्युच्यते ॥ ३ ॥ या एवं स्थिता
सैव ब्रह्मात्मना सर्वावभासकप्रत्यक्चितिः भवेदित्याह—सैवेति । या चिच्छक्तिः
सैव व्यष्टिसमष्टिभेदभिन्नपुरत्रयं स्थूलसूक्ष्मबीजात्मकं शरीरत्रयं विश्वविराडोत्रा-
द्यात्मना व्याप्य बहिः नामरूपविकारजातं अन्तः कामादिवृत्तिसहस्रं च स्वाति-
रिक्तं नास्तीति प्रकाशयन्ती, यद्वा तद्भावाभावौ प्रकाशयन्ती । देशकाल-
वस्त्वन्तरसङ्गतः प्रकाशकत्वं कुतः इत्यत्र देशकालवस्त्वन्तरासङ्गात् सम्य-
ज्ज्ञानात्मना त्रिपुरं शरीरत्रयं तदुपलक्षिताविद्यापदतत्कार्यजातं सुतरां दारयत्यपह्वं
करोतीति महती च सा त्रिपुरसुन्दरी च महात्रिपुरसुन्दरी वै त्रिपुरसुन्दर्यैव
प्रत्यक्चितिः । स्वातिरिक्तप्रपञ्चप्रातिलोम्येनाञ्जनान् प्रत्यक्त्वं युज्यत इत्यर्थः ॥४॥

चिच्छक्तेः अद्वितीयत्वम्

सैवात्मा ततोऽन्यदसत्यमनात्मा । अत एषा ब्रह्मसंवित्ति-
र्भावाभावकलाविनिर्मुक्ता चिद्विद्याऽद्वितीयाब्रह्मसंवित्तिः सच्चिदानन्द-
लहरी महात्रिपुरसुन्दरी बहिरन्तरनुप्रविश्य स्वयमेकैव विभाति ।
यदस्ति सन्मात्रम् । यद्भाति चिन्मात्रम् । यत् प्रियमानन्दम् । तदेतत्
सर्वाकारा महात्रिपुरसुन्दरी । त्वं चाहं च सर्वं विश्वं सर्वदेवता ।
इतरत् सर्वं महात्रिपुरसुन्दरी । सत्यमेकं ललिताऽऽख्यं वस्तु तद-
द्वितीयमखण्डार्थं परं ब्रह्म ॥ ५ ॥

पञ्चरूपपरित्यागादवैरूपप्रहाणतः ।

अधिष्ठानं परं तत्त्वमेकं सच्छिष्यते महत् ॥ इति ॥ ६ ॥

भास्यभासकभेदतो द्वैतापत्तिः स्यादित्यत आह—सैवेति । चिच्छक्तौ
शक्त्यंशापायसिद्धा या चित् सैवात्मा ततोऽन्यत् शक्त्यंशः असत्यमनात्मा ।
यत एवं अत एषा चिच्छक्त्यंशापायात् ब्रह्मसंवित्तिः संविन्मात्रब्रह्मरूपिणी
भवति । भावाभावकलयोः सत्त्वात् संविन्मात्रता कुत इत्यत आह—भावेति ।
चाक्षुषघटादिकं भावकलोच्यते, अचाक्षुषतया केवलमानसग्राह्यं अभावकलेत्युच्यते,
चितो निष्प्रतियोगिकज्ञप्तिमात्रतया भावाभावकलाऽयोगात् भावाभावकलाविनि-
र्मुक्ता चित् इत्यर्थः । चित्त्वं कुत इत्यत्र विद्या वेदनमात्रस्वरूपत्वात् ।
स्वातिरिक्तवेद्यादिसत्त्वात् द्वैतापत्तिरित्यत्र अद्वितीया चितः स्वसंवेद्यत्वेन स्वाति-
रिक्तवेद्याभावात् । निष्प्रतियोगिकाद्वितीयस्वरूपैव ब्रह्मसंवित्तिरित्यर्थः । कथं
पुनरद्वितीया ब्रह्मसंवित्तिः अनृतजडदुःखप्रपञ्चसत्त्वादित्यत आह—सच्चिदानन्द-
लहरीति । अनृतजडदुःखजातप्राससच्चिदानन्दलहरी निस्तरङ्गसच्चिदानन्दसमुद्ग-
रूपेयं महात्रिपुरसुन्दरी स्वाज्ञदृष्टिप्रसक्तबहिरन्तरनुप्रविश्य सर्वाधिष्ठान-
सर्वान्तर्यामिरूपेण स्वयमेकैव विभाति । यद्येवं बहिरन्तरनुप्रविष्टा तदा

स्वाविद्यापदतत्कार्यरूपतां भजति, तस्याः सच्चिदानन्दत्वं दुर्लभमित्यत आह—
यदिति । स्वाविद्यापदतत्कार्यानन्तकोटिब्रह्माण्डपटलं स्वातिरेकेण यदस्ति
तत् सन्मात्रं स्वातिरेकेण यद्भाति तत् चिन्मात्रं स्वातिरेकेण यत्प्रियं
तत् आनन्दं आनन्दमात्रं सच्चिदानन्दातिरेकेण स्वाविद्यापदतत्कार्यायोगात् ।
तदेतत्सर्वाकारा महात्रिपुरसुन्दरी भवतीत्यर्थः । त्वमहमित्यादिकलनाकलित-
विश्वस्य सत्त्वात् कथं सच्चिदानन्दमात्रता इत्यत आह—त्वं चेति । सच्चिदा-
नन्दातिरेकेण त्वमहमिदंशब्दवाच्यप्रपञ्चाभावात् सर्वं महात्रिपुरसुन्दर्येवेत्यर्थः ।
सच्चिदानन्दमिति पदत्रययोगतो द्वैतापत्तिः स्यादित्यत आह—सत्यमिति ।
असत्यापह्नवसिद्धं सत्यं सन्मात्रं एकमेव । अनेकभेदसत्त्वादेकत्वं कुत इत्यत्र
अनेकलक्षभेदजातमपि यत्र विलीयते तल्लयाधिकरणं ललिताऽऽख्यं यत् वस्तु
तद्वितीयं अखण्डार्थं हि परं ब्रह्म निष्प्रतियोगिकाद्वितीयमित्यर्थः ॥ ५ ॥ प्रति-
योगित्वेन पञ्चब्रह्मतत्कार्यपञ्चभूतभौतिकसत्त्वादित्यत आह—पञ्चेति । ब्रह्माति-
रिक्तं न किञ्चिदस्ति इति बोधेन सदाशिवादिपञ्चब्रह्मरूपपरित्यागात् विलयात्
तदवगजातानि तत्कार्याणि वियदादिभूतभौतिकानि अर्वाणि तेषां कारणप्रलय-
समकालप्रहाणतः कार्यकारणप्रपञ्चलयाधिष्ठानं अधिष्ठेयसामान्याभावात् तद-
धिष्ठानं निरधिष्ठानं सत् सन्मात्रं परं तत्त्वं महत् भूमरूपं एकमेवावशिष्यते
इत्यर्थः ॥ ६ ॥

प्रत्यक्परचिदैक्यभावना

प्रज्ञानं ब्रह्मेति वा अहं ब्रह्मास्मीति वा भाष्यते ।
तत्त्वमसीत्येव संभाष्यते । अयमात्मा ब्रह्मेति वा अहं ब्रह्मास्मीति वा
ब्रह्मैवाहमस्मीति वा ॥ ७ ॥

इत्थंभूता चित् केन भाष्यते इत्यत आह—प्रज्ञानमिति । उत्तमाधिका-
रिभिः प्रत्यगभिन्नब्रह्माभिप्रायेण प्रज्ञानं ब्रह्मेति वा अवान्तरवाक्येन अहं ब्रह्मा-
स्मीति वा शिष्यानुभूतिवाक्येन भाष्यते, आचार्यानुभवरूपतत्त्वमसीत्येव

संभाष्यते, पुनरवान्तररूपेण अयमात्मा ब्रह्मेति वा ब्रह्मण्यनात्मताशान्तये स्वात्मन्यब्रह्मताशान्तये च व्यतिहारेण अहं ब्रह्मास्मीति वा ब्रह्मैवाहमस्मीति वा । अयमात्मेत्यादिमहावाक्यानां प्रत्यक्परचितोरैक्यमर्थः । एवं प्रत्यगभिन्नब्रह्मात्मना सदा भाष्यत इत्यर्थः ॥ ७ ॥

अम्बिकाऽऽदिरूपेण चिच्छक्तिभावना

योऽहमस्मीति वा सोऽहमस्मीति वा योऽसौ सोऽहमस्मीति वा या भाष्यते सैषा षोडशी श्रीविद्या पञ्चदशाक्षरी श्रीमहात्रिपुर-सुन्दरी बालाऽम्बिकेति बगलेति वा मातङ्गीति स्वयंवरकल्याणीति मुवनेश्वरीति चामुण्डेति चण्डेति वाराहीति तिरस्करिणीति राजमातङ्गीति वा शुकश्यामलेति वा लघुश्यामलेति वा अश्वारूढेति वा प्रत्यङ्गिरा धूमावती सावित्री सरस्वती गायत्री ब्रह्मानन्दकलेति ॥ ८ ॥

उत्तमाधिकारिभिः यैवं भाविता चिता शक्तियोगेन मध्यमाधिकारिदृष्ट्या सैषा चिच्छक्तिः । कार्यशक्त्यात्मना मातङ्गी गायत्री इति भाष्यते । निर्विशेष-ब्रह्मज्ञानार्थिभिः ब्रह्मानन्दकलेति नित्यतृप्तात्मना भाष्यत इत्यर्थः ॥ ८ ॥

ब्रह्मण एव मुख्यज्ञेयत्वम्

ऋचो अक्षरे परमे व्योमन् यस्मिन् देवा अधि विश्वे निषेदुः ।
यस्तन्न वेद किमृचा करिष्यति य इत्तद्विदुस्त इमे समासते ॥

इत्युपनिषत् ॥ ९ ॥

यत् ज्ञातव्यं तदेव ज्ञेयं केवलर्गिभिः किं प्रयोजनं, तथैवावत् ये जानन्ति ते तन्मात्रमवशिष्यन्ते इत्याह—ऋच इति । अयं मन्त्रः श्वेताश्वतरोपनिषदि व्याख्यातः । इत्युपनिषच्छब्दः बहुचोपनिषत्समास्यर्थः ॥ ९ ॥

श्रीवासुदेवेन्द्रशिष्योपशिषद्ब्रह्मयोगिना ।

बहुचोपनिषद्व्याख्या लिखिता ब्रह्मगोचरा ।

बहुचोपनिषद्व्याख्याग्रन्थः सप्ततिरीरितः ॥

इति श्रीमदीशाद्यष्टोत्तरशतोपनिषच्छास्त्रविवरणे सप्तोत्तरशतसङ्ख्यापूरकं
बहुचोपनिषद्विवरणं सम्पूर्णम्

भावनोपनिषत्

भद्रं कर्णेभिः—इति शान्तिः

शिवस्य शक्तियोगात् ईश्वरत्वम्

श्रीगुरुः ^१परमकारणभूता शक्तिः ॥ १ ॥

स्वाविद्यापदतत्कार्यश्रीचक्रोपरि भासुरम् ।

विन्दुरूपशिवाकारं रामचन्द्रपदं भजे ॥

इह खलु अथर्वणवेदप्रविभक्तयं भावनोपनिषत् स्वातिरिक्तप्रपञ्चश्रीचक्रा-
सनत्रिपुरातत्त्वप्रकटनव्यग्रा तत्सर्वोपापवादाधिकरणपरशिवतत्त्वपर्यवसन्ना विज-
यते । अस्याः संक्षेपतो विवरणमारभ्यते । परमदयावती श्रुतिः देहादावात्मा-
त्मीयाभिमानकबलितस्वाज्ञलोकमुपलभ्य देहादावात्मात्मीयाभिमतिवारणाय स्थू-
लादिदेहत्रये श्रीचक्रभावनानां प्रकटयति—श्रीगुरुरिति । पराभावाश्रीग्रासप्रत्य-
ग्भावश्रीरूपेण गुशब्दवाच्यस्वाज्ञानं रुशब्दवाच्यस्वज्ञानेन द्रावयतीति श्रीगुरुः
परमशिवः, तस्य स्वातिरिक्तप्रपञ्चसर्गस्थितिभङ्गकरणपरमकारणभूता शक्तिः,
तया योगतः खलु शिव ईश्वरत्वं भजतीत्यत्र—“ प्रकृतिं स्वामधिष्ठाय संभवा-
म्यात्ममायया ” इति स्मृतेः ॥ १ ॥

^१ सर्वका—मु.

अध्यात्मदेहत्रयश्रीचक्रभावना

केन ? नवरन्ध्ररूपो देहो नवशक्तिमयं श्रीचक्रम् । वाराही
 पितृरूपा कुरुकुला^१वली देवता माता । पुरुषार्थाः सागराः । देहो
 नवरत्नद्वीपः । आधारनवकमुद्राः शक्तयः । त्वगादिसप्तधातुभिरनेकैः
 संयुक्ताः संकल्पाः कल्पतरवः । तेजःकल्पकोद्यानम् । रसनया
 भाव्यमाना मधुराम्लतिक्तकटुकषायलवणरसाः षडृतवः । क्रिया-
^२शक्तिः पीठम् । कुण्डलिनी ज्ञानशक्तिर्गृहम् । इच्छाशक्तिर्महात्रिपुर-
 सुन्दरी । ज्ञाता होता । ज्ञानमर्घ्यम् । ज्ञेयं हविः । ज्ञातृज्ञान-
^३ज्ञेयानामभेदभावनं श्रीचक्रपूजनम् । नियतिसहितशृङ्गारादयो नव
 रसा अणिमादयः । कामक्रोधलोभमोहमदमात्सर्यपुण्यपापमया
 ब्राह्मयाद्यष्ट शक्तयः । पृथिव्यापस्तेजोवाय्वाकाशश्चोन्नतत्वक्चक्षुर्जिह्वा-
 घ्राणवाक्पाणिपादपायू^४पस्थविकाराः षोडश शक्तयः । वचनादान-
 गमनविसर्गानन्दहानोपादानोपेक्षाबुद्धयोऽनङ्गकुसुमादिशक्तयोऽष्टौ ।
 अलम्बुसा कुहूर्विश्वोदरी वरुणा हस्तिजिह्वा यशस्वत्यश्विनी गान्धारी
 पूषा शङ्खिनी सरस्वतीडा पिङ्गला सुषुम्ना चेति चतुर्दश नाड्यः
 सर्वसंक्षोभिण्यादिचतुर्दशारदेवताः । प्राणापानव्यानोदानसमाननाग-
 कूर्मकृकरदेवदत्तधनंजया दश वायवः सर्वसिद्धि^५प्रदाऽऽदिवहिर्दशार-
 देवताः । एतद्वायुदशसंसर्गोपाधिभेदेन रेचकपूरकशोषकदाहकप्लावका

^१ भेरुण्डादे—अ.

^२ शक्ति पी—उ, क.

^३ ज्ञेयमेया—अ १, अ २, क.

^४ पस्थमनोवि—अ, सु. पस्थावि—अ १.

^५ प्रदा देवी य—अ १, अ २, क.

अमृतमिति प्राणमुख्यत्वेन पञ्चविधोऽस्ति । ^१मनुष्याणां मोहको
 देहको भक्ष्यभोज्यलेह्यचोष्यपेयात्मकं चतुर्विधमन्नं पाचयति ।
 एता दश ^३धनकलाः सर्वज्ञत्वाद्यन्तर्दशारदेवताः । शीतोष्णसुखदुःखे-
 च्छासत्वरजस्तमोगुणा वशिन्यादिशक्तयोऽष्टौ । शब्दस्पर्शरूपरस-
 गन्धाः पञ्चतन्मात्राः पञ्च पुष्पबाणा मन इक्षुधनुः । वश्यो बाणो
 रागः पाशो द्वेषोऽङ्कुशः । अव्यक्तमहत्तत्त्वाहंकारकामेश्वरीवज्रेश्वरी-
 भगमालिन्योऽन्तस्त्रिकोणाग्रगा देवताः । पञ्चदशतिथिरूपेण कालस्य
 परिणामावलोकनं पञ्चदश^४नित्या श्रद्धाऽनुरूपा^५धिदेवता । तयोः
 कामेश्वरी सदानन्दधना पूर्णा स्वात्मैक्यरूपा देवता ॥ २ ॥

केन हेतुना देहस्य श्रीचक्रत्वं इत्यत आह—केनेति । नवत्वसाम्यात्,
 नवरत्नरूपो देहः, विमलादीशानान्तनवशक्तिमयं श्रीचक्रमिति । श्रीचक्रात्मक-
 देहस्य मातापितरौ कौ इत्यत आह—वाराहीति । वाराही पितृरूपा पुरुष-
 शक्तिवात् कुरुकुलावलीति काचन देवता माता । देह्याश्रयधर्मादिपुरुषार्थाः
 सागराः तेषामपारागाधविस्तारत्वात् । तत्र देहो नवरत्नद्वीपः द्वीपस्य सागर-
 मध्यपातित्वात् । तद्द्वीपाधारशक्तयः काः इत्यत आह—आधारेति । योनि-
 मुद्राऽऽदिसर्वसंक्षोभिण्यन्तमुद्राऽऽरूढा महात्रिपुरसुन्दर्यादित्रिपुराऽन्ता नव-
 शक्तयो भवन्ति । एतद्द्वीपसञ्जातकल्पकतरवस्तु त्वगादिसप्तधातुभिरनेकैः
 अन्तर्बाह्यविकारैः संयुक्ताः नानाविधसङ्कल्पा एव कल्पतरवः । तत्रोद्यानं
 किमित्यत्र स्वातिरिक्तनानाविधतेजःकल्पको जीव एव उद्यानं उद्यानवज्जीवस्य

^१ “जाठरामिर्भवति क्षारको (मारको) द्वारकः क्षोभको जृम्भक इति अपानमुख्य-
 त्वेन पञ्चविधोऽस्ति” इत्यधिकः पाठो दृश्यते (अ १, अ २) कोशयोः

^२ दाहको—मु.

^३ वह्निकलाः—मु.

^४ नित्याः । श्र—मु.

^५ धीर्देवता—अ १, अ २, क०

रमणीयत्वात् । जीवरसनाभाव्यरसाः के इत्यत्र तद्-रसनया भाव्यमाना इति । तत्क्रियाज्ञानेच्छाशक्तिः केत्यत्र—क्रियाशक्तिपीठमिति । तद्-इच्छाशक्तिः ज्ञात्रादित्रिपुटी केत्यत्र—ज्ञानेति । ज्ञात्रादित्रिपुटीनिरसनमेव श्रीचक्रपूजन-मियाह—ज्ञातृज्ञानेति । अणिमादिशक्तयस्तु यस्य यस्य या नियतिस्तया नियतिसहितेति । अष्टशक्तयस्तु कामक्रोधेत्यादि । षोडशशक्तयस्तु पृथिवी-त्यादिविकाराः कामाकर्षण्यादि-शरीराकर्षण्यन्ताः षोडश शक्तयः अनङ्ग-कुसुमशक्तयस्तु वचनादानेत्यादि । अनङ्गकुसुमादि-अनङ्गमालिन्यन्तशक्तयः । चतुर्दशारदेवतास्तु अलम्बुसेत्यादि । सर्वसंक्षोभिण्यादि-सर्वद्वन्द्वक्षयंकर्त्यन्त-चतुर्दशारदेवताः । सर्वसिद्धिप्रदादि-सर्वसौभाग्यदायिन्यन्तबहिर्दशारदेवताः । सर्वज्ञत्वादि-स्वेप्सितफलप्रदान्ता अन्तर्दशारदेवताः । वशिन्यादि-कौलिन्यन्त-शक्तयोऽष्टौ । तयोः वज्रेश्वरीभगमालिन्योः आद्या कामेश्वरी ॥ २ ॥

देवताया आवाहनाद्युपचारभावना

^१सलिलं सौहित्यकारणं सत्त्वं कर्तव्यमकर्तव्यमिति भावनायुक्त उपचारः । अस्ति नास्तीति कर्तव्यता उपचारः । बाह्याभ्यन्तः-करणानां रूपग्रहणयोग्यताऽस्त्वित्यावाहनम् । तस्य बाह्याभ्यन्तः-करणानामेकरूपविषयग्रहणमासनम् । रक्तशुक्लपदैकीकरणं पाद्यम् । उज्ज्वलदामोदानन्दासनं दानमर्घ्यम् । ^२स्वच्छं स्वतःसिद्धमित्या-चमनीयम् । चिच्चन्द्र^३मयीसर्वाङ्गस्रवणं स्नानम् । चिदग्निस्वरूपपर-मानन्दशक्तिस्फुरणं वस्त्रम् । प्रत्येकं सप्तविंशतिधा भिन्नत्वेनेच्छा-ज्ञानक्रियाऽऽत्मकब्रह्मग्रन्थिमद्रसतन्तुब्रह्मनाडी ब्रह्मसूत्रम् । स्वव्य-तिरिक्तवस्तुसङ्गरहितस्मरणं विभूषणम् । स्वच्छस्वपरिपूरणानुस्मरणं

^१ सलिलमिति—अ १, अ २, क, मु.

^२ स्वच्छस्व—अ १, अ २, क.

^३ मयमितिसर्वाङ्गस्मरणं—उ, उ १.

गन्धः । समस्तविषयाणां मनसः स्थैर्येणानुसंधानं कुसुमम् ।
 तेषामेव सर्वदा स्वीकरणं धूपः । पवनावच्छिन्नोर्ध्वज्वलन-
 सच्चि^१दुल्काऽऽकाशदेहो दीपः । समस्तयातायातवर्ज्यं नैवेद्यम् ।
 अवस्थात्रयैकीकरणं ताम्बूलम् । मूलाधारादाब्रह्मरन्ध्रपर्यन्तं ब्रह्म-
 रन्ध्रादामूलाधारपर्यन्तं गतागतरूपेण प्रादक्षिण्यम् । तुर्यावस्था
 नमस्कारः । देहशून्यप्रमातृतानिमज्जनं बलिहरणम् । सत्त्वमस्ति
 कर्तव्यमकर्तव्यमौदासीन्यनित्यात्मविलापनं होमः । स्वयं तत्पादुका-
 निमज्जनं परिपूर्णध्यानम् ॥ ३ ॥

कोऽयमुपचारः इत्यत्र सलिलं सलीलं गुरुमन्त्रात्मदेवतानां सौहृदिकरणं
 एकीकरणं इति यत् तदेव सतः तत्त्वं सत्त्वं कर्तव्यं कदाऽपि गुरुमन्त्रात्म-
 देवतानामसौहृदिकरणं अकर्तव्यमिति भावनायुक्तः भावनायोग एव
 उपचारः । ब्रह्मैवास्ति ब्रह्मातिरिक्तं नास्तीति सदाऽनुसन्धानकर्तव्यता
 उपचारः द्वैतग्रासाद्वैतात्मज्ञानमेवावाहनादिपरिपूर्णध्यानान्तमुपचारो भवतीत्याह
 —बाह्येति । बाह्याभ्यन्तःकरणानां स्वस्वविषयरूपग्रहणयोग्यताऽस्त्वित्या-
 वाहनम् । आसनं तु तस्य बाह्याभ्यन्तःकरणानां एकरूपविषयग्रहणं यदेकं
 ब्रह्म तदेवास्मीति ज्ञानं आसनम् । केवलकुम्भकतः सुषुम्नाप्रवेशानन्तरं मूलाधार-
 भूमध्योपरिस्थप्रत्यक्पराभिधानरक्तशुक्लपदैकीकरणं पाद्यम् । अर्घ्यं तु उज्ज्वल-
 दामोदानन्दासनं दानमर्घ्यम् । प्रत्यगभिन्नब्रह्मरूपेण सदोज्ज्वलदामोदानन्द-
 रूपेणासनमवस्थानं सदा कर्तव्यमिति स्वयं निश्चित्य स्वशिष्येभ्यः स्वसिद्धान्त-
 प्रदानमर्घ्यं भवतीत्यर्थः । स्वस्य स्वच्छं स्वच्छत्वम् । ब्रह्मसूत्रं तु प्रत्येकं
 सप्तविंशतिधेयादि । इच्छाऽऽदिशक्तित्रयस्य त्रिगुणात्मकतया प्रत्येकं सप्त-
 विंशतिधा भेदः उपपद्यते । नाडीनामपि गुणविकारत्वात् तथात्वम् । तत्प्रवेश-
 निमित्तात् तद्वेदप्रविलापनपूर्वकं ब्रह्मविष्णुरुद्रग्रन्थिमद्रसनाडी सुषुम्नैव ब्रह्म-
 सूत्रं तस्यापरब्रह्मधामसूचकत्वात् । ब्रह्मातिरिक्तं न किञ्चिदस्तीति स्वच्छम् ।

^१ दुल्कादाका—अ २, क.

समस्तविषयाणां मनसः स्थैर्येण तद्विलापनाधिष्ठानानुसंधानं कुसुमम् । योगकाले प्राणापानाग्नैक्यतः सुषुम्नायां सच्चिदानन्दोलकारूप आकाशदेहः परमो वै दीपः । स्वातिरिक्तविषयात् विषयान्तरेषु समस्तेषु समस्तयातायातवज्ज्यं नैवेद्यम् । तुर्यावस्थायां अवस्थात्रयैकीकरणं ताम्बूलम् । तुर्यावस्था नमस्कारः तुरीयोऽस्मीति ज्ञानस्य नमस्कारार्थत्वात् “नमस्त्वैक्यं” इति श्रुतेः । स्वात्मनः सत्त्वमस्तीति निश्चित्य तदतिरेकेण कर्तव्यमकर्तव्यं वा विद्यत इति सत्त्वप्रसक्तौ तत्र औदासीन्यमात्मविलापनं होमः ॥ ३ ॥

भावनाफलम्

एवं मुहूर्तत्रयं भावनापरो जीवन्मुक्तो भवति । तस्य देवताऽऽत्मैक्यसिद्धिः । चिन्तितकार्याण्ययत्नेन सिध्यन्ति । स एव शिवयोगीति कथ्यते ॥ ४ ॥

एवं भावनाफलमाह—एवमिति । न हि तादृशस्य ब्रह्मास्मीति सदा चिन्तनं विना काचन चिन्ता विद्यते । यदि प्राण्यदृष्टानुरोधेन स्यात् तदा स्वपरविषयक-चिन्तितकार्याण्ययत्नेन सिध्यन्ति ।

शिवो गुरुः शिवो वेदः शिवो देवः शिवः प्रभुः ।

शिवोऽस्म्यहं शिवः सर्वं शिवादन्यन्न किंचन ॥

इति श्रुतिसिद्धशिवतत्त्वज्ञानी शिवयोगी शिव एवायमित्यर्थः । इत्युपनिषच्छब्दः भावनोपनिषत्समाप्त्यर्थः ॥ ४ ॥

श्रीवासुदेवेन्द्रशिष्योपनिषद्ब्रह्मयोगिना ।

भावनोपनिषद्ब्रह्माख्या लिखिता शिवगोचरा ।

भावनोपनिषद्ब्रह्माख्याग्रन्थः पञ्चाशदीरितः ॥

इति श्रीमदीशाद्यष्टोत्तरशतोपनिषच्छास्त्रविवरणे चतुरशीतिसङ्ख्यापूर्कं
भावनोपनिषद्विवरणं सम्पूर्णम् ॥

सरस्वतीरहस्योपनिषत्

वाङ्मे मनसि—इति शान्तिः

सरस्वतीदशश्लोक्याः तत्त्वज्ञानसाधनत्वम्

ऋषयो ह वै भगवन्तमाश्वलायनं संपूज्य पप्रच्छुः—

केनोपायेन तज्ज्ञानं तत्पदार्थावभासकम् ।

यदुपासनया तत्त्वं जानासि भगवन् वद ॥ १ ॥

सरस्वतीदशश्लोक्या सऋचा बीजमिश्रया ।

स्तुत्वा जप्त्वा परां सिद्धिमलभं मुनिपुङ्गवाः ॥ २ ॥

प्रतियोगिविनिर्मुक्तब्रह्मविद्यैकगोचरम् ।

अखण्डनिर्विकल्पात्तरामचन्द्रपदं भजे ॥

इह खलु कृष्णयजुर्वेदप्रविभक्त्यं सरस्वतीरहस्योपनिषत् महासरस्वती-
विद्याप्रकटनपूर्वकं षट्समाधिप्रपञ्चनव्यग्रा ब्रह्ममात्रपर्यवसन्ना विजृम्भते । अस्याः
स्वलपप्रन्थतो विवरणमारभ्यते । ऋषिगणाश्वलायनप्रश्नप्रतिवचनरूपेयं आख्या-
यिका विद्यास्तुत्यर्था । आख्यायिकामवतारयति—ऋषय इति । किमिति ?
केनोपायेनेति ॥ १ ॥ प्रश्नोत्तरं मुनिराह—सरस्वतीति । वक्ष्यमाणया
सरस्वतीदशश्लोक्या ॥ २ ॥

दशश्लोक्या ऋष्यादि

ऋषय ऊचुः—

कथं सारस्वतप्राप्तिः केन ध्यानेन सुव्रत ।

महासरस्वती येन तुष्टा भगवती वद ॥ ३ ॥

स होवाचाश्वलायनः—

अस्य श्रीसरस्वतीदशश्लोकमहामन्त्रस्य—अहमाश्वलायन
ऋषिः । अनुष्टुप् छन्दः । श्रीवागीश्वरी देवता । यद्वागिति बीजम् ।
देवीं वाचमिति शक्तिः । प्रणो देवीति कीलकम् । विनियोगस्त-
त्प्रीत्यर्थे । श्रद्धा मेधा प्रज्ञा धारणा वाग्देवता महासरस्वतीत्ये-
तैरङ्गन्यासः ॥ ४ ॥

नीहारहारघनसारसुधाकराभां

कल्याणदां कनकचम्पकदामभूषाम् ।

उत्तुङ्गपीनकुचकुम्भमनोहराङ्गीं

वाणीं नमामि मनसा वचसां विभूतयै ॥ ५ ॥

ऋषयस्तं पुनः पप्रच्छुरित्याह—ऋषय ऊचुरिति ॥ ३ ॥ तैरेवं पृष्टः
स होवाचाश्वलायनः । वक्ष्यमाणविद्याया ऋषिच्छन्दोदेवताबीजशक्तिकीलक-
कराङ्गन्यासादिकमुच्यते—अस्येत्यादिना ॥ ४ ॥ ध्यानं तु—नीहारेति ॥ ५—३९ ॥

प्रणोदेवीतिमन्त्रस्य ऋष्यादि

प्रणोदेवीत्यस्य मन्त्रस्य—भरद्वाज ऋषिः । गायत्री छन्दः ।

श्रीसरस्वती देवता । प्रणवेन बीज^१शक्तिकीलकम् । इष्टार्थे विनियोगः ।

मन्त्रेण न्यासः ॥ ६ ॥

^१ शक्तिः की—मु, उ. (एवमुत्तरपययिष्वपि).

या वेदान्तार्थतत्त्वैकस्वरूपा ^१परमेश्वरी ।

नामरूपात्मना व्यक्ता सा मां पातु सरस्वती ॥ ७ ॥

ॐ प्रणो देवी सरस्वती वाजेभिर्वाजिनीवती ।

धीनामविन्ध्यवतु ॥ ८ ॥

आ नो दिव इति मन्त्रस्य ऋष्यादि

आ नो दिव इति मन्त्रस्य—अत्रिर्ऋषिः । त्रिष्टुप् छन्दः ।

सरस्वती देवता । ह्रीमिति बीजशक्तिकीलकम् । इष्टार्थे विनियोगः ।

मन्त्रेण न्यासः ॥ ९ ॥

या साङ्गोपाङ्गवेदेषु चतुर्ष्वेकैव गीयते ।

^२अद्वैता ब्रह्मणः शक्तिः सा मां पातु सरस्वती ॥ १० ॥

ह्रीं आ नो दिवो बृहतः पर्वतादा

सरस्वती यजता गन्तु यज्ञम् ।

हवं देवी जुजुषाणा घृताची

शग्मां नो वाचमुशती शृणोतु ॥ ११ ॥

पावका न इति मन्त्रस्य ऋष्यादि

पावका न इति मन्त्रस्य—^३मधुच्छन्दा ऋषिः । गायत्री

छन्दः । सरस्वती देवता । श्रीमिति बीजशक्तिकीलकम् । इष्टार्थे

विनियोगः । मन्त्रेण न्यासः ॥ १२ ॥

^१ परमार्थतः—अ १, अ २, क, सु.

^२ अद्वैत—अ २, क.

^३ मधुच्छन्दऋ—उ, सु.

या वर्णपदवाक्यार्थस्वरूपेणैव वर्तते ।

अनादिनिधनाऽनन्ता सा मां पातु सरस्वती ॥ १३ ॥

श्रीं पावका नः सरस्वती वाजेभिर्वाजिनीवती ।

यज्ञं वष्टु धिया वसुः ॥ १४ ॥

चोदयित्री इति मन्त्रस्य ऋष्यादि

चोदयित्रीति मन्त्रस्य—मधुच्छन्दा ऋषिः । गायत्री
छन्दः । सरस्वती देवता । ब्रूमिति बीजशक्तिकीलकम् । मन्त्रेण
न्यासः ॥ १५ ॥

अध्यात्ममधिदैवं च देवानां सम्यगीश्वरी ।

प्रत्यगास्ते वदन्ती या सा मां पातु सरस्वती ॥ १६ ॥

ब्रूं चोदयित्री सूनृतानां चेतन्ती सुमतीनाम् ।

यज्ञं दधे सरस्वती ॥ १७ ॥

महो अर्ण इति मन्त्रस्य ऋष्यादि

महो अर्णेति मन्त्रस्य—मधुच्छन्दा ऋषिः । गायत्री
छन्दः । सरस्वती देवता । सौरिति बीजशक्तिकीलकम् । मन्त्रेण
न्यासः ॥ १८ ॥

अन्तर्याम्यात्मना विश्वं त्रैलोक्यं या नियच्छति ।

रुद्रादित्यादिरूपस्था सा मां पातु सरस्वती ॥ १९ ॥

सौः महो अर्णः सरस्वती प्रचेतयति केतुना ।

धियो विश्वा विराजति ॥ २० ॥

चत्वारि वागिति मन्त्रस्य ऋष्यादि

चत्वारि वागिति मन्त्रस्य—उचथ्यपुत्र ऋषिः । त्रिष्टुप्
छन्दः । सरस्वती देवता । ऐमिति बीजशक्तिकीलकम् । मन्त्रेण
न्यासः ॥ २१ ॥

या प्रत्यगृष्टिभिर्जीवैर्व्यज्यमानाऽनुभूयते ।

व्यापिनी ज्ञप्तिरूपैका सा मां पातु सरस्वती ॥ २२ ॥

ऐं चत्वारि वाक् परिमिता पदानि

तानि विदुर्ब्राह्मणा ये मनीषिणः ।

गुहा त्रीणि निहिता नेङ्गयन्ति

तुरीयं वाचो मनुष्या वदन्ति ॥ २३ ॥

यद्वागिति मन्त्रस्य ऋष्यादि

यद्वागवदन्तीति मन्त्रस्य—भार्गव ऋषिः । त्रिष्टुप् छन्दः ।
सरस्वती देवता । क्लीमिति बीजशक्तिकीलकम् । मन्त्रेण न्यासः ॥ २४ ॥

नामजात्यादिभिर्भेदैरष्टधा या विकल्पिता ।

निर्विकल्पात्मना व्यक्ता सा मां पातु सरस्वती ॥ २५ ॥

क्लीं यद्वागवदन्त्यविचेतनानि राष्ट्री देवानां निषसाद मन्द्रा ।

चतस्र ऊर्जं दुदुहे पयांसि क्व स्विदस्याः परमं जगाम ॥ २६ ॥

देवीं वाचमिति मन्त्रस्य ऋष्यादि

देवीं वाचमिति मन्त्रस्य—भार्गव ऋषिः । त्रिष्टुप् छन्दः ।
सरस्वती देवता । सौरिति बीजशक्तिकीलकम् । मन्त्रेण न्यासः ॥ २७ ॥

व्यक्ताव्यक्तगिरः सर्वे वेदाद्या व्याहरन्ति याम् ।

सर्वकामदुघा धेनुः सा मां पातु सरस्वती ॥ २८ ॥

सौः देवीं वाचमजनयन्त देवास्तां विश्वरूपाः पशवो वदन्ति ।

सा नो मन्त्रेषमूर्जे दुहाना धेनुर्वागस्मानुपमुष्टुतैतु ॥ २९ ॥

उत त्व इति मन्त्रस्य ऋष्यादि

उत त्व इति मन्त्रस्य—बृहस्पतिर्ऋषिः । त्रिष्टुप् छन्दः ।

सरस्वती देवता । समिति बीजशक्तिकीलकम् । मन्त्रेण न्यासः ॥ ३० ॥

यां विदित्वाऽखिलं बन्धं निर्मथ्या^१खिलवर्त्मना ।

योगी याति परं स्थानं सा मां पातु सरस्वती ॥ ३१ ॥

सं उत त्वः पश्यन्न ददर्श वाचमुत त्वः शृण्वन्न शृणोत्येनाम् ।

उतो त्वस्मै तन्वां विसृजे जायेव पत्य उशती सुवासाः ॥ ३२ ॥

अम्बितम इति मन्त्रस्य ऋष्यादि

अम्बितम इति मन्त्रस्य—गृत्समद ऋषिः । अनुष्टुप् छन्दः ।

सरस्वती देवता । ऐमिति बीजशक्तिकीलकम् । मन्त्रेण न्यासः ॥ ३३ ॥

नामरूपात्मकं सर्वं यस्यामावेश्यतां पुनः ।

ध्यायन्ति ब्रह्मरूपैका सा मां पातु सरस्वती ॥ ३४ ॥

ऐं अम्बितमे नदीतमे ^२देवितमे सरस्वति ।

अप्रशस्ता इव ससि प्रशस्तिमम्ब नस्कृषि ॥ ३५ ॥

^१ मलवर्त्मनाम्—अ १, अ २, क.

^२ देवीत—उ १.

देवताप्रार्थना

चतुर्मुखमुखाम्भोजवनहंसवधूर्मम ।
 मानसे रमतां नित्यं सर्वशुक्ला सरस्वती ॥ ३६ ॥
 नमस्ते शारदे देवि काश्मीरपुरवासिनि ।
 त्वामहं प्रार्थये नित्यं विद्यादानं च देहि मे ॥ ३७ ॥
 अक्षसूत्राङ्कुशधरा पाश^१पुस्तकधारिणी ।
 मुक्ताहारसमायुक्ता वाचि तिष्ठतु मे सदा ॥ ३८ ॥
 कम्बुकण्ठी सुताम्रोष्ठी सर्वाभरणभूषिता ।
 महासरस्वती देवी जिह्वाग्रे संनिवेश्यताम् ॥ ३९ ॥
 या श्रद्धा धारणा मेधा वाग्देवी विधिवल्लभा ।
 भक्तजिह्वाग्रसदना शमादिगुणदायिनी ॥ ४० ॥
 नमामि यामिनीनाथलेखाऽलंकृतकुन्तलाम् ।
 भवानीं भवसंतापनिर्वापणसुधानदीम् ॥ ४१ ॥
 यः कवित्वं निरातङ्कं भुक्तिमुक्ती च वाञ्छति ।
 सोऽभ्यर्च्यैनां दशश्लोक्या नित्यं स्तौति सरस्वतीम् ॥ ४२ ॥
 तस्यैवं स्तुवतो नित्यं समभ्यर्च्य सरस्वतीम् ।
 भक्तिश्रद्धाऽभियुक्तस्य षाण्मासात् प्रत्ययो भवेत् ॥ ४३ ॥
 ततः प्रवर्तते वाणी स्वेच्छया ललिताक्षरा ।
 गद्यपद्यात्मकैः शब्दैरप्रमेयैर्विवक्षितैः ॥ ४४ ॥
 अश्रुतो बुध्यते ग्रन्थः प्रायः सारस्वतः कविः ॥ ४५ ॥

देवतां प्रार्थयति—चतुर्मुखेति ॥ ३६-४५ ॥

^१ मस्तक—उ.

भगवत्याः ब्रह्मत्वं प्रकृतित्वं पुरुषत्वं च

^१सा होवाच सरस्वती—

आत्मविद्या मया लब्धा ब्रह्मणैव ^२सनातनी ।

ब्रह्मत्वं मे सदा नित्यं सच्चिदानन्दरूपतः ॥ ४६ ॥

प्रकृतित्वं ततः स्पृष्टं सत्त्वादिगुणसाम्यतः ।

सत्यामाभाति चिच्छाया दर्पणे प्रतिबिम्बवत् ॥ ४७ ॥

तेन चित्प्रतिबिम्बेन त्रिविधा भाति सा पुनः ।

प्रकृत्यवच्छिन्नतया पुरुषत्वं पुनश्च ^३मे ॥ ४८ ॥

मयैवं स्तुता भगवती दृष्टिविषये प्रसन्ना भूत्वा स्वानुभूतिप्रकटनेन स्वात्म-
तत्त्वमुपदिदेशेत्याह—सा होवाच सरस्वतीति । किमुवाचेत्यत्र—आत्मविद्येति ।
स्वातिरिक्तमनात्मा तदसंभवप्रबोधसिद्ध—स्वयमेवात्मा स्वात्मातिरिक्तं न किञ्चि-
दस्ति स्वात्मैव निष्प्रतियोगिकाद्वितीय इति—वेदनमेव स्वात्मविद्या सनातनी
पुरा विश्वसृजा ब्रह्मणा प्रसन्नेन मया लब्धा विदितेत्यर्थः । स्वात्मवेदनमात्रतः
ब्रह्मत्वं ते कुत इत्यत आह—ब्रह्मत्वमिति । ममानृतजडदुःखात्मकनामरूप-
प्रपञ्चप्राससच्चिदानन्दरूपत्वात् सदा मे ब्रह्मत्वं सिद्धमेवेत्यर्थः ॥४६॥ प्रकृति-
स्त्वद्विज्ञेयत आह—प्रकृतित्वमिति । स्वाज्ञदृष्ट्या स्वातिरेकेण या प्रकृता
सेयं प्रकृतिः तद्भावः प्रकृतित्वमपि मया स्पृष्टं कुत इत्यत्र ततो गुणसाम्यतः,
सत्त्वादिगुणत्रयं यत्र साम्यं भजति तद्गुणसाम्यं, तद्योगतः प्रकृतित्वमपि स्यादि-
त्यर्थः । किं प्रकृतिर्ब्रह्मवद्वास्तवी इत्याशङ्क्य स्वाज्ञदृष्ट्या मयि विकल्पितेत्याह—
सत्यामिति । मयि सत्यां दर्पणे प्रतिबिम्बवत् भाविसर्वानर्थगर्भिणी चिच्छाया

^१ “इत्येवं निश्चयं विप्राः” इत्यधिकः (मु) कोशे.

^२ सनातना—अ १, क, उ १.

^३ ते—अ २, क, मु

चित्सामान्यरूपिणी गुणसाम्यात्मिका मयि विकल्पिता आभातीत्यर्थः ॥ ४७ ॥
 एवं त्वयि प्रकृतिकल्पनातः किं स्यादित्यत आह—तेनेति । येयं चित्तिर्मयि
 प्रतिबिम्बिता तेन चित्प्रतिबिम्बेन वपुषा सा पुनः प्रकृत्यावरणविक्षेपभेदतो
 निर्विभागव्यष्टिसमष्टिभेदतो वा त्रेधा विभातीत्यर्थः । तत्र निर्विभागसमष्टिव्यष्टि-
 प्रकृतियोगतः अविकल्पेश्वरजीवत्वमपि भवेदित्याह—प्रकृतीति । या त्रेधा
 प्रविभक्ता तत्कलनाविरलं निर्मायं ब्रह्म निष्प्रतियोगिकमेव । निर्विभागगुणसाम्य-
 साक्षितया पूरणात् पुरुषत्वं, समष्टिप्रकृतिप्राकृतावच्छिन्नान्तर्यामितया पूरणात्
 पुरुषत्वमीश्वरत्वं, व्यष्टिप्रकृतिप्राकृतावच्छिन्नतया पुरुषत्वं जीवत्वं च पुनश्च मे
 न स्वतः इत्यर्थः ॥ ४८ ॥

मायावशात् भगवत्या ईश्वरत्वम्

शुद्धसत्त्वप्रधानायां मायायां बिम्बितो ह्यजः ।

सत्त्वप्रधाना प्रकृतिर्मायेति प्रतिपाद्यते ॥ ४९ ॥

सा माया स्ववशोपाधिः सर्वज्ञस्येश्वरस्य हि ।

वश्यमायत्वमेकत्वं सर्वज्ञत्वं च तस्य तु ॥ ५० ॥

सात्त्विकत्वात् समष्टित्वात् साक्षित्वाज्जगतामपि ।

जगत् कर्तुमकर्तुं वा चान्यथा कर्तुमीशते ।

यः स ईश्वर इत्युक्तः सर्वज्ञत्वादिभिर्गुणैः ॥ ५१ ॥

ईश्वरत्वं कथमित्यत्र—शुद्धसत्त्वेति । शुद्धसत्त्वप्रधानमायाप्रतिफलनचैतन्य-
 मीश्वर इत्यर्थः । माया कीदृशी इत्यत्र—सत्त्वप्रधानेति ॥ ४९ ॥ ईश्वरस्य मायोपाधि-
 कत्वेन तद्वशवर्तित्वं स्यात् इत्यत आह—सेति । येयं ईश्वरत्वहेतुः सा माया
 सर्वज्ञेश्वरस्य स्ववशोपाधिः । तस्य मायातत्कार्यासङ्गत्वेन वशीकृतमायत्वात्
 वश्यमायत्वं स्वातिरिक्तद्वयाभावात् एकत्वं स्वाज्ञविकल्पितं सर्वं स्वदृष्ट्या नेतीति

ज्ञातृत्वात् सर्वज्ञत्वं च तस्यैव ॥ ९० ॥ किंच—स्वदृष्ट्या निर्गुणत्वेऽपि स्वाज्ञदृष्टिसमर्पितसत्त्वगुणोपाधित्वात् समष्ट्यारोपाधारत्वात् स्वारोपितजगतामपि तद्भावाभावप्रकाशकतया साक्षित्वात् किं बहुना यो जगत् कर्तुं अकर्तुं अन्यथा वा कर्तुं ईष्टे सर्वज्ञत्वादिगुणैः सोऽयं ईश्वरः इत्युक्तो भवतीत्यर्थः ॥ ९१ ॥

मायाया विक्षेपावरणशक्तिद्वयम्

शक्तिद्वयं हि मायाया विक्षेपा^१वृतिरूपकम् ।

विक्षेप^२शक्तिर्लिङ्गादि ब्रह्माण्डान्तं जगत् सृजेत् ॥ ९२ ॥

अन्तर्दृग्दृश्ययोर्भेदं बहिश्च ब्रह्मसर्गयोः ।

आवृणोत्यपरा शक्तिः सा संसारस्य कारणम् ॥ ९३ ॥

ईश्वरोपाधिमायास्वरूपमुक्त्वा मायाकार्यशक्तिद्वयं तत्कार्यं चाह— शक्तिद्वयमिति । यत् मायायाः कार्यं विक्षेपावृतिरूपकं तत् शक्तिद्वयम् । हिशब्दोऽवधारणे । तत्र विक्षेपकार्यं तु स्थावरजङ्गमतत्प्रविभक्तविविधाकारेण क्षिपति परिणमत इति विक्षेपशक्तिः लिङ्गादि ब्रह्माण्डान्तं जगत् सृजेत् ॥ ९२ ॥ विक्षेपकार्यमुक्त्वा आवरणकार्यमाह—अन्तरिति । स्वान्तर्हृदि हृक् प्रत्यक् दृश्यं अन्तःकरणं तयोः भेदं बहिः सच्चिदानन्दं ब्रह्म नामरूपात्मकः सर्गः तयोः भेदं च या आवरणशक्तिः आवृणोति सेयं अपरा शक्तिः संसारस्य कारणं भवतीत्यर्थः ॥ ९३ ॥

जीवस्वरूपम्

साक्षिणः पुरतो भातं लिङ्गदेहेन संयुतम् ।

चित्तिच्छायासमावेशाज्जीवः स्याद्वावहारिकः ॥ ९४ ॥

^१ वरणात्मकम्—अ १, अ २, क.

^२ शक्तिर्लिङ्गा—अ १, क, उ.

तदावृतजीवस्वरूपमाह—साक्षिण इति । साक्षादीक्षत इति साक्षी तस्य
पुंरंतो भातं स्वाज्ञानं स्वकार्यलिङ्गदेहेन संयुतं चित्तिः चैतन्यं छाया बुद्धिः
स्वाज्ञानं पुरस्कृत्य तयोः समावेशात् ऐक्याध्यासात् व्यावहारिकजीवः स्यात्
विश्वो भवतीत्यर्थः ॥ ९४ ॥

आवृतिनाशे भेदनाशः

अस्य जीवत्वमारोपात् साक्षिण्यप्यवभासते ।

आवृतौ तु विनष्टायां भेदे भातेऽपयाति तत् ॥ ९५ ॥

तथा सर्गब्रह्मणोश्च भेदमावृत्य तिष्ठति ।

या शक्तिस्तद्वशाद्ब्रह्म विकृतत्वेन भासते ॥ ९६ ॥

अत्राप्यावृतिनाशे न विभाति ब्रह्मसर्गयोः ।

भेदस्तयोर्विकारः स्यात् सर्गे न ब्रह्मणि क्वचित् ॥ ९७ ॥

जीवस्य जीवत्वं सत्यं इत्याशङ्क्य स्वावृत्यपाये जीवो ब्रह्मेत्याह—
अस्येति । अस्य प्रतीचः स्वाज्ञारोपात् जीवत्वं सर्वसाक्षिण्यपि स्वस्मिन्
अवभासते । स्वज्ञानसवित्रा ध्वान्तावृतौ विनष्टायां स्वान्तर्विलसितदृग्दृश्ययोः
भेदे भाते तत् दृग्दृश्यभेदावरणं अपयाति ॥ ९५ ॥ यथा स्वान्तः या शक्तिः
तथा ब्रह्मसर्गयोश्च भेदमावृत्य तिष्ठति तदावरणशक्तिवशात् अविकृतमपि ब्रह्म
विकृतत्वेन अवभासते ॥ ९६ ॥ ब्रह्मसर्गभेददर्शनज्ञानतो भेदावृतिर्नश्यतीत्याह—
अत्रेति । अत्र बाह्येऽपि ब्रह्मसर्गयोः भेदावृतिनाशे न तयोः भेदो विभाति ।
तद्भेदविकारः सर्ग एव न क्वचिद्ब्रह्मणि भवेदित्यर्थः ॥ ९७ ॥

दृश्यप्रपञ्चे ब्रह्मप्रकृत्यंशयोः विवेकः

अस्ति माति प्रियं रूपं नाम चेत्यंशपञ्चकम् ।

आद्यं त्रयं ब्रह्मरूपं जगद्रूपं ततो द्वयम् ॥ ९८ ॥

दृश्यमानप्रपञ्चे कोऽयं ब्रह्मांशः कोऽयं प्रकृत्यंशः इत्यत आह—अस्तीति ।
इदमिदं वस्त्वस्ति इत्यत्र घटपटादिभेदेन इदमंशे भिन्नेऽपि तद्गतास्तित्वस्यैक-
रूपत्वात् तत्सत् सन्मात्रमुच्यते, “सन्मात्रमसदन्यत्” इति श्रुतेः । इदं भाति
इदं भाति इत्यत्र इदमंशे भिन्नेऽपि तदनुस्यूतमानं चित्, “चिन्मात्रमेव
चिन्मात्रं” इति श्रुतेः । इदं प्रियं इदं प्रियं इत्यत्र नामरूपविकृतिः इदमंशे
भिन्नेऽपि तदनुस्यूतप्रियस्य निरतिशयानन्दरूपत्वात् प्रियमानन्दघनमित्यर्थः ।
यदस्तित्वभावमापन्नं तदेव भातीति प्रतीत्यर्थं, यत् भातं तदेव प्रियं भवति
“सद्वनोऽयं चिद्वन आनन्दघनः” इति श्रुतेः । इदमस्य रूपं इदमस्य नाम इति
नामरूपे मिथो भिद्येते । अस्तिभातिप्रियाणां सच्चिदानन्दानां सर्वानुस्यूतत्वेनैक-
रूपत्वात् आद्यं त्रयं ब्रह्मरूपं, यदपरं नामरूपात्मकं द्वयं तन्मायाजगद्रूपं
भवतीत्यर्थः ॥ ९८ ॥

ब्रह्मांशे समाधिविधानम्

उपेक्ष्य नामरूपे द्वे सच्चिदानन्दतत्परः ।

समाधिं सर्वदा कुर्याद्धृदये वाऽथ वा बहिः ॥ ९९ ॥

स्वान्तर्बाह्यविलसितमायांऽशल्यागपूर्वकं ब्रह्मांशे मनस्समाधानं कुर्यादित्याह
—उपेक्षयेति ॥ ९९ ॥

षड्विधसमाधयः

सविकल्पो निर्विकल्पः समाधिर्द्विविधो हृदि ।

दृश्यशब्दा^१नुभेदेन सविकल्पः पुनर्द्विधा ॥ ६० ॥

कामाद्याश्चित्तगा दृश्यास्तत्साक्षित्वेन चेतनम् ।

ध्यायेद्दृश्यानुविद्धोऽयं समाधिः सविकल्पकः ॥ ६१ ॥

^१ दिभे—क.

असङ्गः सच्चिदानन्दः स्वप्नभो द्वैतवर्जितः ।

अस्मीतिशब्दविद्वोऽयं समाधिः सविकल्पकः ॥ ६२ ॥

स्वानुभूतिरसावेशाद्दृश्यशब्दावुपेक्षितुः ।

निर्विकल्पसमाधिः स्यान्निवातस्थितदीपवत् ॥ ६३ ॥

^१हृदि वा बाह्यदेशेऽपि यस्मिन् कस्मिंश्च वस्तुनि ।

समाधिराद्यः सन्मात्रानामरूपपृथक्कृतिः ॥ ६४ ॥

स्तब्धीभावो रसास्वादात् तृतीयः पूर्ववन्मतः ।

एतैः समाधिभिः षड्भिर्नयेत् कालं निरन्तरम् ॥ ६५ ॥

हृदये बाह्ये वा सविकल्पनिर्विकल्पभेदेन समाधिर्भियत इत्याह—
सविकल्प इति । दृश्यशब्दभेदेन सविकल्पोऽपि द्विधा भियत इत्याह—
दृश्येति ॥ ६० ॥ तत्रान्तर्दृश्यानुविद्धसविकल्पकसमाधिमाह—कामाद्या इति ।
अस्याः कामवृत्तेः संकल्पवृत्तेः संशयादिवृत्तेर्वा भावाभावसाक्षित्वेन यच्चैतन्यं
वर्तते तदेवाहमस्मीति ध्यानमनुसन्धानं दृश्यानुविद्धसमाधिः ॥ ६१ ॥ शब्दा-
नुविद्धसमाधिमाह—असङ्ग इति । असङ्ग इत्यादिविशेषणविशिष्टं ब्रह्मास्मीति
कामादिदृश्योपेक्षापूर्वकं केवलशब्दावलम्बनतया स्थितिः शब्दानुविद्धसविकल्प-
कसमाधिः ॥ ६२ ॥ स्वान्तर्निर्विकल्पकसमाधिमाह—स्वानुभूतीति ।
ब्रह्मानुभूत्यनुभवबलात् पूर्वानुष्ठितदृश्यशब्दोपेक्षा जायते । तादृशाधिकारिणो
निवातस्थितदीपवत् निर्विकल्पकसमाधिर्भवतीत्यर्थः ॥ ६३ ॥ स्वान्तस्समाधि-
त्रयमुक्त्वा बाह्यसमाधित्रयमाह—हृदीति । स्वहृदि विभातकामादिदृश्यवत्
स्वबाह्यविलसितघटपटादिनामरूपे मिथ्यातदारोपापवादाधारतया यच्चैतन्यं वर्तते
तन्नामरूपपृथक्कृतिसिद्धं ब्रह्मास्मीति बाह्यदृश्यानुविद्धसमाधिः । तथा सर्वाधिकरणं
ब्रह्मास्मीति नामरूपोपेक्षापूर्वकं शब्दमात्रवृत्तिः बाह्यशब्दानुविद्धसमाधिर्भवती-

त्यर्थः ॥ ६४ ॥ बाह्यनिर्विकल्पकसमाधिमाह—स्तब्धीभाव इति । बाह्यदृश्यशब्दानुविद्धसमाध्युपेक्षापूर्वकं निवातस्थितदीपवत् स्तब्धीभावोऽयं तृतीयो निर्विकल्पकसमाधिरित्यर्थः । विद्वानेतैरेव कालं नयेदित्याह—एतैरिति ॥ ६५ ॥

निर्विकल्पसाक्षात्कारः

देहाभिमाने गलिते विज्ञाते परमात्मनि ।

यत्र यत्र मनो याति तत्र तत्र परामृतम् ॥ ६६ ॥

भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन् दृष्टे परावरे ॥ ६७ ॥

मयि जीवत्वमीशत्वं कल्पितं वस्तुतो न हि ।

इति यस्तु विजानाति स मुक्तो नात्र-संशयः ॥

इत्युपनिषत् ॥ ६८ ॥

निर्विकल्पात्मसाक्षात्कारः कदा भवतीत्याशङ्क्य देहादावात्मात्मीयाभिमानासंभवनिर्विशेषब्रह्मज्ञानसमकालं पुरा यत्र यत्र मनो याति तत्र तत्र परामृत-परमात्मैव प्रकाशत इत्याह—देहेति । बहिर्मुखदशायां विद्वन्मनो यत्र यत्र धावति तत्र तत्र ब्रह्मैव विभाति । एवं निर्विकल्पकज्ञानवान् मुनिः निष्प्रतियोगिक-ब्रह्ममात्रमवशिष्यत इत्यर्थः ॥ ६६ ॥ निष्प्रतियोगिकब्रह्ममात्रज्ञानिनोऽपि स्वाज्ञवत् ग्रन्थिसंशयकर्मसंभवात् कथं विदुषो ब्रह्ममात्रतेत्याशङ्क्य स्वदृष्ट्या ब्रह्मातिरेकेण ग्रन्थिसंशयकर्मसंभवात् । यद्यस्तीति भ्रान्तिः तदा निर्विशेषब्रह्मज्ञानेन तद[साऽ]पि विलीयत इत्याह—भिद्यत इति । स्वाज्ञविकल्पितसमष्टिप्रपञ्चाधारः परः, व्यष्टिप्रपञ्चापवादाधारः प्रत्यगवरः, तयोर्भेदाभेदौ यत्रासंभवातां गतौ प्रत्यक्परभेदसापेक्षभेदासहनिष्प्रतियोगिकाद्वैतात्मनि स्वावशेषतया दृष्टे सत्येवमस्य साधनचतुष्टयसंपत्त्यासादितपारमहंस्यधर्मपूगवदनुष्ठितसर्ववेदान्तश्रवणमनननिदि-ध्यासनप्रादुर्भूततत्त्वज्ञानिनो हृदयग्रन्थिर्भिद्यते—स्वाविद्यापदतत्कार्यजातं दृच्छ-

ब्देनोच्यते, अयंशब्देन तदारोपापवादाधिकरणमुच्यते, तयोस्तादात्म्यं हृदयग्रन्थिः । तस्मिन् भिन्ने अस्य सर्वसंशयाश्छिद्यन्ते निष्प्रतियोगिकब्रह्ममात्रज्ञानं मयाऽऽत्मनात्तं वा, यथात्तं तदा तद्ब्रह्म साक्षात्कृतं न वा, तस्मिन् साक्षात्कृतेऽपि तन्मात्राऽवशेषलक्षणविदेहकैवल्यमस्ति वा न वा, तत्सिद्धावपि कालान्तरे स्वातिरिक्तास्तित्वभ्रमतः पुनर्जन्म भवेन्नवेत्यादिसर्वसंशयाः तत्त्वज्ञानासिना छिद्यन्ते । छिन्ने संशयपटलेऽस्य सर्वकर्माणि च क्षीयन्ते । तानि कर्माणि त्रिविधानि आगामिसंचितारब्धभेदात् । देहिनो देहारम्भात् परं यत् कृतं पुण्यादिकं तदागामिकर्म स्थूलप्रपञ्चासंभवज्ञानेन विलीयते । अनन्तकोटि-जन्मोपादानकारणं संचितकर्म, तत् स्थूलसूक्ष्मप्रपञ्चापह्वसिद्धब्रह्मज्ञानेन नश्यति । देहारम्भात् परं देहावसानावधि सुखादिफलप्रदं प्रारब्धकर्म, तत् स्थूलसूक्ष्मबीज-प्रपञ्चापह्वसिद्धब्रह्ममात्रसम्यग्ज्ञानेन नश्यति । एवं कर्मक्षयसमकालं सदाद्या-वृत्तित्रयं भ्रान्तिजादितादात्म्यत्रयं चाप्यपह्वं भजति । ततस्तुर्यप्रपञ्चापह्वसिद्ध-ब्रह्ममात्रतत्त्वज्ञदृष्ट्या ग्रन्थिसंशयकर्मावरणतादात्म्यासंभवात् विद्वान् निष्प्रति-योगिकब्रह्ममात्रतया अवशिष्यत इत्यत्र नहि विवादोऽस्तीत्यर्थः ॥ ६७ ॥ यत एवं अतः मयि जीवत्वमिति । स्वस्य निष्प्रतियोगिकत्वेन स्वतिरिक्ततत्कल्पनाया मृग्यत्वात् । विद्याफलमाह—इतीति । “अत्मविद्या मया लब्धा” इत्यादि “कल्पितं वस्तुतो नहि” इत्यन्तं यथावत् यो जानाति स मुक्तो भवति इत्यत्र न हि संशयोऽस्ति ॥ ६८ ॥ इत्युपनिषच्छब्दः सरस्वतीरहस्योपनिषत्समाप्त्यर्थः ।

श्रीवासुदेवेन्द्रशिष्योपनिषद्ब्रह्मयोगिना ।

सरस्वतीरहस्यस्य व्याख्यानं लिखितं स्फुटम् ।

प्रकृतोपनिषद्व्याख्याग्रन्थः षष्ठ्युत्तरं शतम् ॥

इति श्रीमदीशाद्यष्टोत्तरशतोपनिषच्छास्त्रविवरणे षडुत्तरशतसङ्ख्यापूरकं

सरस्वतीरहस्योपनिषद्विवरणं सम्पूर्णम् ॥

सीतोपनिषत्

भद्रं कर्णेभिः—इति शान्तिः

सीताया मूलप्रकृतित्वम्

देवा ह वै प्रजापतिमब्रवन् का सीता किं रूपमिति ॥ १ ॥

स होवाच प्रजापतिः सा सीतेति—

मूलप्रकृतिरूपत्वात् सा सीता प्रकृतिः स्मृता ।

प्रणवप्रकृतिरूपत्वात् सा सीता प्रकृति^१रुच्यते ॥ २ ॥

इच्छाज्ञानक्रियाशक्तित्रयं यद्भावसाधनम् ।

तद्ब्रह्मसत्तासामान्यं सीतातत्त्वमुपास्महे ॥

अथर्वणवेदप्रविभक्तयं सीतोपनिषत् ब्रह्मातिरिक्तयाथात्म्यं प्रपञ्चयन्ती प्रवृत्ता । अस्याः स्वल्पग्रन्थतो विवरणमारभ्यते । देवकदम्बप्रजापतिप्रश्नप्रति-
वचनरूपेयमाख्यायिका विद्यास्तुत्यर्था । आख्यायिकामनुकामति—देवा इति ॥१॥
देवैः पृष्ठः स होवाच प्रजापतिः । किमिति ? सा सीतेति । या हि मूलप्रकृति-
त्वेन प्रणवत्वेन प्रकृता सेयं प्रणवमूलप्रकृतिः सीतेत्युच्यते ॥ २ ॥

^१ रित्युच्यते—अ १, क.

सीताप्रकृतेरक्षरार्थः

सीता इति त्रिवर्णात्मा साक्षान्मायामया भवेत् ।

विष्णुः प्रपञ्चबीजं च माया ईकार उच्यते ॥ ३ ॥

सकारः सत्यममृतं प्राप्तिः सोमश्च कीर्त्यते ।

तकारस्तारलक्ष्म्या च वैराजः प्रस्तरः स्मृतः ॥ ४ ॥

सीताप्रकृतेरक्षरार्थमाह—सीता इति । या स्वातिरिक्तमेति प्रतिपादयति सेयं माया ब्रह्मविद्या सीतेति वर्णत्रयसमुदायार्थः । आदौ सीतेत्यत्र—सकारोपरि श्रूयमाण-ईकारार्थमाह—विष्णुरिति । प्रत्यगभेदेन यः सर्वं व्याप्नोति सोऽयं विष्णुः सर्वसाक्षी प्रपञ्चारोपाधिकरणतया प्रपञ्चबीजं ईश्वरचैतन्यं च यामवष्टभ्य आत्मा साक्षीशजीवभावमेति सेयं माया च ईकारस्यार्थ उच्यते ॥ ३ ॥ सकारार्थमाचष्टे—सकार इति । सत्यं अविताथं स्वरूपं अमृतं मरणधर्मरहितं प्राप्तिः कर्मयोगभक्तिज्ञानफलाप्तिः उभया सहितः सोमश्च ईश्वरः सकारशब्दार्थः । तकारार्थं स्पष्टयति—तकार इति । तारः प्रणवः “ओङ्कारेण सर्वा वाक् सैतृण्णा” इति श्रुत्यनुरोधेन तारलक्ष्मीः शब्दराशिः सरस्वती तथा तारलक्ष्म्या च सह विराजत इति विराट् स एव वैराजः ब्रह्मा यं प्रणम्य सन्तो भवसागरं तरन्ति सोऽयं विराट् प्रस्तरश्च तकार इति स्मृत इत्यर्थः ॥ ४ ॥

सीताया व्यक्ताव्यक्तस्वरूपम्

^१ईकाररूपिणी सोमाऽमृतावयव^२देव्यलंकारसङ्घं मौक्तिकाद्या-
भरणालंकृता महामायाऽव्यक्तरूपिणी व्यक्ता भवति ॥ ५ ॥ प्रथमा
शब्दब्रह्ममयी स्वाध्यायकाले प्रसन्ना । उद्भवा नरकात्मिका द्वितीया

^१ ईकर—अ १, अ २, क.

^२ दिव्या—मु. देव्यलंकारासङ्घ—उ.

भूतले हलाग्रे समुत्पन्ना । तृतीया ^१ईकाररूपिणी अव्यक्तस्वरूपा
भवतीति सीता इत्युदाहरन्ति शौनकीये ॥ ६ ॥

श्रीरामसान्निध्यवशाज्जगदा^२धारकारिणी ।

उत्पत्तिस्थितिसंहारकारिणी सर्वदेहिनाम् ॥ ७ ॥

^३सीता भवति ज्ञेया मूलप्रकृतिसंज्ञिता ।

प्रणवत्वात् प्रकृतिरिति वदन्ति ब्रह्मवादिनः ॥ इति ॥ ८ ॥

सीताया व्यक्ताव्यक्तस्वरूपं त्र्यक्षरानुरूपस्वरूपं च विशदयति—ईकारेति ।
गुणसाम्यात्मना ईकाररूपिणी अव्यक्तरूपाऽपि श्रीरामसंकल्पवशात् सोमा सोम-
वत् प्रियदर्शना अमृतानवद्यावयवैः देवी देदीप्यमाना भगवदलङ्कारदिव्यस्रभू-
पिणी मौक्तिकाद्याभरणैः स्वेच्छाशक्तिविकल्पितैः नित्यालङ्कृता स्वभावतो
महामाया अव्यक्तरूपिणी व्यक्ता भवति ॥ ९ ॥ तस्याः प्रथमरूपं किं इत्यत्र
या द्विजानां स्वस्वशाखापूर्वकसर्ववेदशास्त्राध्ययनकाले सरस्वत्यात्मना शब्द-
ब्रह्ममयी प्रसन्ना भवति सेयं प्रथमा शक्तिरिति विज्ञेया । भगवदिच्छया स्वाति-
रिक्ते ये न रमन्ते ते नराः सम्यज्ज्ञानिनः तेषां यत् कं ब्रह्मभावापत्तिमुखं
तदेवात्मा स्वरूपं तस्याः सेयं नरकात्मिका । कदेयमुद्भवतीत्यत्र भगवद्भाव-
मापन्नसम्यज्ज्ञहृदये निरावृतमुखरूपेण सकृत् उद्भवा सदा नित्योद्भवेत्यर्थः ।
येयं कैवल्यश्रीरिति विश्रुता सेयं द्वितीया सीता लक्ष्मीरूपेण भूतले हलाग्रे-
कर्षणतः समुत्पन्ना भवति नान्यथेत्यर्थः । या अव्यक्तस्वरूपा भवति सेयं
गौर्यात्मना ईकाररूपिणी तृतीया भवति । एवं सरस्वत्यादिशक्तित्रयरूपेण
कैवल्यश्रीस्वरूपेण च सेय सीता इति वर्णत्रयार्थतया ज्ञेयेत्यर्थः । एवं ब्राह्मणेन
योऽर्थोऽभिहितः तमेतमर्थमथर्वणवेदप्रविभक्तशौनकशाखामस्तकरामतापनीये मन्त्रा
उदाहरन्ति ॥ ६ ॥ के ते मन्त्राः इत्यत्र श्रीरामेति । कैवल्यश्रयात्मना यद्राजते
महः तत् श्रीरामशब्दार्थः । तथा च स्मृतिः—

^१ ईकार—अ, अ १, अ २, उ १. ^२ नन्दका—मु. ^३ सीता भगवती ज्ञेया—मु.

स्वान्याश्रयपह्नुवात् सिद्धा या मुक्तिश्रीर्विजृम्भते ।

तद्रूपतो राजमानं महः श्रीराम ईरितम् ॥ इति ॥

इत्थंभूतश्रीरामसान्निध्यवशात् श्रीराममेव जगदारोपापवादाधारं करोतीति जगदाधारकारिणी भवति । किं च या सर्वदेहिनां अन्तःकरणात्मना जाग्रदादिविमोक्षान्तप्रपञ्चोत्पत्तिस्थितिसंहारान् ईश्वरेण कारयतीति तथोक्ता भवति ॥ ७ ॥ सेयं मूलप्रकृतिसंज्ञिता सीतेति ज्ञेया भवति । कथमस्याः प्रकृतित्वमित्यत्र तुर्यतुर्यार्थप्रणवत्वेन प्रकृतत्वादियं ब्रह्मात्रप्रकृतिरिति ब्रह्मादिनो वदन्तीत्यर्थः ॥ ८ ॥

सीताया ब्रह्मत्वम्

अथातो ब्रह्मजिज्ञासेति च ॥ ९ ॥ ^१सेयं सर्ववेदमयी सर्वदेवमयी सर्वलोकमयी सर्वकीर्तिमयी सर्वधर्ममयी सर्वाधार-कार्यकारणमयी महालक्ष्मीर्देवेशस्य भिन्नाभिन्नरूपा चेतनाचेतनात्मिका ब्रह्मस्थावरात्मा तदुण्णकर्मविभागभेदाच्छरीररूपा देवर्षि-मनुष्यगन्धर्वरूपा असुरराक्षसभूतप्रेतपिशाचभूतादिभूतशरीररूपा भूतेन्द्रियमनःप्राणरूपेति विज्ञायते ॥ १० ॥

यतो ब्रह्मवादिनां एवमाशयः अत इयं ब्रह्मेति ज्ञातव्येत्याह—अथातो ब्रह्मजिज्ञासेति चेति । अथ ब्रह्मातिरिक्तं न किञ्चिदस्तीति श्रुत्याचार्योपदेशानन्तरमपि यतः स्वाज्ञदृष्ट्या इयं ब्रह्मातिरिक्ततया प्रकृतेव भाति अतः स्वज्ञदृष्ट्यवष्टम्भतः स्वातिरिक्तकलनापह्नवसिद्धं ब्रह्म निष्प्रतियोगिकस्वमात्रमिति सम्यज्ज्ञानावधि स्वाज्ञानुभूतप्रकृतिप्राकृतप्रपञ्चे ब्रह्मजिज्ञासा ब्रह्मदृष्टिः कर्तव्येत्यर्थः । चशब्दतः जात्वपि तत्र ब्रह्मातिरिक्तदृष्टिः न कार्येति द्योयते ॥ ९ ॥ स्वातिरेकेण वेदलोकादीनां अभिधानादिभेदभिन्नत्वात् कथमियं ब्रह्मतामर्हतीत्याशङ्क्य

^१ सा सर्व—अ १, अ २, क.

वेदलोकादेः स्वविकल्पितत्वेन स्वातिरेकेणाभावात् स्वयमेव सर्वमित्याह—
सेति । या ब्रह्ममात्रप्रकृतिः सेयम् ॥ १० ॥

सीताया इच्छाऽऽदिशक्तित्रयत्वम्

सा देवी त्रिविधा भवति शक्त्यात्मना इच्छाशक्तिः
क्रियाशक्तिः साक्षाच्छक्तिरिति ॥ ११ ॥

एवं सार्वार्थ्यमापन्नाऽपि परिच्छिन्नदृष्टीनां इच्छाऽऽदिशक्तित्रयवत् भाती-
त्याह—सेति । या सार्वार्थ्यदृष्टीनां सर्वरूपतया स्वयमेकैव भाता सा । त्रिविधा
कथमित्यत्र इच्छाशक्तिरित्यादि । साक्षाच्छक्तिर्नाम ज्ञानशक्तिः इत्यर्थः ॥ ११ ॥

इच्छाशक्तेः श्रीभूमिनीलाऽऽत्मकत्वम्

इच्छाशक्तिस्त्रिविधा भवति श्रीभूमिनीलाऽऽत्मिका भद्ररूपिणी
प्रभावरूपिणी सोमसूर्याग्निरूपा भवति ॥ १२ ॥

इच्छाशक्तेरपि त्रैविध्यमाह—इच्छाशक्तिस्त्रिविधा भवतीति । तत् कथं?
इत्यत्र—श्रीभूमिनीलात्मिकेति । श्र्यादिविष्णुपत्न्यभेदरूपत्वात् । श्र्यात्मना
भद्ररूपिणी भूम्यात्मना नानाविधपुण्यस्थलरूपेण च प्रभावरूपिणी नीलात्मना
सोमसूर्याग्निरूपा भवति इति विज्ञेयेत्यर्थः ॥ १२ ॥

सोमरूपा नीला

सोमात्मिका ओषधीनां प्रभवति कल्पवृक्षपुष्पफलरता-
गुल्मात्मिका औषधमेघजात्मिका अमृतरूपा देवानां महत्सोम-
फलप्रदा अमृतेन तृप्तिं जनयन्ती देवानामन्नेन पशूनां तृणेन
तत्तज्जीवानाम् ॥ १३ ॥

सोमात्मना किं भवतीत्यत आह—सोमेति । “पुष्णामि चौषधीः सर्वाः सोमो भूत्वा रसात्मकः” इति स्मृत्यनुरोधेन सोमात्मिकेति । औषधमेषजयोः न पौनरुक्त्यं, औषधशब्देन तत्तद्गोहरमूलिकाविशेषा उच्यन्ते, मेषजशब्देन मिषक्चिकित्सकाः इत्यर्थभेददर्शनात् । अमृतरूपा देवानां तृप्तिहेतुत्वात् महस्तोमफलप्रदा महान् स्तोमः परापरविद्यारूपः तत्फलप्रदा । तत्तज्जीवानां तत्तद्भोज्यप्रदानेन तृप्तिं जनयतीत्यर्थः ॥ १३ ॥

सूर्यादिरूपा नीळा

सूर्यादिसकलभुवनप्रकाशिनी दिवा रात्रिः कालकलानि-
मेषमारभ्य घटिकाऽष्टयाम^१ दिवसवाररात्रिभेदेन पक्षमासत्र्वयनसंवत्सर-
भेदेन मनुष्याणां शतायुःकल्पनया प्रकाशमाना चिरक्षिप्रव्यपदेशा
निमेषमारभ्य परार्धपर्यन्तं कालचक्रं जगच्चक्रमित्यादिप्रकारेण चक्रवत्
परिवर्तमाना । सर्वस्यैतस्यैव कालस्य विभागविशेषाः प्रकाशरूपाः
^२कालरूपा भवन्ति ॥ १४ ॥

सूर्यादिरूपेण जगच्चक्रचालिकेयं भवतीत्याह—सूर्यादीति । स्वयमेव
सूर्यचन्द्राद्यात्मना दिवारात्रिभूत्वा सकललोकान् प्रकाशयतीत्यर्थः । किंच—
कालकलेति । प्रकाशमाना सती स्वविकल्पितानृतजडदुःखप्रपञ्चं सच्चिदानन्दा-
त्मना व्याप्य चिरं रक्षतीति यस्यास्तत्त्वं प्रकर्षेण व्यपदिश्यते सेयं
चिरक्षिप्रव्यपदेशा । किंच निमेषमिति । कालचक्रं, कालानां भ्रमणात्मकत्वात्
चक्रत्वं, तथा स्वाविद्याद्वयतत्कार्यात्मना जगच्चक्रं इत्यादिप्रकारेण चक्रवत्
परिवर्तमाना स्वाधिष्ठानाभेदादित्यर्थः । एवं नानाविभागाः प्रकृतेरेव नाधिष्ठान-
स्येत्यत आह—सर्वस्येति । स्वातिरिक्तधियं कालयतीति काल ईश्वरः “स एष
कालो भुवनस्य गोप्ता” इति श्रुतेः । सर्वस्य सर्वारोपापवादाधिकरणस्य एतस्यैव

^१ दिवसरात्रि—उ, उ १.

^२ कालरूपा—उ, उ १.

कालस्य ईश्वरस्य इच्छाऽऽदिशक्तित्रयप्रविभक्ता नानाविभागविशेषाः स्वाज्ञदृष्ट्या जडत्वेन नानात्वेन च भाता अपि स्वज्ञदृष्ट्या यतः स्वप्रकाशरूपा अतः कालरूपा भवन्ति । स्वातिरेकेण मायाप्रकृतिसत्त्वे एवं विभाग उपपद्यते । वस्तुतः कालरूपेश्वरस्य स्वमात्रप्रकृतित्वेऽपि स्वाज्ञादिदृष्टिमाश्रित्य नानात्वमपि युज्यते न स्वत इत्यर्थः ॥ १४ ॥

अग्निरूपा नीळा

अग्निरूपा अन्नपानादि प्राणिनां क्षुत्तृष्णाऽऽत्मिका देवानां मखरूपा वनौषधीनां शीतोष्णरूपा काष्ठेष्वन्तर्बहिश्च नित्या-
नित्यरूपा भवति ॥ १५ ॥

तत् कथं स्वाज्ञदृष्ट्या नानात्वं? इत्यत्र—अग्निरूपेति । अन्नपानादि-
रूपा । देवानां मखरूपा तेषां तदुपजीवित्वात् । वनौषधीनां शीतोष्णरूपा
शीतोष्णादेः वनौषधिवर्धकत्वात् । स्वाविद्यापदतत्कार्यकाष्ठेष्वन्तर्बहिश्च विश्व-
विराडोत्रादिद्रवरूपेण व्याप्य चैतन्यजडात्मना नित्यानित्यरूपा भवति ॥ १५ ॥

श्रीदेवीरूपा इच्छाशक्तिः

श्रीदेवी त्रिविधं रूपं कृत्वा भगवत्संकल्पानुगुण्येन लोकरक्ष-
णार्थं रूपं धारयति श्रीरिति लक्ष्मीरिति लक्ष्यमाणा भवतीति
विज्ञायते ॥ १६ ॥

या वस्तुतः परमार्थनित्या चिच्छक्तिः सैव श्रीदेवी त्रिविधं श्रीभूमि-
नीळाऽऽत्मकं रूपं कृत्वा । कथं एवं ज्ञायते इत्यत्र तज्ज्ञैः श्रीरित्यादि ॥ १६ ॥

भूदेवीरूपा इच्छाशक्तिः

भूदेवी ससागराम्भस्सप्तद्वीपा वसुन्धरा भूरादिचतुर्दशभुवना-
नामाधाराधेया प्रणवात्मिका भवति ॥ १७ ॥

भूदेव्यात्मना किं भवतीत्यत आह—भूदेवीति । चिच्छक्त्यात्मना
आधाराधेया स्वेन रूपेण प्रणवात्मिका भवति ॥ १७ ॥

इच्छाशक्तेः सर्वरूपत्वम्

नीला ^१च विद्युन्मालिनी सर्वौषधीनां सर्वप्राणिनां पोषणार्थं
सर्वरूपा भवति ॥ १८ ॥

नीलात्मना सर्वरूपा भवतीत्याह—नीळेति । नीला च सर्वतोमुखतया
विद्युन्मालिनी भूत्वा ॥ १८ ॥

इच्छाशक्तेः भुवनाधारत्वम्

समस्तभुवनस्याधोभागे जलाकारात्मिका मण्डूकमयेति भुव-
नाधारेति विज्ञायते ॥ १९ ॥

केन रूपेण भुवनाधारेत्यत आह—समस्तेति ॥ १९ ॥

क्रियाशक्तेः नादोद्भवः

क्रियाशक्तिस्वरूपम् । हरेर्मुखाच्चादः । तन्नादाद्भिन्दुः ।
बिन्दोरोकारः । ओंकारात् परतो रामवैखानसपर्वतः । तत्पर्वते
कर्मज्ञानमयीभिर्बहुशाखा भवन्ति ॥ २० ॥

इच्छाशक्तिस्वरूपमुक्त्वा क्रियाशक्तिस्वरूपमाह—क्रियाशक्तिस्वरूपमिति ।
यया सर्वं क्रियते सेयं क्रियाशक्तिः, तस्याः स्वरूपमुच्यत इति शेषः ।
क्रियाशक्तिस्वरूपमात्मैव स्वातिरिक्तं स्वावशेषं हरतीति हरिः नारायणः परमात्मा

^१ च मुखवि—मु.

तन्मुखात् वैखरीप्रपञ्चहेतुः नादः प्रादुर्बभूव । तदव्यक्तरूपात् नादात्
महदात्मको विन्दुः । तथाविधविन्दोः अहंकारात्मक ओङ्कारः । अहंकारादिभौ-
तिकान्तभावमापन्नात् ओङ्कारात् परतः वैलक्षण्यतो यो राजते महीयते सोऽयं
रामो वैखानसवालिख्यादिमौनिपटलाश्रयसच्चिदानन्दपर्वतो भवति । तथाविध-
पर्वते परमात्मनि कर्मज्ञानमयीभिः कर्मोपासनाज्ञानकाण्डप्रकाशकैः ऋगादिचतु-
र्वेदतरुभिः संजाता बहवः अशीत्यधिकशतोत्तरसहस्रसंख्याकाः शाखाः
भवन्ति ॥ २० ॥

साङ्गोपाङ्गवेदतच्छाखाकथनम्

तत्र त्रयीमयं शास्त्रमाद्यं सर्वार्थदर्शनम् ।

ऋग्यजुःसामरूपत्वात् त्रयीति परिकीर्तिता ॥ २१ ॥

[हेतुना] कार्यसिद्धेन चतुर्धा परिकीर्तिता ।

ऋचो यजूंषि सामान्यथर्वाङ्गिरसस्तथा ॥ २२ ॥

चातुर्होत्रप्रधानत्वाल्लिङ्गादित्रितयं त्रयी ।

अथर्वाङ्गिरसं रूपं सामऋग्यजुरात्मकम् ॥ २३ ॥

तथाऽऽदिशन्त्याभिचारसामान्येन पृथक् पृथक् ।

एकविंशतिशाखायामृगवेदः परिकीर्तितः ॥ २४ ॥

शतं च नव^१शाखासु यजुषामेव जन्मनाम् ।

साम्नः सहस्रशाखाः स्युः पञ्चशाखा अथर्वणः ॥ २५ ॥

वैखानसमतं तस्मिन्नादौ प्रत्यक्षदर्शनम् ।

स्मर्यते मुनिभिर्नित्यं ^२वैखानसमतः परम् ॥ २६ ॥

^१ शाखाःस्युः—अ, उ, उ १.

^२ लब्ध्वा वै—अ, अ २, उ १, क.

कल्पो व्याकरणं शिक्षा निरुक्तं ज्योतिषं छन्दः एतानि
षडङ्गानि ॥ २७ ॥

उपाङ्गमयनं चैव मीमांसा न्यायविस्तरः ।
धर्मज्ञसेवितार्थं च वेदवेदोऽधिकं तथा ॥ २८ ॥
^१निबन्धाः सर्वशाखा च समयाचारसङ्गतिः ।
धर्मशास्त्रं महर्षीणामन्तःकरणसंभृतम् ॥
इतिहासपुराणाख्यमुपाङ्गश्च प्रकीर्तितः ॥ २९ ॥
वास्तुवेदो धनुर्वेदो ^२गान्धर्वो दैविकस्तथा ।
आयुर्वेदश्च पञ्चैते उपवेदाः प्रकीर्तिताः ॥ ३० ॥
दण्डो नीतिश्च वार्ता च विद्या वायुजयः परः ।
एकविंशतिभेदोऽयं स्वप्रकाशः प्रकीर्तितः ॥ ३१ ॥

चतुर्वेदस्वरूपं तच्छाखाभेदं च प्रकटयति—तत्रेति । काण्डत्रयार्थप्रकाश-
कत्वं सर्वार्थदर्शनत्वम् । कथं एतस्य त्रयीत्वं इत्यत्र—ऋग्यजुस्साम-
रूपत्वादिति ॥ २१ ॥ अथर्वणपृथक्करणं किमर्थं इत्यत्र अथर्वणस्य उपासना-
ज्ञानकाण्डप्रकाशकत्वेऽपि कर्मकाण्डाप्रकाशनात् पृथक्करणं केवलोपासनाज्ञान-
काण्डकार्यनिष्पत्तेः ऋगादिसाम्यं चाह—कार्येति । उपासनाज्ञानकाण्डनिष्ठित-
कार्यसिद्धेन हेतुना ॥ २२ ॥ ऋगादेः त्रयीत्वे हेतुः—चातुर्होत्रेति । ब्रह्मा होता
अध्वर्युः इत्यादिभेदेन “चातुर्होत्रियमग्निं चिन्वानः” इति श्रुतिसिद्धचयनभेदेन
वा चातुर्होत्रप्रधानत्वात् लिङ्गादित्रितयं लिङ्गवाक्यप्रकरणात्मकं यत्रोपलभ्यते
सेयं त्रयीत्युच्यते । किंच—अथर्वाङ्गिरसमिति । त्रयीरूपमथर्वणरूपं वा कीदृशं

^१ निबन्धा स— अ १, अ २, क.

^२ गान्धर्वश्च तथा मुने—अ, अ १, अ २, क, मु.

इत्यत्र सामऋग्यजुरात्मकं त्रयीरूपं तस्य कर्मादिकाण्डत्रयप्रकाशकत्वं ब्रह्मवादिनः
 आदिशन्ति । अथर्वाङ्गिरोभिः दृष्टं अथर्ववेदरूपं तु शान्तिवश्यस्तंभनविद्वेषोच्चाटन-
 मारणभेदेन आभिचारसामान्यप्रकाशकतया त्रयीतः पृथक् पृथक् आदि-
 शन्तीत्यर्थः । ऋगादित्रेदचतुष्टयस्य शाखासंख्याविभागमाचष्टे—एकविंशतीति ।
 एकविंशतिशाखाभेदविशिष्टो ह्यृग्वेदः ॥ २३-२४ ॥ नवाधिकशतशाखाविशिष्टो
 यजुर्वेदः । सहस्रसंख्याविशिष्टः सामवेदः । पञ्चशाखाः अथर्वणः इत्यत्र पञ्चग्रहणं
 पञ्चाशदुपलक्षणार्थम्, “पञ्चाशच्छाखाः अथर्वणः” इति श्रुत्यन्तरात् ॥ २५ ॥
 सूत्राण्यपि चतुर्वेदार्थरूपाणीत्याह—वैखानसमिति । यद्वैखानसमुनिना ऋगादि-
 चतुर्वेदार्थः सूत्रितः तत् सूत्रजातं वैखानसमतं सूत्रजाते तस्मिन्नादौ यद्वैखानसमु-
 निना सूत्रितं तत् प्रत्यक्षदर्शनं चतुर्वेदार्थसारस्य सूत्रितत्वात् । सर्वे मुनयः
 कृत्स्नं वैखानससूत्रजातं लब्ध्वा ततः परं तैः मुनिभिः नित्यं सूत्रजातं
 स्मृतिजातं च स्मर्यते क्रियते कृतमित्यर्थः ॥ २६ ॥ वेदाङ्गानि कानि ? इत्यत
 आह—कल्प इति ॥ २७ ॥ कानि उपाङ्गानि ? इत्यत आह—उपाङ्गमिति ।
 एकस्मिन् वस्तुनि यत् सर्वमयनं पर्यवसानं भवति तत् अयनं वेदान्तशास्त्रमित्यर्थः ।
 मीमांसा जैमिन्यादिप्रणीतशास्त्रम् । न्यायविस्तरः गौतमकणादादिप्रणीतं तर्क-
 शास्त्रम् । धर्मज्ञैः मन्वादिभिः सेवितोऽर्थो यत्र पुराणे दर्शितः तत्पुराणजातं धर्मज्ञ-
 सेवितार्थम् । कर्मकाण्डगोचरो वेदः । तस्मादपि कर्मकाण्डगोचरवेदादपि अधिकं
 उपासनाकाण्डमित्यर्थः ॥ २८ ॥ निबन्धाः नीतिशास्त्रं, एतदर्थमेवं इति
 निबन्धनात् । स्वशाखेतरसर्वशाखा च । समयाचारसङ्गतिः वृद्धाचरण-
 प्रवादः । महर्षीणां स्वयंभातवेदानां अन्तःकरणसंभृतं अन्तःकरणनिश्चितोऽर्थः
 धर्मशास्त्रम् । इतिहासपुराणाख्यं भारतादिः । एतानि दशसङ्ख्याकानि
 उपाङ्गानीति कीर्तितानीत्यर्थः ॥ २९ ॥ वेदतदङ्गोपाङ्गान्युक्त्वा उपवेदानाह
 —वास्त्विति । वास्तुवेदः वास्तुनिर्माणादिशिल्पशास्त्रम् । धनुर्वेदः
 ब्रह्मास्त्रादिविषयः । गान्धर्वः गीतिशास्त्रम् । दैविकः देवाचारनिबन्धनशास्त्रम् ।
 आयुर्वेदः योगशास्त्रं भिषकशास्त्रं ज्योतिःशास्त्रं वा । पञ्चैते उपवेदा इति
 कीर्तिताः ॥ ३० ॥ ऋगाद्यायुर्वेदान्तानां स्वप्रकाशब्रह्मगोचरतया स्वप्रकाशत्वं

स्यादित्याह—दण्ड इति । ऋगादिचतुर्वेदवाक्यपटलस्य दण्डोद्यतकराजशासन-
वदलङ्घ्यत्वात् दण्डशब्देन ऋगादिचतुर्वेद उच्यते । नीतिशब्देन ऋगादि-
चतुर्वेदस्वभावनयनकल्पादिषडङ्गमुच्यते । वार्ताशब्देन ऋगादिचतुर्वेदार्थप्रकाशक-
वृत्तिस्थानीयोपाङ्गमुच्यते । विद्याशब्देन वास्तुवेदादिवायुजयान्तोपवेद उच्यते ।
तत्र वेदाश्चत्वारः । अङ्गानि षट् । उपाङ्गान्यपि षडेव । शिष्टचतुरङ्गमपि षट्सु
अन्तर्भूयते । उपवेदाः पञ्च । आह्वय अयं एकविंशतिधा भिन्नः । ऋगादिवायु-
जयान्तविद्यायाः स्वप्रकाशब्रह्ममात्रपर्यवसन्नतया अयं भेदः स्वप्रकाश एवेति
परिकीर्तितः कथितः इत्यर्थः ॥ ३१ ॥

नादस्यैव वेदशास्त्रद्वारा ब्रह्मभवनम्

वैखानसऋषेः पूर्वं विष्णोर्वाणी समुद्भवेत् ।

त्रयीरूपेण संकल्प्य इत्थं देही विजृम्भते ॥ ३२ ॥

संख्यारूपेण संकल्प्य वैखानसऋषेः पुरा ।

उदितो यादृशः पूर्वं तादृशं शृणु मेऽखिलम् ॥

शश्वद्ब्रह्ममयं रूपं क्रियाशक्तिरुदाहृता ॥ ३३ ॥

पुरा हरिमुखोदितनाद एव कृत्स्नवेदशास्त्राकृतिर्भूत्वा ततो ब्रह्मभावमेत्य
ब्रह्मैव भवतीत्याह—वैखानस इति । खानन्यभावमापन्नवैखानसहृदये प्रत्यग-
भिन्नब्रह्मभावमृषति गच्छतीति वैखानस ऋषिः विष्णुः तस्य विष्णोः मुखात्
पूर्वं नादरूपिणी या वाणी समुद्भवेत् “हरेर्मुखान्नादः” इत्युक्तत्वात्, सेय-
मादौ हरिजा नादरूपिणी वाणी त्रयीरूपेण चतुर्वेदगतानेकसङ्ख्याऽन्वितशाखा-
भेदेन च विजृम्भते विजृम्भिता भवति ॥ ३२ ॥ यादृशो नादः वैखानसऋषेः
मुखात् उदितः मे मत्तः सकाशात् तादृशमखिलं लयक्रमं शृणु । तत् कथं
इत्यत्र या पुरा वेदशास्त्ररूपेण विजृम्भिता सा प्रणवात्मना लीयते, सोऽयं प्रणवः
स्वावयवाकारादिमात्रात्रयमुपसंहृत्य बिन्द्वात्मना विलीयते, बिन्दुः नादात्मना,

नादो विष्णवात्मना, विष्णुः व्याप्यव्यापककलनापह्नवसिद्धं ब्रह्ममयं रूपं निष्प्रति-
योगिकब्रह्ममात्रमवशिष्यते इत्यादिकलना यया क्रियते सेयं क्रियाशक्तिरित्यभि-
धीयत इत्यर्थः ॥ ३३ ॥

साक्षाच्छक्तिस्वरूपम्

साक्षाच्छक्तिर्भगवतः स्मरणमात्ररूपाऽऽविर्भावप्रादुर्भावात्मिका
निग्रहानुग्रहरूपा शान्तितेजोरूपा ^१व्यक्ताव्यक्तकारणचरणसमग्राव-
यमुख^२वर्णभेदाभेदरूपा भगवत्सहचारिणी अनपायिनी अनवरत-
सहाश्रयिणी उदितानुदिताकारा निमेषोन्मेषसृष्टिस्थितिसंहारतिरो-
धानानुग्रहादिसर्वशक्तिसामर्थ्यात् साक्षाच्छक्तिरिति गीयते ॥ ३४ ॥

साक्षाच्छक्तिस्वरूपमाह—साक्षादिति । ब्रह्मसाक्षात्कारवृत्तिः ज्ञानं
तद्गोचरा चिच्च साक्षाच्छक्तिः सेयं भगवद्रूपाऽपि भगवतः स्मरणमात्रेण
स्वाज्ञदृष्ट्या आविर्भावतिरोभावनिग्रहानुग्रहतत्कलनाशान्तितेजोरूपा व्यक्ता-
व्यक्तप्रपञ्चकारणीभूतचरणादिसमग्रावयवसंपन्ना स्वाज्ञदृष्ट्या भगवतो भेदाभेद-
रूपा भगवत्सहचारिणी सृष्ट्यादिपञ्चकृत्यकरणसमर्था सैव साक्षाच्छक्ति-
रित्यर्थः ॥ ३४ ॥

योगशक्तिरूपा इच्छाशक्तिः

इच्छाशक्तिस्त्रिविधा । प्रलयावस्थायां विश्रमणार्थं भगवतो
दक्षिणवक्षःस्थले श्रीवत्साकृतिर्भूत्वा विश्रम्यतीति ^३सा योगशक्तिः ॥ ३५ ॥

^१ व्यक्तोव्य—अ १, अ २, क.

^२ वर्णभि—उ १.

^३ स्वयो—उ, उ १. स्वायो क—अ, अ १, अ २.

पुनर्योगभोगवीरशक्तिभेदेन इच्छाशक्तिः त्रिविधा । तत्र योगशक्तिस्वरूप-
माह—प्रळयेति । स्वविश्रमणार्थम् । स्वयं श्रीवत्साकृतिः ॥ ३५ ॥

भोगशक्तिरूपा इच्छाशक्तिः

भोगशक्तिर्भोगरूपा कल्पवृक्षकामधेनुचिन्तामणिशङ्खपद्मनि-
ध्यादिनवनिधिसमाश्रिता भगवदुपासकानां कामनया अकामनया वा
भक्तियुक्ता नरं नित्यनैमित्तिककर्मभिरग्निहोत्रादिभिर्वा यम^१नियमा-
सनप्रणायामप्रत्या^२हारधारणाध्यानसमाधिभिर्वा ^३गोपुरप्राकारादिभि-
र्विमाना^४दिभिः सह भगवद्विग्रहार्चापूजोपकरणैरर्चनैः स्नाना-
दिभिर्वा पितृपूजा^५दिभिरन्नपानादिभिर्वा भगवत्प्रीत्यर्थमुक्त्वा सर्वं
क्रियते ॥ ३६ ॥

तत्र भोगशक्तिस्वरूपमाह—भोगेति । भोगरूपा किमाश्रिता सतीत्यत्र-
कल्पेति । पद्मनिध्यादिनवनिधिसमाश्रिता सती भगवतो भोगयोग्या भवति ।
न केवलं भगवतः, किंतु तद्भक्तानामपीत्याह—भगवदिति । ध्यानसमाधि-
भिर्वा संयोज्य तत्तत्फलभोगिनं करोतीत्यर्थः । यः तादृशाधिकारी न भवति
तं गोपुरेति । क्षुत्तृष्णावत्प्राणिजातस्य तत्तदुचितान्नपानादिदापनशक्तिभिर्वा
संयोज्य तत्तत्फलभोगभोगिनं करोति । किमर्थमनया एवं क्रियते इत्यत्र एवं
भगवद्भक्ततोषणं भगवत्प्रीत्यर्थं इत्युक्त्वा पूर्वोक्तं सर्वं अनया भोगशक्त्या
क्रियते, न हि कार्यान्तरमुद्दिश्येत्यर्थः ॥ ३६ ॥

^१ नियमप्रा—अ १, उ, उ १,

^२ हारध्यान—उ, उ १.

^३ लमनण्वपि गो—अ १, अ २, क, सु.

^४ दिभिर्वा भ—अ १. दिभिर्वा सह भ—अ.

^५ दिभिर्वान्न—अ १.

वीरशक्तिरूपा इच्छाशक्तिः

अथातो वीरशक्तिश्चतुर्मुखाऽभयवरदपद्मधरा किरीटाभरणयुता सर्वदेवैः परिवृता कल्पतरुमूले चतुर्भिर्गजै रत्नघटैरमृतजलैरभिषिच्यमाना सर्वदेवतैर्ब्रह्मादिभिर्वन्द्यमाना अणिमाद्यष्टैश्वर्ययुता ^१संमुखे कामधेनुना स्तूयमाना वेदशास्त्रादिभिः स्तूयमाना जयाद्यप्सरस्स्त्रीभिः परिचर्यमाणा आदित्यसोमाभ्यां दीपाभिः ^२प्रकाशिष्यमाणा तुम्बुरुनारदादिभिर्गीयमाना राकासिनीवालीभ्यां छत्रेण ह्लादिनीमयाभ्यां चामरेण स्वाहास्वधाभ्यां व्यजनेन भृगुपुण्यादिभिरभ्यर्च्यमाना देवी दिव्यसिंहासने पद्मासनारूढा सकलकारणकार्यकरी लक्ष्मीर्देवस्य पृथग्भवनकल्पनालं चकार स्थिरा प्रसन्नलोचना सर्वदेवतैः पूज्यमाना वीरलक्ष्मीरिति विज्ञायत इत्युपनिषत् ॥ ३७ ॥

वीरलक्ष्मीस्वरूपमाह—अथेति । अनर्घकिरीटाभरणयुता जयजयेति अप्सरस्स्त्रीभिः अप्सरोभिः परिचर्यमाणा । दीपाभिः स्वतेजसा दीपभावमापन्नाभ्यां दीपाभ्याम् । राकासिनीवालिभ्यां पूर्णिमाऽमावास्याभ्याम् । छत्रेण ह्लादिनीमयाभ्यां चामरेण छत्रचामरहस्ताभ्यामित्यर्थः । व्यजनेन व्यजनहस्ताभ्यां वीज्यमानेत्यर्थः । भृगुपुण्यादिभिः अभ्यर्च्यमाना भृगोः तपःफलरूपत्वात् । पृथग्भवनकल्पनाभिः अलं चकारेव स्थिता । यदकार्यमकारणं चिन्मात्रं तस्य मिथ्यास्वाविद्याद्वयसंबन्धतः कार्यकारणोपाधिकजीवत्वमीश्वरत्वं च करोतीति कार्यकारणत्वकरीत्यत्र “जीवेशावाभासेन करोति” इति श्रुतेः । स्वाज्ञदृष्ट्या लक्ष्मीः । यैवं सर्वदेवतैः पूज्यमाना सेयम् । सा सीतेत्यारभ्य

^१ सन्मुखे—अ १, अ २, क.

^२ प्रकाश्यमाना—मु.

वीरलक्ष्मीरिति विज्ञायते इत्यन्तप्रन्थप्रतिपाद्या चिच्छक्तिः सीता चित्सामान्य-
रूपत्वात् । सीतातत्त्वं तु शक्तित्रयापह्नवसिद्धं चिन्मात्रमित्यर्थः । इत्युपनिष-
च्छब्दः सीतोपनिषत्समाप्त्यर्थः ॥ ३७ ॥

श्रीवासुदेवेन्द्रशिष्योपनिषद्ब्रह्मयोगिना ।

लिखितं स्याद्विवरणं सीतोपनिषदः स्फुटम् ।

सीतोपनिषदो व्याख्याप्रन्थस्तु द्विशतं स्मृतः ॥

इति श्रीमदीशायष्टोत्तरशतोपनिषच्छास्त्रविवरणे पञ्चचत्वारिंशत्सङ्ख्यापूरकं
सीतोपनिषद्विवरणं संपूर्णम्

सौभाग्यलक्ष्म्युपनिषत्

वाङ् मे मनसि—इति शान्तिः

प्रथमः खण्डः

सौभाग्यलक्ष्मीविद्याजिज्ञासा

अथ भगवन्तं देवा ऊचुर्हे भगवन्नः कथय सौभाग्यलक्ष्मी-
विद्याम् ॥ १ ॥

सौभाग्यकैवल्यलक्ष्मीविद्यावेद्यमुखाकृति ।

त्रिपान्नारायणानन्दरामचन्द्रपदं भजे ॥

इह खलु ऋग्वेदप्रविभक्तेयं सौभाग्यलक्ष्म्युपनिषत् श्रीसूक्तवैभवैकाक्षरादि-
श्रीदेवीमन्त्रप्रामयन्त्रनवचक्रविवेकादियोगसाम्राज्यप्रकटनव्यग्रा निष्प्रतियोगिक-
ब्रह्ममात्रपर्यवसन्ना विजयते । अस्याः संक्षेपतो विवरणमारभ्यते । देवतापटल-
नारायणप्रश्नप्रतिवचनरूपेयमाख्यायिका विद्यास्तुत्यर्था । आख्यायिकामवतारयति
—अथेति । किमिति—हे भगवन्निति ॥ १ ॥

सौभाग्यलक्ष्मीध्यानम्

तथेत्यवोचद्भगवानादिनारायणः सर्वे देवा यूयं सावधान¹मना
भूत्वा शृणुत । तुरीयरूपां तुरीयातीतां सर्वोत्कृष्टां सर्वमन्त्रासनगतां

¹ मनसो—मु.

पीठोपपीठदेवतापरिवृतां चतुर्भुजां श्रियं हिरण्यवर्णामिति पञ्चद-
शर्गिर्भर्ध्यायथ ॥ २ ॥

देववृन्दप्रश्नमङ्गीकृत्य तथेत्यवोचत् । देवानभिमुखीकरणायेदमाह—
सर्वे देवा इति । किं तदस्माभिः कर्तव्यमित्यत्र—तुरीयरूपामिति । या प्रण-
वत्वेन प्रकृता सौभाग्यमहालक्ष्मीः तामर्धमात्रात्मना तुरीयरूपां नादात्मना
तुरीयातीतां एवंप्रकारेण सर्वैरपि ज्ञातुमशक्यत्वात् सर्वोत्कृष्टां सर्वदुरासदां
नादरूपप्रकृतेरसमाहितचित्तरासादितुमशक्यत्वात्, स्वाज्ञजनानुकम्पया एकाक्ष-
रादिसर्वमन्त्रासनगतां, पीठोपपीठदेवतापरिवृतां पीठं सौभाग्यलक्ष्मीविद्या-
प्रकटितश्रीचक्रं तत्रत्यैकैककोणविलसितान्युपपीठानि चक्राणि तत्तत्पीठेश्वरीभिः
देवताभिः परिवृतां, चतुर्भुजां श्रियं “हिरण्यवर्णां हरिणीं” इत्यादि पञ्च-
दशर्गिः ध्यायथ ध्यानं कुरुत । एवं ध्यायतां देवताप्रसादेन निर्विकल्पात्मक-
तुरीयतुरीयातीतदेवताध्यानाधिकारो भवेदित्यर्थः ॥ २ ॥

श्रीसूक्तस्य ऋष्यादि

अथ पञ्चदशऋगात्मकस्य श्रीसूक्तस्यानन्दकर्मचिह्नीतेन्द्रि-
रासुता ऋषयः । श्रीरित्याद्या[या] ऋचः । ^१चतुर्दशानामृचामा-
नन्दाद्यृषयः । हिरण्यवर्णामित्याद्यृक्त्रयस्यानुष्टुप् छन्दः । कांसो-
स्मीत्यस्य बृहती छन्दः । तदन्ययोर्द्वयोस्त्रिष्टुप् । पुनरष्टकस्यानुष्टुप् ।
शेषस्य प्रस्तारपङ्क्तिः । ^२श्र्यग्निर्देवता । हिरण्यवर्णामिति बीजम् ।
कांसोऽस्मीति शक्तिः । हिरण्यमया चन्द्रा रजतस्रजा हिरण्यस्रजा
हिरण्या हिरण्यवर्णेति प्रणवादिनमोऽन्तैश्चतुर्थ्यन्तैरङ्गन्यासः । अथ

^१ एतदादि “प्रस्तारपङ्क्तिः” इत्यन्तो ग्रन्थः (उ, उ १) कोशयोः नास्ति.

^२ श्रीरभि—अ २, क.

वक्रत्रयैरङ्गन्यासः । मस्तकलोचनश्रुतिघ्राणवदन^१कण्ठबाहुद्वय^२हृन्नाभि-
गुह्यपायूरुजानुजङ्घेषु श्रीसूक्तैरेव क्रमशो न्यसेत् ॥ ३ ॥

^३अमलकमलसंस्था तद्रजः^४पुञ्जवर्णा
करकमलधृ^५तेष्वाभीतियुग्मान्बुजा च ।

मणिमकुटविचित्रालंकृताकल्पजालैः

सकलभुवनमाता संततं श्रीः श्रियै^६नः ॥ ४ ॥

हिरण्यवर्णामित्यादिपञ्चदश चामृषिच्छन्दोदेवताऽऽदिकमुच्यते—अथेति ।
श्रीशब्देनाग्निरुच्यते, वक्ष्यति चैवं “श्र्यग्निर्देवता” इति ॥ ३-४ ॥

सौभाग्यलक्ष्मीचक्रम्

तत्पीठम् । कर्णिकायां सप्ताध्यं श्रीबीजम् । वस्वादित्यकला-
पत्रेषु श्रीसूक्तगतार्धार्धर्चा तद्वहिर्यः शुचिरिति मातृकया च श्रियं
यन्त्राङ्गदशकं च विलिख्य श्रियमावाहयेत् ॥ ५ ॥ अङ्गैः
प्रथमाऽऽवृत्तिः । पद्मादिभिर्द्वितीया । लोकेशैस्तृतीया । तदा-
युधैस्तुरीयाऽऽवृत्तिर्भवति । श्रीसूक्तावाहनादि । षोडशसहस्रजपः ॥ ६ ॥

तस्याः सौभाग्यलक्ष्मीदेवतायाः पीठं चक्रमुच्यते । सौवर्णे राजते
ताम्रे वा—

उत्तमं दशनिष्कं स्यान्मध्यमं पञ्चनिष्ककम् ।

अधमं कर्षमात्रं स्यात् पादहीनं न कारयेत् ॥

^१ कर्ण—अ १, अ २, क.

^२ नाभि—क. हृदयनाभि—अ १, अ २.

^३ अरुण—मु

^४ पूर्ण—अ, अ १, उ १.

^५ तेष्वामी—मु.

^६ नमः—उ १.

इति मन्त्रशास्त्रानुरोधेन चतुरश्रं यन्त्रं कृत्वा तन्मध्यकर्णिकायां मम सर्वाभीष्ट-
सिद्धिं कुरुकुरु नम इति साध्येन सहितं ससाध्यं श्रीबीजं विलिख्य वस्वादित्यक-
लापद्मेषु अष्टद्वादशषोडशदलेषु श्रीसूक्तगतार्धाधिर्चाक्रमेण विलिख्य शिष्टषट्प-
त्रेषु कामधेनुं शंखनिधिमकरनिधिसौभाग्यनिधिमोक्षनिधिवोधकल्पकतरूणां मन्त्रान्
प्रणवादिनमोऽन्तान् विलिख्य षोडशदलवृत्तात् बहिः यः शुचिरित्यूचा अकारादि-
लकारान्तपञ्चाशद्वर्णमानृकया च विलिख्य श्रियं श्रीबीजं परितो विलिख्य—

बीजं प्राणं च शक्तिं च दृष्टिं वश्यादिकं तथा ।

मन्त्रयन्त्राख्यगायत्रीप्राणस्थापनमेव च ।

भूतदिक्पालबीजानि यन्त्रस्याङ्गानि वै दश ॥

इति यन्त्राङ्गदशकं च विलिख्य श्रियमावाहयेत् ॥ ५ ॥ अथावरणान्यु-
च्यन्ते—अङ्गैरिति । श्रां हृदयाय नमः इत्यादिषडङ्गैः प्रथमाऽऽवृत्तिः । पद्मा,
पद्मासिनी, पद्मालया, पद्महस्ता, पद्मप्रिया, वरदा, विष्णुपत्नी, आदिलक्ष्मीरिति
प्रणवादिनमोऽन्तैश्चतुर्थ्यन्तैर्यजेत् । इन्द्राय नम इत्यादिलोकेशमन्त्रैः । वज्राय
नमः इति तदायुधैश्च पूजयेदित्यर्थः । अथ श्रीसूक्तैः आवाहनादिषोडशोपचार-
पूजां कुर्यात् । श्रीसूक्तपुरश्चरणा तु षोडशसहस्रजपः ॥ ६ ॥

एकाक्षरीमन्त्रस्य ऋष्यादि

सौभाग्यरमैकाक्षर्या भृगुनृचद्रायत्रीश्रिय ऋष्यादयः । ^१शमिति

बीजशक्तिः । श्रामित्यादि षडङ्गम् ॥ ७ ॥

भूयाद्भूयो द्विपद्माभयवरदकरा तप्तकार्तस्वराभा

शुभ्राभ्राभेभयुग्मद्वयकरधृतकुम्भाद्विरासिच्यमाना ।

^२रत्नौघावद्धमौलिर्विमलतरदुकूलार्तवालेपनाढ्या

पद्माक्षी पद्मनाभोरसि कृतवसतिः पद्मगा श्रीः श्रियै ^३नः ॥ ८ ॥

^१ शर्मीबी—अ, अ १.

^२ रत्नौघ—मु.

^३ नमः—उ १.

साङ्गमेकाक्षरीमनुं तत्पीठं चाह—सौभाग्येति ॥ ७ ॥ ध्यानं भूयादिति ॥ ८ ॥

एकाक्षरीचक्रम्

तत्पीठम् । अष्टपत्रं वृत्तत्रयं द्वादशराशिखण्डं चतुरश्रं रमापीठं भवति । कार्णिकायां सप्ताङ्गं श्रीबीजम् । विभूतिरुन्नतिः कान्तिः सृष्टिः कीर्तिः सन्नति^१र्व्यष्टिरुत्कृष्टिर्ऋद्धिरिति प्रणवादिनमोऽन्तैश्चतुर्थ्यन्तैर्नवशक्तिं यजेत् ॥ ९ ॥ अङ्गैः प्रथमाऽऽवृत्तिः । वासुदेवा^२दिद्वितीया । बालक्या^३दिस्तृतीया । इन्द्रादिभिश्चतुर्थी भवति । द्वादशलक्षजपः ॥ १० ॥

तत्रैव विभूतिरित्यादि ॥ ९ ॥ पूर्ववत् अङ्गैः । वासुदेवादिचतुर्व्यूहैः द्वितीयाऽऽवृत्तिः । बालक्यादिः—आदिशब्देन भुक्तिर्भुक्तिर्विभूतिः ऋद्धिः समृद्धिस्तुष्टिः पुष्टिर्धात्रीति प्रणवादिनमोन्तैश्चतुर्थ्यन्तैर्यजेत् ॥ १० ॥

लक्ष्मीमन्त्रविशेषाः

श्रीलक्ष्मीर्वरदा विष्णुपत्नी वसुप्रदा हिरण्यरूपा स्वर्णमालिनी रजतस्रजा स्वर्णप्रभा स्वर्णप्राकारा पद्मवासिनी पद्महस्ता पद्मप्रिया मुक्तालंकारा चन्द्रा सूर्या बिल्वप्रिया ईश्वरी भुक्तिर्भुक्तिर्विभूतिर्ऋद्धिः समृद्धिः कृष्टिः पुष्टि^४र्वनदा धनेश्वरी श्रद्धा भोगिनी भोगदा धात्री विधात्रीत्यादिप्रणवादिनमोऽन्ताश्चतुर्थ्यन्ता मन्त्राः । एकाक्षरवदङ्गादि-

^१ व्युष्टि—अ १, अ २. पुष्टि—क. व्युष्टिः सत्कृष्ट—मु.

^२ दिमिद्वि—उ, मु.

^३ दिमिस्तृ—उ, मु.

^४ वर्धना—उ, उ १.

पीठम् । लक्षजपः । दशांशं तर्पणम् । शतांशं हवनम् । सहस्रांशं
द्विजतृप्तिः ॥ ११ ॥ निष्कामानामेव श्रीविद्यासिद्धिः । न कदाऽपि
सकामानामिति ॥ १२ ॥

पुनर्लक्ष्मीमन्त्रविशेषानाह—श्रीरित्यादि ॥ ११-१२ ॥

इति प्रथमः खण्डः

द्वितीयः खण्डः

उत्तमाधिकारिणां ज्ञानयोगः

अथ हैनं देवा ऊचुस्तुरीयया मायया निर्दिष्टं तत्त्वं ब्रूहीति ।

तथेति स होवाच—

योगेन योगो ज्ञातव्यो योगो योगात् प्रवर्धते ।

योऽप्रमत्तस्तु योगेन स योगी रमते चिरम् ॥ १ ॥

देवाः नारायणमुखतः मन्त्रोपासनाकाण्डं यथावदवगम्य योगकाण्ड-
बुभुत्सया भगवन्तं पृच्छन्तीत्याह—अथेति । तुरीयया अन्त्यया । तैरेवं
पृष्ठः तथेति स होवाच । किं तत् इत्यत्र—योगेनेति । ब्रह्मातिरिक्तं न
किञ्चिदस्तीति ज्ञानमेव योगः तेन ज्ञानयोगेन तत्त्वंपदगतवाच्यार्थनिरसनपूर्वकं
तत्त्वंपदलक्ष्यभूतप्रत्यक्परचितोः योगो ज्ञातव्यः प्रत्यक्परचितोरैक्यस्य स्वाज्ञ-
विकल्पितजीवपरभेदप्रहाणपूर्वकत्वात् । पुनः प्रत्यक्परयोः योगः ऐक्यं

ज्ञानयोगात् प्रवर्धते भेदप्रत्ययवैरल्येन दृढतां भजते । इत्थंभूतज्ञानयोगेन
योऽप्रमत्तस्तु सदाऽनुसन्धानपर एव भवति सोऽयं योगी प्रत्यक्परचितोः योगः
ऐक्यं तत्रैव चिरं रमते ॥ १ ॥

षण्मुखीमुद्राऽन्वितप्राणायामयोगः

समापय्य निद्रां सुजीर्णेऽल्पभोजी

श्रमत्याज्यबाधे विविक्ते प्रदेशे ।

सदाऽऽसीत निस्तृष्ण एष प्रयत्नो-

ऽथ वा प्राणरोधो निजाभ्यासमार्गात् ॥ २ ॥

वक्त्रेणापूर्य वायुं हुतवहनिलयेऽपानमाकृष्य धृत्वा

स्वाङ्गुष्ठाद्यङ्गुलीभिर्वरकरतलयोः षड्भिरेवं निरुध्य ।

श्रोत्रे नेत्रे च नासापुटयुगलमथोऽनेन मार्गेण सम्यक्

पश्यन्ति ^१प्रत्ययांसं प्रणवबहुविधध्यानसंलीनचित्ताः ॥ ३ ॥

इत्युत्तमाधिकारिणामेवं ज्ञानयोगमुक्त्वा अथ षण्मुखीमुद्राऽन्वितप्राणायाम-
योगमाह—समापयेति ।

युक्ताहारविहारस्य युक्तचेष्टस्य कर्मसु ।

युक्तस्वप्नावबोधस्य योगो भवति दुःखहा ॥

इति स्मृत्यनुरोधेन निद्रां समापय्य यथोक्तकाले निद्रां कृत्वा अथ पूर्वमुक्तान्ने
जीर्णे ततोऽल्पभोजी अल्पाहारी योगानुकूलेन मिताहारं कुर्वन् श्रमत्याजी
जितश्रमो भूत्वा अबाधे मशकपिपीलिकामत्कुणादिबाधारहिते विविक्ते जनसंवाध-
रहिते प्रदेशे मृद्रास्तरणे समारोपितपद्माद्यासने सदाऽऽसीत सर्वदा तिष्ठेत्

^१ प्रत्ययांसं—मु.

नानाविधफलगुसिद्धिजाले निस्तृष्णो विगततृष्णो भूत्वा देशिकमुखतः लब्धनि-
जाभ्यासमार्गात् अप्रच्युतो भूत्वा एष योगी ग्रन्थित्रयभेदने कृतप्रयत्नो
भूयात् । अथवा तादृशशक्यभावे तदुपायतया अनेन प्राणरोधः प्राणायामः
कर्तव्यः ॥ २ ॥ षण्मुखीमुद्रां तत्फलं चाह—वक्त्रेणेति । केचन योगिनः
सीत्कारपूर्वकं वक्त्रेण वायुमापूर्य ऊर्ध्वगतिं प्राणमधोगतिं विधाय तथा
हुतवहनिलये मूलाधारत्रिकोणस्थाग्निमण्डले अपानमाकृष्य आकुञ्च्य धृत्वा
मूलाधारे धारणां कृत्वा स्वाङ्गुष्ठाद्यङ्गुलीभिः षड्भिः श्रोत्रादिकरणानि पिधाय
योगिनः प्रणवप्रविभक्तविश्वविराडोत्रादिद्वितुर्याविकल्पान्तबहुविधध्यानसंलीन-
चित्ताः सन्तः सहस्रारचक्रे प्रत्ययांसं प्रत्यक्चैतन्यं पराभेदेन सम्यक्पश्यन्ति
अपरोक्षीकुर्वन्तीत्यर्थः ॥ ३ ॥

नादाविर्भावपूर्वको ग्रन्थित्रयभेदः

श्रवणमुखनयननासानिरोधनेनैव कर्तव्यम् ।

शुद्धसुषुम्नासरणौ स्फुटममलं श्रूयते नादः ॥ ४ ॥

विचित्रघोषसंयुक्ताऽनाहते श्रूयते ध्वनिः ।

दिव्यदेहश्च तेजस्वी दिव्यगन्धोऽप्यरोगवान् ॥ ५ ॥

संपूर्णहृदयः शून्ये त्वारम्भे योगवान् भवेत् ।

द्वितीयां विघटीकृत्य वायुर्भवति मध्यगः ॥ ६ ॥

दृढासनो भवेद्योगी पद्माद्यासनसंस्थितः ।

विष्णुग्रन्थेस्ततो भेदात् परमानन्दसंभवः ॥ ७ ॥

अतिशून्यो विमर्दश्च भेरीशब्दस्ततो भवेत् ।

तृतीयां यत्नतो भित्त्वा निनादो महद्द्वनिः ॥ ८ ॥

एवं षण्मुखीमुद्राऽभ्यासतः ब्रह्मग्रन्थ्यादिग्रन्थित्रयमपि भिद्यते, प्रतिग्रन्थि-
भेदनं विचित्रनानाविधनादाविर्भावो भवति, तन्नादलयतः निर्विकल्पकसमाधिर्जायते

इत्याह—श्रवणेति । श्रवणादिकरणनिरोधलक्षणषण्मुखीमुद्राऽभ्यसनं योगिना कर्तव्यम् । एवं चिरकालाभ्यासतः प्राणवायुः सुषुम्नां प्रविशति, तत्प्रवेशमात्रेण सुषुम्नामार्गे नादाविर्भावो भवतीत्यर्थः ॥ ४ ॥ एवं नादश्रवणतोऽयं भवति योगीत्याह—विचित्रेति । यदा सुषुम्नायां प्राणः प्रविशति तदा योगिनः अनाहते हृदयकमले विचित्रघोषवति ध्वनिः श्रूयते । तावन्मात्रेण नीरोगो भूत्वा तेजोवद्विष्यगन्धो भवति ॥ ५ ॥ संपूर्णविकसितहृदयश्च भवति । शून्ये तत्रत्याकाशे तु नादारंभमात्रेणायं दिव्ययोगवान् भवेदित्यर्थः । ब्रह्मग्रन्थिभेदतः दिव्यदेहादिसिद्धिरुक्ता, अथ विष्णुग्रन्थिभेदतः मेरीध्वनिरुदेतीत्याह—द्वितीयामिति । प्रथमभूमिकां जित्वाऽथ द्वितीयां भूमिकामपि विष्णुग्रन्थिभेदनरूपां विशेषेण घटीकृत्य विष्णुग्रन्थि भित्त्वा तद्वेदतः वायुर्मध्यगतो भवति ॥ ६ ॥ ततः प्रभाद्यासनस्थस्य योगिनः परमानन्द उदेति ॥ ७ ॥ अतिशून्योऽनाहतमप्यतिक्रम्य ततोऽतिविमर्दो मेरीशब्दो भवेदित्यर्थः । रुद्रग्रन्थिभेदतः वैष्णवनाद उदेति ततस्तच्चित्तं ब्रह्माकारं भवतीत्याह—तृतीयामिति । रुद्रग्रन्थिरूपां तृतीयभूमिकां दुर्भेद्यामपि यत्नतो भित्त्वा वर्तमानस्य योगिनो महद्ब्रह्मध्वनिः श्रूयते ॥ ८ ॥

अखण्डब्रह्माकारवृत्तिः

महाशून्यं ततो याति सर्वसिद्धिसमाश्रयम् ।

चित्तानन्दं ततो भित्त्वा सर्वपीठगतानिलः ॥ ९ ॥

निष्पत्तौ वैष्णवः शब्दः कण्ठतीति कणो भवेत् ।

एकीभूतं तदा चित्तं सनकादिमुनीडितम् ॥ १० ॥

अन्तेऽनन्तं समारोप्य खण्डेऽखण्डं समर्पयन् ।

भूमानं प्रकृतिं ध्यात्वा कृतकृत्योऽमृतो भवेत् ॥ ११ ॥

ततः तत्प्राणो सर्वसिद्धयास्पदं महाशून्यं सहस्राराकाशं याति । तदा चित्तमानन्दाभिमुखं भवति । तत्रानास्त्रादतः चित्तानन्दमपि भित्त्वा वर्तमानस्य

प्राणानिलः कामरूपपीठादिसर्वपीठागतो भवति ॥ ९ ॥ एवं योगनिष्पत्तौ
 कृणतीति कणो वैष्णवः शब्दो भवेत् । यत्प्रत्यगब्रह्मैक्यं “पश्यतेहापि सन्सात्र-
 मसदन्यत्,” “ब्रह्ममात्रमसदन्यत्” इत्यादिश्रुतिशतेन सनकादिमुनीडितं
 तत्रैव चित्तमेकीभूतं ब्रह्माकाराखण्डवृत्तिमद्वयतीत्यर्थः ॥ १० ॥ स्वाज्ञदृष्टि-
 विकल्पितस्वातिरिक्तपरिच्छिन्नखण्डप्रपञ्चे सति कथमखण्डब्रह्ममात्रज्ञानं तत्फल-
 सिद्धिर्वेत्याशङ्क्याह—अन्त इति । स्वाज्ञदृष्ट्या यदि व्यष्टयात्मकोऽन्तःपरिच्छिन्न-
 पिण्डाण्डः कल्पितो भवति तदा स्वज्ञदृष्टिमवलम्ब्य तदन्ते देहादौ अनन्तं
 पराक्सापेक्षप्रत्यक्षं समारोप्य अथ समष्टिप्रपञ्चखण्डे तदपवादाधारतया अखण्डं
 ब्रह्म समर्पयन् प्रत्यक्परयोरैक्यं कुर्वन् ततः प्रत्यक्परविभागैक्यासहब्रह्ममात्र-
 प्रकृतिं भूमानं स्वमात्रमिति ध्यात्वा कृतकृत्यो विद्वान् अमृतो विदेहमुक्तो
 भवेत् भवतीत्यर्थः ॥ ११ ॥

निर्विकल्पभावः

योगेन योगं संरोध्य भावं भावेन चाज्ञसा ।

निर्विकल्पं परं तत्त्वं सदा भूत्वा परं भवेत् ॥ १२ ॥

अहम्भावं परित्यज्य जगद्भावमनीदृशम् ।

निर्विकल्पे स्थितो विद्वान् भूयो नाप्यनुशोचति ॥ १३ ॥

सविकल्पप्रपञ्चे सति ब्रह्ममात्रावगतिः कुत इत्यत आह—योगेनेति ।
 निष्प्रतियोगिकब्रह्ममात्रज्ञानयोगेन स्वातिरिक्तयोगं संरोध्य अपह्वं कृत्वा
 अज्ञसा भावं विकल्पप्रपञ्चं निष्प्रतियोगिकब्रह्ममात्रभावेन ज्ञात्वा तत्समकालं
 विद्वान् निर्विकल्पपरब्रह्मतत्त्वं स्वयं भूत्वा सदा परमेव भवेत् भवति, “ब्रह्म
 वेद ब्रह्मैव भवति” इति श्रुतेः ॥ १२ ॥ अहमिदमिति विकल्पे सति निर्विकल्पता
 कुत इत्यत आह—अहमिति । देहादौ तद्वाद्ये च अहंभावं जगद्भावं च
 “ब्रह्मातिरिक्तं न किञ्चिदस्ति” इति परित्यज्य अनीदृशं निर्विशेषं ब्रह्मास्मीति
 विद्वान् निर्विकल्पे स्थितः सन् भूयोऽपि न शोचति विषयाभावादित्यर्थः ॥ १३ ॥

समाधिलक्षणम्

सलिले सैन्धवं यद्वत् साम्यं भवति योगतः ।
 तथाऽऽत्ममनसोरैक्यं समाधिरभिधीयते ॥ १४ ॥
 यदा संक्षीयते प्राणो मानसं च प्रलीयते ।
 तदा समरसत्वं यत् समाधिरभिधीयते ॥ १५ ॥
 यत् समत्वं तयोरत्र जीवात्मपरमात्मनोः ।
 समस्तनष्टसंकल्पः समाधिरभिधीयते ॥ १६ ॥
 प्रभाशून्यं मनःशून्यं बुद्धिशून्यं निरामयम् ।
 सर्वशून्यं निराभासं समाधिरभिधीयते ॥ १७ ॥
 स्वयमुच्चलिते देहे देही नित्यसमाधिना ।
 निश्चलं तं विजानीयात् समाधिरभिधीयते ॥ १८ ॥
 यत्रयत्र मनो याति तत्रतत्र परं पदम् ।
 तत्रतत्र परं ब्रह्म सर्वत्र समवस्थितम् ॥ १९ ॥

अशोच्यनिर्विकल्पे स्थितिः केत्यत आह—सलिल इति । सलिलप्रक्षिप्त-
 पेषितसैन्धवपिण्डविलयवत् प्रत्यगभिन्नपरमात्मनि मनःप्राणविलय एव समाधि-
 रित्यर्थः ॥ १४ ॥ इतश्च समाधिलक्षणमाह—यदेति । यदा मनःप्राणादिकं
 विलीयते, यदा च प्रत्यगभिन्नब्रह्मणो यत् समरसत्वं अखण्डैकरसत्वमुदेति तदैव
 समाधिर्भवतीत्यर्थः ॥ १५ ॥ इतश्च संकल्पाद्यनुदय एव समाधिरित्याह—
 यदिति ॥ १६ ॥ जाग्रदाद्यवस्थान्नयकलना यत्र न विद्यते स समाधिरित्याह—
 प्रमेति । प्रभाशब्देन अहंकृतिपूर्णविकासरूपं जाग्रदुच्यते । मनःशब्देन अहं-
 कृत्यध्वविकासमात्मकः स्वप्न उच्यते । स्वातिरिक्तं नास्तीति बुध्यत इति बुद्धिशब्देन
 अहंकृतिमुकुलीभावरूपं सुषुप्तिरुच्यते । एवं जाग्रदाद्यवस्थान्नयं यत्र शून्यं

अपह्वं वा भजति यस्तदपह्वसिद्धः सोऽयमसंप्रज्ञातसमाधिरुच्यते ॥ १७ ॥
 इतश्च निश्चलतास्थितिरेव समाधिरित्याह—स्वयमिति । “ब्रह्मातिरिक्तं न
 किञ्चिदस्ति” इति नित्यसमाधिना देहे तदुपलक्षिताविद्यापदतत्कार्यजाते
 स्वात्मात्मीयाभिमतिवैरल्येन स्वयमेवोच्चलिते नामरूपकलनां त्यक्त्वा ब्रह्मभावं
 गते सति अथ देही योगी यो निर्विशेषतया अवशिष्टः तमात्मानं यदा स्वावशेषतया
 विजानीयात् तद्वेदनावस्थैव अखण्डनिर्विकल्पकसमाधिरित्यर्थः ॥ १८ ॥ मनः-
 प्रचारविलयाधिकरणं ब्रह्मेत्याह—यत्रेति । स्वातिरिक्तं मनोऽस्तीति ये मन्यन्ते
 तद्दृष्टिमाश्रित्य स्वातिरिक्तकल्पकं मनो यत्र प्रचरति यत्र वा विलीयते तत्कल्पनाल-
 याधिष्ठानं ब्रह्म सर्वगतं सर्वव्यापकं, वस्तुतो मनस्तत्कार्यव्याप्याभावाद्द्वयापकत्व-
 मपि न युज्यते इत्यर्थः, “व्याप्यव्यापकता मिथ्या सर्वमात्मेति शासनात् ।”
 इति श्रुतेः ॥ १९ ॥

इति द्वितीयः खण्डः

तृतीयः खण्डः

आधारचक्रम्

अथ हैनं देवा ऊचुर्नवचक्रविवेकमनुब्रूहीति ।

तथेति स होवाच—

आधारे ^१ब्रह्मचक्रं त्रिरावृत्तं ^२भङ्गिमण्डलाकारं तत्र मूलकन्दे
 शक्तिः पावकाकारं ध्यायेत् तत्रैव कामरूपपीठं सर्वं ^३कामप्रदं भवति
 इत्याधारचक्रम् ॥ १ ॥

^१ प्रथमं—उ, उ १.

^२ भग—उ, क.

^३ कामफलप्रदं—अ १, अ २.

पुनर्देवाः नवचक्रबुभुत्सया पृच्छन्तीत्याह—अथेति । नवचक्रविवेकमनु-
ब्रूहि इति तैरेवं पृष्टः तथेति स होवाच भगवान् नारायणः । अत्रायं
चक्रमाह—आधार इति । मूलाधारे त्रिरावृत्तभङ्ग्या वह्निमण्डलाकारं ब्रह्मचक्रं
विराजते । तत्र मूलकन्दे काचन शक्तिरस्ति, तद्रूपं पावकाकारं ध्यायेत् ।
तत्रैव मूलाधारे सर्वकामप्रदतया कामरूपपीठं विराजते इति यत् तत् आधारचक्रं
भवति ॥ १ ॥

स्वाधिष्ठानचक्रम्

द्वितीयं स्वाधिष्ठानचक्रं षड्दलं तन्मध्ये पश्चिमाभिमुख्यं
लिङ्गं प्रवालाङ्कुरसदृशं ध्यायेत् तत्रैवोड्याणपीठं जगदाकर्षणसिद्धिदं
भवति ॥ २ ॥

द्वितीयचक्रमाह—द्वितीयमिति । षड्दलाख्यं स्वाधिष्ठानचक्रम् । तत्र
मांसाकारं पश्चिमाभिमुख्येन ज्योतिर्लिङ्गमस्ति, तत्प्रवाळसदृशं ध्यायेत् ।
तत्रैव जगदाकर्षणशक्तिमत् उड्याणपीठं विराजते इति ॥ २ ॥

नाभिचक्रम्

तृतीयं नाभिचक्रं ^१पञ्चावर्तं सर्पकुटिलाकारं तन्मध्ये
कुण्डलिनीं बालार्ककोटिप्रभां तटित्संनिभां ध्यायेत् सामर्थ्यशक्तिः
सर्वसिद्धिप्रदा भवति मणिपूरकचक्रम् ॥ ३ ॥

तृतीयचक्रमाह—तृतीयमिति । मणिपूरकचक्रमाश्रित्य कुण्डलिनी वर्तते
तटित्प्रभा, तां ध्यायतः सर्वसिद्धिर्भवति ॥ ३ ॥

^१ मुखलि—उ १.

^२ पञ्चावृत्तं—उ १.

हृदयचक्रम्

हृदयचक्रमष्टदलमधोमुखं तन्मध्ये ज्योतिर्मयलिङ्गाकारं
ध्यायेत् सैव हंसकला सर्वप्रिया सर्वलोकवश्य^१करी भवति ॥ ४ ॥

तुरीयचक्रमाह—हृदयेति । अष्टपत्राढ्यं अधोमुखं अनाहतचक्रं भवति ।
तत्रत्याकाशमध्ये कामादिवृत्तिसहस्रभावाभावप्रकाशकं ज्योतिर्लिङ्गाकारं प्रत्यञ्च-
मात्मानं ध्ययेत् । येह सर्वप्राणिनां हृदयाष्टदले संचरति सैव हंसकला
सर्वात्मकतया सर्वजनप्रियकरी । तत्स्वरूपध्यानं सर्वलोकवश्यकं भवति ॥ ४ ॥

कण्ठचक्रम्

कण्ठचक्रं चतुरङ्गुलं तत्र वामे इडा चन्द्रनाडी दक्षिणे
पिङ्गला सूर्यनाडी तन्मध्ये सुषुम्नां श्वेतवर्णां ध्यायेत् य एवं
वेदानाहतसिद्धिदा भवति ॥ ५ ॥

पञ्चमचक्रमाह—कण्ठेति ॥ ५ ॥

तालुचक्रम्

तालुचक्रं तत्रामृतधाराप्रवाहो घण्टिकालिङ्गं मूलचक्ररन्ध्रे
राजदन्तावलम्बिनीविवरं ^२दशमद्वारं तत्र शून्यं ध्यायेत् चित्तलयो
भवति ॥ ६ ॥

चित्तलयफलदं षष्ठं चक्रमाह—ताल्विति । तालुमूलचक्रे लक्ष्यं ध्यायतः
सूर्याचन्द्रमसोरैक्यं भवति । ततः अमृतधाराप्रवाहो भवति । तत्रोर्ध्वमूलचक्ररन्ध्रे
यदन्तर्जिह्वेति प्रसिद्धं घण्टिकालिङ्गं वर्तते राजदन्तावलम्बिनीविवरं दशमद्वारं
तत्र वृत्तिशून्यं ध्यायतः चित्तलयो भवति ॥ ६ ॥

^१ करं—अ १, अ २. करा—क.

^२ दशमद्वादशारं—अ २, क.

भ्रूचक्रम्

सप्तमं भ्रूचक्रमङ्गुष्ठमात्रं तत्र ज्ञाननेत्रं दीपशिखाऽऽकारं
ध्यायेत् तदेव कपालकन्दं वाक्सिद्धिदं भवत्याज्ञाचक्रम् ॥ ७ ॥

सप्तमचक्रलक्षणमाह—सप्तममिति । आज्ञाचक्रे ज्ञाननेत्रं ध्यायतः परा-
परब्रह्मज्ञानं वाक्सिद्धिश्च भवतीत्यर्थः । आज्ञाचक्रं तदेव भवति ॥ ७ ॥

ब्रह्मरन्ध्रचक्रम्

ब्रह्मरन्ध्रं निर्वाणचक्रं तत्र सूचिकागृहेतरं धूम्रशिखाऽऽकारं
ध्यायेत् तत्र जालन्धरपीठं मोक्षप्रदं भवतीति ^१परब्रह्मचक्रम् ॥ ८ ॥

अष्टमचक्रलक्षणमाह—ब्रह्मेति । सूचिकागृहेतरं ततोऽपि सूक्ष्माकारं
बिलं धूमशिखाऽऽकारं ध्यायेत् ॥ ८ ॥

आकाशचक्रम्

नवममाकाशचक्रं तत्र षोडशदलपद्ममूर्ध्वमुखं तन्मध्य-
कर्णिकात्रिकूटाकारं तन्मध्ये ऊर्ध्वशक्तितां ^२परशून्यं ध्यायेत् तत्रैव
पूर्णगिरिपीठं सर्वेच्छासिद्धिसाधनं भवति ॥ ९ ॥

नवमचक्रलक्षणमाह—नवममिति ! षोडशदलान्वितं ऊर्ध्वमुखमाकाश-
चक्रं भवति । तन्मध्ये त्रिकूटाकारं ज्योतिर्वर्तते । त्रिकूटशब्देन भ्रूमध्य-
मुच्यते । तन्मध्ये “ऊर्ध्वमुन्नयते इत्योकारः” इति श्रुत्यनुरोधेन ऊर्ध्वशक्तितां
तुरीयोद्गाररूपतां तत्परमर्धमात्राप्रविभक्तभागत्रयमपि ब्रह्मातिरिक्तं नेतीति शून्यं

^१ अष्टमं ब्र—उ, उ १, मु.

^२ ब्रह्मरन्ध्रचक्रं—उ, उ १,

^३ पश्यन् ध्या—अ २, क,

ध्यायेत् । तत्रैव पूर्णमेवावशिष्यते इति पूर्णगिरिपीठं निष्प्रतियोगिकपूर्णब्रह्म-
मात्रमवशिष्यते । तदेवं “सर्वं खल्विदं ब्रह्म” इति सर्ववर्जितचिन्मात्रमिति
चेच्छासिद्विस्थानं ब्रह्मैव भवतीत्यर्थः ॥ ९ ॥

एतदुपनिषदध्ययनफलम्

सौभाग्यलक्ष्म्युपनिषदं नित्यमधीते सोऽग्निपूतो भवति स
वायुपूतो भवति स सकलधनधान्यसत्पुत्रकलत्रहयभूगजपशुमहिषी-
द्रासीदासयोगज्ञानवान् भवति न स पुनरावर्तत इत्युपनिषत् ॥ १० ॥

विद्याफलमाह—सौभाग्येति । उपनिषच्छब्दः सौभाग्यलक्ष्म्युपनिष-
त्समास्यर्थः ॥ १० ॥

इति तृतीयः खण्डः

श्रीवासुदेवेन्द्रशिष्योपनिषद्ब्रह्मयोगिना ।

सौभाग्यलक्ष्म्युपनिषद्व्याख्यानं लिखितं स्फुटम् ।

सौभाग्यवृत्तिग्रन्थस्तु चत्वारिंशाधिकं शतम् ॥

इति श्रीमदीशाद्यष्टोत्तरशतोपनिषच्छास्त्रविवरणे पञ्चोत्तरशतसङ्ख्यापूरकं

सौभाग्यलक्ष्म्युपनिषद्विवरणं सम्पूर्णम् ॥

नामधेयपदसूची

यत्र पुटसंख्याऽनन्तरं तिर्यग्रेखायाः परं संख्या वर्तते तत्र तावती पदावृत्तिः बोध्या

पदम्	पुटसंख्या	पदम्	पुटसंख्या
अजपा . . .	४९, ४६	उमा	४
अत्रिः	७६	उषा	४९
अलम्बुसा	६९	ऋद्धिः	१०९-२
अश्वारूढा	६६	कण्ठचक्रम्	११८
अश्विनी	६९	कपालकन्दम्	११९
आकाशचक्रम्	११९	कान्तिः	१०९
आज्ञाचक्रम्	११९	कामकला	६१
आदिनारायणः	१०९	कामकूटम्	१७
आधारचक्रम्	११६	कामदेवः	१७
आश्वलायनः	७९-२	कामरूपपीठम्	११६
इडा	६९, ११८	कामेश्वरी	७०-२
इष्टा	४	कीर्तिः	१०९
ईश्वरी	१०९	कुरुकुलाबली	६९
उचध्यपुत्रः	७८	कुङ्कुः	६९
उड्याणपीठम्	११७	कृष्टिः	१०९
उत्कृष्टिः	१०९	गान्धारी	६९
उन्नतिः	१०९	गायत्री	४९, ४६, ६६

पदम्	पुटसंख्या	पदम्	पुटसंख्या
गृत्समदः . . .	७९	धूमावती . . .	६६
घटिकालिङ्गम् . . .	११८	नाभिचक्रम् . . .	११७
चण्डा . . .	६६	निर्वाणचक्रम् . . .	११९
चन्द्रनाडी . . .	११८	पञ्चदशाक्षरी . . .	६६
चन्द्रा . . .	१०६	पद्मप्रिया . . .	१०९
चामुण्डा . . .	६६	पद्मवासिनी . . .	१०९
चिल्लिङ्गम् . . .	१५	पद्महस्ता . . .	१०९
जालन्धरपीठम् . . .	११९	परब्रह्मचक्रम् . . .	११९
ज्ञाननेत्रम् . . .	११९	पिङ्गळा . . .	६९, ११८
तालुचक्रम् . . .	११८	पितृरूपा . . .	६९
तिरस्करिणी . . .	६६	पुष्टा . . .	४
तुष्टिः . . .	४	पुष्टिः . . .	१०९
त्रिपुरमालिनी . . .	३५	पूर्णगिरिपीठम् . . .	११९
त्रिपुरवासिनी . . .	३५	पूषा . . .	६५
त्रिपुरसिद्धा . . .	३५	प्रज्ञा . . .	४५
त्रिपुरसुन्दरी . . .	३५	प्रत्यङ्गिरा . . .	६६
त्रिपुरा . . .	३४	प्रभापुञ्जिनी . . .	४५
त्रिपुरामहालक्ष्मी . . .	३५	बगळा . . .	६६
त्रिपुराम्बा . . .	३५	बालाम्बिका . . .	६६
त्रिपुरेशी . . .	३०	विल्वप्रिया . . .	१०९
त्रिपुरेश्वरी . . .	२८, ३५	वृहस्पतिः . . .	७९
देवी . . .	७६, १०३	ब्रह्मचक्रम् . . .	११६
धनदा . . .	१०९	बह्मरन्ध्रम् . . .	११९
धनेश्वरी . . .	१०९	ब्रह्मानन्दकला . . .	६६
धात्री . . .	१०९	भगमालिनी . . .	७०

पदम्	पुटसंख्या	पदम्	पुटसंख्या
भरद्वाजः	७६	लज्जा	४
भार्गवः	७८-२	ललिता	४
भुक्तिः	१०९	वज्रेश्वरी	७०
भुवनेश्वरी	६६	वरदा	१०९
भृगुनृचद्वायत्रीश्रियः	१०८	वरुणा	६९
भोगदा	१०९	वसुप्रदा	१०९
भोगिनी	१०९	वाग्भवकूटम्	१५
भ्रूचक्रम्	११९	वाराही	६६
मङ्गळा	४	विधात्री	१०९
मणिपूरकचक्रम्	११७	विभूतिः	१०९-२
मतिः	४	विश्वमोहिनी	५७
मदनः	३	विश्वोदरी	६९
मदन्तिका	४	विष्णुपत्नी	१०९
मधुच्छन्दाः	७६	वीरलक्ष्मीः	१०३
महात्रिपुरसुन्दरी ३६-२, ६३, ६४-३		व्यष्टिः	१०९
मातङ्गी	६६	शक्तिकूटम्	१९
मातृका	४५	शंखिनी	६९
मानिनी	४	शुकश्यामला	६६
मुक्तालंकारा	१०९	शृङ्गारकला	६१
मुक्तिः	१०९	श्रद्धा	१०९
यशस्वती	६९	श्रीः	१०७, १०८
रजतस्रजा	१०६	श्रीमहात्रिपुरसुन्दरी	६६
राजमातङ्गी	६६	श्रीमहाविद्या	५७
लक्ष्मीः	४	श्रीलक्ष्मीः	१०९
लघुश्यामला	६६	श्रीविद्या	६६

पदम्	पुटसंख्या	पदम्	पुटसंख्या
षोडशी . . .	६६	सूर्यनाडी . . .	११८
सत्या . . .	४५	सूर्या . . .	१०९
सदाशिवः . . .	१७	सृष्टिः . . .	१०९
सन्ध्या . . .	४५	सौभाग्यलक्ष्मीविद्या . . .	१०५
सन्नतिः . . .	१०९	स्वयंवरकल्याणी . . .	६६
समृद्धिः . . .	१०९	स्वर्णप्रभा . . .	१०९
सरस्वती ४५, ४६, ६६, ६९, ७६-६, ७७-८, ७८-९, ७९-९, ८१		स्वर्णप्राकारा . . .	१०९
सामर्थ्यशक्तिः . . .	११७	स्वर्णमालिनी . . .	१०९
सावित्री . . .	४५, ४६, ६६	स्वाधिष्ठानचक्रम् . . .	११७
सिद्धिमत्ता . . .	४	हस्तिजिह्वा . . .	६९
सीता . . .	८९-२	हिरण्मया . . .	१०६
सुन्दरी . . .	४	हिरण्यरूपा . . .	१०९
सुभगा . . .	४	हिरण्यवर्णा . . .	१०६
सुषुम्ना . . .	६९	हिरण्यस्रजा . . .	१०६
		हृदयचक्रम् . . .	११८
		हंसकला . . .	११८

विशेषपदसूची

यत्र पुटसंख्यानन्तरं तिर्यग्रेखायाः परं संख्या वर्तते तत्र तावती पदावृत्तिः बोध्या

पदम्	पुटसंख्या	पदम्	पुटसंख्या
अक्षरम् . . .	५०	अष्टमी . . .	३९
अङ्कुशः . . .	७०	अष्टयोन्यङ्कितम् . . .	३३
अङ्कुशाकृतिः . . .	३८	आकाशः . . .	५२
अङ्गानि . . .	९८	आकाशपीठम् . . .	५१
अजा . . .	५८	आचमनीयम् . . .	७१
अज्ञेया . . .	५८	आत्मशक्तिः . . .	५७
अनङ्गकुसुमादिशक्तयः . . .	६९	आत्मा . . .	४९
अनन्ता . . .	५८	आत्मासनरूपिणी . . .	३०
अनाहतसिद्धिदा . . .	११८	आदिविद्या . . .	५, ५६
अन्तरालम् . . .	३३	आदिशक्तिः . . .	७
अन्तर्दशारदेवताः . . .	७०	आवाहनम् . . .	७१
अमनीभावः . . .	४८	आसनम् . . .	७१
अमृतः . . .	११३	इक्षुधनुः . . .	७०
अमृतपीठम् . . .	५१	इच्छाशक्तिः . . .	९३-२
अमृतबन्धवः . . .	५६	ईश्वरः . . .	८२
अर्घ्यम् . . .	६९, ७१	उच्चाररहितम् . . .	१४
अलक्ष्या . . .	५८	उतत्वः . . .	७५

पदम्	पुटसंख्या	पदम्	पुटसंख्या
उपचारः . . .	७१-२	गणेशत्वम् . . .	४९
उपवेदाः . . .	९८	गन्धः . . .	७२
उपाङ्गः . . .	९८	गह्वरम् . . .	१३
ऋग्वेदः . . .	९७	गुहासदनानि . . .	६
ऋतवः . . .	६९	गृहम् . . .	६९
एका . . .	५८	घटना . . .	१३
एकारः . . .	१४	चक्राणि . . .	१
ओङ्कारः . . .	९६	चतुर्थी . . .	१०९
ओङ्कारपीठम् . . .	३६	चतुर्दशारदेवताः . . .	६९
कल्पकोद्यानम् . . .	६९	चित्तम् . . .	११३
कल्पतरवः . . .	६९	चित्तलयः . . .	११८
कादिविद्या . . .	६२	चोदयित्री . . .	७७
कामः . . .	८, १३-३	जगद्रूपम् . . .	८४
कामकलाभूतचक्रम् . . .	४०	जीवः . . .	४९, ८३
कामकलामयम् . . .	२१	जीवन्मुक्तः . . .	७३
कामरूपः . . .	६	जीवाक्षरम् . . .	१९
काम्यः . . .	६	ज्ञाननेत्रम् . . .	९०
कालरूपाः . . .	९४	तत्त्वम् . . .	११०
कुमार्यर्चनम् . . .	४२	तत्पदार्थः . . .	१३
कुसुमम् . . .	७२	तर्पणम् . . .	११०
कौवेरी . . .	२१	ताम्बूलम् . . .	७२
क्रियाकाण्डम् . . .	४६	तुरीया . . .	३८
क्रियाशक्तिः . . .	९३, १००	तृतीया . . .	९१
कणः . . .	११३	तेजःपीठम् . . .	९१
खेचरी . . .	३९	त्रयी . . .	९७

पदम्	पुटसंख्या	पदम्	पुटसंख्या
त्रिकोणचक्रम् . . .	३३	द्विजतृप्तिः . . .	११०
त्रिकोणशक्तिः . . .	१४	द्वितीया . . .	३८
त्रिखण्डा . . .	३९	धनकलाः . . .	७०
त्रिज्योतिषम् . . .	३२	धर्मशास्त्रम् . . .	९८
त्रिपुरवासिनी . . .	३१	धारणा . . .	१४
त्रिपुरा . . .	११	धूपः . . .	७२
त्रिपुराणि . . .	११	ध्वनिः . . .	११२
त्रिपुरेश्वरीविद्या . . .	३१	नन्दिविद्या . . .	२१
त्रैपुरम् . . .	४	नमस्कारः . . .	७२
त्रैपुराष्टकम् . . .	४३	नवचक्रविवेकः . . .	११६
त्रैपुरीव्यक्तिः . . .	२६	नवमी . . .	३९
त्रैलोक्यमोहनम् . . .	३४	नवरत्नद्वीपः . . .	६९
त्र्यम्बकम् . . .	४३-२	नवरसाः . . .	६९
दशयोन्यङ्कितम् . . .	३३	नवलक्षजपम् . . .	४०
दशारचक्रम् . . .	३३	नवशक्तिः . . .	१०९
दीपः . . .	७२	नवात्मकचक्रम् . . .	३४
दुर्गा . . .	५९	नाड्यः . . .	६९
देवता . . .	६९, ७०	नादः . . .	९६, ११२
देवतासान्निध्यम् . . .	५९	निवृत्तिकारणम् . . .	२८
देवी . . .	६१	निर्विकल्पः . . .	८५
देवीपदम् . . .	५४	निर्विकल्पसमाधिः . . .	८६
देहः . . .	६९	नीला . . .	९६
देही . . .	१००	नीलीयुक्तम् . . .	४०
द्वादशलक्षजपः . . .	१०९	नैवेद्यम् . . .	७२
द्वादशार्णम् . . .	४५	पञ्चदशान्त्याः . . .	७०

पदम्	पुटसंख्या	पदम्	पुटसंख्या
पञ्चदशाक्षरम् . . .	२०	प्राणरोधः . . .	१११
पञ्चमी . . .	३८	प्रादक्षिण्यम् . . .	७२
पञ्चविधः . . .	७०	बलिहरणम् . . .	७२
पञ्चशाखाः . . .	९७	वहिर्दशारदेवताः . . .	६९
परब्रह्मविकासीनि . . .	१२	बहुशाखाः . . .	९६
परमशिवविद्या . . .	२१	बाणः . . .	७०
परमात्मा . . .	४७	विन्दुः . . .	९६
परमानन्दसंभवः . . .	११२	बीजम् . . .	९७
परमार्थता . . .	४९	बीजमुद्रा . . .	३९
परामृतम् . . .	८७	बीजसागररूपम् . . .	२६
परिपूर्णध्यानम् . . .	७२	बीजाष्टमी . . .	४०
पाद्यम् . . .	७१	ब्रह्म . . .	२०
पार्थिवचक्रम् . . .	३४	ब्रह्मजिज्ञासा . . .	९२
पाशः . . .	७०	ब्रह्मरूपम् . . .	८४
पीठम् . . .	६९	ब्रह्मसूत्रम् . . .	७१
पुरमध्यम् . . .	९	ब्रह्मसंवित्तिः . . .	६४
पुरश्चर्याविधिः . . .	९९	ब्रह्मस्वरूपिणी . . .	९३
पुष्टिवर्धनम् . . .	४३-२	भगाङ्ककुण्डम् . . .	४०
पुष्पबाणाः . . .	७०	भद्ररूपिणी . . .	९३
पुरुषत्वम् . . .	८१	भद्राः . . .	१
पूरकम् . . .	३	भर्गोरूपम् . . .	१४
प्रथमावृत्तिः . . .	१०९	भावः . . .	४८
प्रभाकरीविद्या . . .	२१	भुवनाधारा . . .	९६
प्रभावरूपिणी . . .	९३	भूदेवी . . .	९९
प्रयत्नः . . .	१११	मेरीशब्दः . . .	११२

पदम्	पुटसंख्या	पदम्	पुटसंख्या
भोगशक्तिः . . .	१०२	योगी . . .	११०, ११२
मण्डलाः . . .	२	योनिमुद्रा . . .	३६-३८
मण्डूकमया . . .	९६	रत्नपीठम् . . .	९१
मद्गलध्वनिः . . .	११२	रमापीठम् . . .	१०९
मनः . . .	४८-४	रामवैखानसपर्वतः . . .	९६
महाङ्कुशमुद्रा . . .	३५	लकारः . . .	१४
महाचक्रनायकम् . . .	३३	लक्षजपः . . .	११०
महात्रिपुरसुन्दरी . . .	६९	लाक्षायुक्तम् . . .	४०
महात्रिपुरा . . .	२५	लिङ्गादित्रितयम् . . .	९७
महाध्यानयोगः . . .	२५	लोपामुद्रा . . .	२०
महामृत्युः . . .	५९	वरेण्यम् . . .	१४-२
महारसाः . . .	४१	वशिन्यादिशक्तयः . . .	७०
महाविद्येश्वरीविद्या . . .	२८	वस्त्रम् . . .	७१
महाशून्यम् . . .	११३	वाक्सिद्धिः . . .	५९
महासौभाग्यम् . . .	२७	वाग्भवम् . . .	२१
महिमा . . .	१	वाग्भवकूटम् . . .	२१
महोन्मादिनीमुद्रा . . .	३५	वादित्रवादिनः . . .	६२
मानवीविद्या . . .	२१	वासुदेवः . . .	४५
माया . . .	८२	विकारः . . .	८४
मुक्तः . . .	८७	विक्षेपशक्तिः . . .	८३
मुद्राः . . .	१	विद्याऽष्टकम् . . .	३२
योगाः . . .	१	विद्वान् . . .	११४
योगवान् . . .	११२	विभूषणम् . . .	७१
योगशक्तिः . . .	१०१	विश्वजन्या . . .	७
योगिन्यः . . .	१	विश्वयोनिः . . .	८

पदम्	पुटसंख्या	पदम्	पुटसंख्या
विश्वरूपत्वम् . . .	९	षोडशशक्तयः . . .	६९
वीरशक्तिः . . .	१०३	षोडशसहस्रजपः . . .	१०७
वेदवेदः . . .	९८	सकलकौलम् . . .	३५
वैखानसम् . . .	९७	सगुप्तम् . . .	३५
वैष्णवीविद्या . . .	२२	सगुप्ततरम् . . .	३५
शक्तिः . . .	६८	सदनानि . . .	३
शक्तिभूतहृत्पत्रा . . .	२०	सनिगर्भम् . . .	३५
शक्तिशिवरूपिणी . . .	३०	सपरापररहस्यम् . . .	३५
शब्दब्रह्म . . .	५०	सप्रकटम् . . .	३४
शब्दविद्धः . . .	८६	समात्रष्टकम् . . .	३४
शरीरत्रयम् . . .	६३	समाधिः . . .	११५-५
शाक्तानि . . .	१२	सरहस्यम् . . .	३५
शाम्भवीविद्या . . .	६२	सर्गकारणम् . . .	२८
शिवः . . .	२९	सर्वरक्षाकरी . . .	२९
शिवयोगी . . .	७३	सर्वरोगहरम् . . .	३५-२
शिवशक्त्यात्मकम् . . .	१७	सर्वविद्राविणीमुद्रा . . .	३५
शैवानि . . .	१२	सर्वसिद्धिप्रदम् . . .	३५
श्रीगुरुः . . .	६८	सर्वसौभाग्यदायकम् . . .	३५
श्रीचक्रम् . . .	३६	सर्वसंक्षोभणम् . . .	३५
श्रीचक्रपूजनम् . . .	६९	सर्वाकर्षिणीमुद्रा . . .	३५
श्रीदेवी . . .	९५	सर्वानन्दमयम् . . .	३६
श्रीविद्यासिद्धिः . . .	११०	सर्वार्थसाधकचक्रम् . . .	३५
षडध्वपरिवर्तकः . . .	१७	सर्वाशापरिपूरकम् . . .	३५
षण्मुखीविद्या . . .	२१	सविकल्पः . . .	८५
षष्ठी . . .	३८	सवशिन्याद्यष्टकम् . . .	३५

पदम्	पुटसंख्या	पदम्	पुटसंख्या
सविता . . .	१३	सुभगः . . .	३०
ससर्वज्ञत्वादिदशकम् . . .	३५	सोमसूर्याग्निरूपा . . .	९३
ससर्ववशंकरीमुद्रा . . .	३५	सोमात्मिका . . .	९३
ससर्वसिद्धिप्रदादिदशकम् . . .	३५	सौरम् . . .	४५
ससर्वसंक्षोभिणीमुद्रा . . .	३४	संलीनचित्ताः . . .	१११
ससर्वसंक्षोभिण्यादिदशकम् . . .	३४	स्थितिकारणम् . . .	२८
ससर्वसंक्षोभिण्यादिद्विसप्तकम् . . .	३५	ज्ञानम् . . .	७१
सहस्रशाखाः . . .	९७	स्पर्शनपीठम् . . .	५१
साक्षाच्छक्तिः . . .	९३	स्वपीठम् . . .	४
सागरः . . .	६९	स्वप्रकाशः . . .	९८
साणिमाद्यष्टकम् . . .	३४	हकाराक्षरम् . . .	१७
सातिरहस्यम् . . .	३६	हवनम् . . .	११०
सादिविद्या . . .	६२	हविः . . .	६९
सानङ्गकुसुमाद्यष्टकम् . . .	३५	हादिविद्या . . .	६२
सायुधचतुष्टयम् . . .	३५	हृल्लेखा . . .	११
सारस्वतः . . .	८०	होता . . .	६९
सिद्धिः . . .	७	होमः . . .	७२
सीता . . .	९०, ९१-२	हंसः . . .	१७
सुगन्धिः . . .	४३-२		

Printed by J. R. Aria at the Vasanta Press, Adyar, Madras.

